

مولانا سید ابوالحسن علی ندوی
حیات و افکار کے چند پہلو

ترتیب و تدوین
سفیر اختر

ادارہ تحقیقات اسلامی
بین الاقوامی اسلامی یونیورسٹی - اسلام آباد

ادارہ تحقیقات اسلامی - اسلام آباد

جملہ حقوق بحق ادارہ تحقیقات اسلامی - اسلام آباد محفوظ ہیں (۲۰۰۲ء)

کوائف فہرست سازی دورانی طباعت

مولانا سید ابوالحسن علی ندوی: حیات و افکار کے چند پہلو/ ترتیب و تدوین: سفیر اختر
(ادارہ تحقیقات اسلامی - اسلام آباد)

۱۔ ندوی، سید ابوالحسن علی، ۱۹۱۴ء - ۱۹۹۹ء۔ الف - سفیر اختر، مرتب

۹۲۲۰۹۷۵۴ dc ۲۱

ISBN 969-408-227-7

طابع و ناشر: ادارہ تحقیقات اسلامی - اسلام آباد

مطبع: مطبع ادارہ تحقیقات اسلامی - اسلام آباد

فہرست مندرجات

۹	ظفر اسحاق انصاری	حرف اول
۱۱	مرتب	پیش لفظ
۱۳	خورشید احمد	اقتباسیہ

۱

۲۱	سید ابوالحسن علی ندوی	میری علمی اور مطالعاتی زندگی
۷۱	سید رضوان علی ندوی	مولانا سید ابوالحسن علی ندوی رحمہ اللہ — سوانحی خاکہ

۲

۹۷	شکری فیصل / سید محمد الحسنی	انسانی دنیا پر مسلمانوں کے عروج و زوال کا اثر
۱۰۵	خورشید احمد	تاریخ دعوت و عزیمت [جلد دوم]
۱۱۷	نثار احمد	تاریخ دعوت و عزیمت [جلد سوم]
۱۳۱	سفیر اختر	برصغیر کی تاریخ اصلاح و جہاد
۱۴۷	محمد صدیق خان شبلی	نفوس اقبال
۱۵۵	نصر اللہ خان عزیز	قادیانیت: مطالعہ و جائزہ (چند یادیں)
۱۶۱	جلیل احسن ندوی	مقارنات

(۳)

- ۱۶۷ خالد علوی ایک سچا داعی اسلام
۱۸۷ محمد طفیل ہاشمی مولانا علی میاں کا پیغام — امت مسلمہ کے نام
۱۹۷ حبیب الرحمن عاصم اسلام کی تجدید و احیاء کیسے ممکن ہے؟

(۴)

- ۲۱۳ خورشید رضوی مولانا علی میاں بحیثیت ادیب
۲۲۷ سہیل حسن عرب دنیا، عربی زبان و ادب اور مولانا علی میاں
۲۳۷ فضل الرحیم مولانا ابوالحسن علی ندوی: ایک روحانی شخصیت
۲۴۳ محمد الغزالی ”ایسا کہاں سے لاؤں کہ تجھ سا کہیں جسے“
۲۵۳ زاہد منیر عامر مولانا علی میاں اور پاکستان

(۵)

- ۲۶۱ سید ابوالحسن علی ندوی مکتب

(۶)

اشارے

- ۳۰۵ رجال
۳۱۶ اماکن
۳۲۱ کتابیں اور جرائد
۳۳۰ ادارے اور تنظیمیں

مرحوم [مولانا حکیم سید عبدالحی، ناظم ندوۃ العلماء] کے دوسرے صاحبزادے
 --- [اُن کی رحلت کے] وقت بالکل ہی کم سن تھے، --- آج وہ سید ابوالحسن علی
 ندوی کے نام سے مشہور روزگار ہیں، اور تبلیغ دین کے کام میں پورے انہماک کے
 ساتھ مصروف ہیں، دو تین سال سے حجاز میں دعوت کے کاموں میں لگے ہیں۔
 امسال [۱۹۵۳ء] حجاز اور مصر کی فضا میں ان کی دعوت کے نغموں سے محو ہیں، اور
 اسی مناسبت سے وہ ایک سال سے حجاز اور مصر میں مقیم ہیں۔ اللہ تعالیٰ نے عربی
 تقریر و تحریر کی دولت اُن کو عنایت فرمائی ہے جس کو وہ بحمد اللہ دین کی راہ میں لٹا رہے
 ہیں۔

سید سلیمان ندوی

---[علی میاں] سن میں مجھ سے کہیں چھوٹے ہیں، لیکن علم و فضل میں، سنجیدگی فکر میں، اخلاص میں، اخلاق و تقویٰ میں، عبادت میں، ریاضت میں، خشیت و طاعت میں میرے بڑوں میں شامل ہونے کے قابل۔ رائے بریلی کے سید زادے خاندان کے اور بھی لوگوں سے میں واقف ہوں۔ باپ اور بھائی کا کیا کہنا، دونوں ”نور علی نور“ پاک صاف، طاہر و مطہر مٹی جو تھیم کے قابل ہو، اس سے بنے ہوئے۔ دوسرے اعزہ بھی اپنی جگہ قابل قدر و قابل فخر۔۔۔ یہ اس تاروں کے جھرمٹ کے درمیان آفتاب!

عبدالماجد دریابادی

---ہماری اس دنیا میں ایسے لوگ بہت ہی کم پیدا ہوتے ہیں جن کو اللہ تعالیٰ کی طرف سے ذہنِ ثاقب بھی ملا ہو اور دل روشن بھی، جو اس دوڑتی ہوئی اور کروٹیں بدلتی ہوئی دنیا کے حالات و مزاج اور اس کے نت نئے تقاضوں سے پورے باخبر بھی ہوں اور دینی ایمانی حقائق کے بارے میں وارثین انبیاء کی طرح صاحب یقین بھی۔ الغرض ہماری اس دنیا میں یہ جنس بہت ہی کم یاب ہے اور اللہ کے ایسے بندے جو ان دونوں صفتوں کے جامع ہوں، اس عاجز نے غالباً اتنے بھی نہیں دیکھے جتنی کہ اپنے ایک ہاتھ میں انگلیاں ہیں، لیکن جو دو چار دیکھے ہیں، ان میں ایک ذات رفیع محترم مولانا سید ابوالحسن علی کی بھی ہے۔ اللہ کی خاص عنایت اور توفیق سے وہ صاحب نظر و فکر بھی ہیں اور صاحب قلب بھی، وہ اپنے علم و معلومات کے لحاظ سے جدید بھی ہیں اور ایمان و یقین اور رسوخ فی الدین اور طرز زندگی کے لحاظ سے قدیم بھی، ان کی ذات میں مدرسہ بھی ہے اور خانقاہ بھی۔۔۔

محمد منظور نعمانی

حرف اول

بیسویں صدی کا آخری سورج غروب ہونے سے چند گھنٹے قبل مسلمان ایک بڑے صدمے سے دوچار ہوئے۔ مولانا سید ابوالحسن علی ندوی، جو اس امت کے لیے اللہ کی رحمت کا ایک سایہ تھے، اُس روز نماز جمعہ سے قبل، آیات الہی کی تلاوت کرتے ہوئے اُس رب کریم سے جا ملے جو ان کی نمازوں، قربانیوں اور موت و زیست سب کا مقصود و منجہا تھا۔ مولانا جن کی عمر نوے کی سرحد کی طرف بڑھ رہی تھی، اللہ کی بندگی اور اُس کے دین کی نہایت بھرپور خدمت انجام دینے کے بعد ایک ایسی منزل کی طرف روانہ ہو گئے جو بفضلہ تعالیٰ اس دار ابتلاء و محن سے بدرجہا بہتر ہوگی، لیکن اُن کے اٹھ جانے سے دنیا کے ایک سرے سے دوسرے سرے تک ایک ارب سے زیادہ نفوس پر مشتمل امت مسلمہ یتیم ہو گئی۔ وہ ایک ایسے عالم، مفکر، داعی، ادیب، مربی اور زعیم سے محروم ہو گئی جو عرصہ دراز سے اس امت کے ہر دکھ درد میں نہ صرف شریک تھا، بلکہ اس کے غم کو وہ اپنا غم بنا چکا تھا، جسے اس دنیا سے کچھ لینا نہ تھا، جسے امت مسلمہ کی خوشی کے سوا کوئی دوسری خوشی مطلوب نہ تھی۔ وہ اپنے لیے صرف اپنے رب کی رضا کا طلب گار تھا، اور امت مسلمہ کو رسول اکرمؐ کے بتائے ہوئے راستے پر گامزن دیکھنے کا متمنی تھا۔ اس کے دل کی ساری بے تائیاں، اس کے نالہ نیم شب کا نیاز، اس کی خلوت و انجمن کا گداز، اس کی انگلیں اور آرزوئیں، ان سب کا محور یہی تھا کہ اللہ کا پیغام عام ہو، مسلمان اسے دل و جان سے اپنا کر اللہ کے آخری رسولؐ کے نقش قدم پر چل پڑیں، اپنے اور بیگانے سب اس روشنی سے اپنے دل و دماغ کو روشن اور عصر حاضر کی چکا چوند تہذیب کی تیرگی

سے نجات حاصل کر کے زندگی کی راہوں کو ہدایت الہی سے روشن کر لیں۔

مولانا کی داستانِ حیات کو دنیا کے پیمانوں سے ناپا جائے تو بڑی سادہ اور سپاٹ تھی۔ وہ نہ بنک بیلنس کے مالک تھے، نہ کسی عالیشان کوٹھی اور کار کے۔ وہ اس دنیا میں اس طرح رہے جس طرح ایک مسافر اور راہ گزر رہتا ہے۔ اُن کا امتیاز یہی تھا کہ انہوں نے دنیا اور دنیا والوں سے کچھ نہ لیا، لیکن ایک ایسی متاع ان میں بڑی سخاوت سے لٹاتے رہے جن سے اہل دنیا کی جھولی خالی ہے اور جو صرف اہل دل کے ہاں ملتی ہے۔ علم، ایمان، خدا شناسی و خدا ترسی، اخلاق و تہذیب، شائستگی، ہمدردی و انسانیت کی دولت مولانا ہر طرف بکھیرتے رہے۔ آخر کار وہ دنیوی لحاظ سے تہی کیسہ، لیکن درحقیقت ایک بہت بڑا سرمایہ لے کر اُس دنیا کی طرف روانہ ہو گئے ہیں جہاں ان کے لیے نہ خوف ہے اور نہ حزن، ایک ایسی دنیا جہاں وہ ان شاء اللہ انبیاء و شہداء اور صدیقین و صالحین کی معیت میں اُن نعمتوں سے لذت اندوز ہو رہے ہوں گے جن تک ہماری چشمِ تصور کی رسائی بھی ممکن نہیں۔

مولانا جیسے عظیم انسان کے اٹھ جانے سے احساسِ زیاں بھر پور ہے، مگر مولانا نے اپنے پیچھے فکر و نظر کا وسیع سرمایہ یادگار چھوڑا ہے جس سے اُن کے پیغام کی گونج ہمیشہ بلند ہوتی رہے گی۔ میرے اور میرے رفقاء نے چاہا کہ کیوں نہ اُن کے ذکرِ خیر کے لیے ایک سیمینار کا اہتمام کریں، چنانچہ اپنے احباب کو دعوت دی، ہم اُن کے شکر گزار ہوں کہ وقت کی کمی کے باوجود مولانا سید ابوالحسن علی ندوی، اور اُن کے مقصدِ زندگی سے اُن کی محبت نے انہیں ہماری دعوت قبول کرنے پر آمادہ کیا، اور انہوں نے سیمینار میں شرکت کی۔ سیمینار میں پیش کردہ مقالات اہل نظر کی خدمت میں پیش کرتے ہوئے ادارہ تحقیقاتِ اسلامی - اسلام آباد خوشی محسوس کر رہا ہے کہ اللہ کے ایک برگزیدہ بندے کی اس سے یاد تازہ رہے گی۔

ظفر اسحاق انصاری

ادارہ تحقیقاتِ اسلامی - اسلام آباد

پیش لفظ

۳۱ دسمبر ۱۹۹۹ء کو بیسویں صدی اور ہزارہ دوم کا آخری سورج ہی غروب نہیں ہوا، بلکہ اس سے چند گھنٹے پہلے مسلمانانِ برعظیم پاکستان و ہندو بنگلہ دیش کی دنیائے فکر و دانش کا ایک آفتاب بھی اپنی آخری منزل کو روانہ ہو گیا تھا۔ اس ”آفتابِ علم و فضل“ سے میری مراد مولانا سید ابوالحسن علی ندوی مرحوم کی ذات گرامی ہے جن کی علمی و دینی مساعی نے ایک نسل کے جادہ حیات کو روشن کر دیا تھا۔ مولانا مرحوم دنیا سے اٹھ گئے ہیں، لیکن ان کی تحریریں، اور ان کے قائم کردہ ادارے ان شاء اللہ ایک عرصہ زندہ رہیں گے، اور آنے والی نسلیں ان سے اکتسابِ نور کرتی رہیں گی۔

مولانا مرحوم کی رحلت کے فوراً بعد ادارہ تحقیقات اسلامی - اسلام آباد نے ان کی یاد میں ایک دوروزہ سیمینار کا اہتمام کیا (۲۱ فروری ۲۰۰۰ء)۔ جس کی اُردو اور عربی کی الگ الگ نشستوں میں اہل قلم نے مولانا مرحوم کی حیات و افکار کے مختلف پہلوؤں پر اظہارِ خیال کیا۔ سیمینار کے اختتام پر اس ارادے کا اظہار کیا گیا تھا کہ سیمینار کے لیے لکھے گئے مقالات شائع کیے جائیں گے، اور اُردو مقالات کی ترتیب و تدوین راقم الحروف کے ذمے ڈال دی گئی۔

مقالات کی ترتیب و تدوین میں بعض ناگزیر اسباب سے تاخیر ہوئی، جسے بعض مقالہ نگار دوست برداشت نہ کر سکے، اور انہوں نے اپنی محنت کو ٹھکانے لگانے کی جائز خواہش کے تحت، یا مولانا سید ابوالحسن علی ندوی کی یاد میں تحریریں شائع کرنے کے خواہش مند مددِ ایران جرائد کے اصرار پر اپنے مقالات اشاعت کے لیے دے دیے۔ یوں راقم الحروف ان کے مقالات کو زیرِ نظر مجموعے

کی زینت بنانے سے محروم ہو گیا۔ یہ کمی پوری کرنے کی خاطر، اور مجموعے کو نسبتاً جامع بنانے کے لیے خود مولانا مرحوم، اور ان کے بعض معاصرین کی تحریریں شامل کر لی گئی ہیں، جو اگرچہ مطبوعہ ہیں، مگر ان تک عام قارئین کی رسائی نہیں ہے۔ ان تحریروں سے مولانا مرحوم کی زندگی اور سوچ کے بعض پہلو سامنے آتے ہیں، اور امید ہے کہ قارئین اس ”قد مکرر“ سے بد مزہ نہ ہوں گے۔

مقالات کی ترتیب و تدوین کے دوران میں مولانا مرحوم کے بیسیوں مکاتیب نظر سے گزرے۔ رسائل میں شائع شدہ، اور غیر مطبوعہ بھی۔ زیر نظر مجموعے میں کچھ، بطور نمونہ ”مشتے از خروارے“ پیش کیے جا رہے ہیں، اگر اللہ تعالیٰ کی توفیق شامل حال رہی تو مولانا مرحوم کے منتخب مکاتیب کسی اور موقع پر پیش کیے جائیں گے۔

زیر نظر مجموعہ مقالات ”مولانا سید ابوالحسن علی ندوی: حیات و افکار کے چند پہلو“ کی تیاری میں متعدد احباب کا حصہ ہے۔ محترم ڈاکٹر ظفر اسحاق انصاری (ڈائریکٹر جنرل ادارہ تحقیقات اسلامی - اسلام آباد) کی ذاتی دلچسپی اور مشوروں کی بدولت مجموعے کی ترتیب و تدوین کو بہتر بنانے میں مدد ملی ہے۔ برادر سہیل حسن نے عربی عبارات کی تصحیح اور انہیں اصل متون سے ملا کر دیکھنے کی زحمت اٹھائی ہے۔ بعض مقالہ نگاروں نے میری خواہش پر اپنے مقالات پر نظر ثانی کی ہے، اور میری معروضات کو شرف پذیرائی بخشا ہے۔

ڈاکٹر محمد حمید اللہ لاہوری (ادارہ تحقیقات اسلامی - اسلام آباد) کے کارکنوں نے مختلف رسائل و جرائد فراہم کرنے میں بھرپور تعاون کیا ہے۔ برادر شفیق احمد اور برادر طاہر عباسی نے اسے کمپوز کرنے، اور برادر مرزا لیاقت بیگ نے اسے طباعت کے لیے حتمی شکل دینے میں اپنی بھرپور فنی مہارت کا ثبوت دیا ہے، نیز برادر سلمان طاہر نے اشاریے تیار کیے ہیں۔ راقم الحروف ان سب دوستوں کا شکر گزار ہے۔

سفیر اختر

ادارہ تحقیقات اسلامی - اسلام آباد

۲۲ مئی ۲۰۰۲ء

افتتاحیہ

میسویں صدی، ملت اسلامیہ کے لیے ایک طرف اس کی شناخت اور مثبت پیش رفت کی صدی ہے، تو دوسری طرف اس صدی نے ملت اسلامیہ سے بڑا خراج وصول کیا ہے، اور یہ خراج آخری عشرے میں تو اپنی مثال آپ بن گیا۔ جہاد افغانستان میں دی گئی قربانیاں ان گنت ہیں، ارضِ فلسطین مسلسل لہولہاں ہے، اور مسجد اقصیٰ محصور ہے۔ بوسنیا اور کوسووا میں خون کی ندیاں بہہ گئیں، کشمیر جل رہا ہے اور شیشاں میں خونِ مسلم کی ارزانی حد سے گزر گئی ہے۔ اس صدی میں اسلامی فکر و دانش اور احیائے دین کے جذبے سے سرشار کوہِ قامت شخصیات نے جنم لیا، اور ایک ایک کر کے ہم سے رخصت ہو گئیں۔ چلتے چلتے آخری روز ۳۱ دسمبر کو میسویں صدی ایک اور چرکا لگا گئی۔ برعظیم پاکستان و ہند کے صفِ اول کے دینی رہنماؤں کی آخری نشانی مولانا سید ابوالحسن علی ندوی بھی ایک عالم کو سو گوار چھوڑ کر خالقِ حقیقی سے جا ملے۔ انا للہ و انا الیہ راجعون۔ اُن کی رحلت پر آنکھیں اشک بار ہیں، مگر دل اللہ کے فیصلے پر مطمئن ہیں۔ کل من علیہا فان و یبقی وجہ ربک ذوالجلال والاکرام (الرحمن: ۲۶-۲۷) (ہر چیز جو اس زمین پر ہے، فنا ہو جانے والی ہے اور صرف تیرے رب کی جلیل و کریم ذات ہی باقی رہنے والی ہے)۔

ادارہ تحقیقات اسلامی کے کارکن، اور بالخصوص برادرِ مکرم ڈاکٹر ظفر اسحاق انصاری ہم سب کے شکریے کے مستحق ہیں کہ انہوں نے مولانا سید ابوالحسن علی ندوی کی یاد میں مل بیٹھنے کا اہتمام کیا ہے، تاکہ ان کی حسنات کے تذکرے کے ساتھ ان کے مقصدِ زندگی پر، جو ہر مسلمان کا مقصدِ زندگی ہے، اہل علم اظہار خیال کریں۔ میں اس محفل میں اپنی شرکت کو ایک سعادت سمجھتا ہوں۔

بطور تجدیدِ نعت عرض کرتا ہوں کہ مجھے گزشتہ نصف صدی کے بعض چوٹی کے اہل علم و دانش سے ملنے اور ان سے استفادہ کرنے کے مواقع ملے، لیکن مولانا سید ابوالحسن علی ندوی ان سب میں منفرد تھے۔ ان کی شخصیت، ان کی سیرت اور ان کی خدمات پر جتنا بھی غور کرتا ہوں، دل گواہی دیتا ہے ”بسیار خوباں دیدہ ام لیکن تو چیزے دگیری“۔

مولانا علی میاں سے میرا تعارف اور شخصی تعلق تین مرحلوں سے گزر کر استوار ہوا۔ پہلے مرحلے میں مولانا مسعود عالم ندوی نے مولانا علی میاں کی محبت اور عظمت کے نقوش میرے، اور میری طرح میرے ہم عمر دوستوں کے دلوں پر مرتسم کیے تھے۔ مولانا مسعود عالم مولانا علی میاں کے بڑے عزیز دوست اور ہم ذوق ساتھی تھے۔ دونوں کو عربی ادب و انشاء سے یکساں لگاؤ تھا، دونوں کی علمی و لچسپیاں ایک تھیں، دونوں دارالعلوم ندوۃ العلماء کے استاد تھے، اور دارالعلوم کے زمانہ قیام میں ایک ہی کمرے میں مقیم تھے۔ مولانا مسعود عالم ندوی نے اپنے دوست مولانا علی میاں کی جلوت و خلوت کے بہت سے واقعات اس طرح بیان کیے کہ ان کا مقام علم و فضل، ان کی للہیت اور کیفیت عبادت، نیز ان کا شوقِ دعوت و تبلیغ سب دل و دماغ پر نقش ہو گیا۔ دوسرے مرحلے کا آغاز مولانا علی میاں کی تحریروں کے مطالعے سے ہوا، ان کی کتاب ”سیرت سید احمد شہید“ کی پہلی جلد پڑھی، تو اس کتاب سے نہ صرف انیسویں صدی کی عظیم تحریک اصلاح و جہاد سے لہجے شناسائی ہوئی، اور سید احمد شہید سے گہرا تعلق پیدا ہوا، بلکہ خود سیرت نگار مولانا علی میاں کی شخصیت بھی دل میں گھر کر گئی۔ ان سے تعلق خاطر کا تیسرا مرحلہ مئی ۱۹۵۴ء میں شروع ہوا جب مولانا علی میاں قیام پاکستان کے بعد پہلی بار پاکستان تشریف لائے تھے۔ میں اس زمانے میں اسلامی جمعیت طلبہ کا ناظم اعلیٰ تھا، بالمشافہہ ملاقات میں انہیں اس ذہنی تصویر سے ہم آہنگ پایا جو مولانا مسعود عالم ندوی کے تذکارِ دوست اور خود مولانا علی میاں کی تحریروں کے مطالعے سے ذہن میں بنائی تھی۔ اس کے بعد ان سے بارہا ملاقاتیں ہوئیں۔ آخری ملاقات برطانیہ میں ۱۹۹۶ء میں ہوئی جب وہ اسلامک فاؤنڈیشن (لیسٹر) میں تشریف لائے، اور فاؤنڈیشن کے زیر اہتمام مقامی مسلمانوں کے ایک

اجتماع اور رفقاء ادارہ سے خطاب فرمایا۔ فاؤنڈیشن سے ہو کر نو تکھم میں مسجد اور دارالعلوم کا افتتاح کرنے تشریف لے گئے، مرحوم بھائی خرم مراد، ڈاکٹر مناظر احسن، اور میں نے اس تقریب میں شرکت کی۔ یہ ان سے آخری ملاقات تھی۔ ۴۲ برسوں میں پہلی ملاقات سے لے کر آخری ملاقات تک ہر بار ان کی شفقت اور ان کے پیار میں اضافے کا ہی گمان رہا۔

مولانا علی میاں میرے لیے استاد، مربی اور محسن کا درجہ رکھتے تھے۔ ان کی ہر تحریر بڑے ذوق و شوق سے پڑھی، اور ان کی بعض کتابوں کا تو انتظار رہتا تھا۔ ان کی کتاب ”مسلمانوں کے تنزل سے دنیا کو کیا نقصان پہنچا؟“ جو ان کی شہرہ آفاق عربی کتاب ماذاخسر بسانحطاط المسلمین کا ترجمہ تھا، پڑھی، اس نے فکر و نظر ہی کو جلانہ بخشی، بلکہ روح کو تڑپا اور گرمادیا۔ ان کی ”تاریخ دعوت و عزیمت“ نے بہت متاثر کیا۔ میں نے ”چراغِ راہ“ میں اس کے دوسرے حصے پر جو شیخ الاسلام امام ابن تیمیہ کی مساعی جیلہ کے تذکرے پر مشتمل ہے، طویل تبصرہ لکھا تھا۔ قلم و قرطاس سے اپنے تعلق کے باعث مولانا علی میاں کی تحریریں نہ صرف خود پڑھیں، بلکہ جن رسائل سے تعلق رہا، ان کے ذریعے ان تحریروں کے مطالعے میں دوسروں کو بھی شریک کیا۔ دل کی بات تو یہ ہے کہ علامہ اقبال، مولانا سید ابوالاعلیٰ مودودی اور مولانا امین احسن اصلاحی کے بعد میں نے جس شخصیت کی تحریروں سے سب سے زیادہ استفادہ کیا، وہ مولانا علی میاں ہی ہیں۔

مولانا علی میاں ایک نامور عالم دین، ایک بلند پایہ مصنف اور دانش ور، ایک صاحب طرز ادیب، ایک محرر انگیز خطیب اور ایک منفرد مؤرخ و سیرت نگار تھے، لیکن ان سب جہتوں سے بڑھ کر وہ ایک داعی، ایک مبلغ، ایک مصلح اور ایک صاحب دل مزی اور مربی تھے۔ ان تمام اوصاف کے اجتماع نے انہیں بیسویں صدی کے احیائے اسلام کے معماروں میں ایک منفرد مقام دے دیا تھا۔ میں جب بیسویں صدی کی اسلامی فکر و دانش کی قوس قزح پر نظر ڈالتا ہوں تو مجھے ان کا فکر و اسلوب ایک گلدستے کی مانند دکھائی دیتا ہے جس میں اس دور کے متعدد اہل نظر اور اصحاب دعوت کے متفرق پہلو جمع ہو گئے ہیں۔ ان کے یہاں علامہ اقبال کا سوز و گداز، مولانا مودودی کی منطقیات

اور تعقل، علامہ شبلی نعمانی اور سید سلیمان ندوی کا ذوق تاریخ، اور مولانا اشرف علی تھانوی، مولانا محمد الیاس، مولانا عبدالقادر رائے پوری اور مولانا محمد زکریا کی روحانیت کا امتزاج نظر آتا ہے۔ مولانا علی میاں کے یہاں یہ سب پہلو ایک دوسرے کے نقیض نہیں، بلکہ ایک دوسرے کی تکمیل کرنے والے ہیں، اور یہی وہ نکتہ ہے جسے ناقدین علم و فن نے نظر انداز کر دیا ہے۔

مولانا علی میاں کا اصل میدان دعوت ہے، سیرت اور انسان سازی ہے، روح کی بیداری اور امت کی ترقی کے لیے اسلاف کے نمونے کا احیاء ہے۔ ان کے یہاں خانقاہ اور جہاد، تزکیہ اور انقلاب دونوں دھارے ساتھ ساتھ رواں نظر آتے ہیں۔ وہ کبھی تاریخ کے جھروکوں سے ایک پہلو کو نمایاں کرتے ہیں، اور کبھی دوسرے کو۔ ان کی پہلی اہم اور بڑی کتاب ”سیرت سید احمد شہید“ ۱۹۳۹ء کے آغاز میں شائع ہوئی تھی (سید احمد شہید کی سیرت پر ہی انہوں نے اپنی پہلی عربی تحریر قلمبند کی تھی)، جسے انہوں نے زندگی کے آخری برسوں میں سلسلہ ”دعوت و عزیمت“ کے ایک حصے کی شکل دے دی تھی۔ اس پورے سلسلہ دعوت و عزیمت میں تزکیہ نفس اور جہاد و اصلاح کا چولی دامن کا ساتھ باقی رہتا ہے۔ ان کے ذوق، اور خاندانی و دعوتی ماحول کے تحت ان کے ذہن میں جب دین کی جدید تعبیر و تفہیم کے باب میں کچھ خدشات اور خطرات جنم لیتے ہیں، اور وہ کچھ تصورات اور اسالیب کے بارے میں اپنے تردد اور اضطراب کا اظہار کرتے ہیں، تب بھی دین اور قوت کے تعلق، احیاء اور اقامت دین کی طلب اور خواہش، اسلامی حکومت کے قیام اور غلبے کی تمنا کے اظہار پر اپنے کو مجبور پاتے ہیں۔ ۱۹۷۷ء میں ”تاریخ دعوت و عزیمت“ کے ایک حصے کے طور پر شائع ہونے والی ”سیرت سید احمد شہید“ میں وہ مقصد تالیف من و عن قائم رکھا گیا ہے جو مئی ۱۹۳۶ء میں رقم کیا گیا تھا۔ یعنی ”اسلام کی خدمت اور نوری انسانی کی سعادت کا ایک ہی لائحہ عمل ہے جو اس کتاب میں بیان کیا ہے، اور وہ وہی ہے جس کے مطابق رسول اللہ صلی اللہ علیہ وسلم، آپ کے خلفائے راشدینؓ اور بعض مجددین امت نے عمل کیا، یعنی دنیا میں اسلامی شریعت اور خلافت کا صحیح نظام قائم کرنا، اور اسلام کے اخلاقی، روحانی، مادی اور سیاسی غلبے کی کوشش کرنا (ص ۳۷)۔“

”سید صاحب کی سیرت پر ایک اجمالی نظر“ کے باب میں دعوت دین کا کام کرنے والے تمام بزرگوں کی خدمات کا اعتراف کرتے ہوئے صاف صاف الفاظ میں لکھتے ہیں کہ ”نفس کے مجاہدے کے ساتھ کفار سے جہاد“ اور ”شرعی حکومت“ کا قیام اسوۂ رسالت مآب کا جزو لا ینفک ہے۔ دعوت اور خدمت کے سب ہی کام اہم اور لائق تحسین ہیں، لیکن ”ان سب کے حلقے اور عمل کے دائرے محدود ہیں“ اور ”سید صاحب نے اس نکتے کو اچھی طرح سمجھا کہ حکومت الہی کے قیام اور اسلامی نظام، قوانین و حدود کے اجراء اور ماحول کی تبدیلی کے بغیر یہ سب کوششیں کوہ کندن و کاہ برآوردن ثابت ہوں گی (صفحات ۵۰-۵۱)۔“


مولانا علی میاں کا میدان عمل سیاست نہ تھا۔ ان کی جملہ کاوشیں دین کے ہمہ گیر اور جامع تصور کی تشریح و توضیح پر مبنی ہیں، اور وہ ہمیشہ ملت اسلامیہ کے عروج اور غلبے کا خواب دیکھتے رہے۔ یہ بات بڑی اہم ہے کہ جب ۱۹۸۰ء میں انہیں ”فیصل ایوارڈ“ دیا گیا تو اس کے ساتھ ملنے والی رقم کا نصف انہوں نے جہاد افغانستان کے لیے وقف کر دیا، اور باقی نصف تحفہ القرآن کے مدارس کو عنایت کر دیا۔ ملت اسلامیہ کا کوئی بھی مسئلہ ہو، ان کے موقف میں ہمیشہ اسلام اور امت مسلمہ کے بہترین مفاد و اولیت حاصل رہتی تھی۔ انہوں نے بھارت کے مسلمانوں کے لیے دعوت و تبلیغ اور اصلاح معاشرہ کے ساتھ مسلم پرسنل لاء کے تحفظ، شاہ بانو کیس میں اسلامی قانون کی بالادستی، اسکولوں میں بندے ماترم کو ترانہ بنانے کے خلاف احتجاج کی قیادت کی، اور بابر مسجد کے سلسلے میں مجاہدانہ موقف اختیار کیا۔ عالم اسلام کے مسائل خواہ ان کا تعلق عرب دنیا سے ہو یا افغانستان سے، کشمیر سے ہو یا یوگوسلیا سے، انہوں نے حق اور انصاف کے مطابق پوری جرأت کے ساتھ اپنے خیالات کا اظہار کیا۔

مولانا علی میاں کو پاکستان سے گہری محبت تھی، اور اسے اسلام کا گہوارہ دیکھنے کے متمنی تھے۔ وہ پاکستان کے اہل علم و دانش اور حکمرانوں پر زور دیتے تھے کہ اللہ سے کیے ہوئے وعدے کو پورا کرنے کی کوشش کریں۔ مشرقی پاکستان کی علیحدگی پر انہوں نے گلگتے کے ایک عام جلسے میں جو

تقریر کی، اور جس طرح اپنے جذبات کا انہوں نے اظہار کیا، وہ پڑھنے کی چیز ہے (کاروان زندگی، جلد دوم، صفحات ۱۳۰-۱۳۶)۔ وہ پاکستان کو کیسا دیکھنا چاہتے تھے، اس سے ان کی کیا توقعات وابستہ تھیں، اہل پاکستان کے فکر و نظر میں کیا جھول ہے، اور انہیں حصول منزل کے لیے کیا کرنا چاہیے؟ یہ ان کی متفرق تحریروں، اور بالخصوص ”حدیث پاکستان“ کے صفحات پر بکھرا ہوا ہے۔

مولانا علی میاں نہ صرف میرے اور میری نسل کے مسلمانوں کے، بلکہ پوری امت مسلمہ کے محسن تھے۔ ان کی زندگی میں سلف کے بزرگوں کی جھلک دیکھی جاسکتی تھی، اور وہ ایک خلق کے لیے چشمہ نور و ہدایت تھے۔ ان کا تعلق صرف بھارت سے نہیں، بلکہ پوری دنیا کے مسلمانوں سے تھا اور ہم سب ان کے اٹھ جانے سے اپنے آپ کو یتیم محسوس کر رہے ہیں۔ غم شدید ہے، مگر اللہ کے فیصلے پر قانع ہیں، اور ان کے لیے دل کی گہرائیوں سے مغفرت اور رفع درجات کی دعائیں کرتے ہیں۔ مجھے امید ہے کہ مولانا علی میاں کی یاد میں منعقد ہونے والے اس سیمینار میں اہل علم ان کے فکر و دانش کے مختلف پہلوؤں کو اجاگر کریں گے اور کاروانِ دعوت و عزیمت کی حدی خوانی کا فریضہ انجام دیں گے۔

آخر میں اس دعا پر اپنی گفتگو ختم کرتا ہوں کہ اللہ تعالیٰ مولانا علی میاں کو جنت کے اعلیٰ ترین درجے میں جگہ دے، اور اللہ تعالیٰ امت مسلمہ کو ان جیسے حق کے داعیوں اور احیائے دین کا جذبہ رکھنے والوں سے برابر سرفراز فرماتا رہے۔ (آمین)



میری علمی اور مطالعاتی زندگی

— ۱ —

۱۹۳۵ء میں دارالعلوم ندوۃ العلماء، لکھنؤ کے ترجمان ”الندوہ“ نے برصغیر کے مشاہیر اہل علم و دانش کو دعوت دی تھی کہ وہ طلبہ اور اہل ذوق کے لیے اُن کتابوں کی نشاندہی کریں جنہوں نے اُن کی سوچ اور اخلاق و کردار کی تعمیر میں خاص حصہ لیا ہے۔ مولانا علی میاں نے بھی (جب اُن کی عمر ۳۳ برس تھی) اپنے تاثرات و تجربات قلم بند کیے۔ یہ مضمون، دوسرے مضامین کے ساتھ مولانا محمد عمران خان نے ”مشاہیر اہل علم کی محسن کتابیں“ (اعظم گڑھ: مطبع معارف، س-ن) میں شامل کر لیا تھا۔ بعد ازاں ۱۹۷۲ء میں ماہنامہ ”الحق“ (اکوڑہ خٹک) کے مدیر کی فرمائش پر مولانا علی میاں نے ۱۹۳۵ء میں لکھے گئے مضمون پر نظر ثانی کی، اور اس میں جا بجا اضافے کیے، تاہم جن کتابوں کا تذکرہ پہلی بار کیا گیا تھا، کم و بیش وہی رہیں، بعد میں انہوں نے اپنی علمی و تصنیفی اور تدریسی زندگی میں بلاشبہ سیکڑوں کتابوں کا مطالعہ کیا، جن پر تبصرہ کیا جانا مشکل تھا۔ مضمون پر نظر ثانی کرتے ہوئے مولانا علی میاں نے بجا طور پر لکھا تھا: ”اس کا طرز واقعاتی اور سوانحی ہے، تنقیدی اور تحقیقی نہیں، اس لیے ذہن پر مطالعہ کے جو اثرات پڑے، ان کو بے تکلفی اور بے ساختگی کے ساتھ بیان کر دیا ہے۔ مصنفین کے خیالات، مسلک اور طرز فکر کی پوری ذمہ داری نہیں لی گئی، اور نہ کسی ایسی کتاب اور مصنف کا ذکر محض اس کے مفید یا بلند پایہ ہونے کی وجہ سے کیا گیا ہے جس کے مطالعہ کی نوبت نہیں آئی، یا ذہن و شعور نے اس سے کوئی گہرا اور دیرپا تاثر قبول نہیں کیا، اس لیے اس فہرست میں سے کسی کتاب یا مصنف کے نظر انداز ہو جانے کے معنی اس کی عدم افادیت یا تنقیص نہیں ہے۔“

مولانا نے نظر ثانی کرتے ہوئے جو چند حواشی لکھے تھے، وہ اُن کے نام کے اظہار کے ساتھ، باقی حواشی سے الگ کر دیے گئے ہیں۔ (مرتب) [

خاکسار کا خاندان ایک خزاں رسیدہ دینی خانوادہ ہے^۲ جس کے بزرگوں نے کبھی فصل خزاں میں بھی دیتا کو پیام بہار سنایا تھا، ہندوستان میں جب دین کی بہار آخر ہوئی تو اس خاندان پر بھی تنزل آیا، ہوش کی آنکھیں کھولیں تو دین داری جوانوں سے زیادہ بوڑھوں میں، اور مردوں سے زیادہ عورتوں میں تھی۔

میرے والد مرحوم مولانا حکیم سید عبدالحی نے ۱۹۲۳ء کے شروع میں انتقال کیا، میری عمر اس وقت دس سال کی تھی، میرے بڑے بھائی صاحب ڈاکٹر حکیم مولوی سید عبدالحی صاحب لکھنؤ میں میڈیکل کالج میں پڑھتے تھے، اور میں اپنے وطن رائے بریلی میں اپنی والدہ صاحبہ کے ساتھ رہتا تھا، اور بھائی صاحب کی ہدایت کے مطابق خاندان کے بعض بزرگوں سے فارسی کتابیں پڑھتا تھا، اور لکھنؤ بھائی صاحب کے پاس آتا جاتا رہتا تھا۔

خاندان میں دستور تھا کہ تقریباً روزانہ اور ان دنوں میں خاص طور پر جب کسی حادثہ کی وجہ سے تسکین و مشغلہ کی ضرورت ہوتی، ایک گھر کی تمام بیبیاں ایک جگہ جمع ہو جاتیں، اور ہمارے ہی خاندان کے ایک بزرگ (سید عبدالرزاق صاحب کلامی، م ۱۳۳۴ھ / ۱۹۱۶ء) کی منظوم ”فتوح الشام“^۳ پڑھی جاتی۔

سید عبدالرزاق صاحب کلامی مرحوم، حضرت سید احمد شہید کے ہم شیر زادہ منشی سید حمید الدین صاحب کے پوتے اور ان کے حقیقی بھائی سید عبدالرحمن صاحب کے نواسے تھے۔ واقدی کی عربی ”فتوح الشام“ کو کلامی صاحب نے بڑی قادر الکلامی اور جوش و دلی جذبہ کے ساتھ پچیس ہزار شعروں میں اردو میں نظم کیا ہے، چونکہ ان کو اس کا طبعی ذوق تھا، اور جہاد و حرارت ایمانی کی چنگاری اسی تنور سے منتقل ہوئی تھی جس نے ایک وقت میں سارے ہندوستان کو گرما دیا تھا، اس لیے نظم میں جوش و اثر اور کلام میں آمد ہے۔ حضرت خالدؓ سے شاعر کو عشق تھا، اور خواب میں بار بار ان کی زیارتیں ہوئی تھیں، اس لیے خصوصیت کے ساتھ ان کا ذکر کرتے ہوئے وہ بے قابو ہو جاتے ہیں، اور اشعار میں خاص روح اور زور پیدا ہو جاتا ہے۔ میری بڑی خالہ سیدہ صالحہ مرحومہ جو قرآن مجید

کی بھی حافظہ تھیں، یہ منظوم ”فتوح الشام“ بڑے پراثر دلکش لہجہ میں پڑھتی تھیں، اور پڑھتے پڑھتے کتاب ان کو بہت رواں ہو گئی تھی۔ عموماً عصر کے بعد یہ مجلس ہوتی، بچے بھی کبھی اپنی ماؤں کے پاس کھیلتے کھیلتے یا کسی پیغام کے لیے آ جاتے، اور بے ارادہ کچھ دیر ٹھہر کر سنتے، کبھی بارادہ بیٹھ جاتے، اور کبھی مائیں اپنے پاس بٹھا کر سننے کا موقعہ دیتیں، پھر جب اس میں لطف آنے لگتا تو کھیل چھوڑ کر اس مجلس میں شریک ہوتے۔

میری خالہ مرحومہ جب سادہ و بے تکلف، لیکن پراثر لہجہ میں یہ اشعار پڑھتیں، تو جہاد کا ایک سماں بندھ جاتا، دل امنڈ آتے، حضرت خالدؓ، حضرت ضراڑ اور ان کی، بہن حضرت خولہؓ بنت الازور اور دوسرے صحابہ کرامؓ و مجاہدین شام کی جاں بازی اور شجاعت کا ذکر آتا تو مجلس پر ایک کیف و سرور اور نشہ سا طاری ہو جاتا، کسی سخت معرکہ میں مسلمانوں کے گھر جانے اور کسی بہادر کے شہید ہونے کا تذکرہ ہوتا تو آنسوؤں کی جھڑیاں لگ جاتیں، آنسوؤں کے یہ طوفان اٹھتے اور برستے تو ان کا چھینٹنا ہمارے معصوم دلوں پر بھی پڑ جاتا، اور اس نرم مٹی کو تر کر جاتا۔ ”فتوح الشام“ کی ان زندہ مجلسوں نے دل پر یہ اثر چھوڑا کہ مجاہدین کی محبت و عظمت اور اللہ کی راہ میں جان دینے کی قیمت کو کوئی نئی علمی تحقیق، اور جہاد کو مدافعت ثابت کرنے کی کوئی کوشش کم نہیں کر سکی۔ خون کے نقش کو سیاہی کے وہ نقوش کبھی نہیں مٹا سکے جو لینے لینے یا آرام سے بیٹھے بیٹھے کاغذ پر ثبت کیے جائیں، پھر وہ نقش جس کو بچپن کے پاک آنسوؤں نے پائیداری بخشی ہو۔

اتانی هواها قبل ان اعرف الهوى

فصادف قلباً خالياً فتمكنا

دوسرا اثر یہ ہوا کہ اس قوم و مذہب (عیسائیوں) کے خلاف جس کے مقدر میں قیامت تک کے لیے اسلام کا عالم گیر حریف و مد مقابل بننا لکھ دیا گیا ہے، اور جس کی قائم مقامی اور وراثت موجودہ یورپ کے حصہ میں آئی ہے، ایک حریفانہ جذبہ اور عناد پیدا ہو گیا جس پر کسی ملک کے مقامی مسائل و حالات کبھی غالب نہیں آ سکے۔

اس وقت شرفاء کے خاندانوں میں ”مسدس حالی“ کا عام رواج تھا۔ اس کے اشعار لوگوں کے نوکِ زبان تھے، تقریروں اور مواعظ میں جا بجا اس کے اشعار سے کام لیا جاتا، مضامین میں نقل کیے جاتے۔ میں نے بھی ”مسدس“ کو بڑے جوش و لطف سے بار بار پڑھا، اس کے اشعار اپنی تقریروں میں جو بچوں کے جلسوں میں کی جاتیں، اور ان انعامی مضامین میں جو مقابلہ کے لیے لکھے جاتے، بار بار نقل کیے۔ اس کا بہت سا حصہ زبانی یاد تھا۔ دل و دماغ پر ”مسدس“ کا اچھا خاصا اثر رہ چکا ہے، عام استعداد و معلومات میں اضافہ کے علاوہ اس کا ایک احسان یہ تھا کہ برسوں بعد مغربی مورخین و مصنفین کی یہ کوشش بالکل بے اثر رہی کہ جاہلیتِ عرب کی اتنی مدح سرائی کی جائے اور اس میں اگر خوبی کے کچھ ذرات تھے تو ان کو خرد دین سے دیکھ کر پہاڑ بنا کر اس طرح پیش کیا جائے کہ معلوم ہو کہ عربوں میں اخلاقی انقلاب کی پوری تیاری تھی، اور کوہِ آتش فشاں پھٹنے کو تھا کہ موقع شناسی سے بروقت اس کو چنگاری دکھادی گئی۔ اسلامی انقلاب کی پیغمبرانہ عظمت اور رسول اللہ صلی اللہ علیہ وسلم کے معجزہ کی اہمیت کو گھٹانے کی یہ علمی سازش مولانا حالی کے ان پُر اثر اور سادے چند بندوں پر غالب نہ آ سکی جن میں انہوں نے جاہلیت کا نقشہ اور اس کی اخلاقی پستی کی تصویر کھینچی ہے۔ نہ بعض قوم پرست عربوں کے مضامین اور تالیفات متاثر کر سکیں جو اپنی قومیت کے جوش میں کبھی کبھی جاہلیت کی طرف سے مدافعت کرنے لگتے ہیں، اور اس کے روشن پہلو کے دکھانے میں مبالغہ سے کام لیتے ہیں۔

میرے گھر کا ماحول دادا صاحب (مولوی سید فخر الدین صاحب خیالی) اور والد صاحب کی وجہ سے جو جدید عالم اور عربی کے مصنف ہونے کے ساتھ ساتھ اردو کے ادیب و نقاد بھی تھے، دینی کے ساتھ ادبی بھی تھا۔ بہت بچپن ہی سے اردو نثر و نظم کی درسی وغیرہ درسی کتابیں ہم بھائی بہنوں کے مطالعہ میں رہتی تھیں، مولانا حالی، ڈپٹی نذیر احمد، راشد الخیر کی بہت سی کتابیں اس زمانہ میں پڑھ لیں، اس زمانہ میں عام طور پر مولوی اسماعیل صاحب میرٹھی کا اردو نصاب ”مکمل اردو“، ”سوادِ اردو“ اور ”سفینہ اردو“ رائج تھا۔ ہندوستان کا سررشتہ تعلیم ان کتابوں سے بہتر کتابیں مرتب نہیں

کروا سکا، ان میں ”سفینۂ اردو“ کا اثر آج تک دل و دماغ پر باقی ہے۔ تقریباً نصف صدی گزر جانے کے بعد، اور ذہنی بلوغ و ارتقاء کی بہت سی منازل طے کر لینے کے باوجود اب بھی اگر وہ کتاب ہاتھ آ جائے (جو افسوس ہے کہ اب بالکل نایاب ہے) تو شاید سب کام چھوڑ کر اُسی کو پڑھنے لگوں، اور بچپن کی یاد تازہ کروں، اور کم سے کم اپنی چند پسندیدہ نظمیں اور مضامین، مولوی ظفر علی خاں بی۔ اے علیگ کی نظم ”راجہ دسرت کی کہانی“ اور حیدر آباد کے طوفان پر ان کی نظم ”اونا مراد ندی“، سید سجاد حیدر یلدرم کا مضمون ”مجھ کو میرے دوستوں سے بچاؤ“ کو ایک بار پڑھے بغیر [کتاب] ہاتھ سے رکھنی مشکل ہو جائے۔ اس غیر شعوری مطالعہ کا یہ فائدہ ہوا کہ زبان کا لطف اور ذوق زندگی کے ہر دور میں ساتھ رہا، اور تحریر و انشاء میں کبھی مولویانہ خشکی پیدا نہ ہونے پائی۔ میرے خیال میں ابتدائے عمر میں سلیس و شگفتہ زبان اور اچھے مصنفین کی کتابوں کا پڑھنا جو سلیس و شیریں زبان میں اپنے خیالات ادا کرنے کے عادی ہیں، بہت مفید اور ایک حد تک ضروری ہے، ورنہ نئی نسل اور نئے عہد سے رشتہ منقطع ہو جاتا ہے اور دعوت و تلقین کا پورا فائدہ نہیں اٹھایا جاسکتا۔

اردو کے ابتدائی مطالعہ اور طالب علمی کے اس ابتدائی دور میں جس کتاب کو اپنے شوق سے پڑھا، اور جس نے سب سے زیادہ متاثر کیا، وہ قاضی سلیمان صاحب منصور پوری مرحوم کی سیرت ”رحمۃ للعالمین“ کا پہلا حصہ ہے، مجھے یہ کبھی نہیں بھولے گا کہ جب اس کی دونوں جلدوں کا بعض دوسری کتابوں کے ساتھ وی۔ پی رائے بریلی آیا ہے اور اس کے چھڑانے کے لیے اس وقت روپیہ نہ تھا، تو میں نے بے اختیار روٹنا شروع کیا، یہاں تک کہ کسی نہ کسی طرح اس کا انتظام کیا گیا اور کتاب میرے ہاتھ میں آئی، بار بار پڑھی، کئی جگہ اور کئی بار اپنے دل اور آنکھوں کو قابو میں نہ رکھ سکا۔ بعض خاص مقامات کا ہمیشہ خاص اثر پڑتا تھا، اسلام کے ابتدائی مبلغین کے واقعات حضرت مصعب بن عمیر کی مکی و مدنی زندگی کا مقابلہ، ان کی والہانہ کیفیت، آں حضرت صلی اللہ علیہ وسلم کی مدینہ طیبہ میں تشریف آوری اور حضرات انصار کی مسرت، استقبال اور جان نثاری، انصار کا ایثار اور مہاجرین کے ساتھ ان کی دینی محبت، آں حضرت صلی اللہ علیہ وسلم کی وفات کے واقعات و حالات کا دل پر

خاص اثر پڑتا تھا، ہل ہل کر ان کو پڑھتا تھا، لوگوں کو سنا تا تھا اور اسی زندگی کی تمنائیں دل میں پیدا ہوتی تھیں۔ قاضی سلیمان صاحب کے درجات اللہ بلند فرمائے، اس عالم میں ہوتے تو کہتا کہ آپ کی کتاب کا مجھ پر بڑا احسان ہے، اس نے سب سے پہلے سرور کائنات صلی اللہ علیہ وسلم کی محبت کے اس مزہ سے آشنا کیا جس کے بغیر یہ زندگی اور عالم خس و خاشاک ہے۔

در خرمن کائنات کر دیم نگاہ

یک دانہ محبت است باقی ہمہ گاہ

انہی دنوں کے کچھ بعد میرے ہاتھ میں مولانا شبلی مرحوم کی ”الفاروق“ آ گئی۔ مطبع نامی۔ کانپور کی چھپی ہوئی، سراپا تصویر، پڑھی اور کئی بار پڑھی۔ عراق کی جنگوں بویب، جسر، قادسیہ وغیرہ کے میدان جنگ کی تصویر مولانا نے جن چھوٹے چھوٹے بے ساختہ و برجستہ جملوں میں کھینچی ہے، شاید اس سے زیادہ فردوسی ”شاہنامہ“ میں مسلسل اشعار اور پر شکوہ الفاظ اور مبالغہ سے پیدا نہیں کر سکا۔ ”الفاروق“ کے جاندار اور گرم جملے اور لفظ شمشیر و سناں کا کام کرتے ہیں۔ مولانا نے نظام خلافت پر جو کاوش کی ہے، اس کے سمجھنے کی اس وقت صلاحیت نہ تھی، اور اب اس سے کوئی دلچسپی اور علمی تاثر نہیں ہے، لیکن واقعات کے حصہ کا اثر اس وقت بھی تھا اور اب بھی ہے۔

مولانا کی دوسری کتاب جو اس دور میں پڑھی، ”سفر نامہ روم و مصر و شام“ تھی۔ اتفاق سے یہی دو کتابیں ہمارے گاؤں کے محدوذ خیرہ کتب میں تھیں۔ آخر الذکر کتاب سے معلومات میں بڑا اضافہ ہوا، ذہن میں وسعت پیدا ہوئی، اور کیا عجب ہے کہ ازل ازل اسی کتاب سے دنیائے اسلام کی سیاحت کا شوق پیدا ہوا ہو جس کی نوبت برسوں بعد آئی۔ کچھ عرصہ بعد مولانا کی سوانحی تصنیفات ”الغزالی“، ”سوانح مولانا روم“ اور ”المامون“ پڑھیں۔ غالباً اسی وقت سے ذہن نے یہ اثر قبول کیا کہ سوانح حیات اور تذکرہ نگاری کے لیے اس سے بہتر اسلوب اور زبان جدید اردو میں پائی نہیں جاتی، اور غیر ارادی طریقہ پر ان تذکروں اور ”تاریخ دعوت و عزیمت“ کے سلسلہ میں جو راقم کے قلم سے نکلا، اس کو اختیار کیا گیا۔ افسوس ہے کہ ”شعر العجم“ کے پڑھنے کی نوبت بہت بعد

میں آئی جس کو میں اپنے موضوع پر منفرد اور مولانا کا شاہکار سمجھتا ہوں۔ اس تاخیر میں غالباً میری فارسی کی کم لیاقتی کو دخل تھا۔

عم محترم مولانا سید طلحہ صاحب حسنی مرحوم ایم۔ اے، استاد اور نیشنل کالج۔ لاہور کی صحبت اور مجلسوں میں ”آب حیات“ سے تعارف ہوا، سنی اور بار بار پڑھی، یہاں تک کہ اس کے بہت سے مضامین متحضر ہو گئے۔ اشخاص، شعراء اور ان کا کلام دماغ پر اس طرح نقش ہو گیا جس طرح بچپن کی دیکھی ہوئی چیزیں اور سنی ہوئی باتیں ذہن پر مرتسم ہو جاتی ہیں، اور ان کا دماغ پر کوئی بار نہیں ہوتا۔ ”گل رعنا“ گھر کی کتاب تھی، اس کو اتنی بار پڑھا کہ اردو شاعری کی تاریخ اور شعراء کے متعلق اتنی معلومات ہو گئی کہ اس موضوع پر مجلس میں گفتگو کرنے اور گفتگو میں حصہ لینے کی استعداد پیدا ہو گئی۔

میرے حقیقی ماموں زاد بھائی مولوی سید ابوالخیر صاحب برق لکھنؤ کی نکسالی زبان لکھتے اور بولتے تھے۔ لکھنؤ کے محاورات اور صحت و صفائی زبان میں وہ سند کا درجہ رکھتے تھے، سخن شناس بھی تھے اور سخن سنج بھی، ابتداء میں شمس لکھنوی کو کلام دکھاتے تھے، پھر آغا ثاقب قزلباش لکھنوی کے حلقہ تلمذ میں شامل ہو گئے اور انھیں کے رنگ کی پیروی کی، ان کی صحبت میں زبان کا ذوق، اور اچھے برے کی تمیز پیدا ہوئی۔ ان کے چھوٹے بھائی حافظ سید حبیب الرحمن جامعہ ملیہ میں پڑھتے تھے، ان کو اردو شعر و شاعری کا بڑا شوق تھا۔ ان کا ایک خاص ذوق یہ تھا کہ بچوں سے اساتذہ کے اشعار کا مطلب پوچھتے اور اردو میں تقریر و تحریر کے مقابلے کرواتے۔ اس سلسلہ میں خاص طور پر مومن، غالب، ذوق اور لکھنؤ کے شعراء میں سے آتش اور امیر مینائی کے کلام سے ان کو خاص ذوق تھا، چنانچہ ان کے اشعار سننے اور ان کا مطلب بیان کرنے کے سلسلہ میں دماغ پر زور ڈالنے، اور مشکل اشعار کے سمجھنے کی عادت پڑی۔ اس زمانہ میں اودھ میں مشاعروں کا بڑا زور تھا، ہمارے چھوٹے سے گاؤں میں کئی مشاعرے ہوئے، دیکھا دیکھی میں نے بھی کچھ موزوں کرنے کی کوشش کی، مگر اللہ تعالیٰ بڑے بھائی صاحب کو جزائے خیر دے کہ انہوں نے بہت سختی سے روک دیا، اور یہ شغل

بے حاصل جاری نہ رہ سکا۔

رائے بریلی میں گھر میں بعض عزیزوں کا ذخیرہ کتب تھا جس میں مولوی محمد حسین آزاد کی ”نیرنگ خیال“ بھی تھی، عمر کے اس ابتدائی دور اور زبان و ادب کے اس ابتدائی ذوق میں آزاد کی نثر کا جو نثر اردو کا ایک مرصع نمونہ ہے، بہت اثر پڑا۔ بہت دنوں تک ”نیرنگ خیال“ اور ”آب حیات“ کی تقلید میں بہت سے صفحے سیاہ کیے، جو اپنی کم سوادگی کے باوجود فائدہ سے خالی نہیں رہے، یہ زمانہ ہر چھپی ہوئی چیز کے پڑھنے کے مرض کا تھا، ہر قسم کی چیزیں پڑھیں، شرر مرحوم اور رتن ناتھ سرشار کی بھی چند کتابیں پڑھیں۔ کہتے ہیں کہ کوئی پڑھی ہوئی چیز خواہ بھلا دی جائے، بے کار و بے اثر نہیں رہتی، اپنا اچھا برا اثر ضرور کرتی ہے، اس لیے اس کا دعویٰ نہیں کیا جاسکتا کہ وہ نقش آنکھوں سے آگے نہیں بڑھنے پائے، لیکن ان کا کوئی خاص اثر یاد نہیں آتا۔

اردو مضمون نویسی میں ابتدائی اثر والد مرحوم کی کتاب ”یادایام“ کا تھا، جو بنجیدہ زبان کا ایک شگفتہ نمونہ ہے، اور جس میں تاریخ کی متانت کے ساتھ، زبان کا بالکل بھی موجود ہے جو میرے علم میں مصنف ”گل رعنا“ اور نواب صدور یا جنگ مولانا حبیب الرحمن خاں شروانی کی تحریر کا مشترک جوہر ہے، اس طرز پر میرا مضمون جواب یاد آتا ہے ”اندلس“ پر تھا۔

عربی تعلیم شروع ہو جانے کے بعد میرے استاد شیخ خلیل [عرب] بن محمد بن شیخ حسین یمنی (محدث بھوپال) نے ہمیشہ کے لیے دل پر توحید کا نقش قائم کر دینے کے لیے سورہ زمر بڑی توجہ اور ذوق و شوق سے پڑھائی۔ عربی ادب، اور بالخصوص عربی شعر کا عرب صاحب مرحوم کو اللہ نے ایسا فطری ذوق بخشا تھا، جس کی نظیر ملنا مشکل ہے۔ وہ اس قوم کے فرد تھے جس کے متعلق زبان نبوت نے شہادت دی ہے، کہ ایمان اس کے گھر کی دولت ہے (الایمان یمان)، عجم کا ”حسن طبیعت“، تنہیال سے اور عرب کا ”سوز دروں“ انہوں نے ددھیال سے پایا تھا۔ قرآن مجید پڑھتے تھے تو خود بھی روتے تھے، اور دوسروں کو بھی رلاتے تھے، قصائد پڑھتے تھے، تو سوق عکاظ کا نقشہ کھینچ دیتے تھے۔ توحید ان کا ذوقی مضمون تھا، دل کھول کر پڑھایا، اور دل کو توحید کے لیے کھول دیا، وہ

دن ہے اور آج کا دن، اللہ تعالیٰ کا ہزار ہزار شکر ہے۔ ”الا للہ الدین الخالص“ (سورہ زمر) کا نقش قائم ہے، اور اس کے سامنے ما نعبدهم الا ليقربونا الى الله زلفا (زمر)، (مشرکین کہتے ہیں کہ ہم اپنے معبودوں کی عبادت محض اس لیے کرتے ہیں کہ وہ ہم کو خدا کے قریب کر دیں) کا حیلہ اور دعویٰ، جو ہمیشہ کے نظام شرک کا سب سے بڑا فلسفہ ہے، تاریخ نبوت معلوم ہوتا ہے۔ ادب میں شیخ خلیل عرب کا ایک مجتہد انصاف تھا، جو ہندوستان میں بالکل نیا تھا، ان کو اپنا ذوق تلامذہ کی طرف منتقل کرنے میں خاص کمال حاصل تھا، انہوں نے مبادی صرف اور تحریر و انشاء کی مشق کے ساتھ مصر و بیروت کے سلسلہ قراءت (ریڈرس) المطالعة العربیہ، الطریقة المجتہدة (۱۵ اجزاء)، مدارج القراءۃ (ایک جزء) کے بعد ابن المقفع کی ”کلیلہ و دمنہ“، ”مجموعۃ من النظم و النثر“ حصہ نثر کا ایک حصہ حفظاً اور حصہ نظم، نیچ البلاغہ حصہ کتب، اور نظم میں ”حماسہ“، اور معری کی ”سقط الزند“، اور ”دلائل الاعجاز للبحر جانی“ بڑے ذوق و شوق سے، نیز ”مختصر تاریخ ادب اللغة العربیہ“ پڑھائی، عربی کے قواعد زبان کی مشق میں سب سے بڑا احسان اس گمنام کے نامور ہم نام ابو الحسن علی الضریر کے رسالہ ”الضریری“ کا ہے، جو چند اوراق کی کتاب ہے۔ عرب صاحب نے اس کی عملی مشق کرائی، اور یہی مشق اس وقت تک کام آ رہی ہے۔ اس تعلیم کی ایک خصوصیت یہ تھی کہ اس میں ایک وقت میں مختلف علوم و فنون اور زبانوں کی تعلیم نہ تھی، صرف عربی زبان و ادب کی تعلیم تھی اور وہی اوڑھنا بچھونا، وہی مقصد حیات اور وہی ذوق طبع۔

عرب صاحب کی ایک خصوصیت یہ بھی تھی کہ اپنے محبوب و منتخب مصنفین اور ان کی محبوب و منتخب تصنیفات کو اس طرح طلبہ کے سامنے پیش کرتے تھے، گویا وہی زبان و ادب اور طرز ادا کا واحد نمونہ اور ادب و ذوق کا معیاری ہیں۔ نتیجہ یہ ہوتا تھا کہ وہ مصنفین طلبہ کے دماغ اور تخیل پر حاوی ہو جاتے تھے، اور طالب علم ان کا رنگ اتارنے لگتے تھے۔ ابن المقفع اور جاحظ نثر میں، عبد القاہر جرجانی ذوق، نقد ادب اور سخن فہمی میں، متنبی و سحری شعر میں ان کے منتخب لوگ تھے، اس لیے ان کے طلبہ اپنی بڑی سعادت اور کمال سمجھتے تھے کہ ان میں ان کا رنگ اور انداز پیدا ہو جائے۔ راقم

الحروف نے ابن المقفع اور صاحب نوح البلاغہ، نیز کبھی کبھی جرجانی کی تقلید میں لکھنے کی کوشش کی۔ اور اس کا بڑا فائدہ ہوا۔ عرب صاحب کا ایک تعلیمی نکتہ یہ بھی تھا کہ وہ طلبہ کے دماغ پر یہ نقش قائم کر دیتے تھے کہ ادب و نثر کا ترکہ صاحب ذوق طلبہ کی میراث ہے، جس کے استعمال کرنے اور اس سے فائدہ اٹھانے میں انہیں ہاک نہیں ہونی چاہیے، چنانچہ ان کی ہمت افزائی سے کبھی کبھی ان صاحب طرز انشاء پردازوں کے بعض بعض جملے اور تعبیریں اپنی تحریر میں نگینہ کی طرح جڑ کر انعام حاصل کیا۔

اس تعلیم کے انتہائی مرحلہ پر مصر کے مشہور صاحب طرز نثار سید مصطفیٰ لطفی المنفلوطی کی کتاب ”انظرات“ عرب صاحب نے دیکھنے کو دی۔ نتیجہ یہ ہوا کہ اس صدی کا یہ ساحر ادیب دماغ اور تخیل پر چھا گیا اور دل میں سا گیا، اس کے عنوانوں پر اپنے مضامین لکھے اور تیز رفتار ہوار کے پیچھے دوڑ کر دور تک خاک اڑائی۔

میری مکرر خوش قسمتی تھی کہ حدیث میں مولانا حیدر حسن خاں صاحب جیسا بتمحرا استاد نصیب ہوا، جو مولانا غلام احمد صاحب لاہوری، مولانا لطف اللہ صاحب کوٹلی، مولانا احمد حسن صاحب کانپوری اور شیخ الاسلام شیخ حسین یمنی کے شاگرد، اور حضرت حاجی امداد اللہ صاحب مہاجر گجڑی کے مجاز تھے۔ یہ بھی خوش قسمتی تھی کہ حدیث کی تعلیم شروع ہوئی تو کوئی دوسرا فن اور موضوع مزاحم نہ تھا، صرف حدیث کے اسباق تھے، مولانا کی صحبت تھی، دارالعلوم ندوۃ العلماء کے طلبہ تھے، اور ندوۃ العلماء کا نادر علمی ذخیرہ اور مولانا کے علمی مآخذ تھے۔

مولانا کے یہاں تعلیم کی دوسری خصوصیتیں تھیں جن کی وجہ سے فن کا ذوق اور اس کا کچھ (بہ قدر استعداد و توفیق) عملی ملکہ حاصل ہو جایا کرتا تھا، ایک یہ کہ تعلیم بالکل ناقدانہ اور محدثانہ اصول پر تھی، مولانا کو مذہب حنفی پر کھینٹ اطمینان تھا، اور وہ اس کے زبردست وکیل و ترجمان تھے، لیکن ان کا درس حدیث محدثانہ طرز اور نقد حدیث، اصول حدیث و رجال کی بحثوں پر مبنی تھا، اور اس میں ہندوستانی طرز تدریس حدیث سے زیادہ یمنی طرز حدیث، اور شوکانی کے طرز تالیف کا اثر تھا۔

شوکانی کی تالیف ”نیل الاوطار“ اس کا ایک نمونہ ہے۔ محدثین میں خصوصاً [محمد بن] ابراہیم الوزیر اور محمد بن اسماعیل الامیر، اور علامہ مقبلی کی تالیف، اور اصول حدیث کے بعض نوادر ان کے خاص مآخذ تھے، جن میں ”تنقیح النظائر“ اور ”توضیح الافکار“ کے قلمی متن و شرح کے مسودات خاص طور پر قابل ذکر ہیں۔ دوسری چیزوں کے مقابلہ میں علامہ ابن الترمذی کی ”الجوہر النقی“، امام زبیلی کی ”نصب الراية“ سے بہت مدد لیتے تھے، اور حدیث صحیح کا جواب حدیث صحیح سے اور نقد حدیث کے مسلمہ اصول و مجتہدانہ مباحث سے دیتے تھے، دوسری چیز یہ کہ ان کا درس عملی تھا، جس میں طالب علم استاد کے ساتھ شریک عمل ہوتے تھے۔ مولانا طلبہ ہی سے کتابوں کے نقول، مذاہب کے دلائل، رجال پر نقد و جرح کی بحثیں نکلاتے تھے، اس طرح تدریس و تالیف کا سلیقہ سکھاتے تھے۔

درس حدیث میں عملی طور پر سب سے زیادہ فائدہ امام نوویؒ کی ”شرح مسلم“ سے ہوا، جو ایک مبتدی طالب علم کے لیے بڑا اچھا استاد ہے۔ شرویح حدیث سے فائدہ اٹھانے اور ذہن پر زور ڈالنے کا ملکہ اسی سے پیدا ہوا، ”فتح الباری“ سے استفادہ کی اصل نوبت تدریس کے زمانہ میں آئی، اس وقت حافظ ابن حجر کی وسعت نظر، فن حدیث پر ان کی قدرت، اور اس کے وسیع ذخیرہ پر ان کا احتواء دیکھ کر آنکھیں کھل گئیں۔ یہ کتاب مسلمانوں کا ایک علمی کارنامہ ہے جس کی نظیر سے دوسری ملتوں کا مذہبی ذخیرہ خالی ہے۔ اس کتاب کے مطالعہ سے کہیں وجد و سرور کی کیفیت پیدا ہوتی ہے، قلبی طور پر سب سے زیادہ اثر ابوداؤد کی ”کتاب الادعیہ“ اور ترمذی کی ”کتاب الزہد والرقاق“ نے ڈالا۔

اسی زمانہ میں ”احیاء العلوم“ دیکھنے کا شوق ہوا اور اس نے دل پر بجلی کا سا اثر کیا، مگر یہ مطالعہ جاری نہیں رہ سکا۔ اس میں بڑے بھائی صاحب کی بصیرت کو دخل تھا جن کے نزدیک اس کے مطالعہ کے شغف سے بعض غیر معتدل رجحانات کے پیدا ہونے کا اندیشہ تھا۔

۱۹۳۰ء میں شیخ خلیل عرب کی تجویز اور بھائی صاحب کی دعوت پر دارالعلوم ندوۃ العلماء میں تدریس ادب کے لیے ایک فاضل و محقق صاحب زبان مراکشی عالم تشریف لائے، یہ علامہ شیخ تقی

الدین ہلالی تھے، جن کو اگر نہ دیکھا ہوتا تو عربی زبان و ادب کے بہت سے مبادی و بدیہیات، زبان کی تعلیم کے بہت سے حقائق و اصول نظر سے ہمیشہ اوجھل رہتے، اور عجمیت و ہندیت کے اثر سے کلیتہً آزادی نصیب نہ ہوتی۔ ان کو اگر نہ دیکھا ہوتا، تو قرن ثانی و ثالث کی زبان کو مردہ اور صرف کاغذ کے نقش و نگار سمجھتے، اس ایک شخص میں سلف کی احتیاط اور علمی تورع (عدم تحقیق کی حالت میں بے تکلف لاادری کہہ دینا)، مغرب انصاف خصوصاً اہل شنفیہ کا حفظ و استحصال، اہل لغت کا اتقان، علمائے نحو کی پختگی، اور اہل زبان کی شیریں نوائی اور خوش گفتاری جمع تھی، بات کرتے تھے تو منہ سے پھول جھڑتے تھے، ہر جملہ ادب کی جان ہوتا تھا جس کو آدمی جس ادب کی کتاب کے حاشیہ پر چاہے لکھ لے، میں نے ”اعانی“ اور جاحظ کی کتابوں کی زبان بولتے ہوئے ان کے سوا کسی کو نہیں سنا، جو لکھتے تھے، وہی بولتے تھے، اور جو بولتے تھے وہی عربی زبان کا روزمرہ اور محاورہ ہے۔

ہلالی صاحب سے عربی ادب و شعر کی کتابیں پڑھنے کی بھی سعادت حاصل ہوئی، لیکن اس سے زیادہ مفید ان کی صحبت اور مجالس و سفر کی رفاقت تھی، ان کی صحبت و افادات سے دو حقیقتیں پہلی بار منکشف ہوئیں، ایک تو یہ کہ زبان اور ادب میں فرق ہے۔ زبان وہ ہے جو ادب کی بنیاد ہے، ادب زبان کی بنیاد کے کاغذ و ایوان اور زبان کی دیوار کے نقش و نگار ہیں، ادب خیالات کے اظہار کا بلند اور فنی اور ترقی یافتہ ذریعہ ہے، جو تمدن و تخیل کی ترقی سے پیدا ہوتا ہے۔ زبان کی تعلیم و تربیت ادب کی تعلیم پر مقدم ہے، اگر زبان نہیں آتی تو ادب نہیں آسکتا اور اس کی قبل از وقت تعلیم ضیاع وقت ہے۔ ہندوستان میں زبان کے دھوکہ میں اور عربی زبان کے نام سے اعلیٰ عربی ادب کی تعلیم دی جا رہی ہے، جو اکثر اوقات بے بنیاد اور بے نتیجہ ثابت ہوتی ہے۔ ہلالی صاحب کہتے تھے کہ ”حریری“ اور ”ختنی“ و ”حماسہ“ ادب عربی کی اعلیٰ کتابیں ہیں جو بلاد عربیہ میں زبان کی طویل اور مسلسل تعلیم اور زبان کی مشق کے بعد پڑھائی جاتی ہیں، اور عربی ادب کی تکمیل کرنے والے فضلاء ان کو پڑھتے ہیں، لیکن ہندوستان میں یہی کتابیں ادب کا کل سرمایہ اور جمع خرچ ہیں۔ ضرورت ہے کہ ان سے پہلے زبان کو ایک زندہ زبان کی طرح پڑھا جائے، ان کا یہ بھی اصرار تھا

کہ زبان کو انسانی زبان کی طرح بغیر ترجمہ کی مدد کے پڑھنا چاہیے، اس پر شیخ نے دارالعلوم میں مسلسل تقریریں کیں، اور اپنے مدعا کو دلائل سے ثابت کیا۔

دوسری حقیقت یہ منکشف ہوئی کہ صرف ونحو کے قواعد زبان کی تشکیل کے اصول ہیں، جن کا درجہ زبان کے بعد ہے۔ زبان کا ذخیرہ اگر کچھ نہ ہو تو صرف ونحو کے قواعد بے کار ہیں۔ مفردات، الفاظ و جمل مکان کی اینٹیں ہیں، اور ونحو کا علم اصول تعمیر کے قواعد اور انجینئری کا فن۔ اگر سرے سے اینٹیں نہ ہوں تو انجینئرنگ اور اصولی تعمیر کا بڑے سے بڑا علم ناکارہ اور فضول ہے۔

ہلالی صاحب سے یہ بات بھی معلوم ہوئی کہ زبان کا بہترین نمونہ تاریخ کی مستند کتابیں اور عہد عباسی کے ادباء کی غیر مصنوعی تصنیفات ہیں، اس کے لیے انہوں نے ابن قتیہ کی ”الامامۃ والسیاسة“، ابن المقفع کی ”کلیلہ و دمنہ“، ابو الفرج الاصبہانی کی ”کتاب الاغانی“ اور جاحظ کے رسائل کی سفارش کی۔

یہ زمانہ دارالعلوم ندوۃ العلماء میں عربی کی بہار کا تھا۔ ادھر ہلالی صاحب کا فیض عام تھا، ادھر ہمارے دوست مولانا مسعود عالم ندوی عربی کا رسالہ ”الضیاء“ نکال رہے تھے، عربی زبان و تحریر، نقد و تبصرہ گویا اوڑھنا بچھونا ہو رہا تھا۔ مصری، شامی، عراقی اور مغربی (الجزائری و مراکش) رسائل و جرائد تبادلہ میں آتے تھے، پڑھے جاتے تھے، اور ان پر گفتگو رہتی تھی۔ یہ میری عربی اخبار بینی کی عمر کا بچپن تھا۔ عربی ادب کی کتابیں پڑھ لینے اور عرب اساتذہ کی صحبت میں رہنے کے باوجود اخبارات کا بڑا حصہ سمجھ میں نہ آتا، اس لیے نہیں کہ ہندوستانی علماء کے بقول (جو سر اسر غلط فہمی ہے) یہ کسی جدید عربی میں ہوتے تھے، بلکہ طرزِ ادا اور اشتقاق کی ناواقفیت کی وجہ سے سمجھ میں نہیں آتے تھے۔ بھائی صاحب کی مدد سے میں نے اخبار پڑھنا شروع کیا اور اس سے جتنا فائدہ اور تعمیر، اور اظہار خیال میں جتنی قدرت حاصل ہوئی، ادب و زبان کی کسی کتاب یا کتابوں سے نہیں ہوئی۔

مصری و شامی ادباء و فضلاء کے مضامین پڑھ کر ان کی فصاحت، زبان کی قدرت کا سکھ دل پر بیٹھا، اس میں کوئی شبہ نہیں کہ عربی زبان کے خزانہ عامرہ کے نوادر جو صدیوں سے سرِ بھر تھے، وہ

اپنے اخبارات و رسائل کے کھلے صفحات میں روزانہ لٹاتے ہیں، اور امیر شکیب ارسلان کے بقول عہد عباسی کا ایک ادیب برسوں میں جتنا لکھتا تھا، وہ اس عصر کا ادیب و صحافی چند دنوں میں لکھ لیتا ہے، لیکن معنوی و ذہنی حیثیت سے ذوق و دماغ پر ان مضامین کا کوئی اچھا اثر نہیں پڑا، اور ہمارے ہندی ذوق نے جس نے ہندوستان کے زیادہ سنجیدہ، زیادہ گہرے اور زیادہ طاقتور اسلامی ادبیات اور ماحول میں نشوونما پائی تھی، عربوں کے قوم پرست اور وطنی افکار، مغرب سے ذہنی مرعوبیت، اور خیالات کی سطحیت کے خلاف ہمیشہ احتجاج کیا، اور ذہن نے اس کی پستی اور کمزوری صاف محسوس کی۔ ان مضامین کو میں نے ہمیشہ روحانی اذیت اور ذہنی کوفت کے ساتھ پڑھا، اس حیثیت سے امیر شکیب ارسلان کی تحریروں اور خیالات میں نسبتاً کچھ گہرائی اور پختگی اور اسلامیات معلوم ہوئی، لیکن امت اسلامیہ کے امراض کی تشخیص اور علاج کی تجویز میں اس وقت جس شخص کے خیالات و افکار میں نسبتاً زیادہ بلند نظری اور باریک بینی معلوم ہوئی، اور جس کی فراست نے متاثر کیا، وہ سید عبد الرحمن الکواکبی کی تخیلی کتاب ”ام القری“ ہے، جواب پرانی ہو چکی ہے، اور اس کے لائق مصنف کو لوگ بھولتے جا رہے ہیں، لیکن بعد میں یہ دیکھ کر کہ وہ قومیت عربیہ کے اولین نقیبوں میں ہیں، اور انہوں نے سب سے پہلے دولت عثمانیہ کے خلاف عربوں میں بیزاری پیدا کرنے کی کوشش کی، دل پھیکا ہو گیا اور عقیدت میں کمی آئی۔

۱۹۲۷ء یا ۱۹۲۸ء میں رسالہ ”توحید“ امرتسر میں جو مولانا داؤد غزنوی مرحوم کی ادارت میں نکلتا شروع ہوا تھا، ”تیرہویں صدی کا مجدد اعظم“ کے عنوان سے حضرت سید احمد شہیدؒ کے متعلق مولوی محی الدین قصوری مرحوم کا ایک سلسلہ مضمون شائع ہوا۔ بھائی صاحب کے حکم سے ۱۹۲۹ء-۱۹۳۰ء میں میں نے اس کا عربی میں آزاد ترجمہ کیا جو ہلالی صاحب کی اصلاح کے بعد علامہ سید رشید رضا مرحوم نے ”النار“ میں بھی شائع کیا، اور ”ترجمۃ الامام السید احمد بن عرفان الشہید“ کے نام سے علیحدہ رسالہ کی شکل میں بھی چھاپ دیا، اس موضوع سے یہ میرا پہلا تعلق تھا۔

میری مدرسہ تعلیم کا اختتام ہو چکا تھا، اور آزاد مطالعہ کا آغاز، حافظ ابن قیمؒ کی ”زاد المعاد“ میرا

کتب خانہ، میری رفیق سفر اور میری گویا اتالیق و معلم تھی۔ دینیات کے کتب خانہ کی اتنی بہتر نمائندگی ایک کتاب میں ملنا مشکل ہے۔ اگر مجھے کبھی پورے ذخیرہ علمی سے محروم کر دیا جائے، اور صرف دو کتابوں کی اجازت دی جائے، تو میں کتاب اللہ اور ”زاد المعاد“ اپنے ساتھ رکھوں گا، اس نے مجھے نماز سکھائی، دعائیں اور اذکار یاد کرائے، سفر کے آداب بتائے، روزمرہ زندگی کے مسنون قواعد و احکام سکھائے، اور سنت کا ضروری علم بخشا۔

ابتدائے شباب میں جو کتابیں فرشتہ رحمت بن کر سامنے آئیں، ان میں سے زیادہ موثر اور محسن کتاب محمد بن نصر المروزی کی کتاب ”قیام اللیل“ ہے۔ اس کتاب کا خاص کام یہ ہے کہ عقلی اور استدلالی طریق سے نہیں، بلکہ قلبی اور ذوقی طور پر دلچسپی اور شوق کا رخ بدل دیتی ہے، اور سارا کھیل دلچسپی اور انس ہی کا ہے، اس کتاب میں شب بیدار نو جوانوں کے ایسے موثر واقعات لکھے ہیں، اور قرآن مجید کی بعض آیات کی اتنی پراثر تفسیر، اور قیام لیل کے فضائل جمع کیے ہیں جو اگر کسی خوش قسمت نو جوان کو آغاز شباب میں مل جائیں، اور اپنا اثر کر جائیں تو ایک شیخ کامل کی بیعت سے کم نہیں۔

امام ابن تیمیہؒ کی تفسیر سورۃ النور نے بھی اس پر آشوب زمانہ میں دنگیری کی، یہ اور حافظ ابن قیمؒ کی ”الجواب الکافی“ نو جوانی میں بہترین نگران اور اتالیق، اور اخلاقی محتسب و ناصح ہیں، زمانہ تعلیم کے بے شعور دور میں جس کتاب نے تعلیم سے اور معلمین سے نفع اٹھانے اور ان کے احترام اور طالب علمی کے آداب کا لحاظ کرنے کا خیال پیدا کیا، وہ صاحب ہدایہ کے ایک شاگرد کی چھوٹی سی کتاب ”تعلیم المعلم“ ہے۔ اسی طرح تحصیل علم میں علوئے ہمت، عزیمت اور ذوق علم پیدا کرنے میں نواب صدر یار جنگ مولانا حبیب الرحمن خان شروانی کی کتاب ”علمائے سلف“ نے مہمیز کا کام دیا، اور دل و دماغ پر علمائے سلف کی عظمت و عزیمت کا نقش ثبت ہو گیا۔ میرے نزدیک ہر سچے طالب علم کو اس کتاب کا مطالعہ کرنا چاہیے اور اس کو حرزِ جان بنا کر رکھنا چاہیے۔

والد مرحوم مولانا حکیم سید عبدالحی صاحب سابق ناظم ندوۃ العلماء کی تصنیفات کو الٹے پلٹے،

ان کا ایک مسودہ ”ارمغان احباب“ ۴ کے نام سے ہاتھ آ گیا، جو انہوں نے اپنی ۲۶ سال کی عمر میں لکھا ہے، اور ۱۳۱۲ھ کے طالب علمانہ سفروں کا روزنامہ ہے، نہایت سادہ اور بے تکلف، لیکن اس نے میرے دل پر بڑا اثر کیا، مردان خدا کی محبت اور دین کی چاشنی محسوس ہوئی، حضرت سید احمد شہیدؒ سے اصل قلبی تعلق اسی رسالہ سے پیدا ہوا، جہاں والد مرحوم حضرت سیدنا لکھتے ہیں، وہاں دل جھوم جاتا تھا، اور دل ایک خاص کیف محسوس کرتا تھا۔

دوسری چیز جس نے حضرات اہل اللہ کی محبت و عقیدت پیدا کی اور دین کا ایک خاص مزہ معلوم ہوا، جس کو الفاظ میں ادا کرنا مشکل ہے، حضرت مولانا محمد علی بانی ندوۃ العلماء کا چھوٹا سا رسالہ ”ارشاد رحمانی“ ہے جس میں شیخ وقت مولانا فضل رحمن صاحب گنج مراد آبادی کے کچھ حالات، حکایات و ملفوظات اور سلوک و طریقت کے کچھ نکات ہیں۔ حضرت مولانا گنج مراد آبادی میرے والد مرحوم کے شیخ تھے، اور بچپن سے گھر میں آپ کا ذکر خیر سنا تھا۔ اس روحانی تعلق اور ذہنی ربط سے کتاب ذوق و شوق سے پڑھی، محبت کے اشعار، اور عاشقانہ کلمات دل میں چبھ گئے، اور تیر و نشتر کی طرح دل میں اتر گئے۔ اس سے کچھ پیشتر یا بعد والد مرحوم کا ایک مختصر سا رسالہ یا مقالہ جو ”استفادہ“ کے نام سے شائع ہوا تھا، بار بار پڑھا تھا، اس میں انہوں نے اپنے گنج مراد آبادی حاضری کے حالات، اور وہاں کے مشاہدات، اور مولانا کے الطاف و عنایات کے واقعات قلم بند کیے تھے، اس نے مولانا کی محبت و عقیدت، اور اہل اللہ سے ملاقات اور استفادہ کے شوق میں اور اضافہ کیا۔

مشائخ و بزرگان دین کے ملفوظات کے مجموعے بھی نظر سے گزرے۔ ان مجموعوں میں حضرات چشتیہ کے ملفوظات میں سب سے زیادہ محبوب الہی حضرت خواجہ نظام الدین اولیاء کے ملفوظات ”فوائد القواد“ اور حضرات نقشبندیہ کے ملفوظات میں حضرت شاہ غلام علی کے ملفوظات ”در المعارف“ کا قلب پر اثر پڑا۔ اگرچہ ذہن نے حدیث کے اثر اور ایک خاص ذہنی تربیت و مطالعہ کی وجہ سے بعض باتوں کے قبول کرنے سے ادب کے ساتھ معافی چاہی، لیکن قلب نے

واقعات، اور بے ساختہ گفتگو اور خلوص کی گرمی و نرمی محسوس کی۔

فلسفہ تصوف اور فلسفہ اخلاق کے نکات و مباحث نے جو متاخرین صوفیہ کی کتابوں میں بہ کثرت ملتے ہیں، کبھی متاثر نہیں کیا، البتہ درد و محبت اور سوز و گداز کی باتیں بے اثر نہیں رہتی تھیں، اور یہ تیر کم خطا جاتے تھے، درد و محبت میں ڈوبے ہوئے اشعار اور فقرے دل پر نقش اور حافظہ میں محفوظ ہو جاتے تھے۔

ہم نے اپنے آشیانہ کے لیے

جو چھبے دل میں وہی تنکے لیے

بزرگوں کی مجالس و ملفوظات کے سلسلہ میں تاریخی ترتیب کا لحاظ کیے بغیر یہ کہے بغیر آگے نہیں بڑھا جاتا کہ عرصہ کے بعد جب مولانا شاہ محمد یعقوب صاحب مجددی بھوپالی کی مجالس میں حاضری کا شرف حاصل ہوا اور ان کی التفات و عنایات سے سرفراز ہوا تو ان کی زبان سے دینی حقائق و نکات، اور سلوک و تصوف کی نادر تحقیقات سن کر عالم حیرت میں پڑ گیا، اللہ تعالیٰ نے ان کے ملفوظات و مجالس کے قلم بند کرنے کی توفیق بھی عطا فرمائی ۵۔ اپنے علم و فہم کے مطابق یہ کہنے میں ذرا مبالغہ معلوم نہیں ہوتا کہ عرصہ دراز سے تزکیہ و احسان اور دینی حقائق کے سلسلہ میں ایسے بیش قیمت ملفوظات، اور ایسے گہرے علوم و مضامین سننے میں نہیں آئے۔ و الغیب عند اللہ، [اور] و فوق کل ذی علم علیم۔

طالب علمی کے باقاعدہ اختتام کے قریب ضلع رائے بریلی کے ایک مردم خیز قصبہ سلون جانے کا اتفاق ہوا، اور دو کتب خانے دیکھے، ایک زندہ و شکم، ایک جامد و خاموش۔ زندہ کتب خانہ مولانا شاہ حلیم عطا صاحب ۶، اور جامد کتب خانہ ان کا قیمتی علمی ذخیرہ۔ شاہ صاحب کے واسطہ سے حافظ ابن جوزی، حافظ ابن تیمیہ، حافظ ابن قیم، حافظ ابن رجب اور ابن عبدالبہادی وغیرہ کی بعض کتابیں دیکھیں، پھر وطن واپس جا کر ”احیاء العلوم مع تخریج عراقی“، ”فضل علم السلف علی الخلف“، ”دقائق الکون“، ”تلخیص ایلئیس“، ”مختصر منہاج القاصدین“ وغیرہ منکوائیں۔ ”تلخیص

البلیس“ کے مطالعہ سے ناقدانہ ذہنیت پیدا ہوئی۔

اب اس سے پہلے کہ میں اپنی آخری محسن و موثر کتابوں کا ذکر کروں، تاریخی ادوار کے لحاظ کے بغیر ان کتابوں اور تحریروں کا ذکر کرتا ہوں، جنہوں نے بعض خاص حیثیتوں سے دل و دماغ پر کوئی اثر کیا اور کوئی قابل ذکر علمی فائدہ یا ذہنی تاثیر پیدا کیا۔

نظام و نصاب تعلیم کے متعلق اصلاحی و تجدیدی خیالات کا تخم شیخ خلیل عرب و شیخ تقی الدین الہلالی کی مجالس درس میں دماغ پر پڑا۔ دارالعلوم ندوۃ العلماء کے ماحول اور لٹریچر نے اس کا نشوونما کیا، ندوۃ العلماء کا تخیل، اور دین و دنیا کی بہم آمیزی، اور علماء و اہل دین کی قیادت و اقتدار کی ضرورت و اہمیت کا احساس نواب صدر یار جنگ مولانا حبیب الرحمن خاں صاحب شروانی کے اس خطبہ صدارت سے وضاحت و قوت کے ساتھ ہوا جو موصوف نے ندوۃ العلماء کے اجلاس ۱۹۳۴ء میں دارالعلوم ندوۃ العلماء۔ لکھنؤ میں پڑھا تھا، اور میں نے اس کو غور سے بعد میں چھپا ہوا پڑھا، پھر مزید مطالعہ سے اس پر یقین اور اطمینان بڑھتا رہا، اور یہ دونوں چیزیں میرے علمی عقائد و نظریات کا جزو بن گئیں۔

مغربی تہذیب و نظام سے نفرت اصل میں بڑے بھائی صاحب ڈاکٹر حکیم سید عبد العلی صاحب مرحوم بی۔ ایس۔ سی۔ ایم۔ بی۔ بی۔ ایس کی صحبتوں اور مجلسوں میں پیدا ہوئی، جو اس سے براہ راست واقفیت رکھتے تھے، اور اعلیٰ مغربی تعلیم کے باوجود اس کی سخت تنقید اور مذمت کرتے تھے۔ یوں بھی ان کی زندگی، اور ان کا سراپا قدیم اسلامی تہذیب و ثقافت کی فتح مندی اور مغربی ماحول کے اثرات کی شکست و ہزیمت کا اعلان کرتا تھا، اس نفرت کو جو زیادہ تر قلبی تھی، مولانا عبد الماجد صاحب دریابادی کے ”سچ“ اور ”صدق“ کے پرچوں نے مستحکم اور دماغی بنادیا۔

مغربی تہذیب کی تاریخ سمجھنے میں اور لادینیت و مادیت کے ارتقاء کی اس منزل کی توجیہ میں ڈیپر کی پرانی کتاب ”معرکہ مذہب و سائنس“ (مترجمہ مولانا ظفر علی خاں مرحوم) اور لیکی کی ”تاریخ اخلاق یورپ“ (مترجمہ مولانا عبد الماجد صاحب دریابادی) نے بڑی مدد دی، اور اس

سے بڑا مواد ملا جس سے اپنے مضامین و استدلال میں بہت کام لیا۔ مولانا سید ابوالاعلیٰ صاحب مودودی کے مضامین ترجمان القرآن اور ان کی کتاب ”تقیحات“ نے اور زیادہ وضاحت و تقویت پہنچائی۔ مولانا ابوالاعلیٰ کے ”ترجمان القرآن“ کے مضامین نے طرز استدلال اور طرز تحریر پر بھی اثر ڈالا، اور ان کی تحریروں نے ذوق و فکر کو متاثر کیا۔

مغربی تہذیب کے مزاج اور اس کے حقیقی نقائص، اسلامی تہذیب سے اس کے بنیادی و اصولی تضاد اور دونوں کے اتحاد کے عدم امکان کے متعلق سب سے زیادہ واضح اور پرمغز چیز محمد اسد صاحب کی کتاب Islam at the Crossroads معلوم ہوئی جس کا لفظ لفظ دل نشیں ہوا۔ عرصہ دراز کے بعد ان کی دوسری فکر انگیز، لیکن دلچسپ کتاب Road to Mecca شائع ہوئی، جس کا عربی ترجمہ ”الطریق الی مکہ“ انہوں نے ازراہ عنایت مجھے خود بھیجا، یہ اس اجمال کی تفصیل، اور اس نظریہ کی عملی تطبیق تھی جو انہوں نے اپنی پہلی کتاب میں پیش کیا تھا۔ میں نے ان کی اجازت سے اس کا ترجمہ اور تلخیص ”طوفان سے ساحل تک“ کے نام سے شائع کیا، یہ کتاب ہر جو یائے حق اور صاحب ذوق کے پڑھنے کی ہے۔

۳۹-۱۹۳۸ء میں مصر کے فاضل مولف ڈاکٹر احمد امین کی ”فجر الاسلام“ (جلد-۱) اور ”مغنی الاسلام“ (جلد-۳) کے مطالعہ کا موقع ملا، یہ عہد نبوی اور عہد اموی و عباسی کی فکری، ادبی، اخلاقی، سیاسی و علمی تاریخ ہے جس میں واقعات سے نتائج اخذ کیے ہیں، جزئیات سے کلیات قائم کیے ہیں اور ہر دور اور حیات انسانی کے ان مختلف شعبوں پر مجموعی نگاہ ڈالی ہے۔ کتاب مصنف کی قوت ملاحظہ اور حسن استنتاج کا اچھا نمونہ ہے، اور اگرچہ موجودہ عصری و مغربی تاثرات سے کلیتہً پاک نہیں، اور اس کے مطالعہ سے ذخیرہ حدیث پر اعتماد کسی حد تک متزلزل ہو جاتا ہے، اور اس کی بعض بنیادی شخصیتوں کے بارے میں وہ عظمت اور عقیدت قائم نہیں رہتی جو ایک مسلمان کے دل میں قائم رہنی چاہیے، مگر میری سادہ لوحی کہیے، یا ناقدانہ نظر کی کمی کہ مجھے مصنف کی اس کمزوری کا پورا احساس اس وقت نہیں ہونے پایا، اس کا صحیح احساس و علم اور اس سے اذیت اس وقت ہوئی جب

میں نے ڈاکٹر الشیخ مصطفیٰ السباعی کی فاضلانہ کتاب ”السنة ومكانتها في التشريع الاسلامي“ پڑھی جس کے مطالعہ کی سفارش فنِ حدیث کے ہر طلب علم سے ہے۔ اس کے باوجود ڈاکٹر احمد امین سے خیالات میں بڑا تو اور معلوم ہوا، کئی جگہ حواشی پر اختلاف یا اظہار خیال کیا، یا مصنف کو بے اختیار داد دی، لیکن سب سے زیادہ فائدہ جو ان کتابوں کے مطالعہ سے حاصل ہوا، وہ تکلف، شیریں اور علمی طرزِ تحریر کا ہے جس میں احمد امین اپنے معاصرین میں خاص امتیاز رکھتے ہیں۔

مولانا ابوالکلام کے ”تذکرہ“ سے امام احمد بن حنبل اور محدثین کی عمومی عظمت دل و دماغ پر قائم ہوئی، ”تذکرہ“ اور ”الہلال“ کے ادبی بحرِ حلال نے مسکور کیا۔ ”ترجمان القرآن“ کی دوسری جلد سے تفسیر اور فہم قرآن کے بعض نئے گوشے سامنے آئے، اور فکر میں وسعت پیدا ہوئی۔ سورہ یوسف پر جو کچھ انہوں نے لکھا ہے، وہ نہ صرف قرآنی تکتہ شناسی کی ایک مثال، بلکہ ادبِ عالی کا ایک زندہ جاوید نمونہ ہے۔

جب ترجمہ قرآن اور تفسیر کی تدریس کی خدمت دارالعلوم میں سپرد ہوئی، تو مولانا شبیر احمد صاحب عثمانی کے حواشی کی قدر آئی، جن میں انہوں نے مفسرین کے اقوال کا عطر اور ان کی تحقیق کا وہ حصہ نقل کر دیا ہے جس کو اس زمانہ کا سلیم ذہن آسانی کے ساتھ قبول کر لیتا ہے۔ اس میں مولانا کی سلامت فکر، حسن انتخاب اور تحریر کی شگفتگی بخوبی عیاں ہے۔ میں نے دیوبند کی ایک ملاقات میں مولانا سے اپنا یہ تاثر ظاہر کیا، مولانا کو بڑی مسرت ہوئی، اور بعض صاحبوں سے اس کو نقل کیا۔ جدید معلومات و تحقیقات نے تفسیر کے سلسلہ میں جو نئے سوالات پیدا کر دیے ہیں، ان کا حل تلاش کرنے میں، اور قرآنی اعجاز کے بہت سے گوشوں کو بے نقاب کرنے میں ”تفسیر ماجدی“ اور اس کے مصنف مولانا عبد الماجد دریا آبادی کے تفسیری مضامین و تحقیقات سے بڑی مدد ملی، اور اپنے مطالعہ و معلومات میں تحقیقی اضافہ ہوا۔

مولانا سید سلیمان صاحب ندوی کی تمام تصنیفات نقدِ کامل عیار، اور علم و انشاء کے لحاظ سے معیار ہیں، لیکن اس بے بضاعت کو جس چیز نے سب سے زیادہ متاثر کیا، وہ ”خطبات مدراس“

ہے۔ اگر کسی مصنف کے حصہ میں صرف یہی تصنیف آئے، تو اس کو زندہ جاوید بنادے، اور اگر مقبول ہو (جیسا کہ آثار سے بھی ظاہر ہے)، تو مغفرت کے لیے تنہا کافی ہے۔ بار بار مزے لے لے کر پڑھی، حدیث و سیرت کے نئے نئے پہلو سامنے آئے، اور اس عہد انقلاب میں اہل علم اور تعلیم یافتہ غیر مسلموں کے سامنے حدیث و سیرت پیش کرنے کی راہ معلوم ہوئی۔

مولانا سید مناظر احسن گیلانی کی کتابوں میں بڑی معلومات اور مواد ہے۔ بہت سے لوگوں کا ان کے مخصوص طرزِ تحریر، اور بات سے بات نکالنے کی وجہ سے جی نہیں لگتا، لیکن میرا ہمیشہ ان کی کتابوں میں جی لگا، اور اپنے علم میں اضافہ ہوا۔ خاص طور پر ان کی کتاب ”النبی الخاتم“ سیرت پر بڑی البیلی کتاب ہے۔ اسی طرح ان کی دوسری کتاب ”[ہندوستان میں مسلمانوں کا] نظام تعلیم و تربیت“ بڑی پراز معلومات اور موثر کتاب ہے۔ تیسری کتاب ”تدوین حدیث“ بڑی مبصرانہ اور نکتہ و روانہ تصنیف ہے۔ ان کا مضمون ”مجدد الف ثانی کا تجدیدی کارنامہ“ بھی بڑی بصیرت و معلومات کا ذریعہ بنا، اور اس سے ان کے دوسرے مقالے جو ”الفرقان“ شاہ ولی اللہ نمبر میں شائع ہوا تھا، تاریخ ہند کے نئے گوشے سامنے آئے۔

”حیاتِ جاوید“، ”وقارِ حیات“ اور ”تہذیب الاخلاق“ کے پرانے فائل سے ہندوستانی مسلمانوں کے موجودہ مزاج اور ان کے موجودہ تعلیمی و سیاسی رجحانات کے سمجھنے میں بڑی مدد ملی، جس کی تکمیل ”حیاتِ شبلی“ سے ہوئی۔ مولوی سید طفیل احمد صاحب کی ”حکومتِ خود اختیاری“ اور ”مسلمانوں کا روشن مستقبل“ سے ہندوستان کی برطانوی سیاست اور مسلمانوں کے سیاسی تنزل اور ذہنی تغیر کی توجیہ ہوئی۔ ہندوستان کی اسلامی، دینی و علمی تاریخ کا سب سے بڑا خزانہ گھر میں موجود تھا، کبھی خیال نہیں آیا تھا، حیدر آباد سے اشاعت کی تحریک ہوئی، تو والد مرحوم کی تصنیف اور سرمایہ حیات ”نہجۃ الخواطر“ کی آٹھ جلدیں ایک سے زائد بار پڑھیں۔ ان کتابوں سے ہندوستان کی آٹھ سو برس کی جیتی جاگتی تاریخ آنکھوں کے سامنے آگئی، علماء و مشائخ، اہل درس و اہل تصنیف، اہل ذوق و اہل کمال، سلاطین و وزراء، امراء و رؤسا کے ایسے حالات اور ہندوستان کی علمی تاریخ

کے ایسے قیمتی نوادر و نکات مفت میں مل گئے، جن کے لیے سینکڑوں کتابیں اٹھنے اور ہزاروں صفحات کھنگالنے سے بھی کام نہ چلتا۔ یہ ایک بہت بڑی ثقافت اور معلومات کا خزانہ تھا جس کو ہندوستان کا کوئی طالب علم جو علم سے اپنا انتساب کرتا ہو، نظر انداز نہیں کر سکتا، اور جس کے بغیر آدمی اپنے ملک ہی میں اندھیرے میں رہے گا۔ علمی طور پر کسی کتاب کے مواد اور علمی ذخیرہ سے اتنا کام نہیں لیا، جتنا ”نزیہ الخواطر“ کی ان ضخیم آٹھ جلدوں کے تاریخی معلومات سے جن کی تلاش کے لیے تاریخ و تصوف کی کتابوں کے ہزاروں صفحات دیکھنے کی نہ توفیق تھی نہ فرصت، اور نہ یہ اندازہ کہ ان کو کہاں تلاش کرنا چاہیے، اور کس جگہ سے وہ دستیاب ہو سکتے ہیں۔ میری محرومی کہ میں اپنی کم سنی کی وجہ سے اپنے والد سے کوئی استفادہ نہ کر سکا، لیکن اللہ ان کو کروٹ کروٹ جنت نصیب کرے، وہ ایسا علمی سرمایہ چھوڑ گئے ہیں کہ ساری عمر اس سے استفادہ کا موقع ہے۔

زندگی کے طویل تر دور میں دماغ پر علامہ اقبال مرحوم کا بڑا غلبہ رہا ہے، اور یہ کہا جاسکتا ہے کہ کسی معاصر شخصیت کے افکار کا اتنا گہرا اثر دماغ پر نہیں پڑا جتنا علامہ اقبالؒ کے کلام کا، غالباً اس کی وجہ یہ ہے کہ وہ ان خیالات اور تئناؤں کی ترجمانی کرتے ہیں جو روح و جسم میں پیوست ہو چکی ہیں۔ اقبال اور ان کے کلام پر اردو میں اتنی کتابیں شائع ہوئی ہیں جو شاید کسی معاصر شخصیت اور اس کے فکر پر شائع نہیں ہوئیں، لیکن ان میں سب سے زیادہ پر مغز اور روح پرور کتاب ڈاکٹر یوسف حسین خاں کی ”روح اقبال“ معلوم ہوئی۔

علامہ مرحوم سے ۱۳۵۶ھ / ۱۹۳۷ء میں دوسری ملاقات کی، اور کئی گھنٹے ان کے التفات و ارشادات سے محفوظ رہا، جس کا خلاصہ پنجاب کے ایک رسالہ میں ”عارف ہندی کی خدمت میں چند گھنٹے“ کے عنوان سے شائع ہوا۔ بلا وعر بیہ کے مسلمانوں کی بے التفاتی اور ناشناسی پر دل کھول کھول کر رہتا، اور یوگور کی قدر افزائی پر غصہ آتا۔ علامہ مرحوم کی وفات کے بعد مصر میں پڑھے جانے کے لیے ایک مفصل و طویل مضمون علامہ مرحوم کی زندگی و خصوصیات پر لکھا اور بعد میں عالم عربی میں ان کے تعارف کی سب سے زیادہ کامیاب کوشش کی توفیق ”روائع اقبال“ کے ذریعہ

ہوئی، جس نے بلاد عربیہ کے نوجوانوں میں بڑی مقبولیت حاصل کی۔ ابتدائی استغراق و انہماک کے دور میں تنبیہ ہوئی کہ کسی انسان کے کلام سے اس قدر انہماک اور شیفٹنگی اچھی نہیں۔ اصل شغف اور انہماک کی چیز اللہ تعالیٰ کا ابدی پیغام اور کلام ہے جو قرآن مجید کی شکل میں محفوظ ہے، اور جس کو جو کچھ ملا ہے، اسی سے ملا ہے، لیکن اب بھی ان کے اشعار خون میں تھوچ اور جذبات میں حرکت پیدا کر دیتے ہیں، اور عالم اسلام کے تعلیم یافتہ نوجوانوں کے لیے اب بھی اس کو طاقت و خود اعتمادی کا ایک بہت بڑا سرچشمہ سمجھتا ہوں۔

مطالعہ کے سلسلہ میں مولانا عبد الباری صاحب ندوی کی ایک چھوٹی سی کتاب ”مذہب و عقلیات“ پر نظر پڑی جو ”بقا مات کہتر و بقیمت بہتر“ کی صحیح مصداق ہے۔ ذوق و ذہن نے اس کو پورے طور پر اپنا لیا۔ اس رسالہ سے عقل و نقل کے حدود اور تجربہ و علم انسانی کی ناری اور کوتاہی و ناپائیداری اور انبیاء علیہم السلام کے علم کی قطعیت کا ایک ابتدائی تخیل حاصل ہوا جو مطالعہ میں بہت کام آیا۔ اس کے بعد قدیم و جدید فلسفہ، اور اس کی تاریخ پر جو کچھ ہاتھ آیا، پڑھا، مگر اس ابتدائی تخیل میں ذرا ترزل و واقع نہیں ہوا، بلکہ جس قدر پڑھا: ”ان ہم الا یخرو صون“ اور ”ہل کذبوا بما لم یحیطوا بعلمہ و لم یأتیہم تاویلہ“ کی تفسیر و توضیح ہوتی رہی۔ حافظ ابن تیمیہ کی ”تفسیر سورہ اخلاص“ اور ”کتاب النبوءات“ کے اشارات سے مزید مدد ملی، لیکن اس نقش کو پختہ حضرت مجدد الف ثانی کے مکتوبات نے کیا۔

میرے معلم و مربی میرے برادر معظم ڈاکٹر سید عبد العلی مرحوم، جن کی اصابتِ رائے، خداداد سلامتِ فکر، استقامت اور گہرا علم زندگی کی ہر منزل، اور ہر موڑ پر میرا دنگیر رہا، برابر حضرت مجدد الف ثانی کے مکتوبات اور حضرت شاہ ولی اللہ کی ”ازالۃ الخفاء“ کے مطالعہ کی تاکید فرماتے رہے، لیکن نوعری کی سطحیت اور کم سنی کی غفلت کی وجہ سے کبھی دو چار صفحے سے زیادہ نہ پڑھ سکا۔ دفتر اول کا پہلا مکتوب جو حضرت نے اپنے مرشد خواجہ باقی باللہ کو لکھا ہے، اور جس میں اپنے بہت سے واردات اور راہ سلوک کے تجربات لکھے ہیں، ہمیشہ ہمت شکن ثابت ہوا، اور جس طرح بدشوق بچے

ہمیشہ قرآن کی تلاوت میں پہلا پارہ پڑھ کر چھوڑ دیا کرتے ہیں، میں بھی اس مکتوب کے چند صفحات پڑھ کر کتاب ہاتھ سے رکھ دیا کرتا تھا، لیکن ایک بار اس کا عزم کر لیا کہ ”مکتوبات“ کا لفظ بہ لفظ مطالعہ کروں گا، چاہے بڑا حصہ سمجھ میں نہ آئے، چنانچہ اس کے چاروں [کذا، تینوں] دفتر پڑھے، لفظ بہ لفظ، دل لگا کر اور لطف لے لے کر پڑھے۔ بے استعدادی، قوت مطالعہ کی کمی اور علوم عقلیہ و آلیہ کی بے بضاعتی قدم قدم پر عناں گیر رہی، لیکن ایک عامی کے حصہ میں جو کچھ آیا، اس پر اللہ کا ہزار ہزار شکر ہے کہ

آنچه ساقی مار یخت عین الطاف است

ایک عرصہ کے بعد حضرت شیخ شرف الدین یحییٰ منیری کے مکتوبات کے مطالعہ کی سعادت حاصل ہوئی، حضرت مجدد اور حضرت مخدوم بہاری کے مکتوبات کے مطالعہ سے علم کا ایک نیا عالم آنکھوں کے سامنے آ گیا، وحی و نبوت کی قطعیت، مقام نبوت و منصب رسالت کی بلندی و برتری اور خصائص نبوت و انبیاء اور نبوت و ولایت کے لوازم و مابہ الامتیاز چیزوں کے متعلق جو نکتے اور حقائق لکھے ہیں، ان پر دقت فکر کے لحاظ سے یونان و عجم کا پورا فلسفہ سہاقر بان، اور وجد آفرینی اور کیف آوری کے لحاظ سے شعراء کے دواوین اور ادب کی بیاضیں ہزار بار شمار۔ مکتوبات مجددی مکہ تذکرہ کے آخر میں سنت و بدعت کے بارے میں جو مجددانہ کلمات و تحقیقات قلم سے نکلی ہیں، ان سے بڑا شرح صدر اور یقین کا اضافہ ہوا، نیز دور اکبری و جہانگیری میں دین کی نصرت و حمایت کے سلسلہ کے مکتوبات نے دینی حمیت و غیرت کو بیدار کیا، اور افسردہ قلب و جسم میں دین کی حرارت پیدا کی، انسانی تصانیف و تحریروں میں جن پر زمانہ گزر چکا ہے، کم چیزوں میں ایسی زندگی اور قلب کی حرارت دیکھی جتنی ان دونوں حضرات کے مکتوبات میں پائی جن پر صدیاں گزر چکیں، مگر وہی زندگی اور تاثیر موجود ہے جو عموماً لکھنے کے وقت ہوتی ہے۔

میرے محترم دوست اور دینی کاموں میں رفیق کار مولانا محمد منظور صاحب نعمانی نے ”الفرقان“ کا شاہ ولی اللہ نمبر نکالنے کا ارادہ کیا تو اس بے بضاعت سے بھی فرمائش کی کہ اس میں

حصہ لے۔ میں نے ”شاہ ولی اللہ بحیثیت مصنف“ کا عنوان اپنے لیے منتخب کیا۔ اس کے لیے ضروری تھا کہ شاہ صاحب کی تصنیفات پر ایک نظر ڈالی جائے، کچھ پہلے دیکھی تھیں، کچھ نہیں دیکھی تھیں۔ اس سلسلہ میں ”ازالۃ الخفاء“ کے بلاستیعاب پڑھنے کی نوبت آئی، یہ اپنی نکتہ آفرینی کا دوسرا نمونہ تھا۔ انسانی تصنیفات میں کم کتابوں سے اتنا متاثر ہوا ہوں گا، جتنا مکتوبات اور ”ازالۃ الخفاء“ سے، علم کا چشمہ ابلتا نظر آتا ہے، آدمی ایک نکتہ کا لطف نہیں لینے پاتا کہ دوسرا نکتہ سامنے آ جاتا ہے، اور دوسرے سے فارغ نہیں ہونے پاتا کہ تیسرا نکتہ سامنے آ جاتا ہے۔ آیات کی تفسیر و تطبیق میں اور خلافت کے خصائص، نیز دینی انحطاط و تغیر کی تاریخی تاریخ کی تدوین میں جو کچھ لکھا ہے۔ وہ علمی پختگی کے ساتھ کیا لطف و لطافت میں ادب و شاعری سے کم ہے؟

”حجۃ اللہ البالغہ“ میں نے مولانا عبید اللہ صاحب سندھی کے تلمیذ رشید اور پنجاب کے مشہور عالم و مصلح حضرت مولانا احمد علی لاہوری سے پڑھی تھی، اور دماغ پر اس کی عقلیت، محکم استدلال اور شاہ صاحب کی باریک بینی کا اثر اسی سے قائم ہوا۔ ”حجۃ اللہ البالغہ“ سے علمی و اصولی مباحث اور متکلمانہ و فلسفہ آمیز دینی کتابوں کے سمجھنے کی استعداد پیدا ہوئی، اور اس حیثیت سے اس نے بڑا احسان کیا۔ یہ کہا جاسکتا ہے کہ پچھلی صدیوں کی کسی شخصیت سے ذہن اتنا متاثر اور اس کی تحقیقات سے اتنا متفق نہیں، جتنا شاہ ولی اللہ صاحب اور ان کی کتابوں سے۔ اگر اپنے فکر و مسلک کے لیے کسی مکتب خیال کا تعین ضروری ہے، تو میں انھیں کا نام لے سکتا ہوں، اور درحقیقت ہمارا تعلیمی و فکری نسب و شجرہ انھیں پر ختم ہوتا ہے۔

شاہ صاحب کے نامور پوتے شاہ محمد اسماعیل صاحب شہید کی عقیدت خاندانی ورثہ ہے، لیکن ان کی شہرہ آفاق اور مسلم ذکاوت اور فور علم کا اندازہ صرف ”منصب امامت“ سے ہوا، جو اس موضوع پر میرے محدود علم میں اپنی طرز کی منفرد تصنیف ہے۔

شاہ ولی اللہ صاحب کی مختصر تصنیف ”الفوز الکبیر فی اصول التفسیر“ (جس کو میں شاہ صاحب کی قلمی بیاض کہتا ہوں) کے بعض علمی اشاروں اور مختصر نکتوں نے قرآن مجید کے مطالعہ و تفسیر میں

بڑی رہنمائی کی، اور شاہ صاحب کے بعض مختصر جملوں، اور تھوڑے لفظوں سے پورے پورے مضامین کے راستے، اور مطالعہ قرآن میں ذہن کی بہت سی گرہیں کھل گئیں۔

حضرت سید احمد شہید کے ملفوظات کے مجموعہ ”صراطِ مستقیم“ (مرتبہ مولانا اسماعیل شہید، مولانا عبدالحی) کو بہت دیر میں دیکھا، مگر تصوف کے اچھے ذخیرے اور ائمہ تصوف کے ملفوظات، خصوصاً حضراتِ چشت کے پورے سلسلہ ملفوظات کے مطالعہ کے بعد دیکھا، اور معلوم ہوا کہ تصوف کے لٹریچر میں یہ بالکل ایک انقلابی کتاب ہے۔ سلوک راہِ نبوت، اور تقرب بالقرآن کے موضوع کے علاوہ جس کے سید صاحب امام تھے، اور جو اس عصر کے لیے تزکیہٴ نفس اور قرب الی اللہ کی سب سے آسان، بے خطر اور وسیع شاہراہ ہے، طریقت و حقیقت اور سلوک و تربیت کے متعلق جو نکتے اور حقائق لکھے ہیں، وہ خدا داد ذکاوت، علومِ نبوت سے فطری مناسبت، اعلیٰ روحانیت اور وقتِ نظر کی دلیل ہیں، اہلِ ظاہر اور اہلِ معرفت کے مختلف فیہ مسائل میں جو محاکمہ کیا ہے، اور جو فیصلہ کن باتیں کہی ہیں، وہ ان کی اعلیٰ سلامت طبع، دماغی توازن و اعتدال اور میانہ روی کی شاہد ہیں۔ کاش! اس کتاب کی شایانِ شان خدمت ہوتی، اور نئے طرز پر مرتب کر کے پیش کی جاتی۔

ان کتابوں کا ایک فیض یہ تھا کہ علومِ نبوت سے وحشت اور اجنبیت جو وضعی اور صناعتی علوم، اور تصنیفات سے پیدا ہو جاتی ہے، دور ہوئی۔ اس کی بری بھلی تمیز پیدا ہوئی کہ علمی اصطلاحات اور زمانہ کی زبان کے بغیر بھی علوم و حقائق ادا کیے جاسکتے ہیں، اور کتابوں کے راستہ کے علاوہ کچھ اور بھی راستے ہیں، جن سے وہ علوم آتے ہیں جو کتابوں کے صفحات میں مقید نہیں کیے جاسکتے۔ ایسا بھی ممکن ہے کہ مغز ہوا اور چھلکے نہ ہوں، معانی ہوں اور زیادہ الفاظ نہ ہوں، متن ہوا اور حواشی نہ ہوں۔

اس عصر کے عارف مولانا محمد الیاس صاحب کا ندھلوی (م ۱۳۶۳ھ / ۱۹۴۳ء) سے ملا، تو ان کی باتیں اور ان کے معارف سمجھنے میں نسبتاً سہولت ہوئی۔ حسن الفاظ اور حسن ادا کا خیال، زمانہ کی زبان اور علمی اصطلاحات کی تلاش مقصود کے سمجھنے میں حجاب نہ بن سکی۔ میں نے ایک موقع پر

عرض کیا کہ اگر میں نے حضرت سید احمد شہید کے حالات نہ لکھے ہوتے، اور حضرت مجدد الف ثانی کے مکتوبات نہ پڑھے ہوتے تو مجھے آپ کی باتوں سے بڑی وحشت ہوتی، مولانا نے اس کو پسند فرمایا، اور دوسروں سے نقل کیا۔

میرے قرآن مجید کے مطالعہ میں مولانا احمد علی صاحب کی مجلس درس کا فیض اور برکت شامل ہے۔ درسی و متداول، اور بعض غیر متداول ضخیم تفسیریں، بعض لفظ بہ لفظ دیکھیں، لیکن اصل فائدہ محترم قرآن کے سادہ اور بار بار کے پڑھنے سے ہوا۔ اس سلسلہ میں اس کا اظہار ضروری ہے کہ قرآن مجید سے اپنا حصہ لینے میں ضروری علمی و لسانی واقفیت کے بعد دو چیزیں سب سے زیادہ مفید ثابت ہوتی ہیں، ایک علوم نبوت و مزاج نبوت سے مناسبت رکھنے والے اشخاص کی صحبت جن کی معاشرت و زندگی کا نخلہ القرآن کا پرتو ہو، اور جنہوں نے انسا القرآن الساطق (حضرت علیؑ کا مقولہ) کہنے والے کی قلبی و ذوقی وراثت میں حصہ پایا ہو۔ ان حضرات کے علوم کی تازگی و کلفتگی، بے آمیزی اور نکھار اور علم کی وسعت و گہرائی سے قرآن مجید کے الفاظ کی وسعت و عمق کا ایک قیاسی اندازہ ہوتا ہے۔ کئی الفاظ جو ”لسان العرب“ اور ”مفردات غریب القرآن“ سے اور کئی آیات جو حمزری کی ادبی تفسیر ”کشاف“، امام رازی کی عقلی تفسیر ”فتوح الغیب“ اور ابن کثیر کی نقلی تفسیر سے حل نہیں ہوتیں، وہاں باتوں باتوں میں حل ہو جاتی ہیں۔ الفاظ و معانی میں نئی وسعت اور قوت نظر آتی ہے جو پہلے نظر سے اوجھل تھی۔

دوسری چیز یہ ہے کہ انبیاء علیہم السلام جن راستوں پر چلے ہیں، ان پر چلنے سے قرآن مجید کھلتا ہے۔ انبیاء علیہم السلام کی جو کیفیات بیان کی گئی ہیں، ان کا احساس ہوتا ہے۔ قوموں نے اپنے پیغمبروں کو جو جواب دیے ہیں، کان وہی آوازیں سنتے ہیں، اور آنکھیں وہی منظر دیکھتی ہیں۔ جو اشکالات اور شبہات علم کلام کی کتابوں نے، اور کتابی مطالعہ نے فرضی طریقہ پر پیدا کر دیے ہیں، وہ وہاں بے حقیقت ہو جاتے ہیں۔ قرآن مجید کے سمجھنے کے یہ دو طبعی طریقے ہیں۔

سنائے کہ جب قرآن مجید میں آدمی کا جی لگنے لگتا ہے، تو انسانی تصنیفات سے جی گہرا

لگتا ہے۔ انسانی کتابیں، انسانی تحریریں، انسانی تقریریں پست اور بے مغز معلوم ہونے لگتی ہیں، ادباء اور حکماء اور مفکرین کی باتیں طفلانہ اور عامیانہ نظر آتی ہیں، جن میں کوئی گہرائی اور چٹنگی نہیں معلوم ہوتی۔ سفید کاغذ پر چھپے ہوئے سیاہ نقش و نگار کاغذی پھول معلوم ہوتے ہیں، جن کا رنگ ہے خوشبو نہیں۔ انسان کا علم اٹھلا اور خالی معلوم ہونے لگتا ہے، اور اس کا دیر تک پڑھنا ذوق اور روح پر بار ہوتا ہے۔ ہر وہ چیز جو علومِ نبوت کے سرچشمہ سے نہ آئی ہو، مشتبہ اور الفاظ کا طلسم معلوم ہوتی ہے۔ تسکین صرف وحی و نبوت کے راستہ سے آئے ہوئے علم سے ہوتی ہے جس کو رسول صلی اللہ علیہ وسلم نے دنیا تک پہنچایا، اور جو وحی کی زبان میں قرآن مجید میں، اور عربی زبان میں حدیث میں محفوظ ہے۔

دادیم ترا از منزل مقصود نشان
گر ما نہ رسیدیم شاید تو ری

— ۲ —

[مولانا علی میاں ۶ اکتوبر ۱۹۷۷ء کو خدا بخش اور نیشنل پبلک لائبریری۔ پٹنہ تشریف لے گئے جہاں انہوں نے ”خدا بخش سالانہ خطبہ“ پیش کیا۔ ”علم دائم کے رابطہ کی ضرورت و افادیت“ کے موضوع پر خطبے کے آخر میں انہوں نے اپنے مطالعے کا ذکر کیا، یہی آخری حصہ پیش خدمت ہے۔ مولانا علی میاں نے اس میں اپنی علمی و مطالعاتی زندگی کی بعض محسن کتابوں کا تذکرہ دہرانے کے ساتھ مزید اضافے کیے ہیں۔ مرتب]

--- میں بجائے اس کے کہ ان کتابوں کا ذکر کروں جن سے معلومات حاصل ہوئی ہیں اور جن کا ممنون احسان ہوں اور جن کی وجہ سے محدود صلاحیت ہی سہی، لیکن اس درجہ کی صلاحیت پیدا ہوئی کہ لکھ پڑھ سکتا ہوں، عربی میں بھی اور اردو میں بھی، ان کے بجائے ان کتابوں کا ذکر کرنا چاہتا

ہوں جنہوں نے گہرا اثر ڈالا اور ایک انقلاب انگیزی کا کام کیا، لوگوں نے ایسی کتابیں تو لکھی ہیں جن میں کتابوں کی فہرست آگئی ہے کہ کیا کیا پڑھا، لیکن ضرورت تھی کہ ان کتابوں کے نام لیے جاتے، اور اچھے پڑھنے لکھنے والے دانشوران کتابوں کا ذکر کرتے جن کتابوں کے مطالعہ سے ان میں انقلاب پیدا ہوا۔

میں ان چند کتابوں کا ذکر کرتا ہوں۔ جنہوں نے میرے محدود رقبہ علم میں، رقبہ عمل میں اور رقبہ حیات میں، میرے دائرہ فکر میں انقلاب برپا کیا، شاید بعض لوگوں کو کچھ خیال پیدا ہو، ان کے پڑھنے، ان کے دیکھنے کا، ورنہ کتابیں اپنی تعداد کے لحاظ سے، صفحات کے لحاظ سے، اپنی ضخامت کے لحاظ سے ناقابل شمار ہیں۔

سب سے پہلے ”مسدس حالی“ کا اثر پڑا، ”مسدس حالی“ میں حضورؐ کے بارے میں جو لکھا گیا:

وہ نبیوں میں رحمت لقب پانے والا
مرادیں غریبوں کی بر لانے والا
مصیبت میں غیروں کے کام آنے والا
وہ اپنے پرانے کا غم کھانے والا
فقیروں کا طباء، ضعیفوں کا ماوی
یتیموں کا والی، غلاموں کا مولیٰ

اس کے بعد صحابہ کرامؓ کی تعریف بھی انہوں نے بڑے دلکش و دل نشیں انداز میں کی ہے۔ میرا خاندان ایک علمی خاندان تھا، میرے والد محترم مولانا حکیم سید عبدالحی صاحب ہندوستان کے چیدہ ترین اور عظیم ترین مصنفین میں تھے جنہوں نے ایک کتاب آٹھ جلدوں میں ”نزمۃ الخواطر“ کے نام سے لکھی جس میں ساڑھے چار ہزار شخصیتوں کا حال ہے اور یہ بتا دوں کہ جتنی کتابیں لکھی گئیں، وہ ایک ایک صدی پر لکھی گئیں، ان کے نام بھی میں لیا کرتا ہوں۔

بڑے بڑے فضلاء عرب اور بڑے بڑے مؤرخین اور سوانح نگاروں نے ایک ایک صدی کا انتخاب کیا، لیکن ایک ایسی کتاب جو پہلی صدی سے لے کر آخری صدی تک کے لوگوں کا حال بیان کرے، وہ خود بلا و عربیہ میں نہیں لکھی گئی، چنانچہ خود ڈاکٹر ذاکر حسین خاں صاحب مرحوم نے جو صدر جمہوریہ تھے، فرمایا کہ جب میں مصر کے دورہ پر گیا تو صرف آپ کے والد صاحب کی کتاب ”نزهة الخواطر“ لے گیا اور میں نے desk [ڈیسک] پر رکھ دی، جب کوئی مصری اسکالر آتا یا کوئی اخبار کار بڑا نمائندہ یا کسی جامعہ کا پروفیسر، وہ کہتا کہ کیا ہندوستان میں علم ہے؟ ہندوستان میں لوگ عربی جانتے ہیں؟ ہندوستان میں کوئی بڑا کام ہوا، کوئی بڑی خدمت ہوئی؟ میں کہتا یہ کتاب دیکھ لیجیے۔ مصر بھی ایسی کتاب نہیں پیش کر سکتا، اور میں بتاتا ہوں عالم عربی کے ایک سیاح کی حیثیت سے بھی اور وہاں کی جامعات میں جانے والے اور وہاں خطاب کرنے والے کی حیثیت سے بھی، کہ ایک کتاب بھی عالم عربی میں ایسی نہیں ملتی جو پہلی صدی سے چودھویں صدی پر محیط ہو، یا تو ایک صدی پر کتابیں ہیں یا پھر ایک ایک فن پر ہیں، مثلاً کوئی کتاب صرف دُخو پر ہے، کوئی شاعری پر ہے، کوئی طب پر ہے، لیکن انہوں نے ہندوستان کی تاریخ لکھی، پہلی صدی جب سے یہاں عرب آئے اور اسلام آیا، اس وقت سے لے کر اپنی وفات تک کے ناموروں کا اس میں ذکر ہے۔

دوسری کتاب لکھی ہے جو ان کا بڑا کارنامہ ہے اور ہندوستان کے لیے ایک شاہکار چیز ہے، وہ ہے ہندوستان کے علماء کی تصنیفات کی ڈائرکٹری۔ پہلی صدی سے لے کر اس وقت تک کسی فن میں بھی کسی عالم نے کوئی کتاب لکھی ہے تو اس میں اس کا ذکر ہے۔ پوری ڈائرکٹری ہندوستان کے تیرہ سو برس چودہ سو برس کی جس میں سیکڑوں کتابوں کے نام ہیں، اس فن میں یہ کتاب ہے، اس کی یہ خصوصیت ہے۔ عالم عربی کی سب سے بڑی اکیڈمی، دمشق کی ”المجمع العلمی العربی“ جس کا نام تھا، اب ”مجمع اللغة العربیة“ ہو گیا ہے، اس نے اس کو شائع کیا، دوائیشن وہاں سے شائع ہوئے ہیں، ہندوستان میں اس کا ترجمہ ہوا، اور ”اسلامی علوم و فنون: ہندوستان میں“ کے نام سے دارالمصنفین

کی طرف سے شائع ہوا جو سب سے مقتدر ادارہ ہے۔ عام طور پر ہوا یہی ہے کہ لوگوں نے پورا احاطہ نہیں کیا، اب اس کی ضرورت ہے کہ ایسی کتابیں لکھی جائیں جن میں ان کتابوں کا تذکرہ ہو جو منفرد (unique) ہیں، ان کی مثال عالم اسلام اور عالم عربی میں نہیں ملتی اور ایسی بہت سی چیزیں ہیں، پھر اس کے بعد ضرورت ہے کہ جن چیزوں سے متاثر ہوئے اور انقلاب ہوا، ان کا بھی ذکر ہونا چاہیے۔

تو سب سے پہلے جو مجھے یاد ہے میری زندگی پر اثر ”مسدس حالی“ کا پڑا، انہوں نے صحابہ کرامؓ کا جہاں تذکرہ کیا ہے، پھر اسلام کی خدمت اور اس کی انقلاب انگیزی کا جہاں ذکر کیا ہے، اس کا بڑا حصہ زبانی یاد تھا، اس زمانہ میں مسلمانوں کے اکثر گھروں میں ”مسدس حالی“ پڑھی جاتی تھی، اس کے بہت سے شعر خواتین، بچیوں اور لڑکیوں کی زبان پر بھی تھے۔

اس کے بعد پھر جس کتاب کا اثر پڑا، وہ ہمارے خاندان کے ایک بزرگ سید عبدالرزاق صاحب کلامی کی کتاب ”مصمام الاسلام“ ہے، حضرت سید احمد شہیدؒ کم سے کم پٹنہ اور اس کے اطراف میں ضرور معروف ہیں اور محترم شخصیت ہیں، صادق پوران کا پیر و تھا اور اس نے ہندوستان کی آزادی میں انگریزوں کے مقابلہ میں وہ کردار ادا کیا جو (میں ایک تاریخ داں کی حیثیت سے بھی اور ایک محبت وطن کی حیثیت سے بھی کہتا ہوں) ہندوستان میں شاید کسی علاقہ نے اتنا بڑا حق ادا نہیں کیا۔ سید عبدالرزاق صاحب کلامی سید احمد شہید کے نواسہ ہوتے تھے اور میرے والد صاحب کے حقیقی پھوپھا تھے، انھوں نے ”مصمام الاسلام“ کے نام سے پچیس ہزار اشعار میں واقدی کی فتوح الشام کو منتقل کیا، وہ شاعرانہ حیثیت سے بھی بڑے بلند کلام ہیں۔ اس کتاب میں پچیس ہزار اشعار ہیں۔ خاندان میں یہ رواج تھا کہ جب کوئی حادثہ پیش آتا، کوئی غمی ہو جاتی تھی تو اس کے اثر کو کم کرنے کے لیے مستورات جمع ہوتی تھیں اور ”مصمام الاسلام“ پڑھی جاتی تھی۔ مجھے خوب یاد ہے میں اس میں شریک ہوتا تھا، اپنی کم سنی کے باوجود، کیونکہ میری خالہ صاحبہ یا میری ہمشیرہ وغیرہ پڑھتی تھیں تو حالت یہ ہوتی تھی، کہ آنسوؤں کی جھڑیاں لگ جاتی تھیں اور چہروں کا

رنگ بدل جاتا تھا، اور بالکل معلوم ہوتا تھا کہ اپنا غم بھول گیا ہے اور کسی کی شہادت کا ذکر آتا (خاص طور سے خواتین کی شہادت اور قریبیوں کا ذکر آتا) تو اپنا غم بھول جاتی تھیں، یہ بہت اچھا رواج تھا، اس وقت اس حادثہ کا اثر کم ہو جاتا تھا اور کسی کا کوئی وعظ یا تلقین یا کوئی اور کتاب اتنی مؤثر نہیں ہوتی تھی جتنی کہ ”صمصام الاسلام“ ہوتی تھی۔

پھر ”صمصام الاسلام“ کے بعد مجھے جس چیز نے متاثر کیا، وہ اکبر الہ آبادی مرحوم کا کلام ہے۔ ملک میں مغربی تہذیب کا دور آیا اور میں چونکہ لکھنؤ شہر کا رہنے والا ہوں جو تحریک خلافت اور تحریک آزادی کا بڑا مرکز رہا ہے، لیکن اس وقت انگریزی تہذیب کا اور انگریزی دانش کا، مغربی ثقافت (culture) کا اتنا اثر تھا کہ کوئی شخص اس سے بچا نہیں تھا، اس کے لیے اتنی بات کافی ہے کہ اس وقت ایک لفظ چلا ہوا تھا ”ولایت“، اس سے آپ سمجھ جائیے کہ یہ کس ذہن کی غمازی کرتا ہے، جب کسی چیز کی بڑائی بیان کرنا چاہتے تھے تو کہتے تھے یہ ولایت سے آئی ہے، میں ولایت سے آیا ہوں، اس وقت دو چیزیں میرے بڑے کام آئیں، ایک اکبر الہ آبادی کا کلام، اس نے اس ظلم کو توڑا اور اس کی اصل کمزوریوں کو دکھایا اور وہ کام کیا جو بڑے بڑے دانش کدوں نے بڑی بڑی علمی، دقیق اور عمیق اور بلند مرتبہ کتابوں نے کیا ہوگا، ان کا کلام جب پھیلا تو اس سے مغربی تہذیب کا تسلط، اس کی sovereignty کم ہوئی، ان کے چند شعر پڑھتا ہوں، جن سے آپ سمجھ جائیں گے کہ کتنی بڑی حقیقت بیان کی ہے، وہ کہتے ہیں۔

لکھے گا کلک حسرت دنیا کی ہسٹری میں
اندھیر ہو رہا تھا بجلی کی روشنی میں

علوم مغربی کے بحر میں غوطہ لگانے سے
زباں گوصاف ہو جاتی ہے دل ظاہر نہیں ہوتا

بے پردہ کل جو آئیں نظر چند پیمیاں
اکبر زمیں میں غیرت قومی سے گز گیا
پوچھا جو ان سے آپ کا پردہ وہ کیا ہوا
کہنے لگیں کہ عقل پہ مردوں کی پڑ گیا

اکبر الہ آبادی کا بہت اثر ہوا، ایک اعتراف بالحق کے طور پر یہ بھی کہہ دوں کہ مولانا عبدالماجد صاحب دریابادی کا رسالہ ”سچ“ (جو بعد میں ”صدق“ کے نام سے نکلنے لگا) اکبر الہ آبادی کا بھی بڑا ترجمان تھا، میں جب تک رائے [بریلی] میں رہتا تھا، وہاں بھی ”سچ“ کا پرچہ آتا تھا، پھر وہ ”صدق“ کے نام سے نکلنے لگا اور میرا مولانا سے ذاتی تعلق اور رابطہ قائم ہوا، اس وقت لاہور سے ”زمیندار“ آتا تھا جس میں مولانا ظفر علی خاں کی نظمیں شائع ہوتی تھیں، وہ نظمیں ایسی زلزلہ انگیز ہوتی تھیں اور جذبات پر ایسی اثر انداز (زبان کے لحاظ سے بھی اور زور بیان کے لحاظ سے بھی) کہ اس کی مثال ملتی مشکل ہے۔

اس کے بعد اقبال کے کلام نے دل و دماغ کو متاثر کیا، یہ عرض کر دوں کہ اقبال کے کلام میں ”بانگ درا“ نے اتنا مجھ پر اثر نہیں ڈالا، اس وقت تو یہ چیز رائج تھی، اور آپ کو معلوم ہے اقبال کا کلام وقت کے فاصلہ سے شائع ہوتا رہتا تھا، مثلاً ابھی ”بانگ درا“ آئی ہے، پھر ”ضرب کلیم“ آئی ہے، ”بال جبریل“ آئی ہے اور دوسری کتابیں، لیکن مجھ پر سب سے زیادہ اثر ”بال جبریل“ کا پڑا ہے، ان کے اشعار پڑھتا تھا اور لطف لیتا تھا، پھر خدا نے ایسی توفیق دی کہ میں نے ان کا عالم عربی سے تعارف کرایا، میں جب مصر گیا ۱۹۵۱ء میں تو میں نے دیکھا کہ مصر میں بہت زیادہ غیر ممتاز شخصیتوں پر لکھا گیا ہے اور لوگ ان سے واقف ہیں، میں وہاں کے چوٹی کے لکھنے والوں سے ملا، جن میں ڈاکٹر احمد امین، عباس محمود العقاد، احمد حسن الزیات اور سید قطب وغیرہ تھے، لیکن میں نے دیکھا کہ سارا مصر اقبال سے نا آشنا ہے اور عالم عربی بھی نا آشنا ہے، تو میں نے وہاں سے آنے کے بعد اس کا بیڑا اٹھایا، ہمت کی کہ میں اقبال کو عربی میں پیش کروں، چنانچہ پہلے میں نے مضامین کی

شکل میں یہ کام کیا، پھر پوری کتاب ”روائع اقبال“ کے نام سے لکھی اور مصر ہی نہیں، عالم عربی میں پہلی مرتبہ ان کا تعارف ہوا اور مجھے حیرت ہوئی کہ بعض عرب ادیبوں، دانشوروں کو اس کے صفحے کے صفحے یاد ہیں، مجھے خوب یاد ہے کہ امیر حسن نے جو اردن کے ولی عہد ہیں، وہاں ”موسسہ اہل البیت“ کے نام سے ایک اکیڈمی ہے، میں اس کا ممبر ہوں، انہوں نے ایک ڈنر کا انتظام کیا، اپنی طرف سے اعزاز کا، اس وقت میں تھا اور میرے بھانجے مولوی سید محمد واضح حسنی ندوی اور مفتی خلیلی صاحب تھے جو مسقط کے بہت بڑے عالم، بڑے مفتی ہیں تو مجھے حیرت ہوئی کہ انھوں نے ”روائع اقبال“ کے صفحے کے صفحے زبانی سنا شروع کر دیے اور پھر اس کے بعد وہاں بہت سے لوگوں کو اس سے بڑی دلچسپی ہوئی اور اس کتاب کا بڑا اثر پڑا، اور اقبال سے لوگوں کا تعارف ہوا اور انہیں حیرت ہوئی کہ ایسے شاعر سے ہم ناواقف تھے جو اسلام کا صحیح ترجمان ہے اور اس نے طاقت کا پیغام، خود اعتمادی کا پیغام، اور انقلاب انگیزی کا پیغام جواب تک کسی شاعر نے نہیں دیا تھا، دنیائے اسلام کو دیا۔

پھر اس کے بعد سب سے زیادہ جس کا اثر مجھ پر پڑا، وہ سید احمد شہید کی تحریک کا تھا، وہ ہمارے گھر کی چیز تھی، خاندان کی چیز تھی، لیکن اس کا تذکرہ بہت کم ہو گیا تھا، کہیں کہیں مجلسوں میں اس کا تذکرہ ہوتا تھا، لیکن اسی زمانہ میں مولوی محی الدین صاحب قصوری نے جو مولانا آزاد کے خاص لوگوں میں تھے، امرتسر کے ایک پرچہ ”توحید“ میں جو مولانا آزاد صاحب غزنوی کی ادارت میں نکلتا تھا، ”عصر حاضر کا عظیم مجاہد سید احمد شہید“ کے نام سے مقالہ لکھا، میرے بڑے بھائی ڈاکٹر سید عبدالحی صاحب نے کہا کہ تم اس کا ترجمہ عربی میں کرو، اس وقت میری عمر ۱۶-۱۷ سال تھی، میں نے اس کا ترجمہ عربی میں کیا، اسی زمانہ میں عالم عربی کے بہت بڑے محقق ادیب اور نقاد استاد علامہ تقی الدین الہلالی مراکشی، جن کا حال یہ تھا کہ جب دو بڑے ادیبوں میں جو بڑے کہنہ مشق نامور لکھنے والوں میں تھے، کسی لفظ کے بارے میں اختلاف ہوتا تھا کہ لفظ صحیح ہے یا نہیں تو ان کی طرف رجوع کرتے تھے، چنانچہ امیر البیان امیر ٹکلیب ارسلان جو ”حاضر العالم الاسلامی“ کی چار

جلدوں کے مصنف ہیں اور علامہ سید رشید رضا میں جو شیخ محمد عبدہ کے شاگرد ہیں اور وہ جمال الدین افغانی کے شاگرد و ترجمان تھے، جب ان کا آپس میں اختلاف ہوتا تھا تو ان کی طرف رجوع کرتے تھے، اور وہ جو فیصلہ کرتے تھے مان لیا جاتا تھا، اس کے شواہد موجود ہیں۔ امیر ٹکلیب ارسلان کی خود نوشت کتاب ”السید رشید رضا و اخاء اربعین سنۃ“ میں لکھا ہے، کہیں لفظ میں ہمارا اختلاف ہوا، ہم نے شیخ تقی الدین کی طرف رجوع کیا، انہوں نے یہ فیصلہ کیا، وہ لکھنؤ آئے تھے اور ندوۃ العلماء میں ان کو تعلیم کا عہدہ دیا جانے والا تھا۔ انہوں نے جو یہ مضمون دیکھا تو کہا کہ اگر تم کہو تو اسے علامہ سید رشید رضا کے پاس مصر بھیج دوں، اب خیال کیجیے، ۱۶-۱۷ سال کا نوجوان، اس کا مضمون علامہ سید رشید رضا جو شیخ محمد عبدہ کے شاگرد ارشد ہیں، وہ ”النار“ نکالتے تھے، انہوں نے اس مضمون کو رسالہ میں شائع کیا اور اس کے بعد انہوں نے لکھا کہ اگر مضمون نگار چاہیں تو ہم اس کو الگ رسالہ کی شکل میں بھی شائع کر سکتے ہیں، تو خدا کا شکر ادا کرنے کے سلسلہ میں کہتا ہوں کہ شاید ہندوستان میں یا بلادِ عجمیہ میں کم ایسا ہوا ہو کہ ۱۶-۱۷ سال کے نوجوان کی کتاب مصر میں شائع ہوئی ہو اور مستند سمجھی گئی ہو، چنانچہ ”ترجمۃ الامام السید احمد بن عرفان الشہید“ کے نام سے وہ رسالہ وہاں شائع ہوا اور پھر ہندوستان میں بھی پھیلا۔

مجھ پر سب سے زیادہ جس کا اثر پڑا ہے وہ حضرت سید احمد شہید کے واقعات تھے، میں بلا کسی مبالغہ کے اور بغیر کسی خود ستائی کے کہتا ہوں کہ کچھ خاندانی تعلق بھی ہے کہ میں جب ان کے حالات پڑھتا تھا، دارالعلوم ندوۃ العلماء کے ایک گوشہ میں (جس زمانہ میں وہاں بجلی بھی نہیں آئی تھی چراغ جلا کر، لائٹیں جلا کر میں کتاب پڑھتا تھا) ”وقائع احمدی“، جو ان کے حالات میں لکھی گئی ہے یا دوسری کتاب ”منظورۃ السعداء“ جو فارسی میں ہے مولانا سید جعفر علی صاحب بستوی کی، وہ جب پڑھتا تھا تو ایک دم سے مجھے معلوم ہوتا تھا کہ رحمت کی کوئی گھٹا آگئی ہے اور دعا کرنے کا وقت ہے اور آنسو جاری ہو جاتے اور دعا کرتا، ویسا اثر میں نے سیرت نبوی کے بعد کسی چیز میں نہیں دیکھا، مجھ پر سب سے زیادہ اثر پڑا ہے سید احمد شہید کا اور پھر اس کے بعد اس کے نتیجہ میں میں نے

”سیرت سید احمد شہید“ لکھی، پہلے ایک جلد تھی، اس پر علامہ سید سلیمان ندوی نے مقدمہ لکھا، بڑا طاقتور مقدمہ ہے، پھر دو جلدوں میں میں نے کتاب لکھی اور اس وقت تک بحمد اللہ ۶۷ ایڈیشن نکل چکے ہوں گے اور پاکستان، ہندوستان میں بہت پھیلی، پھر اس کے بعد چودھری غلام رسول صاحب مہر (جو ایک بہت بڑے صحافی اور جرنلسٹ تھے) کہتے تھے کہ میں تیرہ چودہ سال سے یہی کام کر رہا ہوں اور کوئی دن ایسا نہیں گزرا کہ میں نے دو رکعت نماز پڑھ کر دعا نہ کی ہو، انہوں نے کتاب لکھی ”سیرت سید احمد شہید“ چار جلدوں میں، ان کی کتاب کافی مقبول ہوئی۔ اس کتاب نے ہزاروں انسانوں پر اثر ڈالا، ان کے عقائد میں بھی اصلاح ہوئی، ان کے جذبات میں بھی ایمانی طاقت پیدا ہوئی جو بہت کم چیزوں سے پیدا ہوتی ہے۔

ابھی تک بہت کم لوگوں نے اس پر کوئی کتاب لکھی ہے کہ کس کتاب نے ان کی زندگی میں انقلاب برپا کر دیا، اگر کسی کتاب کا ذکر آتا ہے تو وہ ”مثنوی مولانا روم“ ہے۔ خود اقبال مرحوم اس سے بڑے متاثر ہیں، وہ کہتے ہیں۔

پیر رومی مرشد روشن ضمیر

کاروان عشق و مستی را امیر

اور اردو میں کہتے ہیں۔

صحبت پیر روم سے مجھ پہ ہوا یہ راز فاش

لاکھ حکیم سر بجیب، ایک کلیم سر بکف

مولانا روم کے کلام کا بہت سے آدمیوں کے ذہنوں پر بڑا اثر پڑا ہے، مگر ان لوگوں نے تحریری شکل میں کوئی شہادت نہیں دی، لیکن اگر پوچھا جائے تو آپ کو معلوم ہوگا کہ پورے اس برصغیر میں اور پھر ایران میں سیکڑوں ہزاروں کی تعداد میں لوگ اس سے متاثر ہوئے ہیں، یہ تو عربی، فارسی، اردو کا ذکر کیا گیا۔

میں نے جب مغربی تہذیب کی تنقید کے مطالعہ کا ارادہ کیا، میرے بڑے بھائی صاحب نے

جو بڑے مبصر تھے، مجھے انگریزی بھی پڑھوائی تھی۔ جہاں تک تاریخ، اخلاقیات اور دین کا تعلق ہے، اس میں میں نے مسلمانوں کے انحطاط، مسلمانوں کے مسد قیادت سے دست کش ہو جانے یا پیچھے ہو جانے سے دنیا کو کیا نقصان پہنچا، اس کا میں نے بالکل ایک تاریخی، غیر جانبدارانہ، ایک مبصرانہ اور ناقدانہ تبصرہ کیا جو عربی زبان میں ”ماذا خسر العالم بانحطاط المسلمین“ کے نام سے چھپا جس کا اردو ترجمہ ”انسانی دنیا پر مسلمانوں کے عروج و زوال کا اثر“ کے نام سے شائع ہوا۔ عالم عربی میں میری جو کتاب سب سے زیادہ پڑھی گئی اور مقبول ہوئی، وہ یہی کتاب ”ماذا خسر العالم بانحطاط المسلمین“ تھی، اس کے تقریباً پچیس ایڈیشن نکل چکے ہیں، قاہرہ اور دمشق اور کویت میں اور مختلف جگہوں پر اور اردو میں جس کے ترجمے بار بار شائع ہوئے ہیں۔ بعض ادیبوں نے اس کا ذکر کیا کہ جب مجھے کوئی زوردار چیز لکھنی پڑتی ہے اور خیال ہوتا ہے کہ تحریر میں جوش ہو تو پہلے ”ماذا خسر العالم بانحطاط المسلمین“ کے چند صفحے پڑھ لیتا ہوں، پھر قلم اٹھاتا ہوں، یہ استاد انور ابجدی کا مقولہ ہے جو اس وقت مصر کے اچھے نامور کاتب ہیں، تو اس وقت مجھے اس بات کی ضرورت ہوئی کہ غیر جانبدارانہ طریقہ پر اور غیر جذباتی طریقہ پر میں مغربی تہذیب کی کمزوریوں کو سمجھوں اور کیا اس کا donation ہے، اس نے کیا دنیا کو عطا کیا اور کیا نقصان پہنچایا، اخلاقیات کے پہلو سے، دینیات کے پہلو سے، انسانیت کے پہلو سے، تو میں نے اس وقت انگریزی کتابوں کا مطالعہ شروع کیا، اس میں مجھے سب سے زیادہ جن کتابوں سے فائدہ ہوا، ان میں Conflict between Religion and Science ہے، یہ ڈراپر کی کتاب ہے، اسے میں نے غور سے پڑھا اور اس کے نوٹس لیے۔ اس میں [مصنف نے] بتایا ہے کہ کلیسا اور دربار کی جو جنگ ہوئی، جو کشمکش اور تقابل ہوا، اس سے کیا فائدہ پہنچا، کیا نقصان پہنچا اور اس نے کیا اثرات ڈالے، مغربی معاشرہ، مغربی ذہن پر۔ پھر کتاب پڑھی History of European Morals، اس سے مجھے معلوم ہوا کہ یونان کا کیا اثر پڑا ہے یورپ پر، یونان نے کیا دیا اور اس میں کیا افراط و تفریط تھی، ان کے دو بہت بڑے schools of thought تھے، ایک جسے روایتی کہتے ہیں اور ایک

حیات و افکار کے چند پہلو — ۵۷

لذتی، بس جس میں آدمی کو مزا آئے وہی چیز لینی چاہیے، اسی کو اختیار کرنا چاہیے، یہ لذتی مکتب خیال ہے، مگر رواقی مکتب خیال ہے کہ نہیں، عقل سے کام لینا چاہیے۔ اس کتاب میں اس نے ثابت کیا ہے کہ لذتی اسکول نے یورپ پر زیادہ اثر ڈالا ہے، اس وقت یورپ فلسفہ لذتیت کا کار بند نہیں، بلکہ پابند ہے۔

امام ابن تیمیہ کی کتاب میں نے پہلے پڑھی تھی، اس لیے بہت چیزوں کی مجھے تصدیق ہوئی، انہوں نے ایک بڑے کام کی بات کہی ہے، انہوں نے کہا ہے کہ ایک چیز ہے ”نفی“، اور ایک ہے ”اثبات“۔ امام ابن تیمیہ کہتے ہیں کہ یونان کی ایک بڑی کمزوری یہ تھی کہ ان کے یہاں نفی زیادہ ہے، اثبات کم ہے، حالانکہ سارا عمل، جوشِ عمل، طاقت اور انرجی سارے ذہنی و اعصابی محرکات، اعصابیت پیدا ہوتی ہے اثبات سے نفی سے پیدا نہیں ہوتی، قرآن کیا کہتا ہے ”لیس کمثلہ شئی“ ”وہو السميع البصير“ اللہ تعالیٰ کی طرح کوئی چیز نہیں ہے اور وہ سمیع و بصیر ہے، لیکن جب اس کی صفت بیان کرتا ہے تو کہتا ہے هو الخالق الباری المصور له الاسماء الحسنی یسبح له مافی السموات والارض وهو العزيز الحكيم، اور پھر اس سے پہلے کی جو آیتیں ہیں ۵-۱۰ صفتیں بیان کی ہیں کہ اللہ یہ ہے، اللہ یہ ہے اور ان صفتوں کا تعلق انسانی زندگی سے بھی ہے اور کائنات سے بھی ہے، اس سے آدمی میں ایک جذبہ عمل پیدا ہوتا ہے، جذبہ دعا پیدا ہوتا ہے، جذبہ عبادت بھی پیدا ہوتا ہے، ایک اطمینان اور سکون قلب پیدا ہوتا ہے کہ میں جس خدا کا پرستار ہوں، وہ بڑا رحمان و رحیم ہے، وہ بڑا حکیم و بصیر ہے، وہ خالق ہے کائنات کا اور قادر ہے ہر چیز پر۔

پھر جس سے فائدہ پہنچا، وہ گنن کی مشہور کتاب ہے Decline and Fall of the Roman Empire - اس سے معلوم ہوا کہ رومۃ الکبریٰ کی سلطنت سے کیا غلطیاں ہوئیں، کیا اس میں ناہمواریاں پیش آئیں اور اس میں ضعف کے سرچشمے کیا تھے، کیوں اتنی بڑی رومۃ الکبریٰ جو دنیا کی سب سے بڑی شہنشاہی تھی، اس کو زوال ہوا، اور پھر ایک کتاب Making of

Humanity پڑھی، اس میں انسانیت کی تعمیر اور تخریب کی تاریخ پر بحث کی گئی۔
آخر میں یہ عرض کرتا ہوں کہ اس وقت ضرورت اس کی ہے کہ لوگ ان کتابوں کی طرف توجہ
کریں اور ان پر خامہ فرسائی کریں جنہوں نے ان کے اندر انقلاب [پیدا] کیا اور کس طرح سے
انقلاب [پیدا] کیا؟ اور پھر ایسی منتخب اور مفید کتابوں کے پڑھنے کا مشورہ دیں۔---

— ۳ —

[ماہنامہ ”سیارہ“ (لاہور) نے مختلف ارباب علم و ادب سے اُن کے ذوق مطالعہ، تصنیف و تالیف
اور ذہنی نشو و ارتقاء کے حوالے سے ایک مفصل سوال نامے کے جواب حاصل کیے تھے۔ ذیل میں
سوالنامہ، اور مولانا علی میاں کا جواب ماہنامہ مذکور کی اشاعت بابت ستمبر ۱۹۶۵ء سے نقل کیا جاتا
ہے۔ مرتب]

سوالنامہ

- ۱- آپ کے اندر ذوق مطالعہ کب نمایاں طور پر متحرک ہوا؟ آغاز کیسے ہوا؟ اس کا نشو و نما کس
طرح ہوا؟ کیسا ذہنی ماحول اس میں آپ کے لیے مدد ہوا؟ نظام تربیت کا اثر کہاں تک ہوا؟
کون سی شخصیتیں تھیں جنہوں نے آپ کے ذوق مطالعہ کو ہمیز کیا اور اس سفر میں رہنمائی
دی؟ آپ کے مطالعہ کے مختلف دور؟ ذوق میں ارتقائی تبدیلیاں؟
- ۲- آپ کے پسندیدہ موضوعات مطالعہ کیا رہے؟
- ۳- آپ اردو کے علاوہ اور کن زبانوں میں مطالعہ کرتے ہیں (انگریزی؟ عربی؟ فارسی؟
بلوچی؟ ہندی؟ پنجابی؟ سندھی؟ پشتو؟، بلوچی، دیگر زبانیں؟)۔
- ۴- اردو اور انگریزی کو تقابلاً سامنے رکھ کر فرمائیے کہ دونوں میں کس زبان میں آپ کا مطالعہ
زیادہ وسیع ہے؟

۵- آپ کے پسندیدہ مصنفین؟ آپ کی پسندیدہ کتابیں؟ آپ کے پسندیدہ رسائل؟ پسندیدہ شعراء؟ پسندیدہ افسانہ نگار؟ پسندیدہ مزاح نویس اور طنز نگار؟

۶- آپ اپنی دنیائے مطالعہ میں کس ایک مصنف کو بلند ترین مقام پر رکھتے ہیں جس کا آپ کی ذہنی نشوونما پر سب سے زیادہ اثر پڑا ہو؟ (خصوصاً اردو لکھنے والوں میں سے)

۷- آپ کی نگاہ میں وہ بہترین کتاب یا تحریر جس نے آپ پر بہت زیادہ اثر ڈالا ہو؟ (خصوصاً اردو زبان میں)

۸- ایسے دو چار مقالات، نظموں یا افسانوں کا ذکر جن سے آپ کی فکری یا عملی زندگی متاثر ہوئی ہو؟

۹- اردو رسائل کے اب تک جتنے خاص نمبر آپ کی نظر سے گزرے ہیں۔ آپ کو ان میں سے بہت زیادہ پسند کون سے رہے؟ خصوصاً اگر کسی ایک کو بہترین قرار دے سکیں تو اور بھی اچھا ہے۔

۱۰- یہ بھی فرمائیے کہ مطالعہ میں آپ کی پسند کے بالمقابل آپ کی ”نا پسند“ کیا ہے؟ کن چیزوں کے مطالعہ سے آپ کی طبیعت ابا کرتی ہے؟ آپ کوئی ایسی نگارش بتائیں جس سے آپ کو نفرت محسوس ہوئی ہو؟

۱۱- بالعموم آپ کے مطالعہ کے اوقات کیا ہوتے ہیں؟ پروگرام کس طرح چلتا ہے؟ مطالعہ کی نشست کس طرح کی آپ کو پسند ہے؟ رفتار مطالعہ کیا ہوتی ہے؟

۱۲- تنہائی اور فحوشی آپ کے مطالعہ کے لیے ضروری ہے، یا آپ ہجوم اور شور و شغب میں بھی پڑھ لیتے ہیں؟

۱۳- سفر میں آپ کا مطالعہ کا تجربہ کیا ہے؟

۱۴- کیا مطالعہ کے دوران آپ کتاب پر نشانات لگاتے ہیں؟ کیا آپ الگ نوٹ یا خلاصہ لکھتے ہیں؟

۱۵- آپ کا حافظہ آپ کی وسعت مطالعہ کا ساتھ کہاں تک دیتا ہے؟ کیا آپ کو پڑھی ہوئی کتابوں اور مضامین کے مطالب اور اُن کے مصنفین کے نام پوری طرح یاد رہتے ہیں؟

۱۶- آپ اپنے مطالعہ، حاصل مطالعہ اور ذوق مطالعہ میں کیا اپنے گھر کے لوگوں، خصوصاً بچوں کو (اگر وہ ہوں) بھی حصہ دار بناتے ہیں؟ بچوں کی تربیت ذوق کے لیے آپ کے تجربات کیا ہیں؟

۱۷- کیا آپ کی ذاتی لائبریری ہے؟ اس کا حدود اور بعد کیا ہے؟ اس میں اہم ترین کتابیں کون سی ہیں؟ خاص خاص کتابوں کو حاصل کرنے کے لیے اگر آپ کو کوئی خاص معرکہ سر کرنا پڑا ہو تو درج فرمائیے۔ نمایاں شخصیتوں کی طرف سے ہدیہ میں آئی ہوئی کتابیں؟

۱۸- کتابیں مستعار دینے اور لینے کے متعلق آپ کے تجربات کیا ہیں، اور اس معاملے میں نظریہ و مسلک کیا ہے؟ کیا کچھ واقعات ایسے ہیں کہ بعض اہم کتابوں سے آپ ہاتھ دھو بیٹھے ہوں؟

۱۹- آپ ایک اوسط درجہ کے عام تعلیم یافتہ آدمی کو مشورہ دیں کہ وہ موجودہ مصروف زندگی میں مطالعہ کا پروگرام کیسے بنائے اور کتابیں کیسے فراہم کرے؟

۲۰- خاص طور پر ادبی مطالعہ کی ضرورت و اہمیت کیا ہے؟ عام آدمی کے لیے؟ طلبہ کے لیے؟

۲۱- ادبی مطالعہ کے لیے نوجوانوں کو آپ کیا رہنمائی دیتے ہیں کہ وہ کن مصنفین اور کتابوں کو لازماً پڑھیں؟ نیز آپ اردو کے ایسے موجودہ رسائل کی نشاندہی کریں جن کا مطالعہ صحت مند فکر کی نشوونما میں مدد ہو۔

۲۲- کیا آپ کسی بہتر اور موثر اسلوب سے لوگوں کو یہ بتا سکتے ہیں کہ صرف تفریحی مطالعہ کافی نہیں، اس کے ساتھ علمی، ادبی اور معلوماتی چیزوں کا مطالعہ ضروری ہے اور پروگرام میں توازن ہونا چاہیے؟

۲۳- ڈائجسٹوں کا جو دور ہمارے یہاں شروع ہوا ہے، اس کے متعلق آپ کا کیا خیال ہے؟ ایک

رائے یہ ہے کہ اس طرز کے رسائل انگریزی رسائل کی جگہ لے کر اردو کے حق میں مفید پارٹ ادا کر رہے ہیں۔ دوسری رائے یہ ہے کہ یہ ادبی مطالعہ کے راستے میں حائل ہو رہے ہیں۔

۲۴- آپ کے سامنے ایک مسلمان معاشرہ ہے اور یہ واضح ہے کہ نوجوانوں کی بڑی بنیادی ضرورت ہے کہ وہ اسلام کے انقلاب آفریں نظریہ حیات، اس کے ضابطہ و نظام، اس کے تہذیب و تمدن اور اس کی شاندار تاریخ کو جانیں۔ اس سلسلے میں آپ کیا مشورہ دیتے ہیں؟
کن مصنفین اور کن کتابوں کی طرف رہنمائی دیتے ہیں؟

۲۵- کچھ لوگوں کی رائے میں قرآن ناظرہ پڑھنے کی بجائے سمجھ کر پڑھنا چاہیے، طوطے کی طرح رٹنے کا کیا فائدہ؟ آپ کی رائے اس بارے میں کیا ہے؟

جواب

اس وقت اس حال میں یہاں [نہیں] ہوں کہ دماغ پر زیادہ زور ڈال سکوں یا کوئی مضمون پوری توجہ سے لکھوا سکوں، زیادہ وقت بستر پر پڑے ہوئے گزرتا ہے۔ اس وقت اتفاقاً آپ کے سوال نامے کا کاغذ نکل آیا اور ایک عزیز نے پڑھ کر سنایا۔ سوالات بڑی ذہانت سے مرتب کیے گئے ہیں اور طبیعت کو اکساتے ہیں۔ دل میں ان کے جواب دینے کی تحریک پیدا ہوئی، طبیعت کے مشورہ کو جو پاسبان عقل ہے، ذرا ہٹا کر دل کو تنہا چھوڑ دینے پر عمل کرنے کو جی چاہا۔ آپ نے انتخاب کی آزادی دے دی ہے، اس لیے ہلکے پھلکے سوالات کا جواب دے دیتا ہوں وہ بھی مختصر۔

نمبر ۱- قدیم شرفاء اور علماء کے دستور کے مطابق اور بعض خاص اسباب کی بناء پر اس سے کچھ زیادہ ہمارے گھر میں ایک وسیع موروثی کتب خانہ تھا۔ دادا صاحب اور والد صاحب رحمۃ اللہ علیہم (حکیم سید فخر الدین مصنف ”مہر جہاں تاب“ اور سید عبدالحی مصنف

”گل رعنا“، ”زہمۃ الخواطر“ دونوں بڑے مصنف تھے۔ یہ کتب خانہ کئی ہزار کتابوں پر مشتمل تھا جن میں عربی، فارسی، اردو تینوں زبانوں کی کتابیں تھیں۔ میرے بڑے بھائی صاحب (ڈاکٹر حکیم مولوی سید عبدالعلی صاحب مرحوم) بڑے اچھے مربی و ماہر نفسیات تھے۔ انہوں نے کتابوں سے مانوس کرنے کے لیے اور اس موروثی دولت کی قدر کرنے کے لیے کتابوں کو دھوپ دکھانے اور ان کی حفاظت و پرداخت کے کام میں پہلے شریک کیا، پھر اس کی ذمہ داری ڈالی۔ پرانی کہات ”کونکوں کی دلالی میں ہاتھ کا لے“ کے مطابق پہلے کتاب و مصنف کا نام پڑھنے، پھر اس کو کہیں کہیں سے دیکھنے اور مطالعہ کرنے کا شوق پیدا ہوا، اور اس سے کتاب بینی کا جو بہت حد تک موروثی اور فطری تھی، چمکا پڑ گیا اور یہ شوق لت اور بیماری کی حد تک پہنچ گیا۔

نمبر ۲۔ میرے لیے سب سے زیادہ ذوقی اور تفریحی موضوع جس میں کبھی طبیعت پر بار نہیں پڑتا اور جس سے سیری نہیں ہوتی، تذکرے، تراجم اور سوانح حیات کا موضوع ہے۔ غالباً اس کی وجہ یہ ہے کہ دادا صاحب اور والد صاحب بڑے مؤرخ اور سوانح نگار تھے اور ان کی زندگی کا بڑا حصہ اس مشغلے میں صرف ہوا۔ اس کے بعد دوسرے درجہ میں ادبیات، خاص طور پر وہ ادبی کتابیں جن میں تکلف، آوڑ اور صنائع و بدائع نہ ہوں، لیکن نظم سے زیادہ نثر کی کتابیں پڑھنے کا ذوق ہے، اور وہ عربی اردو دونوں میں یکساں ہے۔

نمبر ۳۔ سب سے زیادہ عربی میں، دوسرے نمبر پر اردو اور بضرورت انگریزی میں مطالعہ کا اتفاق ہوتا ہے۔ جب سے نظر کمزور ہوئی، انگریزی مطالعہ برائے نام رہ گیا۔

نمبر ۴-۵۔ پسندیدہ مصنفین، پسندیدہ تصانیف اور مضامین کے متعلق میرے مضمون ”میری محسن کتابیں“ ۸ میں خاصا مواد آ گیا ہے۔ مزاحیہ لکھنے والوں میں مجھے پرانے لکھنے والے مرزا فرحت اللہ بیگ دہلوی سب سے زیادہ پسند ہیں۔ پطرس کے بعض، اور پروفسر

رشید احمد صدیقی کے وہ مضامین جن میں زیادہ علیت اور تفلسف نہیں ہے، پسند آتے ہیں، نیز ان کے مضامین کے مجموعوں میں سے ”گنج ہائے گراں مایہ“ بہت کامیاب اور دل آویز ہے۔

طہر نگاری میں مولانا عبدالمجید دریابادی خاص مرتبہ رکھتے ہیں۔ خاص طور پر جہاں زیادہ تنگی اور تیزی نہیں ہوتی۔ یہ احتیاط مولانا آزاد کے یہاں زیادہ ہے اور ان کے ادب کے وہ حصے اگرچہ کم ہیں، لیکن [ہیں] بہت لطیف اور سبک۔

نمبر ۶۔ یہ کہہ سکتا ہوں کہ چوں کہ ابتداء میں ندوۃ العلماء کی تحریک سے تعلق رکھنے والوں کی تصنیفات اور تحریریں زیادہ پڑھیں، اس لیے ان کا اثر زیادہ ہے۔ اردو انشاء اور نثر نگاری میں شاید سب سے زیادہ اور اولین اثر خود اپنے والد صاحب کا پڑا، خصوصاً ان کی کتاب ”یادایام“ اور ”گل رعنا“ کا۔ دوسرے نمبر پر مولانا شبلی کا۔

نمبر ۷۔ ۸ کے جوابات بھی میرے مذکورہ بالا مضمون سے مل سکتے ہیں۔

نمبر ۹۔ اردو رسائل کے خاص نمبر نہ تو بہت زیادہ دیکھے اور نہ اس وقت ذہن میں محفوظ ہیں، لیکن اپنے ذوق اور حالات کے لحاظ سے ”الفرقان“ کا ”مجدد نمبر“ اور ”شاہ ولی اللہ نمبر“ زیادہ دلچسپی سے پڑھے۔

نمبر ۱۰۔ وہ کتابیں جن کا پڑھنا بڑا مجاہدہ ہے اور شدید ضرورت کے بغیر ان کے چند صفحات کا پڑھنا بھی میرے لیے دشوار ہے، وہ تین طرح کی چیزیں ہیں۔ ایک مناظرہ اور تردید کی کتابیں، دوسرے خشک فلسفیانہ مباحث یا وحدۃ الوجود وغیرہ، اور فلسفہ اخلاق کی متصوفانہ کتابیں، تیسرے قادیانی لٹریچر جو حسن انشاء، حلاوت تحریر اور عمیق فکر سے یکسر خالی ہے۔

نمبر ۱۱۔ چوں کہ میری تحریر و تصنیف کا وقت صبح کو نماز فجر اور چائے کے بعد سے لے کر موسم گرما میں اس وقت تک کہ گرمی شدید نہ ہو اور موسم سرما میں ظہر کے قریب تک محدود ہے۔

اس کے علاوہ سالہا سال سے کسی دوسرے وقت میں تصنیفی کام نہیں کیا کرتا، اس لیے پڑھنے کا وقت ظہر سے عصر تک اور سفروں میں تقریباً دن بھر (کھانے اور آرام کرنے کے علاوہ)۔ رات کا پڑھنا نظر کی کمزوری کی وجہ سے تقریباً بیس پچیس سال سے بالکل بند ہے سوائے اس زمانہ کے جس میں دارالعلوم کے اندر حدیث کا کوئی درس اپنے ذمے لے لیتا تھا، اس کے لیے بہت مطالعہ کی ضرورت ہوتی تھی۔ لکھنے کا کام نہیں ہوتا یا لکھنے کے لیے مطالعہ کی ضرورت ہوتی ہے تو فجر و ظہر کے درمیان کا وقت بھی مطالعہ ہی میں صرف ہو جاتا ہے۔

میں میز کرسی پر یا ڈسک پر لکھنے کا کبھی عادی نہیں رہا۔ عام طور پر اس طرح لکھتا ہوں جس طرح آپ نے کاپی نویسوں کو لکھتے دیکھا ہوگا۔

رفقار مطالعہ عام طور پر ست ہے، طبیعت رواروی کے ساتھ پڑھنے پر قانع نہیں ہوتی، لیکن اس کا زیادہ تر انحصار موضوع اور مضمون کی نوعیت پر ہے، ادبی اور تاریخی چیزیں تیز رفتاری سے پڑھتا ہوں اور علمی مباحث آہستہ رفتاری اور وقت نظر کے ساتھ۔

نمبر ۱۲- عام طور پر شور و شغب اور لوگوں کی موجودگی سے میرے مطالعہ میں اور بعض اوقات لکھنے میں بھی کوئی خلل نہیں پڑتا، اور شاید بعض لوگوں کے لیے یہ بات موجب تعجب ہو کہ بعض اوقات اس سے مدد ملتی ہے۔ میں نے اپنے بعض اہم مضامین اور کتابیں تھرڈ کلاس کے مسافروں سے بھرے ہوئے ڈبے میں لکھی ہیں۔ جب طبیعت میں روانی پیدا ہو جاتی ہے اور اپنے اندر لکھنے کا تقاضا اور مضامین و خیالات کی چیونیاں ریگتی ہوئی محسوس ہوتی ہیں تو شور و ہنگامہ اس میں خلل نہیں ہوتا، لیکن جب ایسی کیفیت نہ ہو اور طبیعت بند و کند معلوم ہوتی ہو تو تنہائی اور خاموشی کی تلاش ہوتی ہے۔

نمبر ۱۳- جب سے زمانہ قیام اور حضر کی مشغولیتیں اور ذمہ داریاں بڑھ گئی ہیں، کسی نئی کتاب کے مطالعہ کا زیادہ تر موقع سفر ہی میں ملتا ہے جو بکثرت پیش آتے ہیں، اور اس لحاظ سے

نمبر ۱۴- سفر بڑے مفید ثابت ہوتے ہیں۔ صد ہا صفحات کی کتابیں اکثر سفر ہی میں ختم ہوتی ہیں۔ کتابوں پر نشان لگانے کی عادت بہت پرانی ہے اور یہ میں نے اپنے استاد اور بزرگ مولانا سید طلحہ صاحب ایم۔ اے، سابق استاد اور پنل کالج۔ لاہور سے سیکھی ہے، لیکن نشان بڑی احتیاط سے سرخ پنل سے لگاتا ہوں۔ اگر گاڑی کی رفتار زیادہ تیز ہوتی ہے تو اس کے ٹھہرنے کا انتظار کرتا ہوں تاکہ نشان کتاب میں بدنمائی نہ پیدا کرے، حاشیہ پر اپنی رائے بہت خوش خط لکھنے کی کوشش کرتا ہوں۔ بعض اوقات ناواقف کو ایسے حواشی چھپے ہوئے نظر آتے ہیں، ان نشانوں اور حواشی سے کتاب کے دوبارہ پڑھنے میں مدد ملتی ہے اور اس کے بہترین حصے تصویر کی طرح سامنے آ جاتے ہیں۔

نمبر ۱۵- میرا حافظہ خاندانی طور پر کمزور ہے، لیکن اپنے ذوقی مضامین میں حافظہ زیادہ رفاقت اور رواداری کا ثبوت دیتا ہے۔ غیر ذوقی مضامین میں اس سے بہت کم۔ میرے خیال میں حافظہ کا بہت کچھ تعلق ذوق و پسندیدگی سے بھی ہے۔

نمبر ۱۶- اپنی پسندیدہ چیزوں میں ہم نشینوں اور عزیزوں کو شریک کرنا ایک فطری امر ہے اور شاید یہ بات میرے اندر بہت سے لوگوں سے بڑھی ہوئی ہوگی۔ مجھے اپنے بزرگوں کی اس عادت سے خود بھی فائدہ پہنچا اور میں سمجھتا ہوں کہ میرے عزیزوں اور اہل مجلس کے لیے بھی یہ بات اسی قدر مفید ہوگی۔

نمبر ۱۷- ہم دونوں بھائیوں کو ایک بڑا وسیع اور متنوع کتب خانہ وراثت میں ملا جو کئی پشتوں اور ایک علمی خاندان کا اندوختہ اور ترکہ ہے، لیکن اس کی موجودگی میں بھی مجھے اپنے ذوق و ضرورت کی کتابیں خریدنے کا شوق بچپن سے ہے اور اس سلسلے کے بچپن کے واقعات کسی حد تک مضحک اور کسی حد تک سبق آموز ہیں۔ اس شوق کا آغاز اس عمر سے ہو گیا تھا جس عمر میں عام طور پر بچوں کو کھلونوں اور مٹھائیوں کے خریدنے کا شوق ہوا کرتا ہے۔ ذوق اور ثقاہت کے ارتقاء کے ساتھ ساتھ اس شوق میں بھی اصلاح و ترقی ہوتی

گئی، چنانچہ خود اپنی خریدی ہوئی اور مصر و شام سے منگوائی ہوئی کتابوں کا بھی ایک ذخیرہ جمع ہو گیا ہے، جو اگرچہ زیادہ وسیع نہیں ہے، مگر منتخب ہے۔ اس میں زیادہ تر وہ کتابیں ہیں جن کی حیثیت کسی موضوع پر چھوٹے سے دائرۃ المعارف (انسائیکلو پیڈیا) کی ہے اور جو اپنے موضوع پر خود ایک چھوٹے سے کتب خانے کا کام دیتی ہے۔ چونکہ شروع سے عربی ادب و انشاء کا ذوق ہے، اس لیے ان میں وہ کتابیں بھی شامل ہیں جن کی کوئی علمی و فکری اہمیت نہیں ہے، مگر ان کے پڑھنے سے طبیعت میں شگفتگی اور لکھنے میں روانی پیدا ہوتی ہے، مثلاً ”اغانی“ کا خلاصہ اور ادباء کے مضامین کے مجموعے۔ اس منتخب ذخیرے میں ”دیوان غالب“، ”مثنوی“ کی کلید ”مرآۃ المثنوی“، کلام اقبال اور ”گلستان“، ”بوستان“ بھی ہے۔

بعض دفعہ مصر و شام کی کسی نئی چھپی ہوئی کتاب کے حصول کے لیے اپنے عزیزوں اور دوستوں کو لکھنا پڑتا ہے، وہ بھیجتے ہیں۔ بعض اوقات ایک کتاب جس کی قیمت آٹھ دس روپے سے زیادہ نہیں، کسی تصنیف کے سلسلہ میں ہوائی ڈاک سے منگوائی اور وہ پچاس ساٹھ روپے میں پڑی۔

اسلامی فکر عرب مصنفین اکثر اپنی تصنیفات ازراہ کرم ہدیہ بھیجتے ہیں۔ اکثر سفروں میں علمی ہدایا مصنفین کے دستخطوں سے مزین ہو کر ملے ہیں جو اس ذاتی کتب خانہ کی زینت ہیں۔

نمبر ۱۸- کتابیں مستعار دینے کے سلسلے میں بڑے تلخ تجربے ہوئے۔ اس سلسلے میں اچھے اچھے اہل علم کی بے احتیاطی مشہور و معلوم ہے۔ بعض مرتبہ مستعار لینے والے اپنی ذمہ داری محسوس نہیں کرتے اور مستعار دینے والا بھول جاتا ہے کہ کتاب کس کو دی تھی۔ میرے ساتھ یہ المیہ بہت پیش آیا ہے۔ اس سے کمتر المیہ یہ ہے کہ مستعار لینے والے کتاب بے احتیاطی کے ساتھ پڑھتے ہیں، کتاب پردے اور نشانات پڑ جاتے ہیں اور بعض

ستم ظریف اس پر اپنے حواشی اور تاثرات ثبت کر دیتے ہیں اور کتاب جی سے اتر جاتی ہے۔ مجھے دوسرے ایک کتاب سے اس لیے دست بردار ہونا پڑا کہ اس پر دھبے پڑ گئے تھے یا حواشی نے اس کی رونق و رعنائی ختم کر دی تھی۔ اس سلسلے میں یہ بھی عرض کر دوں کہ میں شروع سے کتاب کے بارے میں کچھ زیادہ نفاست پسند اور ذکی الحس واقع ہوا ہوں۔ کتاب پر پسینے کا ایک دھبہ یا کسی پڑھنے والے کی حاشیہ آرائی مجھے کتاب کے مطالعہ سے محروم کر دیتی ہے اور بعض اوقات مستعار لینے والے ہی کو نذر کر دیتا ہوں کہ اب میرے کام کی نہیں رہی۔

نمبر ۱۹۔ میرے نزدیک ابتداء میں ادبی مطالعہ کی اہمیت بہت ہے۔ خوش قسمتی سے جن لوگوں کو ابتداء میں اچھی ادبی کتابوں کے مطالعہ کا موقع مل جاتا ہے اور ان کا ادبی ذوق کسی حد تک بن جاتا ہے، یا ان کے اندر ادبیت کے جراثیم پیدا ہو جاتے ہیں، وہ خواہ فلسفہ کا موضوع اختیار کریں یا دینیات کا میدان، ان کی تحریر میں گفتگی اور شیرینی باقی رہتی ہے اور وہ زیادہ کامیاب مصنف ثابت ہوتے ہیں۔ میرے نزدیک ہر مرحلے میں کسی نہ کسی قدر ادبی مطالعے کا عنصر شامل رہنا چاہیے۔

نمبر ۲۱۔ ادبی مطالعہ اور تحریروں کی مشق کے لیے اس وقت نوجوانوں کو مولانا شبلی، مولانا حالی، مولانا سید سلیمان ندوی، مولانا آزاد، مولانا ابوالاعلیٰ مودودی، مولانا عبدالمجید ریا بادی، ڈاکٹر سید عابد حسین، چودھری غلام رسول مہر، مولانا شاہ معین الدین ندوی کی کتابوں اور تحریروں کو ضرور دیکھنا چاہیے۔ اس سے زیادہ ادبی ذوق اور زبان سے واقفیت پیدا کرنے کا شوق ہو تو پھر کچھ تحدید نہیں۔ مولوی محمد حسین آزاد، ڈپٹی نذیر احمد اور خالص ادیبوں کو بھی پڑھنا ہوگا۔ یہ نام تحریر کی پختگی، گفتگی اور زبان کی صحت کے لحاظ سے پیش کیے گئے ہیں۔ کسی کے مخصوص خیالات و افکار سے یہاں بحث نہیں۔

نمبر ۲۲۔ محض تفریحی ادب کے مطالعہ سے ذہن میں سطحیت، علم اور فکر میں بے مغزی اور


معلومات میں جہی مانگی پیدا ہوتی ہے اور ایسا آدمی کوئی دقیق اور موثر کام نہیں کر سکتا۔
تفریحی ادب کا وہی حصہ ہونا چاہیے جو نمکیات و فواکہ کا ہوتا ہے، اور بعض اوقات اس
سے کہیں زیادہ فلسفیانہ اور فکر انگیز مباحث کا مطالعہ بھی ذہن میں تحریک پیدا کرتا ہے
اور اس کا کچھ نہ کچھ حصہ بھی شامل رہنا چاہیے۔

نمبر ۲۳۔ اردو ڈائجسٹوں کا سلسلہ مفید اور ہمت افزائی کا مستحق ہے، لیکن ان میں مزید محنت اور
حسن انتخاب کی ضرورت ہے۔ اردو کی اشاعت و ترقی کے لیے یہ سلسلہ یقیناً مفید
ثابت ہوگا۔ ان میں اگر ادبی عنصر کا اضافہ اور ادبی شخصیات اور کلاسیکل ادب کے
تعارف کا سلسلہ بھی شروع کر دیا جائے اور وہ شوق انگیز اور مطالعہ کے لیے مہمیز ہو تو اس
سے یہ خطرہ بھی باقی نہیں رہے گا کہ لوگ قدیم مستند ادب سے بے تعلق ہو جائیں گے۔
نمبر ۲۴۔ اس سلسلہ میں دارالمصنفین، ندوۃ المصنفین، اسلامک پبلی کیشنز، اقبال اکیڈمی، شاہ ولی
اللہ اکیڈمی، مجلس تحقیقات و نشریات اسلام جیسے اداروں کی مطبوعات کا مطالعہ مفید ہو
گا۔ اس سلسلہ میں تواضع اور انکسار کو برطرف رکھ کر ”تاریخ دعوت و عزیمت“ کے سلسلے
کے مطالعہ کا مشورہ بھی دوں گا۔

نمبر ۲۵۔ میرے نزدیک ابتداء میں ناظرہ قرآن شریف پڑھنا بہت ضروری ہے۔ یہ الگ بات
ہے کہ بعض ماہرین تعلیم کی رائے کے مطابق تھوڑی سی اردو پڑھا کر قرآن شریف کا
پڑھنا زیادہ بہتر ہوگا یا عام دستور کے مطابق قرآن شریف ہی سے ابتداء کرنا زیادہ
بہتر ہے۔ بہر حال مجھے اس رائے سے بالکل اتفاق نہیں ہے کہ سمجھ کر قرآن شریف
پڑھنے کی استعداد پیدا ہونے کے انتظار میں ناظرہ پڑھانے کو بالکل موقوف رکھا
جائے۔ ناظرہ قرآن شریف پڑھنا اور محض تلاوت خود ایک بڑی عبادت اور ایک امر
مقصود ہے، سمجھ کر پڑھنا یہ ایک الگ کام اور ضرورت ہے۔ ان میں سے کوئی ایک
دوسرے سے مستغنی نہیں ہے۔

حواشی

- ۱- ماہنامہ ”الحق“ (اکوڑہ خٹک)، جنوری ۱۹۷۷ء، ص ۲۷
- ۲- خانوادہ حضرت شاہ علم اللہ رائے بریلوی، جس کے ایک فرد حضرت سید احمد شہید بانی ”تحریک اصلاح و جہاد“ تھے۔
- ۳- یہ کتاب بڑی تقطیع پر ”مہصام الاسلام“ کے نام سے مطبع نولکھور۔ لکھنؤ کی طرف سے شائع ہوئی تھی۔ بہت سے دیندار خاندانوں میں وہ بڑے ذوق و شوق سے پڑھی جاتی تھی (ابوالحسن علی)۔
- ۴- یہ سفرنامہ پہلے ماہنامہ ”معارف“ (اعظم گڑھ) میں بالاقساط شائع ہوا، پھر انجمن ترقی اردو۔ دہلی، اور مکتبہ ندوۃ العلماء۔ لکھنؤ کی جانب سے ”دہلی اور اس کے اطراف“ کے نام سے چھپا۔
- ۵- یہ مجالس مکتبہ الفرقان۔ لکھنؤ کی طرف سے ”صحیحہ با اہل دل“ کے نام سے شائع ہو چکی ہیں، اور اس وقت تک اس کے دو ایڈیشن نکل چکے ہیں (ابوالحسن علی)۔
- ۶- آپ حضرت شاہ محمد صاحب سلونی پشتی نظامی کی اولاد میں سے تھے، زندگی گمنامی میں بسر کرنے کے بعد دارالعلوم ندوۃ العلماء میں تدریس حدیث کی خدمت قبول فرمائی اور کئی سال وہاں شیخ الحدیث رہنے کے بعد ۱۹۵۶ء میں انتقال کیا (ابوالحسن علی)۔
- ۷- اس کا ترجمہ مولوی بخش تبریز خاں کے قلم سے مجلس تحقیقات و نشریات اسلام۔ لکھنؤ نے ”نقوش اقبال“ کے نام سے شائع کیا ہے۔ (ابوالحسن علی)
- ۸- اس کتاب کے زیر نظر حصے ”میری علمی و مطالعاتی زندگی“ کا آغاز اسی مضمون سے کیا گیا ہے۔



سید رضوان علی ندوی

مولانا سید ابوالحسن علی ندوی رحمہ اللہ

— سوانحی خاکہ —

مولانا سید ابوالحسن علی حسنی ندوی ایک عالمگیر شہرت کی شخصیت تھے، ہندوستان اور عالم عرب کی تودہ گزشتہ پچیس تیس برسوں میں تنہا علمی و دینی نمائندہ شخصیت تھے۔ وہ ہندوستان یا برصغیر میں مولانا علی میاں یا صرف علی میاں اور عالم عرب میں شیخ ابوالحسن یا الشیخ الندوی کے نام سے مشہور تھے۔ (نام کے آخر میں ”میاں“ کا لفظ ہندوستان میں سیدوں کے نام بعد لگایا جاتا ہے اور کنیت عرب ممالک میں احتراماً استعمال ہوتی ہے)۔ جاز مقدس کے اہل علم و معرفت مولانا مرحوم کو بجا طور پر برکتہ العصر (اپنے زمانے کی برکت) کے لقب سے یاد کرتے تھے۔

مولانا مرحوم کا امتیازی وصف، وسیع العلم اور کثیر التصانیف ہونے کے ساتھ، اسلام اور ملت اسلامیہ کے لیے ان کا سوزِ دروں اور ان کی الہیت و انابت الی اللہ تعالیٰ۔ مولانا مرحوم کے علمی شغف، کثرتِ مطالعہ، لاقعداد تصانیف، تواضع و انکسار، سادگی و بلند حوصلگی، زہد و استغناء عن الخلق، عزیمت و ہمت، قوتِ ایمانی، ہمہ وقت کی فکری و عملی سرگرمی اور سب سے بڑھ کر تعلق مع اللہ اور دعوتِ اسلامی کے لیے ان کی بے قراری اور تڑپ کو یاد کرتا ہوں تو ان کی رحلت پر مجھے جگر مراد آبادی مرحوم کا آخری زمانے کا یہ شعر یاد آتا ہے۔

جان کر منجملہ خاصانِ میخانہ مجھے

مدتوں رویا کریں گے جام و پیانہ مجھے

اور غالب کی زبان میں:

ہر چند ہو مشاہدہ حق کی گفتگو

بقی نہیں ہے بادہ و ساغر کہے بغیر

مولانا مرحوم ایک علمی و ادبی خاندان کے فرد تھے اور اس زبان سے مانوس۔ کافی پہلے ۱۹۵۰ء میں جب میں ان کے ساتھ پہلے حج پر گیا تھا تو صحن حرم میں بیٹھے ہوئے طواف کرنے والوں کے جھرمٹ میں کعبہ کو دیکھتے ہوئے مجھ سے مخاطب ہو کر فارسی کا یہ شعر پڑھتے تھے۔

از صدخن پیرم یک حرف مرا یاد است

عالم نشود ویراں تا میکدہ آباد است

اور مصرعہ ثانی ”عالم نشود ویراں تا میکدہ آباد است“ کو مکرر، سہ کر دہراتے تھے۔

اب مولانا مرحوم کی رحلت کے بعد نہ صرف مسلمانانِ ہند کی بے شمار اہم تنظیمیں جن کے وہ صدر اور روح رواں تھے، بلکہ حجاز مقدس، اوسسٹر، کسمبرگ وغیرہ کی اسلامی عالمی اور علمی تنظیمیں جن کے مولانا مرحوم صدر یا رکن تاسیسی (فاؤنڈر ممبر) تھے، اور دنیا کے اسلام بلکہ یورپ و امریکہ کے وہ منبر و محراب مرحوم کو یاد کر کے رونیں گے، جہاں سے مولانا نے بڑی دردمندی، دل سوزی اور اخلاص کے ساتھ مسلمانوں کو اللہ کا پیغام سنایا اور ”معمار حرم باز بہ تعمیر جہاں خیز“ کی صدا دی تھی۔ اللہ تعالیٰ نے مولانا علی میاں مرحوم کو جو محبوبیت و مقبولیت عطا فرمائی تھی، وہ بیسویں صدی کے نصف اخیر میں برصغیر کی حد تک، بلکہ پورے عالم عرب میں کسی مسلمان مفکر و عالم کو حاصل نہ ہوئی۔ شہید حسن البنا کو مصر میں ایسی ہی محبوبیت و مقبولیت حاصل تھی، لیکن وہ ۱۹۴۹ء میں شہید کر دیے گئے تھے۔

افسوس کی بات یہ ہے کہ اس تمام شہرت اور مولانا مرحوم کے پاکستان میں متعدد دوروں کے باوجود مولانا کی رحلت پر اب تک پاکستانی اخبارات میں جو کچھ لکھا گیا ہے، اس میں مولانا کے سوانح حیات سے متعلق معلومات ناقص یا بعض اوقات غلط ہیں، اور ان کو زبانی ترتیب میں تو پیش ہی نہیں کیا گیا۔ کراچی کے مجلہ ”تہذیب“ میں اپنے مضمون میں میں نے اس کی مختصر کوشش کی تھی،

لیکن ایک عام مضمون میں اس کی زیادہ گنجائش نہیں ہوتی، اس لیے اس حیثیت سے وہ اور میری دوسری تحریریں بھی تشنہ تھیں، بعض دوسرے مصنفین کی جو تحریریں جرائد و مجلات میں چھپی ہیں، ان میں نقص کے ساتھ اغلاط بھی ہیں۔ اس کی وجہ یہ ہے کہ ان مضمون نگار صاحبان نے مولانا مرحوم کی خودنوشت سوانح حیات ”کاروان زندگی“ کی سات مطبوعہ جلدیں نہیں پڑھی ہیں۔ ادارہ تحقیقات اسلامی - اسلام آباد نے یہ سیمینار منعقد کر کے ایک اچھا موقع فراہم کیا ہے کہ مولانا مرحوم کی شخصیت، خاندان، افکار و تصنیفات اور داعیانہ عملی سرگرمیوں سے متعلق مستند معلومات جمع کیے جاسکیں۔

خاندان

مولانا برصغیر میں پھیلے ہوئے کثیر سادات (جو سیدنا حسینؑ کی ذریت میں ہیں) کے برخلاف سیدنا حسنؑ کی اولاد میں سے تھے، سیدنا حسنؑ کے پوتے عبداللہ الحمض کے پوتے عبداللہ بن محمد النفس الزکیہ جو عبداللہ الاشر کے لقب سے مشہور تھے، اہل بیت میں سے پہلے شخص تھے جو ہندوستان آئے۔ مولانا علی میاں انہی عبداللہ الاشر کی نسل سے تھے۔ مولانا مرحوم کے والد مولانا حکیم سید عبدالحی صاحب نے اپنی بے نظیر کتاب ”زبہ الخواطر“ کی پہلی جلد میں ان کے حالات کسی قدر تفصیل سے دیے ہیں اور ان کو ”جدنا الکبیر“ (ہمارے بڑے دادا) کہہ کر یاد کیا ہے۔ یہ اپنے والد محمد النفس الزکیہ کی انقلابی تحریک کے دوران میں عباسی خلیفہ ابو جعفر المنصور کی تیغ خون آشام سے محفوظ رہنے کے لیے اپنے والد کے مشورے سے سندھ آئے تھے، کیونکہ اس زمانے میں سندھ کا عباسی گورنر اہل بیت کا وفادار تھا، مدینہ اور بصرہ میں عبداللہ الاشر کے والد اور چچا کی انقلابی تحریک کی ناکامی کے بعد منصور نے سندھ کے گورنر کو عبداللہ الاشر کی گرفتاری کے لیے لکھا، اس نے محمد النفس الزکیہ کے خاندان سے اپنی محبت کے سبب ان کو دریائے سندھ کے پار کچھ کے راجہ کے پاس بحفاظت بھیج دیا۔ منصور نے دوسرا گورنر بھیجا اور عبداللہ الاشر کو گرفتار کرنے کے لیے

لکھا، اور اس نئے گورنر سے ایک معمر کے میں عبداللہ الاشر دریاے سندھ کے کنارے شہید ہو گئے، ان کے ساتھیوں نے منصور کے فوجیوں کے ہاتھوں لاش کی بے حرمتی کے خوف سے اسے دریاے سندھ میں بہا دیا۔ (کلفٹن۔ کراچی میں کنارہ سمندر عبداللہ غازی کے مزار کو عبداللہ الاشر کا مزار سمجھنا سراسر غلط ہے، جیسا کہ میں نے اپنی کتاب ”تحقیقات و تاثرات“ میں اسے بدلیل ثابت کیا ہے)۔

اس طرح عبداللہ الاشر مولانا علی میاں کے پہلے جد امجد تھے جن کا خون سندھ کی سرزمین پر بہا، دوسرے جد امجد اس کے صدیوں بعد سید احمد شہید تھے، جنہوں نے انیسویں صدی کے اوائل میں صوبہ سرحد کو سکھوں کے تسلط سے آزاد کرایا تھا اور وہاں ایک سچی اسلامی حکومت قائم کی تھی، پھر وہ سکھوں سے لڑتے ہوئے اپنوں کی غداری کے سبب ۱۸۳۱ء میں بالا کوٹ (وادئ کاغان) میں شہید ہوئے۔

مولانا کے وہ جد اعلیٰ جن کی ذریت سے براست مولانا سید ابوالحسن علی مرحوم تھے، وہ امیر کبیر سید قطب الدین تھے، جو فتنہ تاتار کے زمانے میں بغداد سے براہ غزنی دہلی تشریف لائے جہاں خاندان غلاماں کی حکومت عراق و ایران کے ستم رسیدہ مسلمانوں کے لیے ایک محفوظ پناہ گاہ تھی۔ ”طبقات ناصری“ اور ”تاریخ فیروز شاہی“ (از ضیاء الدین برنی) کے مطابق امیر قطب الدین یہاں کچھ عرصہ شیخ الاسلامی کے منصب پر فائز رہے، اور پھر چونکہ جہاد و فتح کا زمانہ تھا، اپنے پانچ سورتقاء اور ایک لشکر کے ساتھ مشرق کی سمت میں جہاد پر نکلے، آپ نے الہ آباد کے قریب قلعہ کڑہ اور مانک پور شہر فتح کیا۔ یہ بہرام شاہ کا زمانہ تھا جس نے یہ علاقہ امیر قطب الدین کو بطور جاگیر دے دیا، ان کا انتقال ۷۷۷ھ میں ہوا۔ ان کی اولاد و احفاد میں کافی اہل علم و فضل ہوئے جو اس علاقے میں مقیم رہے۔ گیارہویں صدی ہجری / سترہویں صدی عیسوی میں اس خاندان کے ایک مشہور عارف باللہ بزرگ شاہ علم اللہ کڑہ مانک پور سے آکر شہر رائے بریلی کے باہر سیتی ندی کے کنارے آباد ہوئے۔ شاہ علم اللہ مشہور و معروف صوفی بزرگ سید آدم بنوریؒ کے مرید و خلیفہ

تھے، اگرچہ ان کا ارادہ مکہ مکرمہ ہجرت کا تھا، لیکن اپنے مرشد کے اشارے پر اس ویران جگہ آ کر آباد ہوئے اور اپنے اعزہ و اقارب کے ساتھ مل کر اپنے ہاتھوں سے بغیر مینار کے ایک چھوٹی سی مسجد ۱۰۸۴ھ/۱۶۷۳ء میں ندی کے کنارے بنائی۔ یہ بستی تکیہ (خانقاہ) کے نام سے مشہور ہوئی۔ اس موقع پر مغل بادشاہ عالمگیر نے، صاحب ”نزہۃ الخواطر“ کے بیان کے مطابق ان کو ایک جاگیر پیش کرنا چاہی، لیکن آپ نے قبول نہیں فرمائی، اور زہد و فقر اور علم و فضل کی زندگی کو پسند فرمایا۔ شاہ علم اللہ کی وفات ۱۰۹۶ھ/۱۶۸۴ء میں ہوئی۔ آپ کی دو تصانیف ”عنایۃ الہادی“ اور ”العلیاتیات“ کا ذکر مولانا حکیم سید عبدالحی نے ”نزہۃ الخواطر“ میں کیا ہے۔ تکیہ کلاں (رائے بریلی) میں یہ قدیم چھوٹی مسجد اسی طرح آج بھی موجود ہے، اگرچہ اس میں مولانا علی میاں کے آخری زمانے میں جمعہ و رمضان میں نمازیوں کی کثرت کی وجہ سے کچھ توسیع کر دی گئی ہے، انہی بزرگ کے نام پر اسے دائرہ شاہ علم اللہ کہا جاتا ہے۔

شاہ علم اللہ کے بعد اس خاندان میں گو علم و فضل اور زہد و فقر کا چرچا رہا، لیکن ایک دوسری عظیم شخصیت اٹھارہویں صدی عیسوی کے اواخر اور انیسویں صدی کے اوائل میں سید احمد شہید ہوئے جو ”شہید بالا کوٹ“ کی شناخت سے بھی مشہور ہیں۔ مولانا علی میاں عصر حاضر میں وہ پہلی شخصیت ہیں، جنہوں نے اپنے ان جد امجد کو دنیا سے علم میں پہلے عربی میں اور پھر اردو میں کما حقہ متعارف کرایا، یعنی غفوانِ شباب، سولہ سال کی عمر میں مولانا محی الدین احمد قصوری کے ایک مقالے کا عربی میں ترجمہ کیا جو ۱۹۳۱ء میں مصر میں سید رشید رضا کے مجلہ ”النار“ میں شائع ہوا اور علیحدہ سے ایک رسالے کی شکل میں طبع ہوا۔ پچیس سال کی عمر میں یعنی ۱۹۳۹ء میں مولانا مرحوم نے سید احمد شہید پر ایک مبسوط کتاب تصنیف کی جس نے ملک کی انتہائی اہم علمی و ادبی شخصیات جیسے مولانا اشرف علی تھانوی، مولانا حسین احمد مدنی اور مولانا سید سلیمان ندوی وغیرہ سے خراج تحسین حاصل کیا۔ ۱۹۶۹ء میں مولانا مرحوم نے کتاب کی دوسری جلد لکھی اور پہلی جلد میں کافی اضافہ کیا۔ اس دوران میں مولانا غلام رسول مہر اور بعض دوسرے مصنفین کی کتابیں اردو اور انگریزی میں سید احمد شہید پر

شائع ہوئیں، لیکن مولانا علی میاں کی کتاب خاندانی قلمی مآخذ اور احاطہ علمی کے سبب ابھی تک اس موضوع پر حرف آخر ہے۔

سید احمد شہید کی شہادت کے ۸۳ سال بعد اس خاندان میں وہ بچہ ہوا جس کا نام علی رکھا گیا اور جس نے بڑے ہو کر اس خاندان کا نام نہ صرف برصغیر، بلکہ پورے عالم میں روشن کیا۔ مولانا علی میاں کے دادا سید فخر الدین خیالی ایک ثقہ عالم، صاحب حال بزرگ اور مصنف تھے، انہوں نے متعدد تصانیف فارسی اور اردو میں یادگار چھوڑی ہیں، جو غیر مطبوعہ ہیں۔ ان میں ایک کتاب بہ عنوان ”مہر جہاں تاب“ ہے جس کی صرف پہلی جلد کی تکمیل ہو سکی۔ یہ فارسی زبان میں ایک انسائیکلو پیڈیا ہے، یہ کتاب بڑے حجم کے تیرہ سو صفحات پر مشتمل ہے، اس میں تمام علوم و فنون کے ذکر کے ساتھ انبیائے کرام، ائمہ اہل بیت، صحابہ و تابعین اور حکماء کے ساتھ عربی، فارسی، اردو اور ہندی کے شعراء کا ذکر بھی ہے۔ دوسری جلد مصنف ساری دنیا کے جغرافیے اور تاریخ پر لکھنا چاہتے تھے، لیکن آدمی کتاب لکھنے کے بعد انہوں نے دیکھا کہ فارسی زبان رو بہ زوال ہے، ان کی طبیعت افسردہ ہو گئی اور دوسری جلد کی تکمیل نہ ہو سکی۔ اس کے علاوہ مصنف کی اور بھی متعدد کتب فارسی اور اردو میں ہیں۔ فارسی میں ایک کتاب شاہ علم اللہ کی سیرت پر ”سیرۃ علمیہ“ کے نام سے ہے۔ وہ شاعر بھی تھے، ”خیالی“ تخلص کرتے تھے، فارسی اور اردو زبانوں میں ایک ضخیم دیوان چھوڑا ہے، ”مسدس حالی“ کے جواب میں ”مسدس خیالی“ بھی لکھی ہے، سال ۱۳۲۶ھ/ ۱۹۰۸ء ہے (نزہۃ الخواطر جلد ہشتم میں اُن کا تفصیلی سوانحی خاکہ ہے، نیز محمد الحسنی ندوی نے ”تذکرہ حضرت سید شاہ علم اللہ حسنی رائے بریلوی“ کے نام سے اُن کی سوانح حیات مرتب کی ہے)، افسوس کہ ان کی کتابیں طبع نہیں ہو سکیں۔

مولانا علی میاں کے والد مولانا حکیم سید عبدالحی صاحب بھی اپنے والد مولانا فخر الدین کی طرح کثیر التصانیف عالم وادیب تھے۔ ان کا امتیاز یہ تھا کہ انہوں نے فصیح و بلیغ عربی زبان میں متعدد کتابیں لکھیں جن میں ”نزہۃ الخواطر“ سب سے زیادہ مشہور اور ضخیم ہے۔ آٹھ جلدوں میں

کافی عرصہ پہلے حیدرآباد-دکن کے دائرۃ المعارف العثمانیہ سے شائع ہوئی تھی۔ ایک نیا ایڈیشن بڑے سائز کی تین جلدوں میں حال ہی میں دمشق سے شائع ہوا ہے، لیکن اس کا نام ”الاعلام الکافی المہند من الاعلام“ رکھا گیا ہے۔ اس کے علاوہ ”الثقافة الاسلامیة فی الہند“ دمشق کی الجمع العلمی (موجودہ مجمع اللغة - دمشق) سے شائع ہوئی ہے، دوبارہ پہلے ایڈیشن کی تصحیح ناچیز راقم کے ہاتھوں ہوئی۔ تیسری عربی کی انتہائی معلوماتی کتاب ”الہند فی العہد الاسلامی“ دائرۃ المعارف العثمانیہ۔ حیدرآباد سے شائع ہوئی۔ مولانا حکیم سید عبداللہ صاحب اردو میں اپنے ”تذکرہ شعرائے اردو موسوم بہ گل رعنا“ کی وجہ سے مشہور ہیں، یہ اہل نظر کے نزدیک محمد حسین آزاد کی کتاب ”آب حیات“ سے زیادہ جامع اور وسیع ہے۔ اس کے علاوہ ان کی اور اردو کتب بھی شائع شدہ ہیں۔ مولانا علی میاں نے اپنے والد پر ”حیات عبداللہ“ کے نام سے ایک کافی مفصل کتاب لکھی ہے، جو دہلی اور کراچی سے شائع ہوئی ہے۔ مولانا حکیم عبداللہ صاحب، علامہ شبلی کے ساتھیوں میں تھے، ان کا انتقال ۱۹۲۳ء میں ہوا۔

مولانا علی میاں کی والدہ سیدہ خیر النساء ایک انتہائی پاکباز اور نیک سیرت خاتون تھیں، حافظہ قرآن تھیں، اور شاعرہ بھی تھیں۔ ان کا حمد و لغت کا ایک مجموعہ چھپا ہوا ہے اور ”حسن معاشرت“ کے نام سے خواتین کے لیے ان کی ایک مفید اور مختصر کتاب بھی مطبوعہ ہے۔ مولانا علی میاں اپنی والدہ سے بہت محبت اور ان کا بہت احترام کرتے تھے، کیونکہ مولانا لڑکپن میں یتیم ہو گئے تھے، اور ان کی والدہ ہی نے ان کی تربیت کی تھی۔ مولانا علی میاں نے اپنی والدہ پر بھی ایک کتاب ”ذکر خیر“ کے نام سے لکھی ہے۔ اس طرح قدیم سے ”ایں خانہ تمام آفتاب است“ کا مصداق ہے۔

ولادت و تربیت

مولانا علی میاں مرحوم ۶ محرم ۱۳۳۳ھ/ ۲۵ نومبر ۱۹۱۴ء کو پیدا ہوئے، مولانا حکیم سید عبداللہ صاحب کی پہلی بیوی کی وفات ہو گئی تھی۔ مولانا مرحوم دوسری بیوی سے تھے۔ جنہوں نے اپنی

شادی سے قبل خاندان میں دو طرفہ رشتے کے بارے میں اختلاف کے دوران میں ایک خواب دیکھا تھا۔ ایک طرف مولانا کے والد مولانا عبدالحی صاحب عالم و متقی، لیکن مالی حیثیت سے کمزور شخص تھے، دوسری طرف والدہ کے چچا کے بیٹے تھے جو بہت فارغ البال اور زمیندار گھرانے سے تھے۔ والدہ نے نسبت سے قبل جو خواب دیکھا تھا، اس میں ان کو ایک آیت سنائی گئی جو ان کے دل پر ثبت ہو گئی اور جب اس کا ترجمہ انہوں نے دیکھا تو بہت مطمئن اور خوش ہوئیں۔ ان کے والد مولانا ضیاء النبی تو اس آیت اور اس میں پنہاں بشارت کو سن کر رونے لگے، آیت تھی: فلا تعلم نفس ما أخفی لهم من قرۃ أعین جزاء بما كانوا یعملون (السجدہ: ۱۷) اور یہ قرۃ العین (آنکھوں کی ٹھنڈک) شادی کے بعد مولود ہونے والے علی میاں تھے۔

یہ رشتہ ہو گیا، مولانا حکیم سید عبدالحی صاحب کی دو صاحبزادیوں کے بعد علی میاں پیدا ہوئے، لیکن جب ان کی عمر صرف نو سال کی تھی تو ۱۹۲۳ء میں والد کی وفات ہو گئی۔ مولانا مرحوم کے سوتیلے بڑے بھائی عبدالحی اس وقت لکھنؤ میں میڈیکل کالج کے طالب علم تھے اور کالج کی طرف سے دوسرے طلبہ کے ساتھ مدراس گئے ہوئے تھے۔ مولانا کی ابتدائی تعلیم و تربیت میں ان کی والدہ کو بہت دخل تھا، اور ساتھ ہی ان کے بھائی ڈاکٹر عبدالحی صاحب کو۔ رائے بریلی میں تربیت کی ذمہ داری والدہ محترمہ نے لے رکھی تھی، اور لکھنؤ میں برادر بزرگ ڈاکٹر عبدالحی نے۔

تعلیم

مولانا کی ابتدائی تعلیم، یعنی اردو، فارسی اور حساب وغیرہ کی تعلیم گھر پر اپنے اعزہ یا بعض ٹیوٹروں کے ذریعے ہوئی۔ مولانا کے والد صاحب لکھنؤ میں رہتے تھے، جہاں ان کا مطب تھا اور ندوہ کی نظامت (سکریٹری شپ) کے فرائض کی انجام دہی ان کا مشغلہ تھا، اور اس کے علاوہ مستقل تصنیف و تالیف۔ مولانا کی رسم بسم اللہ تکیہ کلاں میں ہو گئی تھی، پہلے پورا ناظرہ قرآن پڑھا اور پھر لکھنؤ میں یہ تعلیم جاری رہی۔ ۱۹۲۳ء میں والد صاحب کی وفات کے بعد مولانا کا خاندان

رائے بریلی منتقل ہو گیا۔ والدہ، دو بڑی بہنیں اور خود مولانا۔ بڑے بھائی جو میڈیکل کالج کے چوتھے سال میں تھے، لکھنؤ میں رہے۔ کرائے کا مکان مالی وسائل نہ ہونے کے سبب خالی کرنا پڑا جو امین آباد یعنی شہر کے وسط میں تھا اور اسی میں نیچے مولانا حکیم سید عبدالحی کا مطب تھا۔ والا جاہ نواب سید صدیق حسن خاں (بھوپال) کے فرزند نواب سید نور الحسن مولانا کے والد کے انتہائی عزیز اور گہرے دوست تھے جن سے کچھ خاندانی تعلق بھی تھا، مولانا علی میاں کے بڑے بھائی والد کی وفات کے بعد ان کے کہنے پر ان کی کوشی کے ایک حصے (annexe) میں منتقل ہو گئے۔ رائے بریلی میں مولانا کی تعلیم و تربیت والدہ کے زیر نگرانی جاری رہی، جہاں انہوں نے مولانا کو قرآن کی بعض بڑی سورتیں حفظ کرائیں اور کڑی دینی و اخلاقی تربیت پوری توجہ کے ساتھ کی۔

پھر بڑے بھائی عبدالحی صاحب نے مولانا کو لکھنؤ اپنے پاس بھوپال ہاؤس میں بلا لیا، جہاں مولانا کوشی کے دوسرے بچوں کی طرح رہتے تھے، نواب نور الحسن خاں کا انتقال ہو چکا تھا، لیکن ان کی بیگم مولانا کا اپنے پوتوں کی طرح خیال رکھتی تھیں۔ بچپن میں نوابی کے اس ماحول میں رہنے کے سبب مولانا کی نگاہ سیر ہو گئی تھی، اور بعد میں دولت و ثروت اور جاہ و منصب کے مناظر نے انہیں کبھی مرعوب نہیں کیا۔ مولانا مرحوم نے اپنے ابتدائی بچپن کے حالات و کوائف کافی تفصیل کے ساتھ بڑے دلاویز اور دلچسپ انداز میں اپنی خود نوشت سوانح حیات ”کاروان زندگی“ کی جلد اول میں تحریر کیے ہیں، جن میں خاندانی شرافت، معصومیت، طبعی دینی و دعوتی میلان، کتب خوانی اور خرید کتب کے واقعات بڑے اثر انگیز ہیں۔

مولانا کی ابتدائی عربی کی تعلیم بھی رائے بریلی میں شروع ہوئی تھی، صرف ونحو کی معروف کتابیں خاندان کے بعض لائق بزرگوں سے پڑھی تھیں، لیکن عربی کی باقاعدہ تعلیم ان کے سوتیلے بھائی ڈاکٹر عبدالحی کی نگرانی میں ہوئی جو اب ایم۔ بی۔ بی۔ ایس کر چکے تھے۔ وہ اسی مکان میں مطب کرتے تھے، جہاں کبھی ان کے والد صاحب کا حکمت کا مطب تھا، اور مکان کے ایک حصے میں اہل خانہ رہتے تھے۔ مولانا کی باقاعدہ عربی تعلیم خلیل بن محمد عرب کے پاس ہوئی، ان یمنی

النسل عرب کے دادا حسین بن محسن الہمنی بھوپال میں مولانا حکیم عبدالحی کے حدیث میں استاد رہے تھے۔ یہ ڈاکٹر عبدالحی صاحب کے پڑوسی اور لکھنؤ یونیورسٹی میں عربی ادب کے پروفیسر تھے، درس نظامی اور عام ہندوستانی طریقہ تعلیم کے بالکل برعکس انہوں نے مجتہدانہ طور پر اپنا نصاب تعلیم ترتیب دیا تھا، اس میں مصر کی مطبوعہ بعض عربی کی ریڈرس وغیرہ تھیں، ان کو پڑھانے کا خاص ملکہ اور ذوق تھا، مولانا کی عربی زبان میں بچپن میں مہارت ان کی مرہون منت تھی جس کا مولانا مرحوم نے کھل کر اپنی خودنوشت میں اعتراف کیا ہے۔ اس زمانے میں مولانا پرائیویٹ ٹیوٹر سے انگریزی کی تعلیم بھی حاصل کرتے تھے۔ سال دو سال کی اس پرائیویٹ عربی و انگریزی کی تعلیم کے بعد ڈاکٹر عبدالحی صاحب نے مولانا کو لکھنؤ یونیورسٹی کے فاضل ادب (عربی) کی کلاس میں اگست ۱۹۲۶ء میں داخل کرادیا۔ مولانا اس وقت یونیورسٹی میں سب سے کم عمر طالب علم تھے، یعنی اس وقت مولانا کی عمر صرف تیرہ سال تھی۔ مولانا نے بڑے دلچسپ انداز میں لکھا ہے کہ داخلے کے امتحان کے وقت کمرہ انتظار میں بیٹھے ہوئے بعض باریش بڑی عمر کے طلبہ نے مولانا سے پوچھا: ”صاحبزادے! اپنی والدہ سے بھی یہاں آنے کی اجازت لے کر آئے ہو“۔ یہ ان کی صغرنسی پر ایک طنز تھا۔

محض نحو میں یا فلسفہ نحو میں کمزور ہونے کے سبب مولانا ۱۹۲۸ء کے امتحان میں کامیاب نہ ہو سکے، ورنہ ادب منثور و منظوم، بلاغت، انشاء وغیرہ میں فرسٹ کلاس کے مارکس تھے۔ بہر حال آئندہ سال مولانا فرسٹ ڈویژن میں کامیاب ہوئے اور گولڈ میڈل حاصل کیا۔ اس وقت مولانا کی عمر صرف پندرہ سال تھی۔ عنفوان شباب کی اس اولیں کامیابی پر بطور انعام ہی مولانا مرحوم کی پھوپھی نے ان کو جون ۱۹۲۹ء میں لاہور بلایا تھا، اور یہی وہ سال و مہینہ تھا جس میں انہوں نے لڑکپن کی اس عمر میں اپنے پھوپھا مولانا طلحہ صاحب حسنی ایم۔ اے، استاد عربی، اور نیشنل کالج کے ساتھ علامہ اقبال سے پہلی ملاقات کی تھی۔ مولانا مرحوم اس بچپن میں علامہ اقبال کی ایک نظم ”چاند“ کا ترجمہ عربی میں کر چکے تھے جو انہوں نے علامہ کو سنایا، اور علامہ یہ جاننے کے لیے کہ کیا

واقعی یہ لڑکا اتنی اچھی عربی جانتا ہے، ان سے عربی ادب کے بارے میں کچھ سوالات کیے اور جوابات سن کر وہ بہت مطمئن اور خوش ہوئے۔

بعض لوگ جنہوں نے مولانا کی وفات کے بعد ان پر مضامین تحریر کیے ہیں، انہوں نے مولانا مرحوم کو دوران تعلیم میں صرف ندوہ، دیوبند اور مدرسہ قاسم العلوم - لاہور کا طالب علم بتایا ہے جو درست نہیں، بلکہ مولانا مرحوم کی اعلیٰ اور منظم تعلیم کی ابتداء لکھنؤ یونیورسٹی سے ہوئی، جہاں ان کے محبوب و شفیق ذاتی استاد ذلیل عرب صاحب عربی ادب کے پروفیسر تھے۔

یہاں اس امر کی طرف اشارہ ضروری ہے کہ مولانا مرحوم کی تعلیم ان کے شفیق بڑے بھائی ڈاکٹر عبدالعلی صاحب کے زیر نگرانی جو خود میڈیکل تعلیم سے قبل ندوہ اور دیوبند کے فارغ التحصیل تھے، عام روش سے ہٹ کر ابن خلدون کے نظریہ تعلیم کے مطابق ہوئی، یعنی ایک وقت میں ایک ہی علم کی مکمل تحصیل کی جائے۔ ڈاکٹر صاحب مرحوم جن سے مجھے زمانہ قیام ندوہ میں تعارف اور ملاقاتوں کا شرف حاصل ہوا، فارسی و عربی کا بڑا اعلیٰ ذوق رکھتے تھے اور بڑے صائب الفکر انسان تھے، جس طریقے سے انہوں نے اپنے چھوٹے بھائی کو تعلیم دلائی تھی، اسی طریقے پر بعد میں اپنے بیٹے محمد الحسنی کو تعلیم دلائی جو جوان عمری میں عربی کا ایک بے مثال ادیب و مصنف تھا، اور اپنے چچا مولانا علی میاں کا گویا شفیق تھا، افسوس کہ محمد الحسنی نے چالیس سال کی جوان عمری میں انتقال کیا۔

۱۹۲۹ء میں فاضل ادب عربی (لکھنؤ یونیورسٹی) سے فراغت کے بعد مولانا مرحوم نے مشہور محدث مولانا حیدر حسن خاں ٹوکی اور مولانا شبلی جیراج پوری سے دو سال تک حدیث و فقہ پڑھی، مولانا نے لکھا ہے کہ ان کا قیام بھی مولانا حیدر حسن خان کے ساتھ ایک ہی کمرے میں تھا، جسے دارالحدیث کہنا چاہیے۔ مولانا حیدر حسن خاں صاحب سے مولانا نے حرفا حرف صحیح بخاری، صحیح مسلم، سنن ابی داؤد اور جامع ترمذی پڑھی۔ فقہ کی تعلیم جو ۲۹-۱۹۲۸ء میں شروع ہو چکی تھی، اس کا استحکام اور تکمیل بھی اس دوران میں ہوئی۔ مولانا کے اس بیان سے مخالفین ندوہ کے اس الزام کی نفی ہوتی ہے کہ ندوہ میں صرف تاریخ و ادب پر ہی زور دیا جاتا تھا۔ خود میں نے ندوہ میں ایک سالہ تعلیمی

قیام کے دوران میں مرحوم مولانا شاہ حلیم عطا سے تلمذ کیا اور ان سے صحیح مسلم اور سنن ابی داؤد پڑھنے کی سعادت حاصل کی۔ مولانا حیدر حسن خاں صاحب کے بعد وہی حدیث کے انتہائی وسیع المطالعہ اور باکمال استاد تھے، ان کا علم مختصر تھا اور شیخ الاسلام امام ابن تیمیہ اور حافظ ابن القیم کی کتابوں کے تو گویا وہ حافظ تھے، اسی طرح علوم قرآن ان کو مختصر تھے۔ مولانا علی میاں نے اپنی کتاب ”پرانے چراغ“ میں انہیں ”فانی العلم“ لکھا ہے۔

یہاں ایک یہ بات قابل ذکر ہے کہ لکھنؤ یونیورسٹی میں عربی ادب کی تعلیم کے ساتھ مولانا مرحوم پرائیویٹ طور پر انگریزی زبان کی تعلیم بھی جاری رکھے ہوئے تھے اور فاضل ادب سے فراغت کے بعد پوری طرح اس میں انہماک تھا اور میٹرک اور اس کے بعد انٹر کی تیاری کر رہے تھے، بعض اعزہ کا مشورہ تھا کہ مولانا انڈین سول سروس کے امتحان کی اس کے بعد تیاری کریں۔ مولانا مرحوم کے خاندان میں بیسویں صدی کے شروع میں بعض قریبی اعزہ نے لندن سے بیرسٹری اور ایم۔ اے کی ڈگریاں حاصل کی تھیں، ایک حقیقی ماموں زاد بھائی ۱۹۲۱ء میں تعلیم کے لیے امریکہ گئے اور انجینئرنگ کے ساتھ نیویارک سے کامرس میں بی۔ اے کی ڈگری لے کر آئے، ایک عزیز آئی۔ سی۔ ایس تھے، غرض ماحول کچھ اسی قسم کا تھا، لیکن مولانا مرحوم کی قدسی صفات والدہ نے رائے بریلی سے خطوط لکھ کر مولانا کو اس سے باز رکھا اور اپنے ان بزرگوں کی یاد دلائی جنہوں نے دینی علوم میں کمال پیدا کیا اور دارین کی سعادت حاصل کی۔ مولانا مرحوم نے لکھا ہے کہ والدہ ماجدہ کی نصیحت اور دعاؤں کے طفیل انگریزی سے میرادل اچاٹ ہو گیا اور ندوہ میں وہ مستقل طور پر حدیث و فقہ کے طالب علم بن گئے، لیکن مولانا کو انگریزی زبان میں اس حد تک مہارت حاصل ہو گئی تھی کہ بعد کو بہ سہولت تصنیف و تالیف میں ضروری انگریزی مآخذ سے براہ راست استفادہ کر سکیں، اور ضرورت کے وقت گفتگو اور مافی الضمیر بیان کر سکیں۔ مولانا مرحوم کی کتابوں میں بکثرت انگریزی مآخذ کے حوالے ملتے ہیں۔

۱۹۳۰ء اور ۱۹۳۱ء میں مولانا مرحوم مولانا احمد علی لاہوری سے استفادے کے لیے لاہور

آئے، جن کا درس قرآن مشہور تھا اور دیوبند وغیرہ کے فارغ التحصیل طلبہ قرآن کے ایک مخصوص کورس کے لیے ان کے مدرسہ قاسم العلوم آتے تھے۔ مولانا علی میاں پہلی بار آئے تو درس کا زمانہ ختم ہو چکا تھا، پھر بھی مولانا احمد علی نے انہیں خاص طور پر سورہ بقرہ کے کچھ حصے کی تفسیر پڑھائی، دوسری بار ۱۹۳۱ء میں ان سے ”حجة اللہ البالغہ“ پڑھنے کے لیے آئے، اور اس کا تحریری امتحان پاس کیا۔ مولانا احمد علی، مولانا عبید اللہ سندھی کے خاص شاگرد اور ان کے علم کے حامل تھے، اور مولانا عبید اللہ سندھی ”حجة اللہ البالغہ“ کی فہم و تدریس اور اسرار و رموز کے ہندوستان میں ماہر سمجھے جاتے تھے۔

۱۹۳۲ء میں مولانا مرحوم مولانا حسین مدنی سے حدیث پڑھنے کے لیے دیوبند گئے، وہاں ان کا چار ماہ قیام رہا، مولانا مرحوم نے ان سے صحیح بخاری اور ترمذی پڑھی۔ دسمبر ۱۹۳۲ء / رمضان ۱۳۵۱ھ میں مولانا مرحوم مولانا احمد علی کے درس میں شرکت کے لیے وقت پر آئے، تین ماہ کے کورس کے بعد اوائل مارچ میں امتحان ہوا، دہلی سے خواجہ عبدالحی فاروقی تحریری امتحان کی کاپیاں جانچنے کے لیے آئے تھے۔ مولانا نے ایک دلچسپ واقعہ لکھا ہے کہ ان کو ۵۷ فیصد نمبر ملے تو اس پر بڑی عمر کے دوسرے طلبہ نے احتجاج کیا، جس پر مولانا احمد علی نے کاپیاں خود جانچیں اور مولانا کے نمبر بڑھا کر ۹۸ فیصد کر دیے۔

تدریسی و دعوتی زندگی

۱۹۳۴ء میں ۲۰ سال کی عمر میں مولانا ندوہ میں عربی ادب اور تفسیر و حدیث کے استاد ہو گئے۔ منطق و تاریخ اسلامی کے دروس بھی ان کے پاس تھے۔ اسی زمانے میں ان کے بعض رفقاءے درس بھی رفقاءے تدریس تھے، جن میں قابل ذکر مولانا مسعود عالم ندوی، مولانا محمد ناظم ندوی، شیخ محمد العربی اور بعد میں مولانا عبدالسلام قدوائی ندوی اور مولانا ابواللیث ندوی (جو بعد میں امیر جماعت اسلامی ہند ہوئے) وغیرہ تھے۔

۱۹۳۷ء میں مولانا مرحوم ایک مرتبہ پھر لاہور آئے، تو علامہ اقبال سے کئی گھنٹے ان کی

ملاقات ربی، علامہ بیمار تھے اور ان کا ملازم خاص علی بخش آ کر انہیں زیادہ گفتگو سے ڈاکٹروں کی ہدایت کے مطابق منع کرتا تھا، مگر علامہ اقبال اسے اشارے سے واپس کر دیتے تھے۔ درحقیقت اصل اقبال کو مولانا مرحوم نے جیسا کہ انہوں نے خود لکھا ہے، ۱۹۳۵ء میں ”ضرب کلیم“، ”بال جبریل“، ”اسرار خودی“، ”جاوید نامہ“ وغیرہ، ”بانگ درا“ کے بعد کے دواوین پڑھنے کے بعد جانا، اور اقبال سے مولانا کی شیفتگی اور فکری و قلبی تعلق بہت بڑھ گیا۔ مولانا مرحوم کو علامہ اقبال کے سیکڑوں اشعار یاد تھے اور وہ ہم طلبہ کے سامنے انہیں مناسب مواقع پر بڑے ذوق و شوق کے ساتھ پڑھتے تھے، خاص طور پر وہ اشعار جن میں حضور رسالت مآب صلی اللہ علیہ وسلم کا ذکر یا ان کی طرف اشارہ ہے یا جن میں علامہ اقبال فرنگی فکر و تہذیب پر عالمانہ تنقید کرتے ہیں۔

۱۹۳۰ء کے لگ بھگ سید مودودی سے مولانا مرحوم کا تعلق ہوا، انہی نے سید مودودی کو ندوہ آنے کی دعوت دی، جہاں سید مودودی نے اسلامی نظام تعلیم پر ایک اہم اور طویل لکچر دیا، تین روز مہمان خانہ ندوہ میں سید مودودی مقیم رہے اور ندوہ کے طلبہ و اساتذہ سے ان کا تعارف ہوا۔ اس درمیان میں مولانا کا باقاعدہ جماعت اسلامی سے تعلق ہوا اور وہ ۱۹۳۱ء سے ۱۹۴۳ء تک لکھنؤ کی مقامی جماعت اسلامی کے امیر رہے۔

اس دوران میں مولانا مرحوم کا تعارف مولانا محمد الیاس کی دینی دعوت سے ہوا اور ان سے ذاتی ملاقاتیں بھی، مولانا ان کی ذاتی سیرت، انابت الی اللہ، اسلام کی اشاعت کے لیے ان کے دل میں صحابہؓ جیسی تڑپ اور ان کے زہد و ورع سے بہت متاثر ہوئے۔ مولانا مرحوم کا رجحان ان کی طرف ہوا، اور وہ خود سید مودودی کے مشورے سے یکسو ہو کر مولانا محمد الیاس کی دعوت یا جماعت تبلیغ سے وابستہ ہو گئے، اور اسے انہوں نے ندوہ میں بھی عام کیا۔ ”مولانا محمد الیاس اور ان کی دینی دعوت“ نامی کتاب بھی تقسیم سے قبل مولانا نے تصنیف کی، مگر مولانا مرحوم نے جب اس کام یا دعوت کو پھیلایا تو اس کی چھ باتوں پر اکتفاء نہیں کیا، بلکہ قرآن و حدیث اور دینی کتابوں اور علماء سے علم و بصیرت دینی حاصل کرنے پر زور دیتے رہے، بعض دوسرے علماء یا ارکان جماعت اسلامی کے

برعکس جو جماعت کو چھوڑ چکے تھے، مولانا مرحوم نے کبھی جماعت یا سید مودودی کے خلاف کوئی دشنام طرازی نہیں کی، اور اختلاف نظر کے باوجود سید مودودی کی وفات پر انہوں نے بہت اچھا اور طویل تعزیتی مضمون لکھا جو ان کی کتاب ”پرانے چراغ“ کی جلد دوم میں شامل ہے۔

مولانا مرحوم کو سید مودودی کی زندگی میں جب لاہور آنے کا موقع ملا تو سید مودودی سے ملتے رہے، اور آخر زمانے تک انہوں نے دوبار برطانیہ کے سفر میں لیسٹر کی اسلامک فاؤنڈیشن میں تقریریں کیں اور جماعت اسلامی کے رہنماؤں پروفیسر خورشید احمد صاحب، خرم مراد صاحب مرحوم اور دیگر ارکان جماعت سے ملتے رہے۔ وہ جنگ نظری اور مذہبی تعصب سے کوسوں دور تھے، اگرچہ علمی طور پر انہوں نے سید مودودی کی بعض تحریروں سے اختلاف تحریری شکل میں کیا، لیکن یہ علماء کا شیوہ ہمیشہ سے رہا ہے۔

مولانا علی میاں اور عالم عربی

۱۹۴۷ء میں تقسیم ہند سے قبل مولانا نے پہلا حج والدہ کے ساتھ کیا اور چھ ماہ حرمین شریفین میں مقیم رہے، وہاں کے علماء سے ربط و ضبط پیدا کیا اور اپنی زیر تصنیف کتاب ”ماذا خسر العالم بانحطاط المسلمین“ کے لیے وہاں مزید معلومات عربی کتابوں اور مجلات سے جمع کیں اور اپنی اس کتاب کی اشاعت کی کوشش کی، لیکن یہ کتاب بعد میں یعنی ۱۹۵۰ء میں مصر کے ایک انتہائی موقر ادارہ نشر و اشاعت سے شائع ہوئی۔

۱۹۵۰ء میں مولانا مرحوم نے اپنے مرشد شاہ عبدالقادر رائے پوریؒ کے ساتھ دوسرا حج کیا، اس حج میں راقم الحروف، مولانا مرحوم کے بھانجے مولوی محمد رابع صاحب (اب ناظم ندوۃ العلماء)، مولوی عبداللہ عباس ندوی (اب مولانا ڈاکٹر عبداللہ عباس ندوی) اور سہارنپور کے ایک غیر ندوی طالب علم بھی مولانا مرحوم کے ساتھ تھے۔ ہم چاروں کا ارادہ وہاں عربی زبان و ادب میں مہارت کے لیے ایک سال ٹھہرنے کا تھا، باقی تینوں حضرات تو دوسرے حج کے بعد واپس آ گئے،

خاکسار راقم الحروف وہاں تقریباً تین سال تعلیم کے لیے مقیم رہا۔ مولانا مرحوم کا یہ سفر حجاز بہت اہم تھا، کیونکہ یہاں چار ماہ کے قیام میں مولانا مرحوم کا تعلق یہاں کی اعلیٰ علمی و ادبی شخصیتوں سے ہوا، خاص طور پر وہ ادباء جو مصر سے تعلیم حاصل کر کے آئے تھے اور معاشرے میں اعلیٰ مقام رکھتے تھے۔ ان لوگوں نے دل کھول کر مولانا کا استقبال کیا، وہ مولانا کی شخصیت، علم اور ادبی قابلیت سے بہت متاثر ہوئے۔ اسی زمانے میں مولانا نے سعودی ریڈیو سے متعدد تقاریر کیں جو کتا بچوں کی شکل میں طبع ہوئیں۔

جنوری ۱۹۵۱ء میں مولانا نے حجاز سے اپنے دو قدیم ہندو شاگردوں کی معیت میں (جو سال بھر سے حجاز میں مقیم تھے) مصر کا بحری جہاز سے سفر کیا۔ ہم لوگوں نے مولانا کو جدہ سے رخصت کیا تھا، مصر میں پانچ ماہ مولانا کا قیام رہا، اس درمیان میں دس دن کے لیے سوڈان گئے۔ ۲۴ جون ۱۹۵۱ء کو مولانا بذریعہ طیارہ دمشق پہنچے، اور ۱۲ اگست تک مولانا کا قیام دمشق میں رہا، اس درمیان میں دوبار اردن بھی گئے اور فلسطین کے شہروں القدس، الخلیل وغیرہ بھی جانا ہوا۔ ملک عبداللہ شاہ اردن سے بھی ان کی دو ملاقاتیں ہوئیں، ان کے ساتھ کھانا کھایا، اور ۱۲ اگست ۱۹۵۱ء کو مولانا مرحوم کی واپسی بذریعہ ہوائی جہاز مدینہ منورہ ہوئی، ایرپورٹ پر ہم تین رفقاء، دو ہندو اور ایک سہارنپوری، موجود تھے۔

مولانا مرحوم کا مصر، سوڈان، شام، اردن اور لبنان کا یہ سفر انتہائی اہم تھا۔ ان کی کتاب ”ماذا خسر العالم بانحطاط المسلمین“ مصر میں ۱۹۵۰ء میں چھپ چکی تھی اور اس کے ذریعے اہل علم و تحقیق کے حلقوں اور دینی تنظیموں میں ان کا اجمالی تعارف ہو چکا تھا۔ مصر میں، اور پھر شام میں سارا عالم عرب اپنی تمام علمی بلندیوں اور مادی رعنائیوں کے ساتھ ان کے سامنے تھا۔ مولانا کی ملاقات تمام بڑی علمی و ادبی اور دینی شخصیات سے ہوئی، یونیورسٹیوں میں اور ریڈیو پر، نیز بہت سی دینی و اجتماعی تنظیمات و تحریکات، اخوان المسلمین اور شبان المسلمین، قاہرہ یونیورسٹی میں ان کی تقریریں ہوئیں، اخوان تو ان کے ایسے گرویدہ ہوئے کہ وہ مولانا کا اپنے ہی ایک مرشد کی طرح احترام کرنے لگے۔

اس سفر سے مولانا عالم عرب میں پوری طرح متعارف اور محترم القام ہو گئے تھے۔ شام سے مولانا نے ایک مختصر سفر ترکی کا بھی بذریعہ ریل کیا تھا۔

اکتوبر ۱۹۵۱ء میں اس سفر کے دوسرے حج (اور بحیثیت مجموعی مولانا کے تیسرے حج) کے بعد ان کی واپسی ہندوستان ہوئی۔ مولانا کے اس طویل سفر کی ڈائری ”مذکرات سائح فی الشرق العربی“ کے نام سے مصر میں چھپی اور اردو میں اس کا ترجمہ ”شرق اوسط کی ڈائری“ کے نام سے چند بار چھپا ہے۔

حجاز مقدس و مصر و شام وغیرہ کے سفر سے واپسی پر ۱۹۵۱ء میں علامہ سید سلیمان ندوی کی تجویز پر مولانا ندوۃ العلماء کے نائب معتمد تعلیم مقرر کیے گئے، اور ۱۹۵۳ء میں علامہ کی پاکستان میں وفات پر ندوہ کے معتمد (سیکرٹری) تعلیم قرار پائے، اور ۱۹۶۱ء میں برادر بزرگ ڈاکٹر عبدالحی صاحب کی وفات پر ندوہ کے ناظم بنائے گئے۔ ۱۹۵۴ء میں لکھنؤ میں ”تحریک پیام انسانیت“ کی بنیاد ڈالی، جس کے ذریعے مولانا نے دسیوں ہندو-مسلم مخلوط اجتماعات میں خطاب کر کے اور رسائل لکھ کر اسلام اور مسلمانوں کے بارے میں ہندوؤں کی بدگمانیاں دور کرنے اور عداوت کم کرنے کی کوششیں کیں۔

علمی و دعوتی زندگی

مولانا کی علمی اور دعوتی زندگی پورے انہماک کے ساتھ پہلو بہ پہلو چلتی رہی اور دعوتی اسفار کی کثرت کے باوجود تصنیفی سرگرمی سے کبھی غافل نہیں ہوئے۔ درحقیقت یہ ایک خاندانی میراث تھی، فرماتے تھے لکھنا تو ہماری طبیعتِ ثانیہ بن گیا ہے، ۱۴ سال تک جب انتہائی ضعف بصارت اور ایک آنکھ کے زیاں کے باعث مولانا لکھنے پڑھنے سے معذور تھے، تو اس اثناء میں بھی ان کا یہ تصنیفی شغل جاری رہا، مآخذ سے حوالوں کے لیے رجوع بعض معاونین کرتے اور اپنے ایک کاتب کو مولانا کتابیں الملاء کراتے تھے۔ اسی دوران میں مولانا نے ”السیرۃ النبویہ“ جیسی کتاب

لکھی اور بعض دیگر کتب بھی۔

مولانا نے اپنے پہلے اور دوسرے سفر حجاز و مصر وغیرہ سے قبل کچھ دعوتی رسائل عربی میں لکھے تھے، جیسے ”الی مثنی البلاد الاسلامیہ“ جو تقسیم سے قبل دہلی میں ہونے والی ایک ایشیائی کانفرنس کے عرب مندوبین سے ایک دعوتی خطاب تھا۔ عرب اس زمانے میں جواہر لال نہرو سے مسحور اور اس کے گرویدہ تھے، اس رسالے میں ان کو ان کا چودہ سو سال قبل والا پیغامِ توحید و ہدایت یاد دلایا گیا جس کی ضرورت آج بھی دنیا کو ہے، اور وہ دنیا کو یہ پیغام دے سکتے تھے۔ اس کے علاوہ ”بین الصورة والحقیقہ“، جس میں صوری یا ظاہری اور حقیقی اسلام کے فرق اور موثر الذکر کی قیمت و اہمیت کو انتہائی مؤثر اور دلآویز انداز میں بیان کیا تھا۔ اس طرح دوسرے رسائل ”بین البیایہ والہدایہ“ اور ”من غار حرا“، ”اسمعی یا مصر“ اور ”اسمعی یا سوریا“ وغیرہ ہیں۔ ان رسائل نے مولانا کو عام پڑھے لکھے طبقے میں بہت مانوس و محبوب بنا دیا۔ مولانا محمد الیاس کی تبلیغی تحریک میں اس طرح کی تحریروں کا نہ کوئی معمول تھا، نہ ان کی کوئی قیمت۔ مولانا مرحوم نے تبلیغی تحریک یا دعوت کی روح یعنی درد مندی و دل سوزی اور حرکت و عمل کو تو لیا تھا، لیکن اس کو ایک نئی جہت دی تھی، اور وہ تھی علمی تشریح و توضیح اور تاریخ اسلام اور حیات صحابہؓ سے اس کا ربط، اس نے عربوں کو بہت متاثر کیا، اور اس پر مستزاد مولانا مرحوم کی انتہائی دلآویز اور سحرانہ عربی تحریر جس نے عربوں کا دل موہ لیا۔

اس کے ساتھ مولانا مرحوم خالص علمی و تحقیقی انداز میں مسلسل تصنیفی کام کرتے رہے، لیکن ان تحریروں کے اندر بھی داعیانہ روح کا فرما تھی۔ ۲۵ سال کی عمر میں ”سیرت سید احمد شہید“ کی جلد اول لکھنے کے بعد ۲۸ سال کی عمر میں مولانا نے ۱۹۴۲ء میں جامعہ ملیہ کی دعوت پر وہاں ایک مبسوط علمی مقالہ پڑھا جو بعد میں ”دین و مذہب“ کے نام سے شائع ہوا، اس کے سامعین میں ڈاکٹر ذاکر حسین خاں، ڈاکٹر عابد حسین اور پروفیسر محمد مجیب جیسی وقیع علمی شخصیات شامل تھیں۔

۱۹۵۶ء میں مولانا نے کلیۃ الشریعہ (شریعہ فیکلٹی) - دمشق یونیورسٹی کی دعوت پر وزیٹنگ پروفیسر کی حیثیت سے دو ماہ وہاں اسلام کی اہم دینی و فکری شخصیات پر لکچر دیے جو ”رجال الفکر

والدعوة فی الاسلام“ کے نام سے ۱۹۶۰ء میں دمشق یونیورسٹی سے کتابی شکل میں چھپے، اس سے قبل مولانا ”تاریخ دعوت وعزیمت“ کی پہلی جلد لکھ چکے تھے جو دارالمصنفین سے چھپی تھی اور وہی دمشق یونیورسٹی کے لکچروں کی بنیاد تھی، بعد میں یہ سلسلہ جاری رہا اور پانچ جلدوں میں مولانا نے یہ کتاب مکمل کی، ”سیرت سید احمد شہید“ کی دو جلدوں کو شامل کرنے سے یہ سلسلہ دعوت وعزیمت اپنی انتہا کو پہنچا۔ اس کتاب کی دوسری، چوتھی اور پانچویں جلد علی الترتیب تین عظیم ترین اسلامی شخصیات ابن تیمیہ، مجدد الف ثانی اور شاہ ولی اللہ پر ہیں۔ مولانا مرحوم کا یہ بڑا عظیم، منفرد اور مفید علمی کارنامہ ہے۔ یہ صرف علم رجال کی کتابیں یا سوانح حیات نہیں ہیں، بلکہ دعوت اسلامی کو دوسری صدی ہجری سے تسلسل کے ساتھ پیش کرنے کی ایک کامیاب کوشش ہے اور سید احمد شہید کی تحریک اصلاح و جہاد اس سلسلہ ذہب کی آخری کڑی ہے۔

یہ پانچ جلدیں عربی زبان میں بھی منتقل ہو کر دمشق و بیروت سے چار جلدوں میں چھپ چکی ہیں اور اب حوالے کی کتابیں ہیں۔

اسی زمانے یعنی ۱۹۶۰ء میں مولانا مرحوم کی ایک اور اہم کتاب ”روائع اقبال“ دمشق سے شائع ہوئی جس کی پروف ریڈنگ اور تصحیح کی سعادت اس ناچیز کو حاصل ہوئی اور اسی کی کوشش سے یہ دمشق کے اشاعتی ادارے، دارالفکر سے چھپی، بعد میں اس کے متعدد دیگر ایڈیشن چھپے اور اردو میں یہ ”نفوس اقبال“ کے نام سے ترجمہ ہوئی اور بڑی مقبول ہوئی۔

عربی زبان میں اگرچہ مولانا مرحوم سے قبل ڈاکٹر عبدالوہاب عزام علامہ اقبال پر ایک کتاب لکھ چکے تھے اور ان کے دپوان ”ضرب کلیم“ کا منظوم ترجمہ بھی کر چکے تھے، اسی طرح سے مصر کے نابینا شاعر صاوی شعلان نے حسن الاعظمی کی مدد سے ان کی متعدد نظموں اور غزلوں کا ترجمہ کیا تھا، لیکن اس سب کام سے اقبال کا صحیح اور جاندار تعارف عالم عرب میں نہیں ہوا تھا، پہلی بار ۱۹۵۱ء میں مولانا نے اپنے مصر کے سفر میں وہاں کلیہ دارالعلوم اور ایک دوسرے ادارے میں اقبال پر دو مبسوط لکچر دیے، جن میں ان کی فکر و دانش کا جو ہر پیش کیا اور یہ پہلے ایک مختصر کتاب

”شاعر الاسلام اقبال“ کے نام سے مصر میں چھپے، بعد میں مولانا مرحوم نے ”مسجد قرطبہ“ اور ”ذوق و شوق“، جیسی اقبال کی طویل نظموں اور دیگر نظموں کے انتہائی پرزور، ادبی و رعنائیت سے بھرپور اور مسحور کن تحریر میں ترجمے اس کتاب میں اضافہ کیے اور اس طرح ”روائع اقبال“ وجود میں آئی۔ اس کتاب سے روح اقبال عربوں میں منتقل ہوئی۔

اس کے بعد تو تصنیفات کا ایک سیل رواں مولانا مرحوم کے قلم سے عربی میں چل نکلا، اور ان کا ترجمہ بھی اردو اور بعد میں دیگر زبانوں میں ہوتا جاتا تھا۔ ان میں ”الارکان الاربعہ“ کافی مبسوط اور منفرد انداز کی کتاب ہے، ”النبوة والانبياء في ضوء القرآن“، ”القادياني والهاديانية“، ”السيرة النبوية“ اور ”المرتضى“ وغیرہ شامل ہیں۔

مولانا مرحوم نے عصر حاضر کے بزرگ مشائخ کی جو سوانح عمریاں لکھی ہیں، وہ بھی اپنی جگہ ایک علیحدہ تاریخی اور صوفیانہ کام ہے۔ یہ کتابیں مولانا فصل رحمٰن گنج مراد آبادی، مولانا محمد الیاس، شاہ عبدالقادر رائے پوری اور مولانا محمد یعقوب صاحب بھوپالی وغیرہ پر ہیں۔

ان کے علاوہ مولانا مرحوم کے متعدد سفر نامے ہیں، جو مشرق و مغرب میں مولانا کے سفر کی نہ صرف داستانیں اور رودادیں ہیں، بلکہ ان میں مولانا کا تنقیدی تجزیہ اور دعوتی پیغام بھی ہے۔ ان سفر ناموں کا ایک اہم مقصد وہاں موجود مسلمان نوجوان نسل کے عقائد اور تہذیبی قدروں کی حفاظت کرنا، اور ان میں مغربی اقدار و افکار کا ایمانی اور استدلالی طریقے پر مقابلہ کرنے کی استعداد پیدا کرنا تھا، اور ساتھ ہی مغرب کے اہل فکر کو اسلام کا آفاقی پیغام پہنچانا تھا۔

یہاں مولانا مرحوم کے تصنیفی کاموں کا جائزہ لینا مقصود نہیں ہے، بلکہ اس نقطے کی وضاحت کرنا ہے کہ مولانا کی تمام تصنیفات میں جو روح گردش کرتی ہے، وہ داعیانہ روح ہے، حتیٰ کہ خنیم خالص علمی و تاریخی کتاب ”تاریخ دعوت و عزیمت“ بھی اسی روح کی آئینہ دار ہے۔

۱۹۶۱ء میں ان کے عزیز و مشفق بھائی جوان کے فکری مشیر اور ان کی تصنیفات کے قدردان بھی تھے، فوت ہوئے تو مولانا مرحوم کے کندھوں پر ندوۃ العلماء کے ناظم کی حیثیت سے بڑی

زبردست ذمہ داری پڑ گئی۔ ناظم کا کام دارالعلوم کو چلانا، اس کا مہتمم یا پرنسپل مقرر کرنا، اس کی تعلیمی سرگرمیوں پر نظر رکھنا، اس کی ترقی کی کوشش کرنا اور سب سے بڑھ کر یہ کہ اس کے لیے ضروری فنڈ پبلک کے تعاون سے مہیا کرنا تھا۔ مولانا مرحوم نے یہ کام بخوبی انجام دیا، ان کے عہد میں دارالعلوم نے جو ترقی کی، وہ اس سے قبل کسی ناظم کے عہد میں نہیں ہوئی تھی۔ جہاں پہلے صرف ایک منزلہ ہوٹل (شبلی دارالاقامہ) تھا، اب وہاں تین چار منزلہ پانچ ہوٹل تعمیر ہوئے، یہ طلبہ کی کثرت کی وجہ سے کرنا پڑا، نصاب میں جزری (radical) اصلاحات کی گئیں، نئے شعبے یا کلیات — قرآنی علوم، عربی زبان و ادب، دعوت اسلام و اعلام (میڈیا) — کھولے، اور تحقیقی کام پر ڈاکٹریت کی ڈگری دینے کا انتظام کیا گیا، گویا دارالعلوم صحیح معنوں میں ایک اسلامی یونیورسٹی مولانا مرحوم کے عہد میں بن گیا۔ اس کے علاوہ طالبات کی اسلامی اور دینی عربی تعلیمات کے لیے علیحدہ سے انسٹی ٹیوٹ قائم کیا گیا۔ مولانا ۱۹۵۹ء سے دارالعلوم ہی میں اس کے مہمان خانے میں آکر مقیم ہو گئے تھے۔

حیرت اس بات پر ہے کہ ان سب مصروفیات کے باوجود مولانا کے تصنیفی کاموں میں کوئی توقف یا کمی نہیں آئی۔ جب ہم ساٹھ کی دہائی سے مولانا مرحوم کے حجاز مقدس، خلیجی ممالک اور یورپ کے مسلسل سفروں کو دیکھتے ہیں تو حیرت اور بڑھ جاتی ہے کہ کس طرح مولانا بیسیوں کتابیں اور سیکڑوں تقاریر، خطبات اور رسائل لکھنے کا کام جاری رکھ سکے۔ حقیقت یہ ہے کہ اللہ تعالیٰ نے مولانا مرحوم کے وقت میں اہل اللہ کی طرح بڑی برکت عطا فرمائی تھی۔

۱۹۶۲ء میں جب ”رابطہ عالم اسلامی“ کی مکہ مکرمہ میں تشکیل ہوئی تو مولانا مرحوم اس کے رکن اساسی قرار پائے، اسی طرح اسی سال مدینہ منورہ میں جامعہ اسلامیہ کا قیام عمل میں آیا تو مولانا اس کی کونسل کے رکن اساسی کی حیثیت سے لیے گئے، بعد میں ”رابطہ عالم اسلامی“ کی متعدد ذیلی تنظیمیں جیسے ”المجمع الفقہی“ (فقہ اکادمی) اور ”المجلس الاعلیٰ للمساءجد“ قائم ہوئیں تو مولانا ان کے رکن منتخب کیے گئے، اب ان اداروں اور تنظیموں کے اجلاسوں کی وجہ سے سال میں تین چار

مرتبہ حجاز مقدس جانے لگے، اور آخری دس برسوں میں نفرس کے مرض کے سبب وہیل چیئر (wheel chair) پر منتقل کے باوجود یہ سلسلہ جاری رہا۔

اسی حالت میں مولانا مرحوم نے ۱۹۹۳ء میں ایک بار استنبول، لندن اور امریکہ کا سفر بھی وہاں کی بعض اسلامی تنظیمات اور اسکرڈ کے اسلامک سینٹر کے اجلاس میں شرکت کے لیے کیا، اور اسی حالت میں استنبول کا چوتھا یا پانچواں سفر وہاں ۱۹۹۶ء میں سیمینار میں شرکت کے لیے کیا، اور ۱۹۹۷ء میں لاہور میں اپنے قائم کردہ ”رابطہ ادب اسلامی“ کے اجلاس میں تشریف لائے، اور یہاں متعدد تقاریر، علاوہ ”رابطہ ادب اسلامی“ کے اجلاس کے، پنجاب یونیورسٹی وغیرہ میں کیں۔ اس کے بعد بھی مولانا مرحوم نے ہندوستان میں کچھ ضروری سفر کیے، تصنیف کا اشتغال بھی رہا، بلکہ ۱۹۹۹ء کے وسط میں فالج کا حملہ ہونے کے بعد، اور پھر اس سے تین چار ماہ بعد باوجود شدید کمزوری کے ”کاروان زندگی“ کی آخری ساتویں جلد املاء کرائی، اور الحمد للہ کہ وہ وفات سے ڈیڑھ دو ماہ قبل چھپ کر آگئی، مولانا مرحوم نے اپنے آخری خط میں مجھے اس کی خوش خبری سنائی تھی۔

مولانا مرحوم ایک انتہائی کثیر الاسفار شخص تھے، جس کا کچھ ذکر اوپر ہوا، لیکن اس کے لیے درحقیقت ایک علیحدہ مضمون درکار ہے۔ مولانا مرحوم کے یہ مستقل سفر ۱۹۳۵ء سے شروع ہو کر ۱۹۹۹ء کے وسط میں عارضۂ فالج سے قبل تک جاری رہے۔

ندوة العلماء اور دارالعلوم کی تنظیمی سرگرمیوں کے علاوہ مولانا مرحوم مختلف عالمی اور ہندوستان کی اسلامی تنظیموں سے بطور بانی و صدر وابستہ رہے تھے اور ان کی سرگرمیوں میں عملی طور پر شریک تھے۔ اس ذیل میں مولانا مرحوم کے بیسیوں صدارتی خطبات اور تقاریر ہیں، جن میں سے بہت سی عربی اور اردو میں مطبوعہ اور بہت سی منتظر طبع ہیں۔

عالم عرب کے لیے مولانا کا ایک بڑا کارنامہ یہ تھا کہ آپ نے ساٹھ کی دہائی سے جمال عبدالناصر کے زمانے میں عرب قومیت کے خلاف بڑے پرزور طریقے سے عرب مجلات میں لکھا اور اپنی عربی اور اردو تقاریر میں برملا اس کی مخالفت کی، اور ناصر کے عرب اور ہندوستانی مریدین کی

مخالفت اور تنقید کو برداشت کیا، دوسری خدمت اسلام پسند سعودی عرب اور خلیج کی ریاستوں کے مسلمانوں کی یہ کہ انہوں نے یہاں کے حکمرانوں کی حد سے بڑی ہوئی عیش و عشرت کی زندگی پر تنقید کی، اور اسی طرح یورپ و امریکہ پر سیاسی و اقتصادی امور میں ان کے مکمل اعتماد پر گرفت کی، مولانا مرحوم جس طرح الحاد اور روسیوشلزم کے مخالف رہے، اسی طرح مغربی سرمایہ داری اور اس کی غیر اخلاقی اور معیشتانہ قدروں کے بھی مخالف رہے۔

ہندوستان کے مسلمانوں کے مسائل سے مولانا نے صرف نظر نہیں کیا، اگرچہ وہ سیاسی آدمی نہ تھے، لیکن انہوں نے جمعیت علماء ہند کے نڈر لیڈر مولانا حفظ الرحمن سیوہاروی کی وفات اور جمعیت کی سردمہری کے بعد پوری قوت سے مسلمانان ہند کے سیاسی، اجتماعی اور دینی مسائل میں ان کے حقوق کے دفاع کے لیے پوری سرگرمی سے کام کیا، اس کے لیے مولانا نے اپنے مخلص دوستوں کے ساتھ مل کر مختلف تنظیمیں — ”مسلم مجلس مشاورت“، ”دینی تعلیمی کونسل“، ”پیام انسانیت“ اور ”مسلم پرسنل لا بورڈ“ — بنائیں اور ان میں سے اکثر کے وہ صدر رہے، ان تنظیموں اور خاص طور پر مسلم پرسنل لا بورڈ کے سلسلے میں مسلمانوں کے عائلی قوانین کی حفاظت کے لیے، اور ساتھ ہی مختلف فسادات میں مسلمانوں کے جانی و مالی نقصانات کے بعد ان کے تحفظ کے لیے اندرا گاندھی، راجیو گاندھی اور دی۔ پی۔ سنگھ وغیرہ سے ملاقاتیں کر کے اور انہیں خطوط لکھ کر ان کی توجہ اس طرف دلاتے رہے۔ پیام انسانیت کے متعدد آل انڈیا اور لوکل مخلوط (مسلم و ہندو) اجتماعات میں خطاب کر کے وہ ہندوؤں کو بھی اسلام کا پیغام پہنچاتے رہے کہ اس میں ان کی اور ہندوستان کی خیریت ہے۔ مسلمانوں کے بارے میں ان کے شکوک و شبہات دور کرتے رہے۔ مولانا کی زندگی کا یہ عملی اور افادی پہلو بیرون ہند کے لوگوں سے بہت حد تک مخفی ہے یا غیر معلوم ہے۔ مجھے امید ہے کہ اس مختصر تحریر کے بعد مولانا مرحوم کی زندگی کے مختلف پہلو سامنے آ گئے ہوں گے، وہ صرف ایک مصنف، ایک داعی اسلام اور ایک بزرگ دینی شخصیت ہی نہیں، بلکہ نہایت سرگرم اور درد مند قائد ملت بھی تھے۔



تحریر: شکری فیصل عربی سے ترجمہ: سید محمد الحسنی

انسانی دنیا پر مسلمانوں کے عروج و زوال کا اثر

[”انسانی دنیا پر مسلمانوں کے عروج و زوال کا اثر“ اولاً عربی میں ”ماذا خسر العالم بانحطاط المسلمین“ کے نام سے لجنۃ التالیف - قاہرہ نے ۱۹۵۰ء میں شائع کی تھی۔ عالم عرب میں اس کا والہانہ استقبال ہوا، اور مصنف کی عبقریت کا بھرپور اعتراف کیا گیا۔ استاذ شکری فیصل نے ماہنامہ ”الثقافۃ“ میں اس پر تبصرہ لکھا تھا۔ اس تبصرے کا ترجمہ ذیل میں پیش کیا جاتا ہے۔ (مرتب)]

کیا مسلمان اپنے اندر خود اعتمادی پیدا کر سکتے ہیں اور انسانی قافلہ کی پہلی صف میں اپنی پرانی جگہ پر واپس آ سکتے ہیں، جبکہ صورت حال یہ ہے کہ وہ ضعف کی ظلمتوں میں گھرے ہوئے ہیں؟ کیا وہ نظام زندگی جو یورپ میں رائج ہے اور جس کی تقلید ایشیا والے بھی کرنا چاہتے ہیں، زندگی کے تمام تقاضوں کو پورا کرتا ہے اور اس کے اندر اخلاقی بلندی، مادی ترقی اور روحانی و مادی اقدار کی باہم آمیزش کا پورا سامان موجود ہے، کیا یورپ انسانی زندگی کو ان بلند مقاصد کی طرف لے جانا چاہتا ہے جو عقل و فکر کے آغاز ہی کے ساتھ انسان کے مد نظر تھے، یا وہ اس شاہراہ سے ہٹ گیا ہے اور اپنی منزل مقصود سے دور ہو گیا ہے؟ ہم کس صورت سے معاصر تہذیب کی کمزوریوں سے باخبر ہو سکتے ہیں، وہ کون سے عناصر ہیں جن سے یورپ محروم ہے، وہ کون سا مہیب خطرہ ہے جو اس کے اندر پوشیدہ ہے اور قریب ہے کہ اس کو تباہ کر دے۔ کون کون سی قومیں اور مذاہب اس زبردست بوجھ کو اٹھا سکتے ہیں۔ غلطی کی اصلاح، خالی جگہ کی خانہ پری اور صحیح رہنمائی کا بوجھ؟

وہ کون سا رشتہ ہے جو عالم اسلام کو عالم عربی سے منسلک کرتا ہے، مسلمان عربوں کو کس نگاہ سے دیکھتے ہیں اور اہل عرب کا مقام خود ان کی نظروں میں کیا ہے۔ اہل یورپ کا نقطہ نظر مسلمانوں اور عربوں کے بارہ میں کیا ہے، مسلمانوں کے آپس کے تعلقات اور مسلمانوں اور اہل عرب کے تعلقات کی کیا نوعیت ہے، عربوں اور مسلمانوں کی آرزوؤں میں یک جہتی کیوں کر ہے۔ ان کے امراض و نقائص یکساں کس طور پر ہیں، یہ امراض کیا ہیں، ان کا علاج کیا ہے؟ مسلمانوں کے سفر کا آغاز کہاں سے ہو، وہ کس طرح اپنے ماضی، حال اور مستقبل سے باخبر بنیں، اور سمجھ سکیں کہ زمانہ کی دوڑ میں وہ کس منزل پر ہیں، اسلام کے منجھائے نظر اور کفر کے منجھائے نظر میں کیا فرق ہے، اور دنیا کو کیا نقصان پہنچا جب مسلمان اپنے مقاصد کو فراموش کر کے بیٹھ رہے؟

یہ سب سوالات اور ایک دوسرے سے پیوستہ عنوانات اس کتاب کا موضوع ہیں، بلکہ وہ کتاب میں اسی صورت سے نظر آتے ہیں۔ کتاب آپ کو ایک موضوع سے دوسرے موضوع کی طرف لے جاتی ہے، ایک کڑی دوسری کڑی سے ملاتی ہے، اور ایک مقصد سے دوسرے مقصد تک پہنچاتی ہے، لیکن ایک بڑا نصب العین پوری کتاب پر برابر چھایا رہتا ہے، یہ وہ نصب العین ہے جس کا خلاصہ ڈاکٹر احمد امین نے کتاب پر اپنے مقدمہ میں لکھا ہے۔

یہ کتاب مسلمانوں سے احساس کمتری کو دور کرنا چاہتی ہے، جو انحطاط سے اور اپنی کمزوری کے احساس سے اور مغربی تہذیب کو وہ درجہ دینے کی وجہ سے جس کی وہ مستحق نہیں ہے، پیدا ہو گیا ہے۔

مصنف نے کتاب کو پانچ ابواب^۲ پر تقسیم کیا ہے۔ باب اول عہد جاہلیت، باب دوم جاہلیت سے اسلام کی طرف، باب سوم اسلامی عہد، باب چہارم مغربی عہد، باب پنجم اسلامی قیادت، پھر ہر باب بہت سے ذیلی عنوانات پر مشتمل ہے۔ مصنف نے کوشش کی ہے کہ وہ سب باہم مربوط رہیں اور اس مقصد تک رہنمائی کریں جو کتاب کا اصل موضوع ہے۔

سب سے پہلے مصنف نے زمانہ جاہلیت کی بہترین تصویر کشی کی ہے۔ اس میں انہوں نے دکھایا کہ انسانیت پر نزع کا عالم طاری تھا، فساد خشکی و تری میں پھیل چکا تھا اور دنیا کو اسلام اور اس کی تعلیمات کی سخت ضرورت تھی۔ باب دوم (جاہلیت سے اسلام کی طرف) میں مصنف نے انبیاء کے مختلف اصلاحی طریقوں کو بیان کیا ہے، بالخصوص رسول اللہ صلی اللہ علیہ وسلم کا طریق دعوت و اصلاح، ان کی تاثیر و تربیت اور اس عظیم معجزہ کا ذکر کیا ہے جس نے ایک نئی اور طاقتور نسل اور جدید اور بیدار سوسائٹی کو پیدا کیا۔

باب سوم میں کئی فصلیں ہیں۔ ایک فصل اسلامی قیادت کے بارہ میں ہے اور اس میں اسلامی اصولوں اور اقوام و مذاہب پر اس کے اثر و نفوذ کا بیان ہے۔ دوسری فصل اسلامی زندگی کے انحطاط و تنزل کے بارہ میں ہے جس میں انحطاط و زوال کے اسباب کا جائزہ لیا گیا ہے، تیسری فصل قیادت عثمانی کے بارے میں ہے۔

باب چہارم میں مغربی عہد کی داستان بیان کی گئی ہے جو یورپ کی بت پرستی اور مسیحیت اور ان دونوں کا نزاع، پھر ان دونوں کا امتزاج، وطن پرستی اور قومیت کا ظہور، مادیت کا غلبہ اور زندگی کے ہر شعبہ پر اس کا اقتدار اور جاہلی رجحانات و خیالات کا نئے سرے سے تسلط جیسے مباحث پر مشتمل ہے۔

جب مصنف ہم کو باب پنجم تک لے جاتے ہیں، اس وقت ہمیں یہ ایمان حاصل ہو چکا ہوتا ہے کہ جو جاہلیت بعثت نبوی سے قبل دنیا پر حاوی تھی، وہی جاہلیت آج بھی دنیا پر حاوی ہے، گویا کہ دنیا نے اپنی وہی پرانی شکل اختیار کر لی ہے جو اس دن تھی، جس دن مسلمان جزیرہ نمائے عرب سے دنیا کو جاہلیت اور بت پرستی کے چنگل سے بچانے کے لیے نکلے تھے (ص ۲۳۳)، اور اس لیے ضروری ہے کہ عالم اسلام نئے سرے سے ترقی کرے اور عالم عربی نئے سرے سے بیدار ہو، اور ضروری ہے کہ یہ نشاۃ ثانیہ انھیں بنیادوں پر ہو جن بنیادوں پر نشاۃ اولی ہوئی تھی۔ میری مراد ان دو اصولوں سے ہے جن پر (جیسا کہ مصنف کا خیال ہے) پوری اسلامی تحریک کا دار و مدار ہے، یعنی

یہ حقیقت ہے کہ کتاب اصلاح کی ایک باشعور آواز ہے جو دل کی گہرائیوں سے نکلی ہے اور ایمان سے لبریز ہے۔ میں نے محسوس کیا کہ اسلامی دنیا اس کی سخت حاجت مند ہے اور اس کی حالت سدھر نہیں سکتی جب تک کہ وہ علمی شعبہ میں اجتہاد اور عسکری شعبہ میں جہاد کی طرف خاص توجہ نہ دے، اسی لیے مصنف ان دونوں اصولوں پر بہت اصرار کرتے ہیں اور ان پر بہت زور دیتے ہیں، یہاں تک کہ کوئی باب اور کوئی فصل اس سے خالی نہیں جاتی۔ وہ جنگی صنعت کا ذکر کرتے وقت اس کے انحطاط اور ترکوں کے تنزل کا اسے سبب بتاتے ہیں (ص ۱۱۷)، پھر وہ اسی بات کو مسلمانوں اور عالم عربی کے عروج کے باب میں دہراتے ہیں (ص ۲۳۸)، بلکہ وہ اس سے بھی آگے بڑھ کر کہتے ہیں کہ علمی و صنعتی شعبوں میں عالم اسلام کا جمود ہی وہ سبب تھا جس کی وجہ سے اس کو طویل غلامی، ذلیل زندگی، اور ظالم مغربی اقتدار کا مزہ چکھنا پڑا (ص ۲۳۹)۔

میں نے کہا تھا کہ مصنف نے کتاب میں اپنے مقصد کو حاصل کرنے کے لیے مختلف راستے اختیار کیے ہیں، کبھی وہ محقق کے روپ میں نظر آتے ہیں، کبھی مبلغ کے، کبھی مومن کی صورت میں ظاہر ہوتے ہیں، کبھی تاریخ و قصص کی راہ اختیار کرتے ہیں۔ کبھی عبرت و نصیحت کا انداز اختیار کرتے ہیں، کبھی منطق و استدلال سے کام لیتے ہیں، کہیں خطابت کا طرز جھلکنے لگتا ہے، مگر بہت کم! کتاب میں دو چیزیں بظاہر کھلنے والی ہیں۔ پہلی چیز تطویل و اطباء، مثلاً یہ عنوانات، یورپ خود کشی کی طرف، ایٹم بم اور اس کی لرزہ خیزیوں، لیکن یہ تطویل بلا وجہ نہیں ہے۔ اس کا مقصد خیال کی توثیق اور دل و دماغ کو اس منظر سے بھر دینا ہے۔ دوسری چیز وہ خطابی رنگ ہے جو کہیں کہیں نظر آ جاتا ہے، لیکن اس کا مقصد بھی پورے طریقے سے دل و دماغ کو متاثر کرنا ہے اور غالباً اسی کا نتیجہ ہے کہ ناظر دیکھتا ہے کہ مغربی تہذیب پر شدید تنقید کی گئی ہے اور اس کے زوال و خود کشی پر بار بار زور دیا گیا ہے، اور کتاب کے بہت سے صفحات اس سے پُر ہیں، جبکہ ظاہر ہے کہ صرف اتنی ہی بات (اگر مصنف جہاد و اجتہاد پر زور نہ دیتے) مسلمانوں کے زوال و اضمحلال کو دور کرنے کے لیے کافی

نتہی، بلکہ وہ ان میں اپنے حریف کی طرف سے اطمینان اور بے خونی کا سبب بن سکتی تھی۔
 دوسری چیز جو مصنف کو ممتاز کرتی ہے اور ان کو اسلام کے عظیم مفکرین کی صف میں داخل کرتی
 ہے، وہ حیات انسانی کے ارتقاء پر ان کی جامع، وسیع اور گہری نظر ہے۔ پانچوں ابواب جن پر کتاب
 مشتمل ہے، ان کی وسعت نظری ظاہر کرتے ہیں جس میں عام انسانی تاریخ اور اسلامی تاریخ کا
 جائزہ لے کر اس کو ایک خاص نقطہ پر مرکوز کیا گیا ہے۔ کتاب کے ان صفحات کے اندر اسلامی
 تاریخ کے ساتھ ساتھ مغربی ممالک کی تاریخ بھی (مذہبی و اجتماعی حیثیت سے) ملے گی۔ مذہبی
 تحریکات کے واضح اور روشن نقوش، اخلاقی تحریکات کے عام میلانات و رجحانات، ان کا عروج و
 زوال اور نشیب و فراز، یہ سب چیزیں ہیں جو آپ کو واضح نتیجہ تک پہنچاتی ہیں، لیکن بڑے
 انقلابات و تحریکات مصنف کو جزئی واقعات کے حوالہ و استشہاد سے غافل نہیں کرتے، وہ بسا اوقات
 روزمرہ کے واقعات سے استدلال و برہان کا کام لیتے ہیں، اس لیے کہ ان چیزوں کی بھی بحث و
 تحقیق کے میدان میں ایک جگہ ہے اور ان کے وسیلے سے اہم نتائج تک باریابی ہو سکتی ہے۔ ان
 مثالوں نے ایک طرف کتاب کو زندگی اور نشاط عطا کی ہے۔ دوسری طرف وہ کتاب کی پوزیشن بھی
 مضبوط کرتی ہیں اور غالباً ۱۴۰-۱۵۶ کے صفحات جہاں مصنف نے یورپ کی مادیت پر بحث کی
 ہے، ان کے طرز بیان اور اسلوب کی بہترین مثال ہے جو فکر عام کو سمیٹنے کے ساتھ جزئی مثالوں پر
 بھی مشتمل ہے۔

مصنف جہاں کہیں بھی کسی رائے اور نظریہ کا اقتباس پیش کرتے ہیں تو فوراً اس کا حوالہ
 ماخذ بیان کر دیتے ہیں، اور اس طور پر وہ امانت داری اور وفا شعاری کی ایک مثال قائم کرتے ہیں
 جس کی ہمیں آج کل سخت ضرورت ہے، اگرچہ یہ اقتباسات کبھی کبھی ہلکے قسم کے بھی ہو گئے ہیں۔
 اہم اقتباسات اور ضروری حوالوں کے پہلو ہی میں آپ کو ”مصر الفتاۃ“ (ص ۶۲) کا حوالہ بھی ملے
 گا۔ دوسری جگہ ”مجلة الاثنين“ (ص ۲۱۱) کے کسی مقالہ سے اقتباس کیا گیا ہے۔ ظاہر ہے کہ مقالہ
 نگاروں نے مضامین بر سبیل تفریح لکھے ہوں گے، اگرچہ اس تفریح کے پیچھے حقائق کا سایہ بھی

ہے۔

اسلوب کتاب کے متعلق ایک بات اور عرض کرنا ہے۔ ڈاکٹر احمد امین نے کتاب پر ”مقدمہ“ لکھتے وقت یہ جملہ لکھا ہے: ”اور قاری سے میری معذرت؟ اگر اس میں چند غامض عبارتیں نظر آئیں، اس لیے کہ فاضل مصنف ہندی نژاد اور ہندی تہذیب کے فرزند ہیں جنہوں نے عربی علم و ادب اپنی جدوجہد اور محنت سے حاصل کیا ہے، اگرچہ کتاب (اور اس میں کوئی شبہ نہیں) بلیغ اور خوبصورت تشبیہات سے خالی نہیں۔“

کیا کتاب میں غامض عبارتیں پائی جاتی ہیں؟ میں تو نہیں سمجھتا! حقیقت تو یہ ہے کہ کتاب کا ایک خاص وصف اس کا یہی واضح اسلوب ہے، اور شاید اسلوب کی یہی شگفتگی، عقیدہ و نظریہ کے نکھار اور اس پر ایمان و یقین کا عکس ہے۔ اس کے علاوہ یہ اسلوب بہت پختہ اور متین ہے۔ مصنف قرآن مجید سے استشہاد پر پوری طرح قادر ہیں۔ بہت سی جگہ حدیث اور اشعار سے بھی استشہاد ہے (ص ۸۴)۔ قرآنی اور دوسری عربی ترکیبوں کا بہترین استعمال، عنوانات کا لاجواب انتخاب اور تنوع، اور ہر چیز کو اپنی جگہ رکھنا، گویا وہ اسی کے لیے تھی۔ یہ سب باتیں ایک متین، پختہ، واضح اور شگفتہ اسلوب کی نشانی ہیں۔

ایک چیز اور ہے جس کی طرف اشارہ کرنا ضروری ہے کہ کتاب عالم اسلام کے مسائل پر ہندوستانی طرز فکر کا نمونہ ہے۔ خواہ مصنف نے اپنے افکار پیش کیے ہوں، یا اپنے معاصر مفکرین کے افکار کو نقل کیا ہو، اور ہم مسلمانوں کو اس کی سخت ضرورت ہے کہ ہمارے افکار و نظریات ایک دوسرے سے قریب آئیں، اور ہم سمجھ سکیں کہ ہندو پاکستان، مشرقی جزائر، ایران و افغانستان کے مسلمان عالم اسلام کے مسائل میں کیا نقطہ نظر رکھتے ہیں، اور ان کا طرز فکر کیا ہے، ورنہ اس کے بغیر اصلاح و ترقی کی کوششیں ناقص اور ناتمام رہیں گی۔

ایمان، یقین اور زندگی سے لبریز صفحات مسلمانوں کی موجودہ حالت پر باشعور افسوس اور ان کے اندر خیر کے سرچشموں کو چھینٹنے کی مبارک کوشش، اسلامی قیادت کے صحیح خدو خال اور اس

کے اوصاف و خصائص کی تصویر (ص ۸۲)، اسلام کے بلند نصب العین کی طرف توجہ، روحانی زندگی اور پاکیزہ مادی زندگی کے اجتماع کی گرم جوشی سے دعوت، فکر اسلامی کو مابعد الطبیعی اور کلامی مباحث کی پیچیدگیوں سے ہٹا کر، حقیقت پسندانہ فکر، روشن اور زندہ ایمان اور توحید خالص کی طرف رہنمائی جو زندگی اور انسانی فکر کے تمام عقدے حل کرتی ہے، ایسی زندگی کے احیاء کی کوشش جو رنگ و نسل کے امتیازات سے پاک ہے، عالم عربی کو اس پیغام کی ذمہ داری سنبھالنے کی دعوت۔ یہ ہے کتاب ”ماذا خسر العالم بانحطاط المسلمین“، اور اس بنیاد پر یہ کتاب اس قابل ہے کہ مشرق عربی کا کوئی گھر اس سے خالی نہ رہے، اور ہمارا کوئی نوجوان اس کے مطالعہ سے محروم نہ رہے۔ شاید وہ ہمارے نوجوانوں میں یقین و اعتماد پیدا کر سکے اور اس گمشدہ راہ پر لاسکے جو بہت عرصہ ہوا، چھوٹ چکی ہے۔

اگر کتاب کا کام صرف یہی ہوتا کہ وہ ان موضوعات پر ابھار دیتی، تب بھی وہ قابل شکر اور لائق ستائش تھی، اور ڈاکٹر احمد امین کو جنہوں نے جیسا کہ مجھے معلوم ہے کتاب کے لیے اپنی صحت و قوت کی پروا نہ کرتے ہوئے بے دریغ اپنا وقت خرچ کیا اور ”بجنتہ التالیف“ کو جس نے ہم کو عظیم اسلامی مفکر سید ابوالحسن علی ندوی سے تعارف حاصل کرنے کا موقع دیا، میرا بہت شکریہ!

حواشی

- ۱- کتاب کے اولیسی ایڈیشن پر ڈاکٹر احمد امین کا مقدمہ تھا، جسے دوسرے ایڈیشن میں سید قطب کے مقدمے سے بدل دیا گیا۔
- ۲- اردو ایڈیشن میں کتاب پانچ کے بجائے سات ابواب میں تقسیم کی گئی ہے۔



تاریخ دعوت و عزیمت

امام ابن تیمیہ کا تجدیدی کارنامہ

اسلامی تاریخ کے مطالعہ سے یہ امر پایہ ثبوت کو پہنچ جاتا ہے کہ اسلام ایک ایسی قوت کا نام ہے جو ہر دور اور ہر زمانے میں زندہ اور متحرک رہی اور جس نے زمانے کے ہر چیلنج کا بھرپور جواب فراہم کیا۔ اسلام نے صرف ۳۵-۴۰ سال تک ہی ایک مثالی تہذیب قائم نہیں کی، بلکہ تاریخ انسانی میں کچھ ایسی نئی قوتیں جاری و ساری کر دیں جو ہر دور میں زندگی کو خیر اور فلاح سے مالا مال کرتی رہیں اور جو ہر بدی اور فساد سے ٹکر لیتی رہیں۔ نبی اکرم صلی اللہ علیہ وسلم کی وفات کے موقع پر اسلام اپنی زندگی کے پہلے عظیم چیلنج سے دوچار ہوا۔ یہ چیلنج خلافت کے مسئلہ، ارتداد کی رواج اور ادائیگی زکوٰۃ سے انکار کی شکل میں رونما ہوا، لیکن اسلام نے اپنی فطری صلاحیت کی بنا پر اس چیلنج کا جواب دیا اور حضرت ابو بکرؓ کے مبارک ہاتھوں سے خلافت راشدہ کا وہ نظام قائم ہوا جو تاریخ انسانی کا زریں دور ہے۔ پھر حضرت امیر معاویہؓ (اللہ تعالیٰ ان کو معاف فرمائے) کے دور میں خلافت اسلامیہ میں جس خرابی اور بگاڑ نے راہ پائی، اس نے اسلام کے سیاسی نظام کے لیے وقت کے اہم ترین چیلنج کی شکل اختیار کر لی، لیکن فقہاء اور سیاسی مفکرین ہی نہیں، بلکہ امت کے سواد اعظم نے اسے ایک بدعت مذمومہ ہی قرار دیا اور اس پر اپنے رنج و الم کا اظہار کیا، نیز امام حسینؓ، ولید بن یزید، حضرت عمر بن عبدالعزیز، زید بن علی، نفس زکیہ وغیرہم نے اپنی مساعی جلیلہ اور اجتماعی جدوجہد سے اسلام کی صالح اور سلیم فطرت کا ثبوت دیا اور اس چیلنج کا مقابلہ کرنے کی کوشش کی۔ خلافت راشدہ اور بعد کے ادوار میں اسلام عرب کی چار دیواری سے نکل کر دنیا کے دوسرے حصوں

میں پہنچا، اور اس توسیع کا تقاضا تھا کہ غیر عرب کو دین سے روشناس کیا جائے اور قرآن سے ان کا ربط قائم کرنے کی کوشش کی جائے۔ اسلام کی اندرونی قوت پھر برآئی اور علم قراءت، صرف و نحو اور اعراب کے استعمال کے ذریعہ اس ضرورت کو پورا کیا گیا۔ نیز دین کو آسان بنانے اور اس کے اوامر و نواہی سے ہر مسلمان کو بآسانی روشناس کرانے کے لیے فقہ کا ارتقاء عمل میں آیا، پھر ملوکیت کے تسلط کے بعد اس بات کا خطرہ تھا کہ اسلام کا پورا سیاسی نظام ہی نہ بگڑ جائے، اور شریعت اجتماعی زندگی سے بالکل ہی بے دخل نہ کر دی جائے، اس خطرہ کا مقابلہ اسلام کی احیائی قوت نے اسلامی قانون کی تدوین کے ذریعہ کیا جس کے نتیجہ کے طور پر وہ قانون تیار ہوا جسے خود ملوک بھی نافذ کرنے کے لیے تیار ہو گئے۔ اور دور عباسی میں وہ قانون شرعی تمام اسلامی مملکت میں جاری و ساری ہوا۔ صحابہؓ اور تابعین کے آہستہ آہستہ دنیا سے اٹھ جانے کی وجہ سے سنت نبوی کے گم ہو جانے کا اندیشہ تھا، اور اس اندیشہ کا جواب تدوین حدیث کے ذریعہ فراہم ہوا، اور تیسری چوتھی صدی تک احادیث کا وہ ذخیرہ تیار ہو گیا جس کی نظیر دنیا کی تاریخ میں نہیں ہے۔ تدوین حدیث کے زمانے میں وضع حدیث کا خطرہ سامنے آیا، اور اس کا جواب نقد حدیث، علم الرجال وغیرہ کے ذریعہ دیا گیا۔ جب فقہ سے غیر متوازن شغف کی بنا پر اسلام کی روح کے مقابلہ میں محض ظاہر کو بے جا اہمیت دی جانے لگی تو تصوف کی تحریک رونما ہوئی، جو ایک طرف اس بے اعتدالی کو ختم کرنے، قانون کے ساتھ روح قانون کو مستحکم کرنے اور قلب و نظر کی اصلاح کو اہمیت دینے کی کوشش تھی، اور دوسری طرف ملوکیت اور سیاسی آمریت کے مقابلہ میں صالح عناصر کی تربیت اور تنظیم نو کی۔

— اس طرح نظام اجتماعی اور حیاتی ملی میں جب اور جہاں بگاڑ رونما ہوا، اصلاح کی قوتیں بھی پوری طاقت سے رونما ہوئیں، اور اس فساد کو دور کرنے اور اسلام کو دوبارہ اپنے اصل رنگ میں پیش کرنے کی جدوجہد میں مصروف ہو گئیں۔ — اسلامی تاریخ میں ہر دور اور ہر زمانے میں بگاڑ اور تجدید و احیاء کی قوتوں کے درمیان تصادم نظر آتا ہے، اور ہر موقع پر اسلام نے اپنی اندرونی قوت و صلاحیت کی بنا پر ہر زمانے کے نئے چیلنج کا جواب دیا، اور ہر دور کے تقاضوں کو پورا کرنے کی کوشش

کی۔ — تجدید و احیاء کی اس رو کا مطالعہ تاریخ کے طالب علم کے لیے بڑا اہم اور دلچسپ ہے، اور اس پہلو سے اسلامی تاریخ تقریباً UNIQUE ہے! کسی اور ملک، کسی اور قوم یا کسی اور تہذیب کی تاریخ میں تجدید کی ایسی رونق نظر نہیں آتی۔ بڑی ضرورت تھی کہ احیاء و تجدید کی اس پیہم جدوجہد کی مفصل تاریخ مرتب کی جائے اور ملت کی نئی نسلوں کے سامنے ان کے تابناک ماضی کی مکمل داستان پیش کی جائے۔ مولانا ابوالحسن علی صاحب ندوی نے اس ضرورت کو محسوس کیا، اور آپ اسے ایک حد تک اپنی فکر انگیز اور جذبات پرور کتاب ”تاریخ دعوت و عزیمت“ کے ذریعہ پورا کرنے کی کوشش کر رہے ہیں۔ ”ایک حد تک“ اس لیے کہ کتاب ”دعوت و تجدید“ سے زیادہ ”کارہائے عزیمت“ کی داستان ہے، اور اس میں تاریخ کی کہانی شخصیتوں کی زبانی سنائی گئی ہے۔ اس چیز نے جہاں کتاب کو دلچسپ اور روح پرور بنا دیا ہے اور جہاں اس کے ذریعہ قاری اپنے کو تھوڑی دیر کے لیے ان ارباب عزیمت کی صحبت میں محسوس کرنے لگتا ہے جن کا یہ تذکرہ ہے، وہیں تجدید و احیاء کی کہانی اپنی تمام وسعتوں کے ساتھ سامنے نہیں آ پاتی ہے، اور پھر نقد و تبصرہ بھی بڑا ہی مجمل رہتا ہے، لیکن یہ کتاب کا نقص نہیں۔ مصنف نے اس کا دائرہ ہی محدود رکھا ہے، اور اپنے مقصد میں وہ بے حد کامیاب رہے ہیں۔

تاریخ دعوت و عزیمت کی دو جلدیں شائع ہو چکی ہیں۔ پہلی جلد میں اسلامی تاریخ کی پہلی چھ صدیوں کا جائزہ ہے اور اس دور کی اہم شخصیات کا تذکرہ ہے جو کہیں مفصل ہے اور کہیں مجمل۔ دوسری جلد امام ابن تیمیہؒ کی ہمہ گیر اور انقلابی شخصیت اور آپ کے تلامذہ کے لیے وقف ہے۔ آج کی صحبت میں اسی دوسری جلد کا تعارف و تبصرہ پیش نظر ہے۔

یہ ایک حقیقت ہے کہ اردو میں امام ابن تیمیہؒ پر کوئی اچھی کتاب موجود نہ تھی۔ ہماری زبان میں امام موصوف کے چند تراجم، مولانا شبلی نعمانی کے ایک مختصر، مگر فکر انگیز مقالے ۲، اور ڈاکٹر غلام جیلانی برقؒ کی ایک درجہ دوم کی تالیف کے علاوہ غالباً کوئی قابل ذکر کتاب علامہ موصوف پر موجود نہ تھی ۳، اور یہ ایک ایسی کمی تھی جس پر سخت ندامت محسوس ہوتی تھی۔ مولانا علی میاں نے

”تاریخ دعوت و عزیمت“ کی دوسری جلد تمام تر علامہ ابن تیمیہؒ کے تذکرہ کے لیے مخصوص کر کے اس کی کو بڑی حد تک پورا کر دیا ہے، اور اردو خواں طبقہ کے سامنے پہلی مرتبہ امام موصوف کی ہمہ گیر شخصیت اور ان کا تجدیدی کارنامہ پوری شرح و بسط کے ساتھ آیا ہے۔ اس عظیم خدمت پر مولانا علی میاں مبارک باد کے مستحق ہیں اور ہم صمیم قلب سے ان کو مبارک باد پیش کرتے ہیں۔ حقیقت یہ ہے کہ امام ابن تیمیہؒ کا تعارف کرانے کے لیے علی میاں ہی کے قلم کی ضرورت تھی، ”ذکر اس پری و ش کا اور پھر بیاں اپنا!“

زیر تبصرہ کتاب چار حصوں میں منقسم ہے۔ پہلے حصہ میں چار ابواب ہیں جن میں حافظ ابن تیمیہؒ کی سوانح، آپ کی نمایاں خصوصیات و کمالات، تصنیفی خصوصیات اور مخالفت کے اسباب پر مفصل بحث کی گئی ہے۔ دوسرے حصہ میں شیخ الاسلام کو ایک عارف باللہ اور محقق کی حیثیت سے پیش کیا گیا ہے، اور حق یہ ہے کہ حق ادا کر دیا گیا ہے۔ تیسرے حصہ میں بڑی مفصل بحث آپ کے تجدیدی اور اصلاحی کام سے کی گئی ہے، اور ہر شعبہ میں جو کام آپ نے انجام دیا، اس کا تعارف کرایا گیا ہے۔ آخری اور چوتھے حصہ میں امام ابن تیمیہؒ کے تلامذہ کا تعارف ہے۔ علامہ ابن قیمؒ کا ذکر مختصر تفصیل کے ساتھ اور ابن عبدالبہادی، ابن کثیر، حافظ ابن رجب اور ابواسحاق شاطبی کا اجمال اور اختصار کے ساتھ۔

ابن تیمیہؒ شمالی عراق کے تاریخی شہر حران میں وہاں کے علمی و دینی خاندان اسرۃ ابن تیمیہؒ میں ۱۰ ربیع الاول ۶۶۱ھ بروز دوشنبہ پیدا ہوئے، اور آپ کا نام ”احمد تقی الدین“ رکھا گیا۔ ساتویں صدی اسلامی تاریخ میں بڑی پر آشوب صدی تھی، اور مختلف وجوہ کی بناء پر مسلمان فکری انتشار اور سیاسی طوائف الملوکی کا شکار تھے۔ ایک طرف یونانی فلسفہ اور اس کے زیر اثر ترقی پانے والے مذہبی فلسفہ نے اسلام کو خدا کے دین کی بجائے بازنچہ اطفال بنا دیا تھا۔ دوسری طرف گروہ باطنیہ کی بڑھتی ہوئی سرگرمیوں اور فتنہ پرداز یوں کی بناء پر اسلامی اقدار اپنے معنی کھوتی جا رہی تھیں۔ پھر عیسائیوں نے بھی ممالک اسلامیہ میں ایک خاص حیثیت اختیار کر لی تھی، اور فکری اور سیاسی دونوں

ہی میدانوں میں ان سے مقابلہ درپیش تھا۔ مسلمانوں میں مشرکانہ عقائد و اعمال گھر کر گئے تھے، اور ہر طرف نت نئی بدعات کا دور دورہ تھا۔ اہل تصوف اپنے حلقوں میں خاص قسم کی گمراہیاں پھیلا رہے تھے، اور اہل فقہ اندھی تقلید اور علمی جمود کا شکار تھے۔ سیاسی میدان میں تاتاری فتنہ اپنی تمام شر انگیزیوں کے ساتھ موجود تھا، اور بغداد کی تباہی کے بعد باقی بلاد اسلامیہ کو اپنی پلیٹ میں لینے کے لیے کوشاں۔ مسلمان ملوک اپنی باہمی جنگ و جدل کی وجہ سے کمزور اور غیر منظم تھے، اور سیاسی نظام ضعیف و انتشار میں مبتلا۔ ان حالات میں ایسا محسوس ہوتا تھا کہ شاید ملت اسلامیہ بازی ہار چکی ہے اور شیطان کی ذریت اب اسلام کی اصلاحی تحریک کو مغلوب کرنے میں کامیاب ہو گئی ہے۔ لیکن اسلام کی تاریخی قوت پھر حرکت میں آئی اور ابن تیمیہ کی شخصیت نے ۶۷ سال کی مختصر مدت میں حالات کا رخ یکسر بدل دیا، اور تجدیدی عمل کو اتنی رفعت عطا کی کہ اسلام پھر ایک زندہ تحریک بن گیا۔

اس عظیم کام کو انجام دینے کے لیے فطرت نے ان کو ان تمام صلاحیتوں سے آراستہ کیا تھا جو اس کے لیے ضروری تھیں۔ بہترین حافظہ، علم کا ذوق، نگاہ کی وسعت، قلب کی رقت، ہمت کی بلندی، جرات کی قوت — وہ کوئی چیز تھی جو ابن تیمیہ میں نہ تھی۔ آپ نے ۲۲ سال کی عمر میں تمام علوم کی تکمیل کر کے درس و تدریس کا آغاز کر دیا تھا اور علم کا یہ حال تھا کہ ان کے دور کے مشہور اور نامور علماء بھی ان کے سامنے بونے نظر آتے ہیں۔ علامہ کمال الدین ابن الزمکانی ان کے علم کے متعلق لکھتے ہیں:

ابن تیمیہ کے لیے اللہ تعالیٰ نے علوم اس طرح نرم کر دیے تھے جیسے حضرت داؤد علیہ السلام کے لیے لوہا نرم کر دیا تھا، جس علم کے بارہ میں ان سے سوال کیا جاتا، اس طرح جواب دیتے کہ دیکھنے والا یا سننے والا یہ سمجھتا کہ وہ اس فن کے سوا کچھ نہیں جانتے، اور یہ فیصلہ کرتا کہ ان کی طرح کوئی اس فن کا عالم نہیں ۵۔

ویسے تو امام صاحب ہر علم میں یدِ طولیٰ رکھتے تھے، مگر قرآن ان کا خاص موضوع تھا اور اس کی

تفسیر و تعبیر ان کا اصل میدان، اور پھر قرآن کے مطالعہ اور اس پر تفکر میں انہوں نے اپنی زندگی کا بڑا حصہ صرف کر دیا تھا۔ اپنے تدبیر قرآن کے طریقے کے متعلق خود لکھتے ہیں کہ:

بعض اوقات ایک آیت کے لیے میں نے سو سو تفسیروں کا مطالعہ کیا ہے۔ مطالعہ کے بعد میں اللہ تعالیٰ سے دعا کرتا کہ مجھے اس آیت کا فہم عنایت ہو، میں عرض کرتا ”یا معلم آدم و ابراہیم علمنی“ (اے آدم و ابراہیم کے معلم میری تعلیم فرما)۔ میں سنسان اور غیر آباد مسجدوں اور مقامات کی طرف چلا جاتا، اپنی پیشانی خاک پر ملتا اور کہتا ”اے ابراہیم کو تعلیم دینے والے! مجھے سمجھ عطا فرما۔“

اور ان کی تحریروں سے معلوم ہوتا ہے کہ اللہ تعالیٰ نے ان کی دعا قبول فرمائی اور مبدائی فیض سے ان کو خاص فہم قرآنی عطا فرمایا۔

امام ابن تیمیہؒ نے ہر بدعت اور ضلالت کا سینہ سپر ہو کر مقابلہ کیا اور جب میدان میں اترے تو خم ٹھونک کر اترے۔ ان معرکوں میں ان کو بڑی بڑی آزمائشوں سے بھی گزرنا پڑا، لیکن کوئی بڑی سے بڑی مشکل اور مصیبت بھی ان کو احقاقِ حق اور ابطالِ باطل سے نہ روک سکی۔ ہم عصروں کی مخالفت، بدنامی اور اتہام طرازی، زد و کوب، جیل اور زبان بندی، وہ کون سی چیز تھی جس نے ان کی راہ روکنے کی کوشش نہ کی اور جس کا انہوں نے بے خوف و خطر مقابلہ نہ کیا، بلکہ ہر آزمائش نے ان کے ذوقِ جہادِ حق کو کچھ اور تیز ہی کر دیا۔

تقریر جرمِ عشق ہے بے صرفہ محاسب!

بڑھتا ہے ذوقِ جرم یہاں ہر سزا کے بعد

امام صاحب نے صرف فکری میدان ہی میں کام نہیں کیا، بلکہ اسلام کو ایک نظامِ اجتماعی کی حیثیت سے قائم کرنے کے لیے بھی جان و مال کی بازی لگادی۔ آپ نے بدعات کے خلاف جہاد کیا اور اپنے تلامذہ اور احباب کے ساتھ منظم اجتماعی جدوجہد کی۔ اسی ذریعہ سے آپ نے دمشق میں شراب بند کرائی۔ بدعتیہ کو ہستانیوں کی تادیب کی، تاتاریوں کے خلاف علمِ جہاد بلند کیا اور

اسلام کے فدائیوں کا ایک ایسا گروہ منظم کیا جو منکرات کو اپنے ہاتھ سے روکنے کا کام انجام دیتا تھا۔ بقول مصنف محترم:

ابن تیمیہ کو اکثر یہ کام [نبی عن المنکر] خود انجام دینا پڑتا تھا۔ ان کے ساتھ ان کے تلامذہ و محبین کی ایک جماعت تھی جو ان کی مددگار و رفیق تھی، اس لیے انہوں نے اعزازی طور پر حبشہ لٹا ایک طرح کا شرعی اور اخلاقی احتساب قائم کر رکھا تھا اور مبتدعین و مخالفین سنت، حکام کی نگرانی اور علماء کے عتاب سے اگر بچ بھی جاتے تھے تو اس ”شرعی پولیس“ کی نظر سے نہیں بچ سکتے تھے۔

اس طرح امام صاحب نے اسلام کے اصل انقلابی پیغام کو سمجھا اور زبان و عمل سے اس کو دوسروں تک پہنچایا۔ امام صاحب کی زندگی کے اس شعبہ میں ان کو تاہ نظر مدعیان دین کے لیے بڑی عبرت کا سامان ہے جو دین کے اجتماعی تصور سے گھبراتے ہیں اور حیات اجتماعی و سیاسی اصلاح کو دنیا کا کام قرار دے کر مسلمانوں کو فرار کا سبق پڑھاتے ہیں۔

امام صاحب کی جرأت اور بے باکی بے مثال تھی۔ جابر سے جابر بادشاہ کے سامنے وہ کلمہ حق کہنے سے کبھی باک نہ رہے۔ وہ کہا کرتے تھے، اور ان کے یہ الفاظ سونے کے حروف میں لکھے جانے کے قابل ہیں کہ ”غیر اللہ سے وہ ڈرے جس کے دل میں کوئی بیماری ہو“۔

جب تاتاری بادشاہ قازان نے (جو مسلمان ہو گیا تھا) دمشق پر حملہ کیا تو امام صاحب وفد لے کر اس کے پاس گئے اور اس کی آنکھوں میں آنکھیں ڈال کر گفتگو کی اور اسے بتایا کہ مسلمانوں کا آپس میں لڑنا کتنا بزدلانہ ہے، اور خود مسلمانوں پر فوج کشی کتنا بڑا جرم! مجلس کے ایک شریک اس ملاقات کی روئداد اس طرح بیان کرتے ہیں کہ:

میں شیخ کے ساتھ اس مجلس میں موجود تھا۔ وہ سلطان (قازان) کو عدل و انصاف کی آیات و احادیث و اللہ و رسول کے ارشادات و احکام سناتے تھے، ان کی آواز بلند ہوتی جاتی تھی، اور وہ برابر سلطان کے قریب ہوتے جاتے تھے، یہاں تک کہ قریب

تھا کہ ان کے گھٹنے اس کے گھٹنے سے مل جائیں۔ سلطان کو اس سے کچھ ناگواری نہ ہوئی۔ وہ بڑی توجہ سے کان لگائے ان کی گفتگو سن رہا تھا اور ہمہ تن متوجہ تھا، اس پر ان کا رعب ایسا طاری تھا، اور وہ ان سے ایسا متاثر تھا کہ اس نے لوگوں سے پوچھا کہ ”یہ عالم کون ہیں؟ میں نے ابھی تک ایسا شخص نہیں دیکھا، اور نہ اس شخص سے زیادہ کوئی دلیر اور قوی القلب آج تک دیکھنے میں آیا۔ مجھ پر ابھی تک کسی کا ایسا اثر نہیں پڑا تھا۔“

اس مجلس کے بعد قازان نے امام صاحب سے دعا کی درخواست کی اور آپ نے فوراً دعا کے لیے ہاتھ اٹھا دیے۔ جو دعا آپ نے کی، وہ آپ کی ذہانت اور دلیری کا ایک شاہکار ہے۔ آپ نے کہا:

خدایا! اگر تیرے نزدیک قازان کا اس جنگ سے مقصد تیرے کلمہ کی بلندی اور جہاد فی سبیل اللہ ہے تو اس کی مدد فرما، اور اگر سلطنت دنیا اور حرص و ہوس ہے تو اس سے تو سمجھ لے!

ملک کی اجتماعی زندگی میں امام صاحب برابر حصہ لیتے اور اس کی اصلاح کی مسلسل کوشش کرتے رہتے تھے۔ مصنف محترم لکھتے ہیں:

دمشق میں ابن تیمیہ کی ایک طرح کی دینی سیادت قائم ہو گئی تھی، وہ اگر دیکھتے تھے کہ حکومت کسی بدعت یا فعل منکر کے روکنے میں تساہل سے کام لے رہی ہے اور علماء خاموش ہیں تو وہ قانون اپنے ہاتھ میں لے لیتے اور خود شرعی احکام کا اجراء کرتے، ان کے ساتھ عقیدت مند تلامذہ اور دیندار اور صحیح العقیدہ عوام کی ایک بڑی جماعت تھی، اور ان کا حلقہ اثر بڑھتا جا رہا تھا۔ ۱۰۔

پھر امام صاحب نے علمی اور فکری میدان میں بھی وہ کارنامہ انجام دیا جس کی مثال مشکل ہی سے ملتی ہے۔ اس سلسلہ میں آپ نے جو اہم کام انجام دیے، وہ یہ ہیں:

۱- تصوف اور وحدۃ الوجود پر کڑی تنقید اور اس کو عجمی اثرات سے پاک کرنے کی کوشش۔ آپ نے تصوف کے امام ابن عربی پر سخت تنقید کی ہے اور ان کے ایک ایک دعویٰ کی تردید کی ہے، ابن عربی کے متعلق امام صاحب کا ارشاد ہے۔ ”اللہ تعالیٰ ہی کو علم ہے کہ ان کا خاتمہ کس پر ہوا (یعنی اسلام پر یا کسی اور چیز پر)۔“

۲- فلسفہ، منطق اور علم کلام پر کڑی تنقید اور کتاب و سنت کے طرز استدلال اور اسلوب بیان کی ترویج۔ یہ وہ عظیم کام ہے جس کے ذریعہ امام صاحب نے ملت کا رشتہ بے روح اور گمراہ کن فلسفوں سے کاٹ کر، حیات کے سرچشمہ، قرآن و حدیث سے جوڑ دیا۔ اس سلسلہ میں بھی ان کی اہم ترین کتاب ”الرد علی المنطقیین“ ہے جس کا مفصل تعارف مولانا علی میاں نے کرایا ہے۔

۳- غیر اسلامی ملل و فرق کی تردید اور ان کے عقائد و رسوم کا مقابلہ۔ اس سلسلہ میں آپ نے عیسائیت اور شیعیت کی پر زور تردید کی اور حقیقت یہ ہے کہ ان کی ہوا اکھاڑ دی۔

۴- فقہ میں تقلید اور جمود کے خلاف بغاوت اور اعتدال کی راہ کی نشاندہی۔

۵- تمام علوم شرعیہ کی تجدید اور ہر صنف پر نئی روح پرور اور ولولہ انگیز تصنیفات کی تیاری۔

یہ ایک ایسا عظیم اور مہتمم بالشان کارنامہ ہے کہ ملت اسلامیہ کبھی آپ کے احسان سے سبک دوش نہیں ہو سکتی۔

مولانا علی میاں نے ان تمام کارہائے نمایاں کا مفصل تعارف کرایا ہے، اور آپ کی تصنیفات سے اتنا مواد فراہم کر دیا ہے کہ قاری امام صاحب کے افکار اور ان کے طرز فکر سے اچھی طرح روشناس ہو جاتا ہے، اور اصل کتابوں کے پڑھنے کی پیاس بڑی شدت سے محسوس کرتا ہے۔ علی میاں کا انداز بیان بواشیریں اور دل نشین ہے اور ان کے الفاظ قاری کے دل میں اترتے چلے جاتے ہیں۔ طرز تحریر کا اندازہ اس ایک اقتباس سے ہو سکتا ہے:

امام ابن تیمیہ نے اپنے حافظہ خدا داد سے اس پورے علمی ذخیرہ پر عبور حاصل کیا، اور

اس کو فکری طور پر ہضم کر لیا، اور اس سے اپنی تصنیفات میں پورا فائدہ اٹھایا، لیکن ان کی بے چین اور موجِ طبیعت، ان کا کلتہِ سخن اور کلتہِ آفریں دماغ اور ان کا سیال و رواں قلم اس پر قانع نہیں ہو سکتا تھا کہ وہ صرف نقل و روایت اور شرح و تلخیص یا انتخاب پر اکتفا کریں، قرآن مجید کا گہرا علم، مقاصدِ شریعت سے گہری واقفیت، اور اصولی فقہ اور اصولی تشریح کا ملکہِ راسخہ ان کی ہر تصنیف میں ان کا رفیق ہے، وہ جس موضوع پر قلم اٹھاتے ہیں، اس میں اپنے تازہ علم سے جان ڈال دیتے ہیں ۱۱۔

کتاب ہر حیثیت سے کامیاب ہے، اور اس کا میابی پر ہم محترم علی میاں کو صمیم قلب سے مبارک باد پیش کرتے ہیں، لیکن نا انصافی ہوگی، اگر ہم چند باتوں کی طرف مصنف محترم کو متوجہ نہ کریں:

۱- بہت سے مقامات پر نقلِ اقتباس میں عربی کی مختصر اور لمبی عبارات بغیر ترجمہ کے دے دی گئی ہیں، اور اس امر کے پیش نظر کہ آج اردو ان طبقہ میں عربی جاننے والے خال خال ہی ہیں۔ ان حصوں کے ترجمہ کی عدم موجودگی ایک بڑا نقص ہے۔ چند مقامات پر تو یہ عربی عبارات خاصی لمبی ہیں۔ ایسے چند مقامات کی نشاندہی کی جاتی ہے: صفحہ ۶۸، ۷۵، ۱۰۴ وغیرہ

۲- تقلید اور تصوف کے متعلق امام صاحب کے خیالات و نظریات میں خاصی نرمی پیدا کر دی گئی ہے، اس طرح مولانا علی میاں کی یہ رائے کہ ان کا درجہ مجتہد منتسب کا تھا اور وہ فقہ حنبلی ہی کے ایک مجتہد تھے، محلِ نظر ہے۔ امام صاحب کی پوزیشن کو فقہ کی اصطلاحات میں بمشکل ہی بیان کیا جاسکتا ہے۔ اور اگر کرنا ہی ہے تو پھر ان کے فتاویٰ تو اس بات پر شاہد ہیں کہ وہ مجتہد مطلق تھے۔ تصوف پر بھی ان کی تنقید کی گرمی اور حرارت کو خاصا سر دکر دیا گیا ہے، اور یہ چیز تبصرہ نگار کو خاصی کھکتی ہے۔

۳- امام صاحب کا جو اثر آنے والے ادوار اور بعد کی احیائی تحریکات پر پڑا ہے، اس کا کوئی ذکر

کتاب میں نہیں ملتا۔ ایک مجمل سا اشارہ آخری باب میں ہے، مگر دس بارہ سطروں میں اتنے اہم موضوع کی طرف اشارہ بھی محال ہے، کجایہ کہ اس کا تذکرہ ہو سکے!

۴۔ پہلے حصہ میں ابواب کی تقسیم کچھ اور بہتر ہو سکتی ہے۔ ڈیڑھ سو صفحے کا ایک مسلسل باب خاصا گراں گزرتا ہے۔ جدید اسلوب نگارش اس کا مشکل ہی سے متحمل ہو سکتا ہے۔

۵۔ کتاب میں نقد و تبصرہ کا حصہ بہت کم اور تلخیص و روایت کا حصہ بہت زیادہ ہے۔ کاش محترم علی میاں قارئین کو اپنی تنقیدی آراء میں بھی شریک کر لیتے!

حواشی

۱۔ بر عظیم پاکستان و ہند میں امام ابن تیمیہ کے افکار اور ان کی کتابوں کے تراجم کے لیے دیکھیے: خلیق احمد

نظامی، The Impact of Ibn Taimiyya on South Asia، ششماہی Journal of Islamic Studies (اکسفورڈ)، جلد-۱، ۱۹۹۰ء، صفحات ۱۲۰-۱۴۹ (مرتب)

۲۔ دیکھیے: سید سلیمان ندوی (مرتب)، مقالات شبلی، جلد پنجم، اعظم گڑھ: دارالمصنفین، ۱۹۵۵ء، صفحات ۶۵-۸۱ (مرتب)

۳۔ ڈاکٹر غلام جیلانی برق (م ۱۹۸۵ء) کی تالیف ”سوانح امام ابن تیمیہ“ پہلی بار ۱۹۴۱ء میں مکتبہ اردو-لاہور سے شائع ہوئی تھی۔ دوسری بار جب جنوری ۱۹۷۹ء میں اسلامک پبلیشنگ ہاؤس-لاہور کی جانب سے چھپی تو اس کے دیباچے میں ڈاکٹر برق نے لکھا:

۱۹۷۲ء کے اواخر میں --- مختلف کتب کی ورق گردانی کر رہا تھا کہ ”سوانح امام [ابن تیمیہ] سامنے آگئی، اسے دیکھا تو چند چیزیں بہت کھٹکیں، یعنی

۱۔ علماء کے نام مکمل نام جو کوئی، نبی اور مسلکی نسبتوں سے معرا تھے۔ اگر کسی عالم کا پورا نام حافظ شمس الدین ابو عبد اللہ محمد بن احمد بن عبد البہادی بن عبد الحمید --- بن قدامہ المقدس الحسنی تھا تو میں نے صرف ابن قدامہ لکھنے پر اکتفاء کی تھی۔ باقی اسماء سے بھی یہی سلوک کیا تھا۔

۲۔ ناموں کے آگے تاریخ وفات درج نہ تھی۔

۳۔ حوالے ناقص تھے، کتابوں کے سامنے صفحات کا اندراج نہیں تھا۔

۴- کتابیات میں سالی طبع اور مقام اشاعت کا ذکر نہیں تھا۔ خیال آیا کہ اگر یہ نقائص میں نے دور نہ کیے تو اور کون کرے گا، چنانچہ میں نے دوبارہ ماخذ کی تلاش کی۔ ان کی مدد سے ننانوے فیصد نقائص دور کیے اور اس سلسلہ میں بعض ایسی کتابوں سے بھی مدد لی جو میری اس کتاب کے بعد شائع ہوئی تھیں۔۔۔ (صفحات ۲۰-۲۱)۔ (مرتب)

۴- ڈاکٹر برقی کی کتاب کے بعد اردو میں امام ابن تیمیہ پر دو اہم اور وقیع کتابیں شائع ہوئی ہیں۔ پہلی کتاب ڈاکٹر محمد یوسف کوکن عمری کی ”امام ابن تیمیہ“ (مدینہ برقی پریس - مدراس، ۱۹۵۹ء) ہے اور دوسری محمد ابو زہرہ کی عربی کتاب ”ابن تیمیہ، حیات و عصرہ، آراء و فقہہ“ کا اردو ترجمہ ”حیات شیخ الاسلام ابن تیمیہ“ (المکتبۃ السلفیہ - لاہور، جولائی ۱۹۶۱ء) ہے جسے مولانا رئیس احمد جعفری نے اردو کا جامہ پہنایا تھا، اور مولانا محمد عطاء اللہ حنیف (م ۱۹۸۷ء) نے اس پر وقیع حواشی کا اضافہ کیا تھا۔ (مرتب)

۵- سید ابوالحسن علی ندوی، تاریخ دعوت و عزیمت جلد دوم، اعظم گڑھ: مطبع معارف، ۱۹۵۹ء، صفحات ۳۰-۳۱

۶- ایضاً، ص ۲۹

۷- ایضاً، ص ۵۳

۸- ایضاً، ص ۴۰

۹- ایضاً، ص ۴۱

۱۰- ایضاً، صفحات ۵۷-۵۸

۱۱- ایضاً، ص ۳۲۳



تاریخ دعوت و عزیمت

برصغیر پاکستان و ہند کے چند پیشوایان روحانی

اس وقت مولانا ابوالحسن علی صاحب ندوی کی کتاب ”تاریخ دعوت و عزیمت“ کا تیسرا حصہ ہمارے سامنے ہے، اس [کے] --- پہلے حصہ میں تاریخ اسلام کی ابتدائی چھ صدیوں کے بعض صاحبان عزیمت کی زندگیوں اور ان کے کارناموں کا جائزہ لیا گیا ہے۔ کہیں مفصل کہیں مجمل، دوسرا حصہ امام ابن تیمیہ کی ہمہ گیر انقلابی شخصیت اور آپ کے مشہور تلامذہ کے لیے وقف ہے، --- اور [تیسرا حصہ] جو صرف ہندوستان کے چند پیشوایان روحانی کے تذکرہ پر مشتمل ہے۔

زیر تبصرہ کتاب چھٹی صدی کے اواخر میں حضرت خواجہ معین الدین چشتی کے تذکرہ سے شروع ہوتی ہے اور آٹھویں صدی ہجری تک حضرت شیخ شرف الدین یحییٰ منیری کے حالات و مکتوبات پر ختم ہو جاتی ہے۔ بیچ میں چشتی سلسلہ کے بعض خلفاء عظام یعنی حضرت قطب الدین بختیار کاکی، خواجہ فرید الدین گنج شکر اور شیخ نظام الدین اولیاء کے حالات و واقعات ہیں۔ پوری کتاب میں شیخ یحییٰ منیری کے حالات و واقعات سب سے زیادہ شرح و بسط سے بیان کیے گئے ہیں اور کتاب کے تقریباً ڈیڑھ سو صفحات پر پھیلے ہوئے ہیں۔ اس سے کم تفصیل حضرت نظام الدین اولیاء کے سلسلہ میں ہے اور صرف ۵۳ صفحات میں باقی تمام بزرگوں کا ذکر ہے۔

مزید برآں یہ تذکرہ صرف ہندوستان تک محدود ہے اور اس زمانے میں ہندوستان سے باہر کے دوسرے صلحاء و اتقیاء سے بحث نہیں کی گئی ہے۔ ہندوستان کے بھی جن صاحبان دل اور عارفان کامل کا انتخاب کیا گیا ہے، اس کی وجہ، بقول مولانا علی میاں، یہ نہیں ہے کہ ان سے متعلق

تاریخی مواد آسانی سے دستیاب ہو جاتا ہے، بلکہ اس کی اصل وجہ یہ ہے کہ وہ اسلام کی تاریخ دعوت و عزیمت میں ایک مقام رکھتے ہیں اور ہندوستان میں (جو ساتویں صدی ہجری کے بعد سے عالم اسلام کا مرکز اعصاب اور احیاء و تجدید کی تحریکوں کا منبع ہے۔) ان حضرات نے روحانی و اصلاحی تحریک کی قیادت کی اور اپنے زمانے اور بعد کی نسلوں کو سب سے زیادہ متاثر کیا ہے۔

اردو زبان میں ہمارے نزدیک یہ پہلی کتاب ہے جس کو پڑھ کر متذکرہ بزرگان دین کی صحیح تصویر نکھر کر سامنے آتی ہے، ورنہ ابھی تک ہمارے ہاں یہ المیہ رہا ہے کہ بزرگان دین، اولیاء اللہ اور دیگر صلحاء امت کے دوا یک مستند تذکروں اور ملفوظات کے علاوہ اکثر تذکرے ایسے ایسے بے سرو پا مضامین، بے اصل روایات اور محیر العقول حکایات سے بھر پڑتے ہیں کہ جن کو پڑھ کر کوئی شخص ان کے اصل کمالات، حالات، دینی و تبلیغی مساعی، تعلیم و تربیت کے نتائج وغیرہ کے بارے میں ضروری واقعات سے واقفیت نہیں حاصل کر سکتا۔ مروجہ تذکرے اور مشہور تلب متداولہ پڑھ جائے، بقول شخصے ”مصنف کا سارا زور ان کے کشف و کرامات کے بیان پر صرف ہو جاتا ہے اور اس کو اس حد تک پہنچانے کی کوشش کی جاتی ہے کہ وہ بنی نوع انسان کے ماوراء کوئی اور ہستی نظر آتے ہیں۔“ یہی وہ تلخ حقائق اور اصل دقتیں ہیں جن کی وجہ سے مولانا علی میاں کو اس کتاب کی تالیف میں قدم قدم پر تحقیق و تفتیش اور تلاش و جستجو سے کام لینا پڑا۔

زیر نظر کتاب کا آغاز چھٹی صدی ہجری سے ہوتا ہے جب سیل تاتار سے صرف ہندوستان محفوظ رہ گیا تھا، چنانچہ عالم اسلام کا سارا جوہر فضیلت و شرافت سمٹ کر اسی کی گود میں آ گیا تھا، اور عالم اسلام کا ایک نیا روحانی اور فکری مرکز بن رہا تھا۔ اس میں شک نہیں کہ ہندوستان میں اسلام مدتیں ہوئیں داخل ہو چکا تھا، اور ۹۲ھ میں ہی محمد بن قاسم نے سندھ سے ملتان تک کے علاقے کو مسخر کر لیا تھا، لیکن حقیقتاً ہندوستان کی فتح کا سہرا سلطان محمود غزنوی کے سر اور اسلامی سلطنت کے قیام کی سعادت سلطان محمد غوری کے حصہ میں تھی، جبکہ آخری طور پر اس کی روحانی تسخیر اور اخلاقی و ایمانی فتح خواجہ بزرگ شیخ الاسلام حضرت معین الدین چشتی کے لیے مقدر ہو چکی تھی ۲۔

سلسلہ چشتیہ کے بانی خواجہ معین چشتی سحری ۳ نے ہندوستان میں حفاظت و اشاعت دین کی خدمات انجام دیں۔ آپ نے محمد غوری کے حملوں کے درمیان اور اسلامی سلطنت کی عمومیت و استحکام سے پیشتر ہی ہندوستان کے قلب اور قدیم ہندوستان کے سیاسی و روحانی مرکز اجمیر کو اپنے قیام کے لیے منتخب فرمایا۔ یہ فیصلہ ان کی اولوالعزمی، عالی ہمتی اور جراتِ ایمان کا ایسا تابناک کارنامہ ہے جس کی مثالیں صرف پیشوایانِ مذاہب اور فاتحینِ عالم کی تاریخوں میں مل سکتی ہیں۔ ان کے استقلال و خلوص، ان کے توکل و اعتماد، ان کے زہد و قربانی اور ان کے درد و سوز نے ہندوستان کے لیے دارالاسلام بننے کا فیصلہ کر دیا ۴۔

خواجہ معین الدین چشتی کے خلیفہ خاص حضرت قطب الدین بختیار کاکی تھے۔ ان کی جانشینی اور حضرت خواجہ معین الدینؒ کے کاموں اور مقاصد کی تکمیل و توسیع کی سعادت حضرت خواجہ فرید الدین گنج شکر کے حصہ میں آئی۔ خواجہ فریدؒ کے علو مرتبہ کا اندازہ اس سے لگایا جاسکتا ہے کہ جس طرح حضرت خواجہ معین الدین چشتی ہندوستان میں سلسلہ چشت کے مؤسس و بانی ہیں، خواجہ فرید اس کے مجدد اور آدم ثانی ہیں۔ آپ ہی کے دو خلفاء حضرت خواجہ نظام الدین اولیاء اور حضرت شیخ علاء الدین صابر کلیری کے ذریعہ یہ سلسلہ ہندوستان میں پھیلا اور ان کے خلفاء و اہل سلسلہ کے ذریعہ اب تک قائم ہے ۵۔

آپ کے بعد حضرت نظام الدین اولیاء وہ پہلے چشتی شیخ ہیں جن کے اثرات ان کی زندگی میں سارے ہندوستان میں پھیلے اور جنہوں نے ہندوستان کے اسلامی معاشرہ اور ہر طبقہ کو متاثر کیا، اور حکومت سے لے کر عوام و غرباء تک کو اپنے حلقہ عقیدت و اثر میں لیا۔

مولانا علی میاں نے اس موقع پر نہ صرف ان کی سوانح اور خاص واقعات کو قلم بند کیا ہے، بلکہ ان کے اخلاق و صفات، اذواق و کیفیات، افادات و تحقیقات، ان کے فیوض و برکات اور حضرت خواجہ کی تعلیم و تربیت کے اثرات کو بھی تفصیل سے لکھا ہے۔

آج کل خود ساختہ پیروں اور من گھڑت تصوف کا حال سب کو خوب معلوم ہے۔ نماز کی

جامعات کی ادائیگی تو ایک طرف رہی، نماز تک کی ”ضرورت“ محسوس نہیں کی جاتی اور ایسا بھی ہوتا ہے کہ بہ ظاہر پیر صاحب سامنے ہوتے ہیں، لیکن بہ باطن ہر نماز خانہ کعبہ میں ادا فرماتے ہیں۔ عام لوگ اس راز کو بھلا کیا جان سکتے ہیں! لیکن حضرت خواجہ کا یہ حال تھا کہ ”عمر شریف اسی سے متجاوز ہو گئی، جب بھی پانچوں وقت جماعت سے نماز پڑھنے کے لیے بالا خانہ سے (جو بہت بلند تھا) جماعت خانہ میں اتر کر ان درویشوں اور ساتھیوں کے ساتھ جو وہاں موجود ہوتے تھے، جماعت کے ساتھ نماز ادا کرتے تھے۔“

علاوہ ازیں حضرت خواجہ خود بھی اتباع سنت کا اہتمامِ مبلغ رکھتے تھے اور اپنے اصحاب اور خدام کو بھی بڑی تاکید فرماتے تھے کہ ”رسول اللہ صلی اللہ علیہ وسلم کی پیروی و اتباع پر مضبوطی و ثابیت قدمی دکھانی چاہیے، اور کوئی مستحب اور ادب بھی فوت نہ ہونے پائے۔“ حضرت نظام الدین اولیاء فرماتے تھے: ”پیر ایسا چاہیے کہ احکامِ شریعت و طریقت و حقیقت کا ضرور علم رکھتا ہو اور جب ایسا ہوگا تو وہ کسی خلافِ شرع کام کے لیے نہ کہے گا۔“

ایک مرتبہ آپ نے ترک دنیا اور حقیقی زہد اور درویشی کی حقیقت بیان کرتے ہوئے ارشاد فرمایا:

ترک دنیا کے معنی یہ نہیں ہیں کہ کوئی اپنے کو ننگ کر دے، مثلاً لنگوٹ باندھ کر بیٹھ جائے۔ صحیح معنی میں ترک دنیا یہ ہے کہ کپڑے پہنے، کھانا کھائے اور جو کچھ میسر آئے، اس کو استعمال کرے، لیکن اس کے جمع کرنے کی طرف متوجہ نہ ہو اور اپنے دل کو کسی چیز میں پھنسائے نہیں، یہی ترک دنیا ہے۔^۹

پھر مشائخِ چشت کا تصوف محض عزت و خلوت، نفس کشی اور ترک دنیا ہی نہ تھا، بلکہ انہوں نے اپنے اپنے دور میں زمانے کے دھارے کو بدلنے اور حالاتِ زمانہ سے پنچہ آزمائی کرنے کی بھی کوشش کی ہے۔ انہوں نے حکمرانوں کے روبرو کلمہ حق کہنے، ان کے غلط رجحانات کا مقابلہ کرنے

اور صلاح مشورہ دینے سے بھی پس و پیش نہیں کیا، اور جب کبھی ان کے اولوالعزم مشائخ کو موقع ملا، انہوں نے اصلاح و انقلاب کی کوششوں سے بھی دریغ نہیں کیا ۱۰۔ اس کی مثالیں جا بجا کتاب میں موجود ہیں۔

شیخ یحییٰ منیری

اس مقام پر مشائخِ چشت کا تذکرہ ختم ہو جاتا ہے، اور اب سلسلہ فردوسیہ کے شیخ شرف الدین یحییٰ منیری کا ذکر خیر شروع ہوتا ہے۔ واقعہ یہ ہے کہ اس حصہ کو مولانا علی میاں نے پوری دل جمعی کے ساتھ لکھا ہے۔ ابتداء میں ان کی پیدائش، تعلیم و تربیت، مجاہدہ و خلوت، پھر ان کی صفات و خصوصیات، وفات وغیرہ کا بیان ہے اور آخر میں ان کے گراں قدر مکتوبات کے اقتباسات دیے گئے ہیں۔ ہم ناظرین کے استفادہ کے لیے اس طویل تذکرہ کے بعض مخصوص مقامات کا ذکر کریں گے۔

حضرت شیخ شرف الدین یحییٰ منیری جو کردار و اخلاق میں ”مشکوٰۃ نبوت کے نور سے فیض یاب تھے“، اخلاق کی تعریف یوں کرتے ہیں:

اور (اصل) اخلاق یہ ہے جو کہ طریقت میں اہل علم کا شعار بن گیا ہے کہ وہ اپنے احوال میں شریعت کی پیروی کرتے ہیں اور اپنے اخلاق کو سنت کی کسوٹی پر پرکھتے ہیں اور جو کوئی شریعت کی تحقیق نہیں کر لیتا، اسے طریقت (تصوف) سے کچھ حاصل نہیں ہوتا۔

جو کوئی شریعت کی پیروی میں جتنا راسخ زیادہ ہے، اتنا ہی خوش خلق زیادہ ہے، اور جو جتنا خوش خلق زیادہ ہے، بارگاہِ خداوند تعالیٰ کا محبوب زیادہ ہے، جبکہ اچھا اخلاق آدم علیہ السلام کی میراث اور خداوند عالم کا عطا کردہ تحفہ ہے، پس لازماً مومن کے لیے اچھے اخلاق سے بڑھ کر اور اچھا طریقہ اور کوئی زیب و زینت کی چیز نہیں ہے، اور

اچھے اخلاق کی حقیقت خداوند تعالیٰ کے احکام کی بجا آوری اور اس کے رسول صلی اللہ علیہ وسلم کی شریعت کی پیروی کرنا ہے ۱۲۔

لیکن یہ سب تعریف و ہدایات زبانی حیثیت نہیں رکھتی تھیں۔ آپ خود بڑے شفیق، کریم النفس اور دشمن نواز تھے۔ اسی رحمت و شفقت کا نتیجہ تھا کہ کسی بندہ خدا کا دل توڑنا آپ کے مشرب میں گناہ تھا۔ ایک مرتبہ آپ نفل روزہ رکھے ہوئے تھے۔ ایک شخص بڑے اہتمام سے آپ کی خدمت میں ایک تحفہ لایا اور کہا کہ یہ میں بڑے شوق سے آپ کے پاس لایا ہوں کہ آپ تناول فرمائیں۔ آپ نے اسی وقت تناول فرمایا اور فرمایا: ”روزہ توڑنے کی قضا ہے، لیکن دل توڑنے کی قضا نہیں ۱۳۔“

راۂ طریقت کے نو واردوں کو کشف و کرامات کا شوق کیا کیا کرا ڈالتا ہے اور نئے نئے متوسلین ”کرشامات“ دیکھنے کے کیسے خواہش مند ہوتے ہیں، لیکن مخدوم الملک کو دیکھیے کہ آپ سے کرامات اور خوارق کثرت سے سرزد ہوتے تھے، لیکن اپنے اس مزاج و حال کی وجہ سے اظہار کرامت سے بڑا متحر تھا اور کسی ایسی چیز کو پسند نہیں کرتے تھے جس سے آپ کے مرتبہ و مقبولیت عند اللہ کا اظہار ہو ۱۴۔

ایک مرتبہ چند آدمی کچھ مری ہوئی کھیاں لے کر آپ کے پاس آئے اور کہا کہ مشہور مقولہ ہے ”الشیخ یحییٰ ویمیت ۱۵۔ آپ حکم دیجیے کہ کھیاں زندہ ہو جائیں۔“ آپ نے فرمایا: ”میں خود در ماندہ ہوں، دوسروں کو کیا زندہ کروں گا ۱۶۔“

ارشاد و تربیت کے ذرائع

حضرت شیخ شرف الدین یحییٰ منیری کے ارشاد و تربیت کا بڑا ذریعہ اور مرکز آپ کی وہ مجالس تھیں جن میں مشائخ کے دستور کے مطابق ہر طبقہ کے آدمی کو حاضر ہونے اور استفادہ کرنے کی اجازت حاصل تھی۔ ان مجالس کا کوئی مستقل و متعین موضوع اور ان کی گفتگو کوئی مسلسل درس کی

حیثیت نہیں رکھتی تھی۔ یہ مجلسیں بڑے گہرے معارف و حقائق اور تصوف کے دقیق نکات پر مشتمل ہوتی تھیں ۱۷۔

ارشاد و تربیت کا دوسرا ذریعہ (خصوصاً ان لوگوں کے لیے جو کسی اور مقام پر ہوتے) آپ کے مکتوبات تھے۔ حضرت مجدد الف ثانی کے بعد (معنوی ترکیب میں نہ کرمانی) شاید سب سے زیادہ کام آپ نے ہی اپنے خطوط اور مکتوبات سے لیا، نیز دیرپا اور وسیع اصلاح و تربیت کا فریضہ انجام دیا۔ آپ کے مکتوبات کا مجموعہ نہ صرف تصوف کے ذخیرہ میں، بلکہ علوم و معارف، نکات و لطائف کے ذخیرہ میں خاص امتیاز رکھتا ہے اور اپنی تاثیر، ادب و انشاء کی قوت، برجستگی اور زندگی کے لحاظ سے پورے فارسی ادبیات میں کم کتابیں اس پایہ کی ہوں گی۔ ان مکتوبات نے حضرت مخدوم کے زمانہ میں بھی اصلاح و تربیت کی بہت بڑی خدمت انجام دی اور آپ کی وفات کے بعد ہر صدی میں ہزاروں انسانوں نے ان سے فائدہ اٹھایا، اور اب صدیاں گزر جانے کے بعد آج بھی ان میں ایسی تاثیر و زندگی ہے کہ معلوم ہوتا ہے، لکھنے والے نے ابھی لکھا ہے ۱۸۔

خطوط کی جھلکیاں

ہم ناظرین کے استفادہ کے لیے ان سے بعض اقتباسات پیش کرتے ہیں۔ ایک خط میں اللہ تعالیٰ کے لطف و کرم کا حال لکھتے ہیں!

اگر مہربانی کی نظر ڈالے تو ہمارے سب عیب ہنر ہیں، ہمارے تمام نقض کمال اور ہماری تمام بدزہبی حسن و جمال۔ اے برادر! ایک مٹھی بھر خاک تھی جو ذلت و خواری کی حالت میں راستہ میں پڑی، اور پاؤں کے نیچے آ رہی تھی۔ لطف و نوازش کی ایک نظر پڑی اور صدا آئی۔ انی جاعل فی الارض خلیفہ۔۔۔ ۱۹

کریم نکتہ نواز

اے بھائی! تم کتنے ہی آلودہ و ملوث ہو، دامنِ توبہ تھام لو اور امیدوارِ رحمت بن جاؤ کہ تم نہ ساحرِ انِ فرعون سے آلودہ تر ہو اور نہ اصحابِ کہف کے کتے سے زیادہ گندے، نہ طورِ سینا کے پتھر سے بڑھ کر زیادہ جماد اور نہ ستونِ حنا نہ سے بڑھ کر بے قیمت ۲۰۔

موجودات بہت اور مصنوعات بیشمار تھے، لیکن کسی ہستی کے ساتھ وہ معاملہ نہیں تھا جو اس مٹی پانی کے مجموعہ کے ساتھ تھا، جب ربِ العزت کو منظور ہوا کہ اس خاکِ پتلی کو وجود کا لباس پہنائے اور خلافت کے تخت پر بٹھائے، ملائکہ ملکوت نے عرض کیا کہ: ”آپ زمین میں ایک ایسی ہستی کو خلیفہ بنا کر بھیجنا چاہتے ہیں جو اس میں فساد برپا کرے گی۔“ لطفِ قدیم نے جواب دیا: ”محبت میں مشورہ نہیں ہوتا اور عشق و تدبیر جمع نہیں ہوتے۔ تمہاری تسبیح و تہلیل کی کیا قیمت ہے، اگر ہمیں قبول نہ ہو، اور ان کو گناہوں سے کیا نقصان، اگر ہمارے لطف و عنایت کا ساقی غفو و معافی کا پیانا نہ ان کے ہاتھ پر رکھ دے ۲۱۔“

کشف و کرامت

حضرت مخدوم یحییٰ منیری کے زمانہ میں ہر طرف کرامات کا چرچا تھا اور عوام اس کو بزرگی کی شرط اور مقبولیت کا معیار سمجھتے تھے۔ آپ اس مذاقِ عام اور شہرتِ عام کے برخلاف یہ ثابت کرتے ہیں کہ کرامات بھی اہل اللہ کے لیے حجاب اور غیر اللہ کے ساتھ مشغولی کا حکم رکھتی ہیں۔ آپ لکھتے ہیں:

کرامات بھی ایک بت ہے جس طرح کافر بت سے تعلق رکھتے ہیں، دشمن ہوتے ہیں۔ جب بت سے بے تعلقی اور براءت کا اظہار کرتے ہیں، دوست بن جاتے

ہیں۔ عارفوں کا بت کرامت ہے۔ اگر کرامت پر قانع اور مطمئن ہو جائیں، محبوب اور معز دل ہوں اور اگر کرامات سے بے تعلقی کا اظہار کریں مقرب اور داخل ۲۲۔

اولیاء — انبیاء

پس انبیاء کی ایک سانس تمام اولیاء کی تمام زندگی اور عمر سے افضل ہے۔۔۔ پیغمبر پہلے قدم میں مقام مشاہدہ پر فائز ہوتے ہیں۔ جو اولیاء کی انتہاء ہوتی ہے، وہ انبیاء کی ابتداء، انبیاء کو اولیاء پر قیاس نہیں کیا جاسکتا ۲۳۔

شریعت، طریقت

شیطان کبھی کبھی صوفیوں اور اہل ریاضت پر یہ ظاہر کرتا ہے کہ ترک معصیت کا مقصد یہ ہے کہ خواہشات نفس شکستہ اور صفات بشریت مغلوب ہو جائیں، اور دوسرا مقصد یہ ہے کہ حق تعالیٰ کی یادان پر غالب آجائے، اور دل ظلمات بشریت سے خالی ذکر الہی کے اثر سے صاف ہو جائے اور اس کے نتیجہ میں معرفت خداوندی کی حقیقت اس کو حاصل ہو جائے۔ شریعت کی پابندی کعبہ وصال تک پہنچنے کی ایک راہ ہے، جو شخص کعبہ وصال کو پہنچ گیا، اس کو راستہ، توشے اور سواری کی اب کیا ضرورت ہے۔ پس شیطان اس گروہ کو یہ سمجھاتا ہے کہ اگر وہ نماز پڑھیں گے تو ان کے لیے حجاب ہو جائے گی، اس لیے کہ ان کو وصال حاصل ہو چکا ہے۔ ایسے لوگ کہتے ہیں کہ ہم تو دائمی مشاہدہ میں رہتے ہیں اور نماز رکوع و سجود کا مقصد یہ ہے کہ غافل دل کو حضوری ہو جائے، ہم تو خود ایک لمحہ بھر غافل نہیں ہوتے،۔۔۔ ہم کو ان عبادات اور فرائض شرعی کی کیا ضرورت ہے؟۔۔۔ درحقیقت یہ خود ابلیس کا حال اور اس کا واقعہ ہے۔۔۔ اس نے یہ باور کرایا کہ شریعت کا مقصد صرف اتنا ہے (کہ حضوری

حاصل ہو جائے)۔ لیکن یہ غلط ہے۔ شریعت کا اس کے علاوہ بھی مقصود ہے، مثلاً پانچ وقت کی نمازیں ایسی ہیں جیسے کسی درپچہ کمال میں پانچ کیلیں لگی ہوں۔ اگر کیلیں الگ ہو جائیں تو وہ درپچہ کمال جدا ہو کر گر جائے گا جیسے خود ابلیس گر گیا ۲۳۔

جو شخص طریقت میں شریعت کا تابع نہیں ہوگا، اس کو طریقت سے کوئی فائدہ حاصل نہیں ہوگا، یہ ملحدین کا مذہب ہے کہ ایک دوسرے کے بغیر جائز ہے۔ وہ کہتے ہیں کہ جب حقیقت منکشف ہوگئی، شریعت کی ضرورت باقی نہیں رہی۔ خدا کی لعنت ہو اس عقیدہ پر، ظاہر بے باطن نفاق ہے اور باطن بے ظاہر زندقہ۔ ظاہر شریعت بے باطن نقص ہے اور باطن بے ظاہر ہوس۔ ظاہر ہمیشہ باطن کے ساتھ پیوستہ ہے، ظاہر باطن کے ساتھ ایسا پیوستہ ہے کہ کوئی شخص اس کو علیحدہ نہیں کر سکتا۔

ان کے تذکرے کے اختتام پر یہ کتاب بھی ختم ہو جاتی ہے۔

اس کتاب پر جب ہم ایک تنقیدی نگاہ ڈالتے ہیں تو چند باتیں بڑی شدت سے محسوس ہوتی

ہیں۔

۱۔ اس حصہ میں ”تاریخ دعوت و عزیمت“ کے مقابلہ میں تذکرہ شیوخ و صوفیاء کا رنگ غالب ہے۔ پس منظر کو جس طرح نکھارا گیا ہے، وہ یہاں مفقود ہے۔ نہ معلوم مولانا علی میاں نے اپنے اسائل کو کیوں تبدیل کر دیا؟ اس تبدیلی نے کتاب کی قدر و قیمت کو کم کر دیا ہے اور پہلی دو جلدوں سے کاٹ دیا ہے۔

۲۔ کتاب کو بغور پڑھنے کے بعد قاری اپنی مدد و شخصیات سے کچھ واقف ہو جاتا ہے، مگر ان کے کارنامے کو پوری طرح نہیں سمجھ پاتا۔ ان حضرات کا نقشہ حیات پر کیا اثر پڑا اور زندگی کے دریا کا رخ انہوں نے کس طرح موڑا۔ یہ بنیادی سوال ایک راز ہی رہتا ہے اور یہ زیر تبصرہ کتاب کی بڑی خامی ہے۔

۳- مولانا علی میاں نے ”مقدمہ“ میں دوسرے تذکروں کی جو خامیاں بیان کی ہیں، وہ خود اپنے اس تذکرہ کو ان سے پوری طرح پاک نہیں رکھ سکے۔ ایسا معلوم ہوتا ہے کہ ہمارے صوفیاء کرام نے دعوت دین کا کام بڑی حد تک کرامات کے زور پر کیا۔ ہم کرامات کے منکر نہیں، لیکن ہمارے ان محسنوں کے ساتھ یہ کوئی انصاف نہیں کہ ان کی دعوت اور ان کے سلسلہ کی انفرادی اور اجتماعی سرگرمیوں کو تو لے لیا جائے اور ذاتی اخلاق اور کرامات کو مسخر کرنے والی اصل قوت کی حیثیت سے پیش کیا جائے۔ علی میاں کی مشکلات کا ہمیں اندازہ ہے۔ مواد کی کمی کا بھی ہمیں احساس ہے، لیکن اس سنگلاخ زمین پر ان سے ہمیں اس سے بہتر کی توقع تھی۔

۴- اس تذکرہ میں اقتدار سے صوفیائے کرام کے تعلقات کا ذکر جس طرح آیا ہے، وہ بھی تسلی بخش نہیں۔ اول تو یہ پہلو ہے ہی بہت مختصر اور ضمنی، پھر اس سلسلہ میں کوئی متعین رویہ ہمارے سامنے نہیں آیا۔ کہیں اقتدار سے بے تعلقی ہے تو اس کے ساتھ دعا گو ہونے کا اظہار بھی ہے، پھر اجتماعی اور سیاسی زندگی میں اسلام کے تقاضے کیا ہیں؟ اس کی کوئی نشاندہی نہیں ملتی۔ حکام اگر صوفیاء کرام کو بلاتے ہیں تو وہ اس طرف توجہ نہیں کرتے جو بات بعد میں حضرت مجدد الف ثانی کے احوال میں ملتی ہے، اس کی کوئی جھلک اس دور کے تذکرہ میں نہیں ملتی۔ مزید برآں محترم اس مشکل سے نبرد آزما بھی نہیں ہوئے۔ اس بات کو نظر انداز کر دینے سے وہ سوالات حل نہیں ہو سکتے جو فطری طور پر ذہن میں پیدا ہوتے ہیں۔

۵- کتاب کے دائرہ کو ہندوستان تک محدود کر لینا بھی محل نظر ہے۔ اس زمانے میں باقی عالم اسلام بالکل مردہ نہیں تھا۔ خصوصیت سے اسپین اور مشرقی افریقہ۔ ان تمام علاقوں سے کلی طور پر صرف نظر کر لینا ناقابل فہم ہے۔

ان تمام خامیوں کے باوجود کتاب بے حد مفید اور ہمارے لٹریچر میں ایک گراں قدر اضافہ ہے۔ خصوصاً ایسے حالات میں جب کہ کوئی ایک مستند کتاب بھی اس موضوع پر مشکل سے ملتی

ہے۔

ان کی یہ کوشش قابل قدر ہے، فاضل مؤلف کے قلم میں بڑی شگفتگی ہے، لیکن محبت و عقیدت جھلکتی ہے، اسی لیے کہیں کہیں رعایت بھی برت گئے ہیں۔

حواشی

۱- تاریخ دعوت و عزیمت، جلد سوم، لکھنؤ: مجلس تحقیقات و نشریات اسلام، دارالعلوم ندوۃ العلماء، ۱۹۶۳ء، ص

۱۴

۲- ایضاً، ص ۲۲

۳- جبری کو ”سجری“ پڑھا جانے لگا اور اب یہی مشہور ہے، لیکن اصل لفظ و تلفظ سجری ہے۔ اس کی پوری تحقیق مولانا علی میاں نے پیش کی ہے۔ ملاحظہ ہو: حوالہ مذکورہ، ص ۲۴

۴- ایضاً، ص ۲۷

۵- ایضاً، ص ۳۷

۶- ایضاً، ص ۱۲۴

۷- ایضاً

۸- ایضاً، ص ۱۲۵

۹- ایضاً، صفحات ۱۳۱-۱۳۲

۱۰- ایضاً، ص ۱۶۶

۱۱- ایضاً، ص ۲۱۱

۱۲- ایضاً، صفحات ۲۱۱-۲۱۲

۱۳- ایضاً، ص ۲۱۴

۱۴- ایضاً، ص ۲۱۰

۱۵- ”شیخ زندہ کرتا ہے اور مارتا ہے۔“

۱۶- تاریخ دعوت و عزیمت، حوالہ مذکورہ، جلد سوم، ص ۲۱۰

۱۷- ایضاً، ص ۲۰۲

- ۱۸- ایضاً، ص ۲۰۴
 ۱۹- ایضاً، صفحات ۲۵۰-۲۵۱
 ۲۰- ایضاً، ص ۲۶۵
 ۲۱- ایضاً، صفحات ۲۶۸-۲۶۹
 ۲۲- ایضاً، صفحات ۲۹۱-۲۹۲
 ۲۳- ایضاً، ص ۳۰۲
 ۲۴- ایضاً، صفحات ۳۰۴-۳۰۵
 ۲۵- ایضاً، ص ۳۰۹



برصغیر کی تحریک اصلاح و جہاد سید ابوالحسن علی ندوی کی علمی و تصنیفی کاوشوں کا ایک موضوع

اٹھارہویں صدی عیسوی میں برصغیر کا مسلم معاشرہ بتدریج ان خصائص سے محروم ہوتا چلا گیا جو کارگاہ حیات میں کسی قوم کی سرخ روئی اور کامرانی کے ضامن ہوتے ہیں، اور یہ سلسلہ بمنزل انیسویں صدی کے وسط تک چلتا رہا، حتیٰ کہ برائے نام مسلم اقتدار کی بساط بھی لپیٹ دی گئی۔ اس سے ہرگز یہ مراد نہیں کہ معاشرے میں علم و عمل کے لحاظ سے ہر سطح پر تاریکی اور تیرگی نے ڈیرے ڈال رکھے تھے۔ اہل اللہ کی خانقاہوں میں ”رواق“ کے ساتھ کہیں کہیں زیاں کا احساس موجود تھا، اور اہل مدرسہ کے ہاں مٹی ہوئی مسلم شناخت کو اجالنے کا جذبہ پایا جاتا تھا۔ اس تناظر میں جو تحریکیں ابھریں، ان میں سے ایک سید احمد شہید کی ”تحریک اصلاح و جہاد“ تھی۔ اس تحریک کی صف اول کی قیادت میدان جہاد میں نبرد آزمائی کے حوصلوں اور صلاحیتوں ہی کی مالک نہ تھی، بلکہ اس کا قلم و قرطاس سے بھی گہرا تعلق تھا۔ سید احمد شہید سے یادگار ”تفسیر سورہ فاتحہ“ (اردو)، ”رسالہ حقیقت الصلوٰۃ“ (اردو) اور ”رسالہ اشغال“ (فارسی) سے قطع نظر ان کے مکتوبات ۳ موجود ہیں جو اس تحریک کی بنیادی دستاویز کی حیثیت رکھتے ہیں۔ ان کے ساتھیوں میں مولانا عبدالحی بڈھانوی اور شاہ اسماعیل شہید کی تحریریں متداول ہیں۔ اس تحریک کے دوسرے نثر نگاروں اور شاعروں نے جذبہ جہاد کے احیاء اور اصلاح معاشرہ کے لیے جو کچھ لکھا، اس کا بڑا حصہ پوری طرح محفوظ ہے۔

سید احمد شہید کے عقیدت مندوں میں والئی ٹونک نواب وزیر الدولہ (م ۱۸۶۳ء) بھی شامل تھے۔ نواب وزیر الدولہ سید صاحب کے سفر ہجرت میں ٹونک سے اجمیر تک ساتھ رہے تھے، جہاد

میں انہوں نے ہر ممکن مدد دی تھی، اور جب سرحد پہنچنے پر سید صاحب کو امام جہاد بنالیا گیا تو نواب وزیر الدولہ نے بیعت نامہ لکھ کر سید صاحب کی خدمت میں ارسال کر دیا تھا۔ سانحہ بالاکوٹ (۱۸۳۱ء) کے بعد نواب وزیر الدولہ نے سید صاحب کے اہل و عیال اور متعلقین کو باصرانوں تک بلا لیا۔ یہ لوگ قافلے کی صورت میں جس محلے میں آباد ہوئے، آج تک ”محلہ قافلہ“ کے نام سے موسوم چلا آتا ہے۔ نواب وزیر الدولہ کی سید صاحب سے عقیدت و محبت ہی تھی کہ سید صاحب اور ان کی تحریک کی ”تاریخ نگاری“ کے سلسلے میں ٹونک میں اولیں اقدامات کیے گئے۔

نواب وزیر الدولہ نے کوشش کی کہ سید احمد شہید کے رقتاء میں سے جو لوگ سانحہ بالاکوٹ کے بعد واپس اپنے وطن آ گئے تھے، انہیں ٹونک بلوا کر ان سے سید احمد شہید اور تحریک اصلاح و جہاد کے بارے میں مستند معلومات یک جا کر لی جائیں۔ نواب وزیر الدولہ کے بعد ان کے صاحبزادے نواب محمد علی خان نے یہ روایت جاری رکھی۔ اس طرح تین کتابیں ”منظورۃ السعداء فی احوال الغزاة والشهداء“ (فارسی)، ”وقائع احمدی“ اور ”مخزن احمدی“ (فارسی) لکھی گئیں۔

پہلی کتاب ”منظورۃ السعداء“ سید جعفر علی نقوی گورکھپوری کی تالیف ہے۔ نقوی صاحب سانحہ بالاکوٹ سے کوئی سو برس پہلے جہاد کی غرض سے سرحد پہنچے تھے، مگر مشاق محرر ہونے کی وجہ سے انہیں منشی خانے سے وابستہ کر لیا گیا۔ شاہ اسماعیل شہید کے کاتب خاص تھے۔ انہوں نے والیان ٹونک کے ایماء پر اپنی کتاب ۵۶-۱۸۵۵ء/۱۲۷۲ھ (= تاریخ احمدیہ) میں مکمل کی۔

دوسری کتاب ”وقائع احمدی“ سید احمد شہید کے ساتھیوں اور مجاہدین کی یادداشتوں اور مشاہدات کا مجموعہ ہے۔ نواب وزیر الدولہ کے ایماء پر محلہ قافلہ کی مسجد میں شرکاء جہاد کی نشستوں کا اہتمام کیا جاتا تھا۔ ایک شخص اپنے مشاہدات بیان کرتا، اور باقی سنتے رہتے۔ اگر سامعین میں سے کسی کو اختلاف ہوتا تو اس کی روایت بھی سنی جاتی۔ یہ سب روایتیں روایت کرنے والوں کے ناموں کی تصریح کے ساتھ قلمبند کر لی جاتی تھیں۔ اس طرح تین چار برس (۱۲۷۲ھ/۵۶-۱۸۵۵ء تا ۱۲۷۳ھ/۵۸-۱۸۵۷ء) کے عرصے میں جو مشاہدات یک جا ہوئے انہیں ”وقائع احمدی“ کا

نام دیا گیا۔

تیسری کتاب ”مخزن احمدی“ سید احمد شہید کے بڑے بھانجے سید محمد علی کی تالیف ہے۔ وہ عمر میں سید احمد شہید سے بڑے تھے اور ہجرت تک سید احمد شہید کی زندگی ان کے سامنے گزری تھی۔ سید محمد علی نے سید احمد شہید کے مختصر حالات زندگی، تاجرت ”مخزن احمدی“ میں قلمبند کیے ہیں (تالیف: ۱۲۸۳ھ)۔ نواب محمد علی کی کوشش سے ”مخزن احمدی“ مطبع مفید عام آگرہ سے ۱۲۹۹ھ/ ۱۸۸۳ء میں شائع ہوئی تھی۔

نواب وزیر الدولہ نے سید شہید سے اپنی عقیدت و محبت کے تحت اپنی تالیف ”وصایا الوزیر علی طریق البشیر والندیر“ میں اپنی وصیت کے ساتھ سید شہید اور ان کے ساتھیوں کی حکایات بھی نقل کی ہیں۔

نوابان ٹونک کی کاوشوں کے بعد سید احمد شہید کی سوانح میں مولوی محمد جعفر تھانیسری نے ”توارخ عجیبہ یا سوانح احمدی“ لکھی۔ مولوی محمد جعفر تھانیسری تحریک اصلاح و جہاد کے ایک کارکن تھے، مقدمہ انبالہ (۱۸۶۴ء) میں ماخوذ ہوئے اور جزائر انڈیمان میں قید رہے تھے۔ ان کی خودنوشت ”توارخ عجیبہ معروف بہ کالا پانی“ متداول ہے۔ مولوی صاحب کے اخلاص اور سید احمد شہید کے ساتھ ان کی عقیدت میں کوئی شبہ نہیں، وہ سید احمد شہید کو تیرہویں صدی کا مجدد ثابت کرنے کے لیے شاہ نعمت اللہ ولی کے قصیدے سے بھی استشہاد کرنے سے دریغ نہیں کرتے، لیکن دوسری طرف ”سوانح احمدی“ میں سید احمد شہید کے جہاد کے بارے میں یہ ثابت کرنا چاہتے ہیں کہ ان کا جہاد صرف سکھوں کے خلاف تھا، اور وہ انگریزوں سے لڑنا نہیں چاہتے تھے۔ اس ”غلط بیانی“ کو سند بہم پہنچانے کے لیے مولوی محمد جعفر تھانیسری نے سید صاحب کے مکاتیب میں تحریف کرنے سے بھی دریغ نہیں کیا۔ اس کے ساتھ سید صاحب کی غیبت کے عقیدے کو تقویت پہنچائی ہے۔

”سوانح احمدی“ کے ساتھ ایک اور اردو کتاب جس نے سید احمد شہید اور تحریک اصلاح و جہاد کے بارے میں چند غلط فہمیاں پھیلائیں، مرزا حیرت دہلوی کی ”حیات طیبہ“ ہے۔ یہ اصلاً شاہ اسماعیل شہیدؒ کی سوانح حیات ہے، مگر اس میں سید صاحب کے حالات بھی اختصار سے آگئے ہیں۔ مرزا حیرت دہلوی نے ”حیات طیبہ“ میں اتنے واقعات اپنی طرف سے گھڑ کر لکھے ہیں کہ مولانا غلام رسول مہر کے الفاظ میں ”یہ کتاب تاریخ نہیں، بلکہ افسانہ ہے۔“

”سوانح احمدی“ اور ”حیات طیبہ“ میں تحریک اصلاح و جہاد کے بارے میں جو تاثر دینے کی کوشش کی گئی ہے کہ سید احمد شہید کا جہاد صرف سکھوں کے خلاف تھا، اسے بعد ازاں سر سید احمد خان، مرزا غلام احمد قادیانی اور ان کے پیروکاروں نے اپنے اپنے مقاصد کے لیے استعمال کیا ہے۔

تحریک اصلاح و جہاد کے دوسرے دور میں قیادت کا فریضہ علمائے صادق پور نے انجام دیا تھا۔ ۱۸۵۷ء کی ناکام جنگ آزادی کے بعد تاج برطانیہ نے مجاہدین کی ”سرحدی شورش“ کے خاتمے کے لیے ایک طرف عسکری مہمات روانہ کیں، اور دوسری طرف مجاہدین کو ملنے والی مسلسل کمک پر کاری ضرب لگانے کے لیے وابستگان جہاد کے خلاف مقدمات قائم کیے۔ ۱۸۶۳ء سے ۱۸۷۱ء تک یکے بعد دیگرے سازش کے پانچ مقدمات قائم ہوئے، علمائے صادق پور اور ان کے ساتھیوں نے جان و مال کی قربانیاں دے کر ”رسم وفا“ نبھائی، تاہم شاہ اسماعیل شہید کی ”تقویۃ الایمان“ اور امام محمد بن عبد الوہاب کی ”کتاب التوحید“ کے درمیان جو بری اشتراک کے تحت جو مخالفت شروع ہوئی تھی، علمائے صادق پور کے عمل بالحدیث نے معترض طبقے کو اس حوالے سے مزید تشدد کر دیا تھا۔ اس تناظر میں ”وہابیت“ اور تحریک اصلاح و جہاد لازم و ملزوم بن گئے اور برطانوی افسران نے ”تحریک اصلاح و جہاد“ پر جو کچھ لکھا، اس میں سید احمد شہید کی تحریک کو امام محمد بن عبد الوہاب کی تحریک کا شاخسانہ قرار دے دیا۔

”مخزن احمدی“ (فارسی) کے مایوس کن اختصار اور ”سوانح احمدی“ (اردو) کی غلط بیانیوں سے بچتے ہوئے، بیسویں صدی کے آغاز یا نصف اول میں تحریک اصلاح و جہاد کے بارے میں اچھی رائے رکھنے والوں کا بھی بوجہ یہ تاثر تھا کہ تحریک میں بنیادی مقام تو شاہ اسماعیل شہیدؒ کا ہے، مگر مصلحتاً خانوادہ رسولؐ کا فرد ہونے کے سبب سید احمد شہیدؒ کو آگے کر دیا گیا تھا، اور جو حضرات سید احمد شہیدؒ کی صلاحیتوں کے قدرے معترف تھے، وہ تحریک میں ”شہیدین“ یعنی سید احمد اور شاہ اسماعیل کی مشترکہ قیادت کی بات کرتے تھے۔

تحریک اصلاح و جہاد پر تصنیف و تحقیق کی یہ کیفیت تھی جب ۱۹۳۵ء میں دارالعلوم ندوۃ العلماء کے دو ”نوجوان“ اساتذہ نے ”یہ ارادہ کیا کہ حضرت سید احمد شہید بریلوی اور مولانا اسماعیل شہید --- کی چلائی ہوئی تحریک تجدید و امامت کی مکمل تاریخ مرتب کی جائے، ایک نے حضرت سید صاحب کی سیرت اپنے ذمہ لی اور دوسرے نے بالاکوٹ کے مشہد سے اپنا سفر شروع کرنے کا ارادہ کیا۔“ دارالعلوم ندوۃ العلماء کے یہ ”نوجوان“ اساتذہ دو دوست مولانا مسعود عالم ندوی (م ۱۹۵۴ء) اور سید ابوالحسن علی ندوی (م ۱۹۹۹ء) تھے۔ دونوں کو تحریک اصلاح و جہاد سے لگاؤ تھا۔ ”بہار“ کے وطنی تعلق اور علمائے صادق پور سے ذہنی قربت کے باعث مولانا مسعود عالم ندوی نے تحریک جہاد کے دوسرے دور کو اپنی جولان گاہ تحقیق بنایا، جب کہ سید ابوالحسن علی ندوی نے سید احمد شہید سے نسبی اور خاندانی تعلق، نیز سید احمد شہید کی مساعی سے اپنی نسبتاً زیادہ واقفیت کے تحت تحریک جہاد کے اوّلین دور پر قلم اٹھانا پسند کیا۔

سید ابوالحسن علی ندوی نے سید احمد شہید اور ان کے ساتھیوں کی مساعی جملہ کے بارے میں اپنے سن شعور کے آغاز میں اپنے خاندان کے ایک بزرگ سید خلیل الدین کی زبانی بہت کچھ سنا تھا۔ سید خلیل الدین کے دادا مولوی سعید الدین مرحوم سید احمد شہید کے مرید تھے۔ سید سعید الدین کے بڑے بھائی مولانا سید محمد ظاہر حسنی سید شہید کے خلفاء میں سے تھے۔ سید خلیل الدین نے اپنے

دادا اور ان کے بھائی کو دیکھا تھا۔ جس طرح بزرگوں نے سید احمد شہید کو دیکھا تھا، اسی طرح تذکرہ خیر چوتھی نسل تک منتقل کیا گیا۔

اس امر کا اظہار دلچسپی سے خالی نہ ہوگا کہ سید ابوالحسن علی ندوی نے اپنی تصنیفی زندگی کا آغاز تحریک جہاد کے بانی کی سوانح سے کیا تھا، اور ان کی آخری کاوشوں میں اسی تحریک کی بنیادی کتاب ”تقویۃ الایمان“ کا عربی ترجمہ و حواشی (ہنام ”رسالۃ التوحید“) شامل ہیں۔

سید ابوالحسن علی ندوی دارالعلوم ندوۃ العلماء میں پڑھ رہے تھے کہ مولانا محی الدین احمد قصوری کا ایک مضمون ”تیرہویں صدی کا مجدد اعظم“ مولانا داؤد غزنوی کی ادارت میں شائع ہونے والے ہفت روزہ ”توحید“ (امرتسر) میں بالاقساط شائع ہوا۔ مولانا ندوی نے عربی میں اس کی تلخیص و ترجمہ کیا اور علامہ رشید رضا مصری کو اشاعت کے لیے بھیج دیا، جو پہلے ”المنار“ میں، اور پھر ”ترجمۃ الامام السید احمد بن عرفان الشہید“ کے نام سے بصورت کتابچہ شائع ہوا۔

سید احمد شہید سے تعلق خاطر اس وقت مزید مضبوط ہو گیا جب سید ابوالحسن علی ندوی کو اپنے والد ماجد سید عبدالحی رائے بریلوی کا سفر نامہ ”ارمغان احباب“ پڑھنے کا موقع ملا (تالیف: ۱۳۱۲ھ/ ۱۸۹۳-۹۵ء)۔ اس وقت تک سید صاحب کے بعض دیکھنے والے بقید حیات تھے، اور وہ لوگ تو بکثرت تھے جو سید صاحب کے رفقاء و اصحاب کی صحبت سے مشرف ہوئے تھے، [مولانا عبدالحی] نے ان سے جو کچھ سنا ہے، بے تکلف اور سادہ طریقے پر اس کو نقل کر دیا ہے۔ اس سفر نامے کے پڑھنے سے سید ابوالحسن علی ندوی کے دل و دماغ پر سید صاحب کی غیر معمولی شخصیت کا نہایت گہرا اثر پڑا تھا۔

بہر حال ۱۹۳۵ء میں جب دو دوستوں (سید ابوالحسن علی ندوی اور مولانا مسعود عالم ندوی) نے تحریک اصلاح و جہاد پر لکھنے کا ارادہ کیا تو مولانا مسعود عالم ندوی کے الفاظ میں ”دونوں نے اپنا اپنا کام شروع کیا، ان میں جو باہمت، صاحب دل اور سراپا اخلاص و جہاد تھا، اس نے سیرت سید

احمد شہید مرتب کر لی (۱۹۳۹ء) ۱۳۔“ مولانا سید سلیمان ندوی نے دیا چھ لکھا اور ”ہندوستان کے غربت کدے میں“ مسافر اسلام کی روداد بیان کرتے ہوئے اپنے شاگرد کی کاوش کی ان الفاظ میں داد دی: ”یہ [تحریک اصلاح و جہاد] مسلمانوں کی ایک عظیم الشان تحریک تھی جس کی کھل کر پوری تاریخ لکھنی بھی اب سے پہلے مشکل تھی، اس کے متفرق مضامین رسالوں اور کتابوں میں بکھرے [ہوئے] تھے۔ کچھ معلومات بزرگوں کے سینوں اور کچھ قلمی کتابوں کے دفینوں میں بند تھے۔ ان سب کو سمیٹ کر ایک دفتر میں فراہم کرنا بھی ایک کام تھا۔ ہم کو خوشی ہے کہ۔۔۔ مولوی سید ابوالحسن علی حسنی ندوی۔۔۔ نے بڑی کوشش سے ان متفرق معلومات کو یک جا کیا ہے اور اس طرح ترتیب دیا ہے کہ یہ تاریخی داستان کے بجائے نوجوان مسلمانوں کے لیے عملی روح کا سامان بن گیا ہے۔“ ۱۴۔

”سیرت سید احمد شہید“ کو خاصی مقبولیت حاصل ہوئی۔ ”پہلا ایڈیشن ہاتھوں ہاتھ نکل گیا۔۔۔ دوسرا ایڈیشن ۱۹۴۱ء میں شائع ہوا اور اس کے ختم ہو جانے میں بھی دیر نہیں لگی ۱۵۔“ اس کے بعد سید ابوالحسن علی ندوی کو سید احمد شہید کے حالات و وقائع اور ان کے رفقاء کے سیر و سوانح کا ایک بڑا غیر مطبوعہ ذخیرہ ہاتھ آیا، چنانچہ کتاب کی معلومات و مضامین میں خاصا اضافہ کیا گیا اور کتاب دو حصوں میں تقسیم کر دی گئی۔ پہلے حصے میں سید احمد شہید کے سفر حج (۱۸۲۳ء) تک کے حالات دیے گئے اور باقی حالات دوسرے حصے کے لیے الگ کر لیے گئے مگر ۱۹۴۹ء کے تیسرے ایڈیشن کا صرف پہلا حصہ ہی چھپ سکا، دوسرے حصے کی اشاعت کی نوبت نہ آئی۔ اس سارے عرصے میں کتاب میں اضافہ اور رد و بدل کا عمل بھی جاری رہا، اور کتاب کے چوتھے ایڈیشن کا پہلا حصہ ۱۹۵۸ء میں چھپا تو اس حال میں کہ معتد بہ اضافوں کے پیش نظر اسے ”بعض حیثیتوں سے مستقل تصنیف کہنا بے جا نہ ہوگا“ ۱۶۔ اس دفعہ پہلے حصے میں ہجرت سرحد سے لے کر بیعت امامت تک واقعات آگئے تھے۔ کتاب کا دوسرا حصہ بہت دیر بعد ۱۹۷۷ء میں سامنے آ سکا۔

”سیرت سید احمد شہید“ شائع ہو چکی تھی کہ تحریک اصلاح و جہاد کے دوسرے نامور مورخ مولانا غلام رسول مہر (م ۱۹۷۱ء) نے اپنے سفر کا آغاز کیا۔ یوں تو ان کے اپنے بقول انہوں نے ۱۹۳۴ء میں سید صاحب اور تحریک مجاہدین کے احوال و وقائع کی ترتیب کا مولانا محمد بشیر شہید کے ساتھ وعدہ کیا تھا، مگر ۱۹۳۹ء تک اس سلسلے میں وہ کوئی کام نہ کر سکے تھے۔ جب مولانا مہر نے کام شروع کیا تو انہوں نے اپنے ”پیش رو“ سے مسلسل رابطہ رکھا۔ سید ابوالحسن علی کے الفاظ میں، مولانا مہر کو سید احمد شہید کے

خاندانی حالات، رائے بریلی کے مقامات، سید صاحب کے شجرہ نسب، اور خاندانی قریابتوں کے متعلق کوئی بھی مشکل پیش آتی یا کسی بات کا سمجھنا ہوتا جو خاندانی کاغذات یا خاندانی واقفیت کے بغیر سمجھ میں نہیں آ سکتی تو فوراً مجھے خط لکھتے۔ بالعموم ”سید صاحب“ لکھ کر بات شروع کر دیتے، ان کے ایسے خطوط درجنوں کی تعداد میں ہوں گے جو ان کے سوالات و استفسارات پر مشتمل ہیں۔۱۷

مولانا مہر نے تحریک جہاد کے حوالے سے صوبہ سرحد کے چپے چپے کا سفر کیا تھا، اور دس دس بارہ بارہ گھروں کی آبادی تک سے واقف تھے، مگر انہوں نے کبھی رائے بریلی کا سفر نہ کیا، تاہم وہ تکیہ شاہ علم اللہ جانے والے راستوں سے واقف تھے، اور جانتے تھے کہ اس علاقے کا کون سا موضع کہاں واقع ہے۔ غالباً مطالعے کے ساتھ سید ابوالحسن علی ندوی کی مراسلت و معاونت بھی ان کی معلومات کا بڑا ذریعہ تھی۔ مولانا مہر نے اپنی تالیف ”سید احمد شہید“ کے دیباچے اور مراجع کے تعارف میں سید ابوالحسن علی ندوی کی علمی معاونت کا ذکر کیا ہے ۱۸، اسی طرح انہوں نے اس کتاب کی سرگزشت ترتیب بیان کرتے ہوئے ”سید ابوالحسن کی مہربانی“ کا ذیلی عنوان دے کر اظہار تشکر کیا ہے ۱۹۔

مولانا مہر کی کتاب شائع ہونے پر سید ابوالحسن علی ندوی نے اپنی خوشی کا اظہار کیا اور کتاب کے اقتباسات نقل کر کے اس کی چھ نمایاں خصوصیات پر روشنی ڈالی۔ ان کی رائے میں کتاب کی پہلی خصوصیت یہ ہے کہ مصنف کو صاحب سوانح سے بڑا گہرا تعلق اور ان کے فکر و عمل پر پورا اعتماد ہے۔

کتاب کی دوسری خصوصیت یہ ہے کہ مصنف پوری تحریک اصلاح و جہاد میں سید احمد شہید کو مرکزی شخصیت سمجھتے ہیں، تیسری خصوصیت یہ ہے کہ مصنف نے اپنی تحقیق سے واضح کیا ہے کہ سید صاحب کا مقصد جہاد برصغیر میں ایک اسلامی حکومت کا قیام تھا، اور ان کے اصل حریف انگریز تھے۔ کتاب کی چوتھی خصوصیت یہ ہے کہ جناب مصنف نے اسماء و مقامات اور سنیں کے تعین کے بارے میں بے پناہ دقیقہ نظر کا ثبوت دیا ہے۔ پانچویں خصوصیت یہ ہے کہ اس کتاب میں سرحد میں سید صاحب کی مجاہدانہ سرگرمیوں کو پوری تفصیل کے ساتھ تاریخی تناظر میں سمجھا گیا ہے، چھٹی اور آخری خصوصیت کتاب کی ادبیت اور اس کی شگفتگی ہے ۲۰۔

مولانا مہر کو ان کی کاوش پر بھرپور خراج تحسین پیش کرنے کے بعد سید ابوالحسن علی ندوی نے بلا تکلف ان پہلوؤں کی جانب بھی توجہ دلا دی جن کے بارے میں انہیں ”تھوڑی سی تشنگی محسوس ہوئی“ تھی۔ کتاب پر تبصرے کے اس حصے سے سید ابوالحسن علی ندوی کے ”داعیانہ“ انداز فکر و نظر پر روشنی پڑتی ہے، اس لیے اس پر ایک نظر ڈال لینا غیر مفید نہ ہوگا۔

(۱) کتاب کے آغاز میں اس کی ضرورت تھی کہ عالم اسلام اور خاص طور پر ہندوستان کی دینی، اخلاقی، اجتماعی اور سیاسی حالت کا نقشہ پیش کیا جاتا تاکہ پڑھنے والے کو اس کا اندازہ ہوتا کہ عالم اسلام اور اس کے ایک اہم ترین حصہ ہندوستان کا دینی، اخلاقی تنزل اور سیاسی انتشار کس درجہ کو پہنچ چکا تھا، اور معلوم ہوتا کہ سید صاحب جیسے داعی اور مصلح کو کتنا بڑا اصلاحی اور انقلابی کام کرنا تھا اور ان کی عزیمت و عظمت کا صحیح مقام کیا ہے؟۔۔۔

(۲) دوآبہ کے تبلیغی دورہ کے (جو خاص اہمیت رکھتا ہے) واقعات و تفصیلات بہت کم ہیں، خصوصاً وہ واقعات جن کا تعلق سید صاحب کی تربیت اور تزکیہ اور ہدایت و تاثیر سے ہے۔ یہ واقعات بڑے موثر اور مفید ہیں، یہ باب کتاب میں بہت مختصر طریقہ پر آیا ہے۔

(۳) سفر ہجرت کے بعد وہ واقعات و جزئیات جن سے سید صاحب کی آدم گری و مردم سازی اور جماعت کی اخلاقی بلندی اور اخلاص و للہیت کا پورا اندازہ ہوتا ہے کسی قدر کم ہیں۔ یہ بات تسلیم شدہ ہے کہ تاریخ کے سلسلہ میں واقعات کا قلب و دماغ پر جو اثر پڑتا ہے وہ دلائل و عقلیات کا نہیں پڑتا۔ اس حصہ میں کافی اضافہ کی گنجائش ہے اور سید صاحب کے حالات کے قدیم ذخیرہ میں بہت بڑا قابل انتخاب مواد موجود ہے جس میں بجلی کی تاثیر اور بے انتہا دلکشی و دلآویزی ہے۔

(۴) اخلاق و عادات اور خصوصیات کا باب بہت تشنہ ہے اور ایسا معلوم ہوتا ہے کہ مہر صاحب کو اس کے الحاق کا خیال اخیر میں ہوا۔۔۔ ضرورت تھی کہ سید صاحب کی وہ صفات اور خصوصیات بالاستقلال لکھی جاتیں جن سے معلوم ہوتا کہ اللہ تعالیٰ نے ان کو غیر معمولی دل و دماغ، عزم و حوصلہ، اخلاص و للہیت کا مقام عطا فرمایا تھا۔ ان کے اخلاق اور ان کا مزاج و مذاق، اخلاقی نبوت اور مزاج و مذاق نبوی سے فطری مناسبت رکھتا تھا اور ان میں شریعت کی اصطلاح و مفہوم کے مطابق ایک ”امام“ کی بہترین صفات پائی جاتی تھیں۔۔۔۔۔

سید ابوالحسن علی ندوی نے اپنی تالیف ”سیرت سید احمد شہید“ کا چوتھا ایڈیشن مرتب کرنے میں مولانا مہر کی کتاب سے استفادہ کیا ہے، تاہم اپنی کاوش اور مولانا مہر کے موقع کام کے باوجود ان کی رائے یہی تھی کہ ”تحقیق و جستجو کا کام برابر جاری رہتا ہے اور ہر تصنیف و تحقیق کے بعد اہل طلب و اہل ہمت کے کانوں میں یہ صدا آتی رہتی ہے کہ

گماں مبر کہ بہ پایاں رسید کارِ مغاں
ہزار بادۂ ناخوردہ در رگِ تاک است ۶۲

”سیرت سید احمد شہید“ کے پہلے اور دوسرے ایڈیشن میں سید احمد شہید کے مشہور خلفاء اور

اکابر جماعت کا تذکرہ آخری باب میں مرتب کیا گیا تھا، مگر تیسرے ایڈیشن میں اسے الگ کر لیا گیا۔ اس عرصے میں مولانا مہر کی کاوش کا تیسرا حصہ ”جماعت مجاہدین“ کے نام سے شائع ہو گیا (۱۹۵۵ء)۔ اس میں ”سید احمد بریلوی کی جماعت کے تنظیمی حالات اور ان اکابر رفقاء کے سوانح حیات“ درج کیے گئے ہیں جو سید صاحب کی زندگی میں یا ان کے ساتھ شہید ہوئے یا جنہوں نے بعد ازاں جہاد میں کوئی حصہ نہ لیا۔“ اسی طرز پر سید ابوالحسن علی ندوی کا مرتب کردہ باب ”کاروان ایمان و عزیمت“ کے نام سے چھپا (۱۹۸۰ء)۔ مولانا مہر کی ”جماعت مجاہدین“ اور سید ابوالحسن علی ندوی کی ”کاروان ایمان و عزیمت“ لکھنے والوں کے مزاجی فرق کے ساتھ سوانحی پہلو سے ایک دوسرے کے بہت قریب ہیں۔

تحریک اصلاح و جہاد کے حوالے سے سید ابوالحسن علی ندوی کی تیسری کتاب ”اذا هبت ریح الایمان“ (عربی) ہے۔ ۱۹۵۳ء میں انہوں نے تحریک اصلاح و جہاد کی اثر انگیز تاریخ ہلکے پھلکے انداز میں عربی میں اس طرح مرتب کرنا شروع کی تھی کہ مبالغہ اور رنگ آمیزی کے بغیر اصل واقعات سادگی سے پیش کر دیے جائیں تاکہ ”اس تحریک کے قائد کا اصل مرتبہ و مقام عرب دوستوں کے سامنے آجائے اور ان کو اندازہ ہو کہ ان [سید احمد شہید] کو اللہ تعالیٰ نے کیسی وہی صلاحیتیں عطا فرمائی تھیں اور ان کے گرد کیسے طاقت و رعنہ جمع تھے۔ تربیت اور تزکیہ نفس کے شعبہ میں، نیز اخلاص، دعوت میں فنائیت اور مقصد سے عشق میں ان کا مقام کتنا بلند تھا۔ اس سے ان کو اس مومن اور مجاہد، اس نسل کے اعلیٰ کردار، اخلاقی بلندی اور سیرت کی پختگی، نیز ان کے پیروں اور قبیعین میں اسلامی دعوت اور ایمانی تربیت کے نمایاں اثرات کا بھی اندازہ ہو جو ان کی کوششوں کے نتیجے میں تیار ہوئی تھی ۲۳۔“

اس عربی کتاب کو مولانا ندوی کے برادر زادے مولوی محمد الحسنی نے اردو کا جامہ پہنایا اور ”جب ایمان کی بہار آئی“ نام رکھا۔ مترجم نے قارئین کی دلچسپی کے پیش نظر آغاز کتاب میں سید

احمد شہید کی سیرت پر ایک مضمون شامل کر دیا ہے۔

تحریک اصلاح و جہاد کے حوالے سے سید ابوالحسن علی ندوی کا آخری کام ”تقویۃ الایمان“ کا عربی ترجمہ اور اس پر حواشی ہیں۔ حواشی میں ان رسوم و عادات اور مقامات کی وضاحت کی گئی ہے جن کی تفہیم عام، اور بالخصوص عرب، قارئین کے لیے مشکل ہے، نیز کتاب کے جن اقتباسات پر سخت اعتراض کیے گئے اور مخالفت کی آواز بلند ہوئی، ان کی تائید میں دیگر اہل علم و دانش کی عبارتیں نقل کی گئی ہیں۔ ”تقویۃ الایمان“ پر مولانا کا مقدمہ اور حواشی اردو میں بھی منتقل کیے جا چکے ہیں ۲۳۔

سید ابوالحسن علی ندوی نے تحریک اصلاح و جہاد پر قلم اٹھا کر واضح کیا ہے کہ:

• سید احمد شہید اور ان کے ساتھیوں کا مقصود محض پنجاب میں مسلمانوں پر سکھوں کے ظلم و ستم کا سد باب کرنا نہ تھا، بلکہ خلافت اسلامیہ کا احیاء اور حکومت علی منہاج النبوۃ کا قیام اور تاسیس ان کے پیش نظر تھی۔

• انہوں نے پشاور اور اس کے اطراف میں ایک اسلامی حکومت قائم کر کے حدود شرعیہ جاری کیں اور اسلام کا مالی و دیوانی نظام قائم کر دیا تھا، لیکن مقامی قبائل، اپنی ذاتی اغراض اور مفادات کی تنکنائیوں سے باہر نہ دیکھ سکے، اور قبائلی رسم و رواج کی خاطر اسلامی حکومت کا خاتمہ کر دیا۔

سید ابوالحسن علی ندوی مزاجاً بزرگوں کے کارناموں پر تنقید“ اور ”کڑی تنقید“ کے آدمی نہ تھے، اس لیے ”سیرت سید احمد شہید“ میں انہوں نے دین سے محبت، اخلاص، ایثار و قربانی، مجاہدے اور جان فروشی کی مثالیں تو پیش کی ہیں، مگر تحریک اصلاح و جہاد کے کارکنوں کی ”کنزوریوں“ پر گفتگو نہیں کی، اس لیے سید ابوالحسن علی ندوی کے ”بے باک“ دوست مولانا مسعود عالم ندوی نے کتاب کے پہلے ایڈیشن کے بعد لکھا تھا:

مولانا ابوالحسن علی ندوی کی کتاب (سیرت سید احمد شہید) سید صاحب کی سوانح، ان

کی تعلیمات اور مشن پر بے مثال کتاب ہے اور اب تک [۱۹۴۹ء] اس موضوع پر جو کچھ لکھا گیا ہے، سب پر بھاری ہے، مگر افسوس کہ میرے عزیز ترین دوست اور مخلص بھائی کا طریق نظر و فکر خالص عقیدت مندانہ ہے اور انہوں نے بزرگوں کی کوتاہیوں اور فروگزاشتوں سے نگاہ بچا کر نکل جانے کی کوشش کی ہے ۲۵۔

اس ”سخت تنقید“ کے باوجود یہ کہنا چنداں غلط نہ ہوگا کہ تحریک اصلاح و جہاد کے تمام مورخین — مولانا غلام رسول مہر، مولانا مسعود عالم ندوی، ڈاکٹر قیام الدین احمد، ڈاکٹر صادق حسین وغیرہ — میں سید ابوالحسن علی ندوی ہی واحد قلم کار ہیں جو تحریک اصلاح و جہاد کے تینوں نمایاں پہلوؤں یعنی قیام حکومت اسلامی، اصلاح عقائد و معاشرت، اور تصوف سے یکساں دلچسپی رکھتے تھے۔

حواشی

- ۱- ”تفسیر سورہ فاتحہ“ اور ”رسالہ حقیقت الصلوٰۃ“ سید احمد شہید کی زندگی میں شائع ہو گئے تھے۔ ان کے تعارف اور اشاعت جدید کے لیے دیکھیے: محمد عبدالحلیم چشتی، سید احمد شہید کی اردو تصانیف ---، کراچی: الرحیم اکیڈمی (۱۹۸۶ء)، نیز ان کتابوں کے محض تعارف کے لیے دیکھیے: محمد ایوب قادری، اردو نثر کے ارتقاء میں علماء کا حصہ، لاہور: ادارہ ثقافت اسلامیہ (۱۹۸۸ء)، صفحات ۱۱۲-۱۲۳
- ۲- ”رسالہ اشغال“ کا فارسی متن شائع نہیں ہوا۔ سید نفیس الحسنی نے اس کا اردو ترجمہ کیا ہے۔ لاہور: مکتبہ محمودیہ (۱۹۷۸ء)
- ۳- ”مکاتیب سید احمد شہید“ کے خطی نسخے مختلف کتب خانوں میں محفوظ ہیں۔ ۱۳۰۱ھ/۱۸۸۴ء کے مکتوبہ ایک خطی نسخے کا عکس شائع ہو چکا ہے۔ لاہور: مکتبہ رشیدیہ (۱۹۷۵ء)
- ۴- محمد جعفر تھائیسری، تائید آسمانی درود نشان آسمانی، لاہور: المکتبۃ السلفیہ (۱۹۷۹ء)۔ مرزا غلام احمد قادیانی نے اپنے دعویٰ کی تائید میں شاہ نعمت اللہ ولی کے قصیدے سے استشہاد کیا تھا۔ محمد جعفر تھائیسری نے مرزا صاحب کے رسالہ ”نشان آسمانی“ کی تردید کرتے ہوئے سید احمد شہید کو قصیدے کا مصداق قرار دیا ہے۔
- ۵- غلام رسول مہر، سید احمد شہید، لاہور: کتاب منزل (س-ن)، ص ۲۲
- ۶- مرزا حجت دہلوی نے شاہ اسماعیل شہید کی سوانح حیات ”حیات طیبہ“ میں یہ انداز نظر اختیار کیا ہے۔ مولانا

ابوالکلام آزاد بھی شاہ اسماعیل شہید کو تحریک اصلاح و جہاد کا محور خیال کرتے ہیں۔ دیکھیے: تذکرہ، مکتبہ: البلاغ پریس (۱۹۱۹ء)، صفحات ۲۳۵-۲۳۶

۷- سید سلیمان ندوی، ”مقدمہ“ سیرت سید احمد شہید (مولفہ سید ابوالحسن علی ندوی)، لکھنؤ: مولانا محمد ناظم ندوی، دارالعلوم ندوۃ العلماء (۱۳۶۸ھ)، سید ابوالاعلیٰ مودودی، تجدید و احیائے دین، لاہور: اسلامک پبلی کیشنز (۱۹۷۶ء)، صفحات ۱۱۳-۱۳۰

۸- مسعود عالم ندوی، محمد بن عبدالوہاب: ایک مظلوم اور بدنام مصلح، حیدرآباد دکن: مکتبہ نشاۃ ثانیہ (۱۹۴۷ء)، ص ۱

۹- سید ابوالحسن علی ندوی، ”دیباچہ طبع چہارم“ سیرت سید احمد شہید، کراچی: ایچ-ایم سعید اینڈ کمپنی (۱۹۷۵ء)، ص ۱۳

۱۰- ایضاً، صفحات ۱۳-۱۴

۱۱- ”رسالہ التوحید“ کو بعد ازاں ندوۃ العلماء- لکھنؤ کے نصاب میں شامل کر دیا گیا۔

۱۲- سید ابوالحسن علی ندوی، سیرت سید احمد شہید، حوالہ مذکورہ، ص ۱۴

۱۳- مسعود عالم ندوی، محمد بن عبدالوہاب: ایک مظلوم اور بدنام مصلح، حوالہ مذکورہ، ص ۲

۱۴- سید سلیمان ندوی، مقدمہ سیرت سید احمد شہید، اشاعت لکھنؤ، حوالہ مذکورہ، ص ”ٹ“

۱۵- ایضاً، ص ”۱“

۱۶- سید ابوالحسن علی ندوی، ”دیباچہ طبع چہارم“ سیرت سید احمد شہید، حوالہ مذکورہ، ص ۱۳

۱۷- سید ابوالحسن علی ندوی، پرانے چراغ، حصہ دوم، کراچی: مجلس نشریات اسلام (۱۹۸۱ء)، ص ۱۹۵

۱۸- غلام رسول مہر، سید احمد شہید، حوالہ مذکورہ، ص ۸، نیز ص ۱۵

۱۹- غلام رسول مہر، ”سید احمد شہید (ایک کتاب کی سرگزشت ترتیب)“، ماہنامہ ”ماہ نو“ (کراچی)، اکتوبر

۱۹۶۴ء، ص ۵۷

۲۰- سید ابوالحسن علی ندوی، [تعارف و تبصرہ]، سید احمد شہید (تالیف چودھری غلام رسول مہر)، ماہنامہ ”الفرقان“

(لکھنؤ)، ربیع الاول ۱۳۷۵ھ، صفحات ۳۸-۳۹

۲۱- ایضاً، صفحات ۵۰-۵۱

۲۲- سید ابوالحسن علی ندوی، ”دیباچہ طبع چہارم“ سیرت سید احمد شہید، حوالہ مذکورہ، ص ۱۸

- ۲۳- سید ابوالحسن علی ندوی، جب ایمان کی بہار آئی، کراچی: مجلس نشریات اسلام (س-ن)، ص ۳
- ۲۴- مولانا سید ابوالحسن علی ندوی کے حواشی کے ساتھ ”تقویۃ الایمان“ مختلف ناشرین نے شائع کی ہے۔ مکتبہ خلیل- لاہور (۱۹۹۹ء) کی اشاعت کے تعارف اور تبصرے کے لیے دیکھیے: ششماہی ”نقطہ نظر“ (اسلام آباد)، شمارہ ۷-۸، بابت اکتوبر ۱۹۹۹ء- ستمبر ۲۰۰۰ء، صفحات ۳۳-۳۴
- ۲۵- مسعود عالم ندوی، ہندوستان کی پہلی اسلامی تحریک، راولپنڈی: مکتبہ ملیہ (۱۹۴۹ء)، ص ۱۴



نقوشِ اقبال

سید ابوالحسن علی ندوی کی اقبال شناسی پر ایک نظر

مولانا سید ابوالحسن علی ندوی جیسے بلند پایہ عالم و مفکر کی موت اسلامی دنیا کے لیے ایک ناقابلِ تلافی نقصان ہے۔ اس پر کسی ایک ملک سے نہیں، بلکہ پورے عالم اسلام سے تعزیت کی جانی چاہیے۔ ساری دنیائے اسلام میں ان کے تبحر علمی، اصابت رائے اور بلندی کردار کا اعتراف کیا جاتا رہا ہے، اور اسی بناء پر انہیں بے حد احترام و عقیدت نصیب ہوا۔ اسلام اور مسلمان ہمیشہ ان کی تقریر و تحریر کے محور و مرکز رہے۔ انہوں نے مسلمانوں کے ذہن اجالنے کے کام کو ایک مقدس مشن سمجھ کر انجام دیا، اپنی ساری زندگی اسی مشن میں صرف کردی۔ قرآن و حدیث، تاریخ و تہذیب، مذہب و تمدن، تصوف و سلوک، تبلیغ و دعوت، مشرق و مغرب، سیر و سوانح ان کے محبوب موضوع تھے۔ انہوں نے اپنی شاہکار تصانیف انہی موضوعات پر پیش کیں۔

علامہ اقبال پر انہوں نے ایک کتاب ”روائعِ اقبال“ کے نام سے عربی زبان میں تحریر کی۔ یہ کتاب مقالات کا ایک مجموعہ ہے۔ اس کا مقصد اقبال اور فکرِ اقبال کو عربوں میں روشناس کرانا تھا۔ اسی عربی کتاب کا اردو ترجمہ ”نقوشِ اقبال“ کے نام سے شائع ہوا۔ ترجمہ مولانا کی نظر سے گزرا اور اسے ان کی تائید بھی حاصل ہے۔ ”نقوشِ اقبال“ میں کچھ اضافے بھی کیے گئے ہیں۔ اس کا ایک مقالہ ”کلامِ اقبال میں تاریخی حقائق و اشارات“ تو مولانا کے قلم سے اردو ہی میں نکلا ہے۔

مولانا کی عرب ممالک میں آمد و رفت رہتی تھی، اس کے علاوہ بہت سے عربی مجلات بھی ان

کے پاس آتے تھے، انہیں اس بات کا بڑا دکھ تھا کہ ان مجلات اور عربوں کی علمی مجالس میں ٹیگور کا ذکر زیادہ ہوتا تھا۔ مصر و شام وغیرہ کے عرب ادیب ٹیگور کے گرویدہ تھے، لیکن یہ لوگ اقبال سے متعارف نہیں تھے۔ اس صورت حال نے مولانا کو عالم عرب میں اقبال کو روشناس کرانے پر آمادہ کیا، علاوہ ازیں ایک عرب ادیب علی طنطاوی نے دمشق کے مجلہ ”المسلمون“ میں مولانا ابوالحسن علی ندوی کے نام ایک کھلا خط شائع کیا جس میں انہیں اس کام کی طرف متوجہ کیا۔ مولانا نے انہی تقاضوں کے پیش نظر اقبال پر عربی میں مضامین لکھنے شروع کیے۔ یہ مضامین مصر و شام کی علمی مجالس میں پڑھے گئے، عربی مجلات میں شائع ہوئے اور ریڈیو سے نشر بھی ہوئے۔ ”روائع اقبال“ انہی مضامین پر مشتمل ہے۔

ان مضامین کے اولین مخاطب چونکہ عرب تھے، اور وہ اقبال اور فکر اقبال سے شناسائی نہیں رکھتے تھے، اس لیے مولانا نے ”روائع اقبال“ میں کلام اقبال کے ان حصوں کو خصوصیت سے شامل کیا جو عربوں سے متعلق تھے، مثلاً ”مسجد قرطبہ“، ”ذوق و شوق“، ”طارق کی دعا“، ”ابو جہل کی نوحہ گری“، ”بلا د عربیہ کے نام“ اور ”حرفے چند بامت عربیہ“ کے عربی میں نثری تراجم دیے گئے ہیں۔ سوانح و فکر اقبال کے ساتھ ساتھ اقبال کی چند شاہکار نظموں کے عربی میں ترجمے سے اقبال کا تعارف مکمل اور موثر انداز میں ہوا ہے۔

اقبال پر عربی زبان میں لکھنے کی وجہ بیان کرتے ہوئے مولانا فرماتے ہیں:

شرق اوسط میں مغربی فلسفہ و تہذیب کے حد سے بڑھے ہوئے اثرات میری نظر میں تھے، اور میں دیکھتا تھا کہ عالم اسلامی و عربی کس طرح جاہلیت قدیمہ و جدیدہ کے دورا ہے پر آکھڑا ہوا ہے جہاں ایک طرف حد سے بڑھی ہوئی قومیت ہے تو دوسری سمت اشتمالیت و اشتراکیت ---، لیکن وہاں ایسے اہل قلم نایاب ہوتے جا رہے ہیں جو --- اپنی تمام فکری صلاحیتوں کو اس جاہلیت کے خلاف جنگ میں صرف کر دیتے ---، جو اس فکری ارتداد کے خلاف صف آرا ہو جاتے جو تعلیم یافتہ طبقہ کو اپنی

گرفت میں لیتا جا رہا ہے۔

مولانا نے اس مسموم اور مکدر فضا کے اثرات کو فکر اقبال کے ذریعے دور کرنے کی کوشش کی۔ ”روائع اقبال“ کو عرب دنیا میں بڑی پذیرائی حاصل ہوئی۔ کتاب کی اس مقبولیت کے پیش نظر اس کے اردو ترجمہ پر اصرار کیا گیا، لیکن مولانا اس کے لیے راضی نہیں تھے، ان کا خیال تھا کہ اردو میں اقبالیات کا ایک وقیع سرمایہ موجود ہے۔ اس کے ہوتے ہوئے اس کتاب کے ترجمے کی ضرورت نہیں۔ مولانا اس کو مبتدیانہ نوعیت کی کتاب سمجھتے تھے، لیکن یہ ان کی خاکساری اور کسر نفسی تھی۔ یہ کتاب ایک بلند پایہ عالم دین کے قلم سے نکلی تھی، جس نے اقبال کے افکار کو پوری دیانت داری اور صحت کے ساتھ بغیر کسی الجھاؤ کے پیش کیا ہے۔ یہی وجہ ہے کہ جب ”نفقوش اقبال“ کے نام سے ”روائع اقبال“ کا اردو ترجمہ شائع ہوا تو علمی حلقوں نے اسے ہاتھوں ہاتھ لیا۔ اس کی ایک وجہ یہ بھی تھی کہ مولانا نے فکر اقبال کا جائزہ اپنے مخصوص زاویہ نظر سے لیا تھا، اور فکر کا یہ زاویہ اقبال کی سوچ سے بڑی مطابقت رکھتا ہے۔ مولانا نے فکر اقبال پر نہ تو حاشیے چڑھائے ہیں اور نہ اسے کسی پہلے سے تیار چوکھٹے میں فٹ کرنے کی کوشش کی ہے۔

مولانا ندوی نے اقبال کے حالات زندگی کی تصویر ایک ماہر مصور کی طرح کھینچی ہے، زیادہ تفصیل میں جائے بغیر اقبال اور اس کے عہد و آثار کو موثر انداز میں پیش کر دیا ہے۔

اقبال کا ذہنی ارتقا بہت سے اقبال شناسوں کی توجہ کا موضوع رہا ہے۔ مولانا ابوالحسن علی ندوی نے ”اقبال کی شخصیت کے تخلیقی عناصر“ کے عنوان سے اس موضوع پر اظہار خیال کیا ہے۔ وہ خارجی کے ساتھ ساتھ داخلی عوامل پر بھی زور دیتے ہیں، بلکہ انہیں زیادہ اہم قرار دیتے ہیں۔ داخلی عوامل ان کے نزدیک وہ داخلی مدرسہ ہے جس میں اقبال کی شخصیت کی تشکیل ہوئی۔ ان میں سے پہلا عنصر ایمان و عشق کا ہے، ایمان اسلام کی حقانیت پر اور عشق رسول اکرم صلی اللہ علیہ وسلم کی ذات بابرکات کے ساتھ۔ مادیت کے اس دور میں اسی ایمان و عشق کی بدولت اقبال کے پائے استقامت لغزش سے محفوظ رہے، اور انہی دو کی بدولت اقبال کے کلام میں یہ جوش، یہ ولولہ اور یہ

سوز و گداز پیدا ہوا۔ اقبال کی شخصیت کو بنانے والا دوسرا عنصر مولانا کے نزدیک قرآن مجید ہے۔ اقبال کی زندگی پر یہ زندہ کتاب جس قدر اثر انداز ہوئی ہے، کسی اور کتاب نے انہیں اتنا متاثر نہیں کیا۔ ان کی پوری زندگی حکمت قرآن پر غور و فکر کرتے گزری۔ مولانا عرفان نفس یا خودی کو اقبال کی تعمیر شخصیت میں تیسرا عنصر قرار دیتے ہیں۔ جب تک انسان کو عرفان نفس حاصل نہ ہو، اس وقت تک اس کی زندگی میں نہ سوز و مستی ہے اور نہ جذب و شوق۔ وہ چوتھا عنصر جس نے اقبال کی شخصیت کو پروان چڑھایا، اقبال کی آہ سحرگاہی اس کا سرچشمہ ہے۔ اس سے فکر اقبال کو ایک نئی توانائی حاصل ہوئی۔ مولانا ابوالحسن علی کے نزدیک ”مثنوی مولانا روم“ وہ پانچواں عنصر ہے جس سے اقبال کی شخصیت نے جلا پائی۔ مولانا نے اقبال کے ذہنی ارتقا میں کارفرما جن عناصر کی نشاندہی کی ہے، ہمارے اکثر اقبال شناسوں کا ذہن ان تک نہیں پہنچا۔

مولانا کی اپنی دینی بنیاد چونکہ مضبوط تھی، اس لیے انہوں نے اقبال کی شخصیت کے تخلیقی عناصر کا تجزیہ اسی حوالے سے کیا ہے۔

مولانا مغربی تہذیب و ثقافت پر اقبال کی تنقید کو بڑی اہمیت دیتے ہیں۔ ان کے خیال میں گزشتہ صدی میں جدید طبقے کے اندران سے بڑا کوئی دوسرا دیدہ وریہ پیدا نہیں ہوا جس نے اس جرأت مندی کے ساتھ مغربی تہذیب کی کمزوریوں کو بے نقاب کیا ہو۔ اقبال کو پورا یقین ہے کہ مغربی تہذیب کی تقلید نہ ممالک اسلامیہ کے مسائل حل کر سکتی ہے اور نہ ان میں نئی زندگی کی کوئی روح ہی پھونک سکتی ہے، بھلا جو تہذیب اپنی موت آپ مر رہی ہو، وہ دوسروں کو کب زندگی دے سکتی ہے۔ اقبال خود مغرب کے تعلیمی نظام کے پروردہ تھے اور دانش حاضر کے عذاب سے گزر رہے تھے، اس لیے اس نظام پر ان کی تنقید زیادہ معتبر نظر آتی ہے

اقبال کے انسان کامل کی توضیح کرتے ہوئے مولانا نے بڑے اہم نکتے بیان کیے ہیں۔ ان کے خیال میں اقبال کا انسان کامل ایک سچا اور مثالی مسلمان ہے۔ یہ انکشاف واقعی چونکا دینے والا ہے، کیونکہ اس موضوع پر اقبال شناسوں نے بڑی نکتہ طرازیوں اور فلسفہ بافیاں کی ہیں اور ان سب

کے پیش نظر یہ آئیڈل، انسان کی پہنچ سے بالکل باہر ہو جاتا ہے، اور اس سے انسانوں کی دلچسپی اس میں کم ہو جاتی ہے، لیکن مولانا کی تعبیر اس تصور کو ماورائیت کے دھند لکوں سے نکال کر سامنے لاتی ہے، اور اسے پرکشش بناتی ہے۔ اقبال کے اس مرد مومن کو اس کے ایمان و یقین کی ناقابل تسخیر قوت اپنے ہم جنسوں سے ممتاز کر دیتی ہے۔ مولانا اس انسان کے وجود ایمانی کو اس کے وجود انسانی پر ترجیح دیتے ہیں، اور اسی سے دنیا کی بقا وابستہ ہے۔ مولانا، اقبال کے اس خیال کی تائید کرتے ہیں کہ

عالم ہے فقط مومن جانناز کی میراث
مومن نہیں جو صاحب لولاک نہیں ہے

مولانا فرماتے ہیں، رومی کے زمانے میں مطلق العنان شخصی سلطنتوں کے مظالم اور مسلسل جنگوں کے نتیجے میں لوگوں کے اندر زندگی سے بیزاری، مستقبل کے بارے میں مایوسی اور نفی ذات کے رجحانات پیدا ہو گئے تھے۔ رومی کی توانا شاعری نے ان رجحانات کا قلع قمع کیا اور لوگوں کے اندر زندگی سے محبت اور رجائی رویوں کو فروغ دیا۔ نئی تہذیب اور اس کے لادین فلسفے سے جو حیات کش رجحانات پیدا ہوئے، اقبال کی شاعری نے رومی کی طرح انہیں ختم کیا، اور دنیا کو امید کا پیغام دیا۔ انسان کو خود اعتمادی کا درس دیا۔ اقبال کی یقین آفرینی نے انسان کو اپنے بے پناہ امکانات کی طرف متوجہ کیا۔

مولانا ابوالحسن علی ندوی نے اپنے عرب مخاطبین کو علامہ کی بعض نظموں سے متعارف کرایا ہے۔ ان میں ”ذوق و شوق“، ”مسجد قرطبہ“، ”ابلیس کی مجلس شوری“ شامل ہیں۔ یہ تینوں نظمیں ایک طرف اقبال کے شاعرانہ فن کا شاہکار ہیں تو دوسری طرف پیام اقبال کی بہترین ترجمان ہیں۔ ”ذوق و شوق“ اور ”مسجد قرطبہ“ کی داخلی فضا عربوں کے لیے خصوصیت سے بڑی پرکشش ہے۔ مولانا نے ان نظموں کا انتخاب بہت سوچ سمجھ کر کیا۔

ان نظموں میں اقبال کے مفکروں کا بہترین استخراج ملتا ہے۔ ”پس چہ باید کرد“ میں اقبال نے

ایک نظم ”حرفے چند بامت عربیہ“ کے عنوان سے لکھی ہے۔ مولانا نے اس نظم کو بھی اپنے عرب قارئین کے سامنے پیش کیا ہے۔ اقبال نے اس نظم میں عربوں کے بارے میں اپنی جن نیک خواہشات کا اظہار کیا ہے، مولانا نے انہیں اجاگر کیا ہے۔ اقبال نے عربوں کی عظمت و فضیلت کا اعتراف کیا ہے، اور انہیں مغربی تہذیب اور فرنگی سیاست کی فریب کاریوں سے خبردار کیا ہے۔ مولانا ندوی نے اس نظم کے مطالب کا تجزیہ بڑے موثر انداز میں کیا ہے۔

مولانا ابوالحسن علی ندوی بنیادی طور پر ایک عالم دین تھے، اور بلاشبہ ان کی تصانیف کی ایک عالمانہ شان ہے، ان میں حقائق کی جمع آوری، ان کا تجزیہ و تحلیل اور معروضی نتائج کا استخراج ملتا ہے، لیکن اس کے ساتھ ساتھ وہ اعلیٰ پائے کے ادیب بھی تھے، ان کی تحریروں میں تحقیق کی خشکی کی جگہ ادب کی چاشنی ملتی ہے۔ خطابت اور ادبیت کی خصوصیات نے ان کی نثر کو دلکش اور موثر بنا دیا ہے۔ مولانا کا ایک شاہکار ادبی مضمون ”اقبال فی مدینۃ الرسول“ ہے۔ مولانا ”ارمغان حجاز“ کو اقبال کے مکہ معظمہ اور مدینہ منورہ کے خیالی سفر کی روداد قرار دیتے ہیں، اور انہوں نے ”ارمغان حجاز“ کے مختلف حصوں سے اقبال کے اس روحانی سفر کی تفصیل مرتب کی ہے، اور ہر حصے کو بڑے دلکش بیانیوں کے ساتھ دوسرے سے مربوط کیا ہے۔ یہ ایک طرح سے ارمغان کی ڈرامائی تشکیل ہے جو مولانا کے ذہن رسا اور توانا تخیل کا ثمر ہے۔

دینی حلقے میں مولانا ابوالحسن علی ندوی پہلے بلند پایہ عالم ہیں جو اقبال سے متاثر ہوئے اور ان کے بقول ”ان کی نشوونما اس عہد میں ہوئی جب اقبال کا فن شہرت کے بام عروج پر پہنچ چکا تھا، اقبال کا اپنے عہد پر جو اثر تھا اس کی مثال کسی زمانے کے شاعر و ادیب میں نہیں ملتی“۔ مولانا کو فکر اقبال اس لیے پسند ہے کہ وہ بلند نظری، عالی حوصلگی اور احیائے اسلام کی دعوت دیتا ہے، اور تعمیر انفس و آفاق کے لیے ابھارتا ہے، وہ مہر و وفا کے جذبات کو غذا دیتا ہے، ایمانی شعور کو بیدار کرتا ہے اور محمد صلی اللہ علیہ وسلم کی عظمت اور ان کے پیغام کی آفاقیت و ابدیت پر ایمان کو مستحکم کرتا ہے۔

مولانا دو بار اقبال کی خدمت میں حاضر ہوئے۔ اقبال کے ساتھ ان کی پہلی ملاقات ۱۹۳۹ء

میں ہوئی جب ان کی عمر صرف سولہ سال تھی۔ ان کی دوسری ملاقات ۱۹۳۷ء میں علامہ کی وفات سے چند مہینے پہلے ہوئی۔ یہ طویل ملاقات تھی اور علامہ نے شعر جاہلیت، یونانی فلسفہ الہیات، یورپ کی ترقی، نجی تخیلات، صوفیہ کے غلو سے لے کر ہندوستان میں اسلام کی تجدید و احیاء اور مسلمانوں کے آزاد وطن کی ضرورت تک بہت سے موضوعات پر اظہار خیال فرمایا۔ ان ملاقاتوں سے اقبال کے ساتھ مولانا کی ارادت کا اندازہ لگایا جاسکتا ہے۔ اگرچہ مولانا نے اقبال پر مستقل کتاب تو ایک ہی لکھی ہے، لیکن ان کی بعض کتابوں پر اقبال کے اثرات یا کم از کم ان کے فکری اشتراک کا احساس ضرور ہوتا ہے۔ ”تاریخ دعوت و عزیمت“ مسلمانوں کی فکری تاریخ ہے۔ ”انسانی دنیا پر مسلمانوں کے عروج و زوال کا اثر“، ”تہذیب و تمدن پر اسلام کے اثرات و احسانات“، ”مسلم ممالک میں اسلامیت اور مغربیت کی کشمکش“ اور ”قادیانیت“ ایسے موضوعات ہیں جن سے اقبال کو بھی دلچسپی رہی ہے۔ علاوہ ازیں مولانا کی نثر میں شعر اقبال کی گونج سنائی دیتی ہے۔

”نفوسِ اقبال“ کا کیونٹس بظاہر محدود نظر آتا ہے اور اس کے مخاطب بھی مخصوص تھے، اس کے باوجود اس کتاب میں فکر اقبال کے تمام اہم مباحث آ گئے ہیں۔ یہ کتاب اقبال کے تمام قارئین کے لیے یکساں مفید ہے اور مولانا کی اقبال شناسی کا فیض سب تک پہنچ رہا ہے۔



قادیانیت: مطالعہ و جائزہ

چند یادیں

ہندوستان کے مشہور عالم دین اور مبلغ اسلام مولانا سید ابوالحسن ندوی، معتمد دارالعلوم ندوۃ العلماء۔ لکھنؤ نے ابتداء میں ”القادیانی والقدانیہ“ کے نام سے ایک کتاب عربی زبان میں لکھی تھی۔ اس کتاب کا مقصد یہ تھا کہ ممالک عرب کے باشندوں کو قادیانی تحریک کے مضمرات و نتائج سے آگاہ کیا جائے، جہاں قادیانی مبلغ قادیانیت پھیلانے میں سرگرم ہیں اور اس مذہب کو اس رنگ میں پیش کرتے ہیں، گویا وہی اصل اسلام ہے۔

مولانا شاہ عبدالقادر رائے پوری نے اس کی تالیف کی فرمائش کی تھی اور خود مصنف نے بھی اس کی ضرورت اس وقت محسوس کی تھی، جب لاہور میں اسلامک کلویم (مجلس مذاکرات اسلامی) کے سلسلہ میں عرب کے علماء تشریف لائے تھے، اور انہوں نے اس تحریک کے متعلق معلومات حاصل کرنے کی خواہش ظاہر کی تھی۔ بعد میں اس کتاب کو اردو کا جامہ پہنا کر ”قادیانیت۔ مطالعہ و جائزہ“ کے عنوان سے شائع کر دیا گیا۔

یہ کتاب چار ابواب پر مشتمل ہے۔ پہلے باب میں تحریک کا زمانہ، اس کا ماحول اور اس کی بنیادی شخصیتوں کی وضاحت کی گئی ہے۔ یہ باب تاریخی اہمیت رکھتا ہے اور اس میں مرزا غلام احمد قادیانی اور حکیم نور الدین بھروی کے حالات بیان کیے گئے ہیں۔ دوسرے باب میں مرزا صاحب کے عقائد اور ان کی دعوت کے تدریجی ارتقاء کا جائزہ لیا گیا ہے۔ یہ باب خصوصی اہمیت رکھتا ہے،

کیونکہ اس تدریجی ارتقاء ہی سے اس تحریک کے بطلان پر سب سے زیادہ روشنی پڑتی ہے۔ دعوتِ حق ابتداء سے ایک ہی اصول پر مبنی ہوتی ہے، لیکن جو شے خدا کی طرف سے نہ ہو، بلکہ اس میں انسان کا اپنا نفس شامل ہو وہ لوکان من عند غیر اللہ لوجدوا فیہ اختلافا کثیرا کی مصداق ہوتی ہے، اور یہ بات اس تحریک پر پوری طرح صادق آتی ہے۔ چنانچہ خود اس تحریک کے متبعین کے دو گروہوں میں کوئی ۵۰ برس سے جو اصولی مناقشت چلی آرہی ہے اور ہر فریق اپنے حق میں جو خود بانی تحریک ہی کی عبارتوں کو پیش کر رہا ہے، تو یہ اس امر کی ناقابل تردید شہادت ہے کہ دعوت نے تدریجی ارتقاء کیا اور جن باتوں کو ایک وقت میں کفر اور دجل سے تعبیر کیا گیا تھا، بعد میں انہی کو دعوے کی بنیاد بنایا گیا۔

تیسرے باب میں مرزا صاحب کی سیرت و زندگی پر تبصرہ ہے، اور چوتھے باب میں یہ بتایا گیا ہے کہ قادیانیت کی تحریک کے مضمرات کیا ہیں۔ یہ ایک مستقل مذہب اور متوازی امت کی تشکیل کرتی ہے۔ یہ نبوتِ محمدیؐ کے خلاف ایک بغاوت ہے اور اس سے عالمِ اسلام میں اختلاف و افتراق کا مستقل بیج بودیا گیا ہے۔

پوری کتاب بڑے پاکیزہ اور مصلحانہ جذبے کے ساتھ اور شریفانہ طرزِ بیان میں لکھی گئی ہے۔ اس کے استدلال کا جواب دینا سہل نہیں، کیونکہ یہ مناظرانہ رنگ سے ہٹ کر محققانہ انداز کی تصنیف ہے، چنانچہ قادیانی جماعت کے ترجمان ”الفضل“ نے پورا ایک ماہ اس کا جواب دینے میں صرف کر دیا اور وہ کوئی ایسی بات نہ کہہ سکا جو اس کے اثر کو زائل کر سکے، بجز اس الزام کے کہ اس کی تالیف و تصنیف میں مصنف نے براہِ راست قادیانی لٹریچر کا مطالعہ نہیں کیا، بلکہ پروفیسر محمد الیاس برنی مرحوم کی کتاب ”قادیانی مذہب“ ہی کے مطالعہ پر اکتفا کیا ہے۔ یہ بات اس لحاظ سے بھی بڑی سنگین تھی۔ مولانا ابوالحسن علی ندوی نے ”حرفِ گفتنی“ [دیباچہ] میں اس امر کا دعویٰ کیا ہے کہ انہوں نے اس کتاب کی تیاری کے لیے پہلی مرتبہ براہِ راست قادیانی لٹریچر کا مفصل مطالعہ کیا۔

فی الحقیقت اگر ایک دینی مصنف کے متعلق یہ بات ثابت ہو جائے کہ اس نے کھلم کھلا غلط بیانی کی ہے تو اس کی تصنیف کا وقار ختم ہو جاتا ہے۔ اپنے الزام کو ثابت کرنے کے لیے ”الفضل“ نے یہ بھی لکھا کہ اسلامک کلوزیم دسمبر ۱۹۵۷ء کے اواخر اور جنوری ۱۹۵۸ء کے اوائل میں بمقام لاہور منعقد ہوا تھا، جس کے بعد یہ کتاب لکھی گئی اور کہا گیا کہ:

شرق اوسط کی سیاحت اور مصر و شام کے قیام کے دوران میں اگرچہ بارہا اس ضرورت کا خود احساس ہوا تھا، لیکن اس کی طرف توجہ کرنے کی نوبت نہیں آئی تھی۔ موضوع افتاد طبع اور اس وقت تک کی ذہنی تربیت کے خلاف تھا۔ مصنف کا ذوق اس وقت تک قادیانی لٹریچر اور خود مرزا صاحب کی تصنیفات کے مختصر سے مختصر حصے کے مطالعہ کے لیے بھی کبھی آمادہ نہیں ہو سکا تھا اور وہ اس کوچہ سے یکسر نا بلند تھا، لیکن اس تحریک نے (جس کی تعمیل عین سعادت تھی) اس موضوع کی طرف پوری طرح متوجہ ہونے کی تقریب پیدا کر دی۔ چند ہی دن میں قیام گاہ کا ایک کمرہ قادیانی لٹریچر کا کتب خانہ اور دارالتصنیف بن گیا اور پوری یکسوئی اور انہماک کے ساتھ یہ کام شروع ہوا۔ ایک مہینہ اس علمی و تصنیفی اعتکاف میں اس طرح گزرا کہ گویا دنیا کی خبر نہ تھی اور سوائے اس موضوع کے کوئی دوسرا موضوع فکر نہ تھا۔

لیکن ”الفضل“ نے الزام لگایا کہ مولانا کا یہ بیان غلط ہے، وہ اس سے قبل قادیانیت کے متعلق ایک رسالہ عربی زبان میں لکھ چکے تھے۔ یہ رسالہ انہوں نے ۱۹۵۳ء کی تحریک ختم نبوت کے بعد لکھا تھا جو مالگیاؤں ضلع ناسک (ہندوستان) کے ایک مطبع نے چھاپا تھا اور ۱۹۵۴ء میں قادیانی مبلغین مقيم شام کو دستیاب ہوا تھا۔

ظاہر ہے کہ یہ الزام بڑا سنگین تھا اور ”القادیانی و القادیانیت“ اور اس کے اردو ترجمے ”قادیانیت“ کے مصنف کی اخلاقی دیانت پر نہایت سخت حملہ تھا، اور اس طرح ”الفضل“ نے کم از کم

کم اپنے حلقے کے لوگوں میں مولانا ابوالحسن علی ندوی کو بے اعتبار کرنے میں کامیابی حاصل کر لی ہو گئی۔ خود ان سطور کے راقم کو بھی یہ پڑھ کر سخت ذہنی خلفشار ہوا اور اس نے آغاز ۱۹۶۰ء کی کسی تاریخ میں ایک خط مولانا ابوالحسن علی ندوی کو لکھا اور اس الزام کی وضاحت طالب کی، اور پھر یاد دہانی کے لیے ایک اور خط تحریر کیا۔ ان کے جواب میں مولانا نے جو مکتوب تحریر فرمایا، وہ ذیل میں درج کیا جاتا ہے۔ جس سے قادیانیوں کے انداز استدلال اور اسلوب تحقیق و نظر کا بھی اندازہ ہو جائے گا۔

نوساری، ضلع سورت

۱۲۱ اپریل ۱۹۶۰ء

محبت گرامی قد رزید لطفہ

السلام علیکم ورحمۃ اللہ! دونوں گرامی نامے ملے۔ یاد آوری کا شکر گزار ہوں۔
 ”الفضل“ میری نظر سے نہیں گزرتا۔ مولانا عبد الماجد صاحب نے وہ پرچہ بھیج دیا تھا جس میں کتاب پر افتتاحیہ تھا اور جس کا عنوان تھا: ”انداز تحقیق“۔ اس کے بعد کوئی پرچہ میری نظر سے نہیں گزرا۔ دونوں باتوں کے متعلق عرض ہے کہ:

۱۔ یہ واقعہ ہے کہ عربی کتاب ”القادیانی والقادیانیہ“ جس کا ترجمہ ”قادیانیت“ ہے، سے پہلے مجھے براہ راست قادیانی لٹریچر کے مختصر سے مختصر مطالعہ کا بھی موقع نہیں ملا اور کبھی ذوق آمادہ نہ ہوا کہ مرزا صاحب یا ان کے متبعین کی کوئی کتاب پڑھوں۔ یہ ”ہفت خوان“ صرف اس کتاب کی تالیف کی ضرورت سے سر کرنا پڑا اور بلا مبالغہ ہزاروں صفحات پڑھے۔ مرزا صاحب کی کوئی اہم کتاب مطالعہ سے باقی نہیں رہی۔ میں نے جو کچھ لکھا ہے، وہ میرے ذاتی مطالعہ اور فکر کا نتیجہ ہے اور ہزاروں صفحات کا خلاصہ۔ ”القادیانیہ ثورۃ علی النبوة الحمدیہ“ کوئی مستقل تصنیف نہیں۔ اصلاً یہ ایک خط ہے جو میں نے صحیح حالات سے مطلع کرنے کے لیے اپنے مصری اور شامی

احباب کے نام لکھا تھا، پھر اس کو ایک رسالے کی شکل دے کر شائع کر دیا۔ اس خط کی تحریر کے وقت میرے سامنے صرف مولانا مودودی کا ”قادیانی مسئلہ“، برنی صاحب کا ایک مضمون اور علامہ اقبال مرحوم کا انگریزی مضمون تھا، جو انہوں نے جو اہر لال نہرو اور ”اسٹیشمین“ کے ایک استفسار کے جواب میں لکھا تھا، اس لیے ”القادیانی“ (عربی) اور ”قادیانیت“ (اردو) میں میرا یہ کہنا صحیح اور مطابق واقعہ ہے کہ اس کتاب سے پہلے مجھے قادیانی لٹریچر پڑھنے کا اتفاق نہیں ہوا تھا۔

باقی رہا یہ امر کہ یہ کتاب تمام تر ”قادیانی مذہب“ سے ماخوذ اور اس کی نقل ہے تو جو شخص دونوں کتابوں کو پڑھے گا، وہ اس کا اندازہ کر سکتا ہے کہ میری کتاب بہت سی حیثیتوں سے اور بچل ہے اور اپنے بعض انکشافات اور تحقیقات میں منفرد ہے۔ مصنف نے اپنا اخلاقی فریضہ ادا کرنے کے لیے برنی صاحب مرحوم کی کتاب کی رہنمائی اور اس سے استفادہ کا ذکر کر دیا۔ قادیانی سہولت پسندوں نے اسی کو پکڑ لیا اور جواب کی صعوبتوں سے بچنے کے لیے یہی کہنا آسان سمجھا کہ ”یہ کتاب محض ”قادیانی مذہب“ کی نقل ہے۔“

میں نے مختصر عربی رسالہ ”القادیانیہ ثورة علی النبوۃ المحمدیہ“ کا ایک نسخہ رجسٹری سے آپ کو بھجوایا ہے، تاکہ آپ اس کو خود ملاحظہ فرما سکیں۔

امید ہے، مزاج بخیر ہوں گے۔ ایک طویل و مسلسل سفر میں ہوں، اس لیے اتنا ہی عرض کر سکا۔

مخلص

ابوالحسن ندوی

یہ مکتوب ۲۵ اپریل ۱۹۶۰ء کو مل گیا تھا اور عربی رسالہ بھی، لیکن اس موضوع کا تذکرہ کرنے

کی نوبت نہ آئی۔ ”الفضل“ نے جوشوشہ چھوڑا تھا اور جس کی حقیقت اس مکتوب سے واضح ہو جاتی ہے، اپنی نوعیت کے اعتبار سے معمولی نہیں تھا، بلکہ قادیانی علم کلام کے دوسرے حربوں کی طرح نادانقوں کو متاثر کرنے کے لیے کافی تھا۔ ان سطور کے راقم کو بھی مولانا ابوالحسن علی ندوی سے اس کی فتنہ انگیزی کی وجہ سے وضاحت طلب کرنے کی ضرورت پیش آئی۔ اور یہ دیکھ کر تعجب ہوا کہ مولانا عبدالماجد دریابادی بھی ایک حد تک اس الزام سے متاثر ہوئے۔ انہوں نے ”صدق جدید“ کے ایک شذرے میں جہاں ”قادیانیت“ پر رائے ظاہر کی، وہاں حسب عادت بلطائف الخلیل اس شبہ کی اشاعت بھی کر دی اور لکھا کہ اگر مصنف اصل قادیانی کتابوں کا حوالہ دے دیتے تو بہتر ہوتا۔ (اس وقت ”صدق جدید“ کا وہ پرچہ سامنے نہیں، اس لیے اصل الفاظ یہاں درج کرنے سے قاصر ہوں، تاہم مولانا کے الفاظ کا مفہوم یہی تھا اور ان سے جو تاثر متبادر ہوتا تھا، وہ یہی تھا کہ مولانا ابوالحسن علی ندوی نے اصل لٹریچر کا مطالعہ نہیں کیا، یا بہت کم کیا ہے، اور غالباً ”قادیانی مذہب“ ہی پر اکتفاء کیا ہے۔) حالانکہ مولانا ابوالحسن علی ندوی نے ”حرف گفتنی“ میں صاف لکھا ہے کہ:

پروفیسر محمد الیاس برنی مرحوم کی کتاب ”قادیانی مذہب“ نے مصنف کی ابتدائی رہنمائی کی اور اس کتاب کی ترتیب کا خاکہ بنانے میں بڑی مدد ملی۔ اگرچہ مصنف نے منقولات و اقتباسات پر اکتفاء نہیں کیا اور مرزا صاحب اور قادیانی جماعت کی تصنیفات کا براہ راست اور بطور خود مطالعہ کیا، پھر بھی اس جلیل القدر کتاب سے بہت سے قادیانی مآخذ کا علم ہوا اور یکجا بہت سے معلومات حاصل ہوئے۔ اللہ تعالیٰ ان کی دینی حیثیت اور علمی خدمت قبول فرمائے اور ان کو اپنے جوار رحمت میں جگہ دے۔

اور اپنی کتاب میں جا بجا اصل کتابوں کے حوالے دیے ہیں۔ ”قادیانی مذہب“ کا حوالہ صرف چھ سات مرتبہ آیا ہے اور وہ بھی ایسے مقامات پر جہاں اس کے بغیر چارہ نہیں تھا۔ ورنہ پوری کتاب کے ہر صفحہ پر اصل قادیانی لٹریچر کا حوالہ دیا گیا ہے۔

مختارات

جب تک نہ زندگی کے حقائق پہ ہو نظر
تیرا زجاج ہو نہ سکے گا حریف سنگ
یہ ایک ناقابل انکار حقیقت ہے کہ ”علماء“ کا مقصد آفرینش امر بالمعروف و نہی عن المنکر ہے اور اس کے سوا کچھ نہیں، اور یہ وہ پیغمبرانہ فریضہ ہے جس کے لیے شوخ مذہبی رنگ، بڑھتا ہوا ذوق و شوق، بے داغ سیرت، اعلیٰ کیرکٹر، بلند ہیئت، استغناء، خود داری، نزاہت نفس اور نزاہت فکر عناصر جو ہر یہ کی حیثیت رکھتے ہیں۔ اس وقت دنیا میں اصول و نظریات کی شدید جنگ ہو رہی ہے، اور مستقبل قریب میں اس سے زیادہ سخت معرکہ میں اس ”طاغوت“ کو اترنا اور اپنے اصول منوانا ہیں۔ اگر اس وقت ذرا سی بھی غفلت برتی گئی تو یقیناً تاریخ ہمیں ہزاروں میل دور پیچھے پھینک دے گی۔

قہر ہے تھوڑی سی غفلت بھی طریق عشق میں
آنکھ جھپکی قیس کی اور سامنے محل نہ تھا
یہ بھی ایک تسلیم شدہ حقیقت ہے کہ زبان و ادب کو کسی تمدن کی تعمیر و تشکیل میں بڑا مقام حاصل ہے، آپ دنیا کی لسانی و تمدنی تاریخ پڑھ جائیے، آپ پر یہ حقیقت اچھی طرح منکشف ہو جائے گی کہ صالح لٹریچر ہمیشہ صالح افراد کی تخلیق کرتا ہے، اور فاسد ادبی سرمایہ بہت تیزی کے ساتھ، مگر غیر محسوس طور پر، قوم کے افراد میں بے شمار اخلاقی معائب اور ذہنی تسفل پیدا کر کے اس کی اجتماعی زندگی کو درہم برہم کر کے رکھ دیتا ہے۔

پھر کون نہیں جانتا کہ پختہ سیرت اور عمدہ کیرکڑ پیدا کرنے کا ایک بڑا اور اہم ذریعہ تعلیم ہے، اسی لیے تعلیم اور نصاب تعلیم کا مسئلہ زندہ قوموں کی نظر میں بڑی اہمیت رکھتا ہے، ان کے اہل علم مفکرین برسوں کے طویل غور و فکر کے بعد ایسا نصاب تعلیم بناتے ہیں جو نئی نسل میں زندگی کی روح پھونکتا اور عمل کی قوت پیدا کرتا ہے، مگر بد قسمتی سے یہ مسئلہ دوسروں کے یہاں جتنا اہم ہے، ہمارے یہاں اتنا ہی غیر اہم اور ناقابل التفات بنا ہوا ہے۔ بہت سے درد مند علماء اور اصحابِ رائے مدت سے چیخ رہے ہیں، مگر ہنوز ان کی آواز صدا بہ صحرا اور اجنبی ہی ہے، لیکن میں اس حقیقت پر غیر متزلزل یقین رکھتا ہوں کہ یہ ہلکی آواز جسے آج کوئی نہیں سنتا، کل اس میں اتنی قوت پیدا ہو جائے گی کہ اس سے ہماری پوری علمی فضا گونجنے لگے گی، یونس کے مشہور لیڈر کو ابکی کی یہ بات کبھی نہ

بھولیے: صبیحة فی وادئ ذہبت بها الريح اليوم لتغاهين غداً بالاولاد

ہمارے مدارس کا نصاب تعلیم مجموعی طور پر ناقص ہے یا نہیں؟ اور یہ کہ وہ ”ترمیم“ کا محتاج ہے یا ”تغییر“ کا؟ اس پر اس مختصر فرصت میں مجھے کلام کرنا نہیں ہے، ہاں اس کے خاص ادبی شعبے کے متعلق یہاں مجھے یہ عرض کرنا ضروری ہے کہ خصوصیت کے ساتھ وہ بے حد ناقص ہے اور اس کی اصلاح کی طرف فوری توجہ کرنا از بس ضروری ہے جو لوگ ”ادب برائے ادب“ کا نظریہ رکھتے ہیں، ممکن ہے انہیں اس میں کوئی خامی نظر نہ آتی ہو، لیکن ہمارا نظریہ ”ادب برائے اسلام“ اور ”ہر فن برائے اسلام“ کا ہے، وہ ادب یا کوئی دوسرا فن جس کا بہاد اسلامیت کی طرف نہ ہو، ہماری ادنیٰ توجہ کا بھی مستحق نہیں۔

”فقہ الیمین“ [اور] ”مقامات حریری“

ہمارے سامنے ادب النثر کے سلسلہ میں سب سے پہلی کتاب ”فقہ الیمین“ آتی ہے۔ جاننے کی چیز ہے کہ یہ کتاب ایک انگریز پرنسپل کی سرپرستی میں لکھی گئی ہے، پھر اس کتاب کے مصنف نے کسی خاص اور گہرے مقصد کے پیش نظر اس میں ایسی حیا سوز کہانیاں درج کی ہیں جن کو

پڑھ کر عباسی سلاطین کی زندگی کا نہایت مکروہ اور گھناؤنا نقشہ ہمارے سامنے آتا ہے۔ عباسی سلاطین چاہے کتنے ہی برے ہوں، مگر واقعتاً وہ اتنے برے پھر بھی نہیں۔ سنجیدگی کے ساتھ غور کرنا چاہیے کہ ”یہ محشی بہ حاشیہ“ کتاب جس میں جنسی وغیرہ جنسی میلانات کے عجیب عجیب قصے بیان کیے گئے ہیں، کیا اس قابل ہے کہ اس کو ”ادب اسلامی“ میں شمار کیا جائے؟ اور وہ بھی نوعمری میں بچوں کے ہاتھ میں دیا جائے۔ اس کے بعد ہمارے سامنے دوسری نثری کتاب ”مقامات“ آتی ہے، یہاں پر سب سے اہم اور قابل غور مسئلہ یہ ہے کہ تعلیمی نقطہ نگاہ سے ”نقد“ کے بعد اسے پڑھانا بالکل ایسا ہی ہے جیسا کہ کسی مکتب کے درجہ دوم کے طالب علم کو ”دیوان غالب“ یا ”گلزار دہستان“ پڑھنے والے طالب علم کو ”قصائد بدر چاچ“ پڑھانا۔ دوسری بات یہ ہے کہ بلاشبہ اس کتاب کے پڑھنے سے لغات غریبہ کا ایک بڑا خزانہ ہمارے ہاتھ آتا ہے، مگر سوچنا چاہیے کہ اس کا بہاؤ اسلامیت کی طرف ہے یا ”جلب زر کے زیر اصولوں“ کی طرف؟ فیصلہ اہل نظر کے ہاتھ میں ہے کہ وہ اس نفع قلیل کے بدلے اس اخلاقی ضرر کو کثیر کو برداشت کرنے کے لیے تیار ہیں یا نہیں؟ آخر اضع العرب والعمج صلی اللہ علیہ وسلم کا وہ پاک چشمہ ادب جس سے بلاغت کی نہریں پھوٹی ہیں اور جس کے خوشہ چیں صاحب مقامات اور امت کے تمام ادباء ہیں، کہاں چلا گیا؟ کیا خلفاء راشدین اور دوسرے ارباب بلاغت کے خطبے اور تحریریں ہمارے پاس نہیں ہیں؟ اگر اس صالح ادب کا انتخاب پڑھا جائے تو کیا ہماری ادبیت میں کوئی نقص رہ جائے گا۔

بلاشبہ ہمارے یہ مدارس عربیہ اسلامی تہذیب کے مضبوط قلعے ہیں، ان ہی کے ساتھ ہماری ثقافتی زندگی وابستہ ہے، صالح افراد پیدا کرنے کی ساری ذمہ داری انہیں پر عائد ہوتی ہے۔ اگر ان مدارس نے اپنی اس بھاری ذمہ داری کو محسوس نہ کیا تو آئندہ ہمارا تمدنی و ثقافتی مستقبل حد درجہ تاریک ہو جائے گا۔ اب سے چند سال پہلے حضرت مولانا اعجاز علی صاحب نے ”نقد العرب“ لکھ کر اس سلسلہ کی ایک ضرورت کو پورا کیا تھا، اب دوسری کتاب مولانا سید ابوالحسن علی ندوی کی یہ ”مقارنات“ سامنے آئی ہے۔ واقعہ یہ ہے کہ جس طرح ”نقد العرب“ نقد الیمین کے لیے بدل

صالح تھی، اسی طرح ”فقہ العرب“ کے بعد طلبہ کے لیے ”مختارات“ عربی ادب نثر کی ایک بہترین کتاب ہے۔ مولانا علی میاں علماء اور طلبہ دونوں کے شکر یہ کے مستحق ہیں کہ انہوں نے یہ کتاب لکھ کر اس اہم تعلیمی ضرورت کو پورا کر دیا ہے، بلاشبہ یہ کتاب ان تمام نقائص سے بالکل پاک ہے جو ہماری مروجہ نثر کی کتابوں میں عموماً پائے جاتے ہیں۔ اس میں عہد رسالت سے آج تک کے تقریباً ہر دور کے ادب عربی کے نمونے پیش کیے گئے ہیں، تاریخ ادب کے طلبہ جانتے ہیں کہ جاہلی نثر میں تفکیک جمل اور بے ربطی معنی پائی جاتی ہے، اس لیے اس کو قصداً نظر انداز کر کے ”اعجازی نثر“ سے ابتدا کی گئی ہے۔ اس کتاب کی دوسری بڑی خصوصیت یہ ہے کہ کسی زمانہ کا کوئی ایسا ادیب اس سے نہیں رہ گیا جو کسی جدید اسلوب کا موجد ہوا ہے۔ کتاب کو غور سے پڑھنے سے معلوم ہوتا ہے کہ جامع اپنے ”مختارات“ کے ذریعہ طلبہ کو ایک خاص مقصد کے لیے تیار کرنا چاہتے ہیں، اور یہ مقصد وہی ہے جو ہر مسلمان بالخصوص علماء دین کا مقصد حیات ہے، یعنی دعوت دین اور خدمت اسلام، اس دعوت و خدمت کے لیے جس سیرت، ذوق عمل، سوز و درد، حسن نیت اور سرفروشی کی ضرورت ہے، مولانا علی میاں یہی اوصاف ہم میں پیدا کرنا چاہتے ہیں، جیسا کہ کتاب کے ابتدائی عنوانوں ہی سے پتہ چلتا ہے۔---





ایک سچا داعی اسلام

مسلمانوں کی علمی روایت کے مطابق سید ابوالحسن علی ندوی ایک وسیع الاطراف شخصیت کے حامل تھے۔ وہ ایک عالم، صوفی، داعی، مورخ، ادیب، سفر نگار اور سب سے بڑھ کر درد مند دل رکھنے والے مسلمان تھے۔ بنیادی طور پر تو وہ ندوہ کی خصوصیات کے حامل مورخ اور ادیب تھے، لیکن اس پر مستزاد بے شمار خوبیاں تھیں جن سے ان کی شخصیت مزین تھی۔ اہل ندوہ نے تاریخ اور عربی ادب میں جو مقام حاصل کیا ہے وہ برصغیر پاک و ہند کے کسی اور ادارے کے فضلاء کو حاصل نہیں۔ تاریخ نویسی اور تاریخ کی تعبیر میں جس محققانہ اسلوب کی بنیاد علامہ شبلی نے رکھی تھی، اس علمی روایت کو ندوہ نے نہ صرف مستحکم کیا، بلکہ اسے فروغ بخشا۔ علی میاں اس روایت کا درخشندہ ستارہ تھے۔ عربی زبان میں ان کی قدرت اظہار کا ایک زمانہ معترف ہے۔ ان کی تصنیف ”ماذا خسر العالم بانحطاط المسلمین“ نے عالم عرب کے علمی حلقوں میں تہلکہ مچا دیا تھا، اب اس کتاب کی حیثیت ایک ”کلاسیک“ کی ہے جو عالمی اسلامی حلقوں میں دروس و بحث کا حصہ ہے۔ مجھے ان کی شخصیت کے جس پہلو کے متعلق کچھ کہنا ہے، وہ دعوت الی اللہ کے میدان میں ان کی مساعی کا پہلو ہے۔

تاریخی پس منظر

مناسب معلوم ہوتا ہے کہ ان کی مساعی کے تذکرے سے پہلے اس تاریخی پس منظر کو دیکھ لیا جائے جس کے نتیجے میں دعوت کا خاص اسلوب اختیار کیا گیا۔ انیسویں صدی مسلمانوں کی

مغلوبیت کی صدی ہے۔ یورپ کی استعماری قوتیں اعلیٰ عسکری تنظیم، بہتر اسلحے اور عمدہ تدبیر کے ذریعے مسلمان ملکوں پر تسلط حاصل کرتی گئیں اور مسلمان اقوام آہستہ آہستہ ان کی محکوم ہوتی گئیں۔ بیسویں صدی کے پہلے دو عشروں میں یہ غلبہ مکمل ہو گیا اور مسلم قوت منتشر ہو گئی۔ پہلی جنگ عظیم نے سلطنت عثمانیہ کے حصے بخرے کر دیے اور افریقہ کے ساتھ مشرق وسطیٰ بھی استعماری قوتوں کے زیر تسلط آ گیا۔ غالب قوتوں کا یہ دستور رہا ہے کہ وہ عسکری و سیاسی غلبے کے بعد محکوم قوموں کو فکری اور ثقافتی لحاظ سے بھی مغلوب کرتی ہیں۔ مسلمانوں کو بھی یہ حادثہ پیش آیا۔ غیر ملکی حکمرانوں نے آہستہ آہستہ اپنا فکری اور ثقافتی نفوذ شروع کیا اور مسلمانوں کی قوت مدافعت کو کمزور کرنے اور ان کے جذبہ مقاومت کو سرد کرنے کی تدابیر اختیار کیں، اگر ایک طرف تعلیمی نظام اور روزگار کے مواقع مسلمانوں کو سازگاری پر آمادہ کرنے کے ذرائع تھے تو دوسری طرف شدید فکری اور انتظامی دباؤ تھا، تاکہ مسلمانوں کے اعتماد کو متزلزل کیا جاسکے۔ مسلمانوں کے اعتماد کی دو وجوہ تھیں، ایک اسلام کی حقانیت اور دوسری اسلامی تہذیب کی اعلیٰ اقدار۔ مسلمانوں کا شاندار ماضی اس اعتماد کے لیے پشت پناہی کا کام دے رہا تھا۔ استعماری قوتوں نے مشنریوں کو تمام سہولتیں، ہم پہنچائیں، تاکہ وہ مسلمانوں کو مرتد بنانے کا کام کریں، لیکن یہ کام اس وقت تک نہیں ہو سکتا تھا جب تک مسلمانوں کو یہ باور نہ کرایا جائے کہ ان کا دین، دین حق نہیں ہے، ان کی کتاب قرآن مجید کتاب الہی نہیں ہے اور ان کا پیغمبر سچا اور قابل اتباع پیغمبر نہیں ہے، اور جہاں تک ان کی تاریخ کا تعلق ہے تو وہ خونیں تاریخ ہے، اس میں انسانی شرافت و شائستگی کی اعلیٰ مثالیں ناپید ہیں۔ اسی پر اکتفاء نہ کیا گیا، بلکہ ہندوؤں کو شہ دی گئی کہ وہ مسلمانوں سے اپنی محکومی کا بدلہ لیں۔ مسلم تہذیب سے متمتع ہونے والے ہندو کا ایک خونخوار منتقم کی صورت اختیار کر گئے۔ مسلم ہندوستان کی تاریخ از سر نو لکھی گئی اور اس کی اساس ظالم مسلمانوں سے انتقام پر رکھی گئی۔ استعماری کالرز نے ہندو شخص اور ہندو ثقافت کے احیاء کی حوصلہ افزائی کی اور دیکھتے ہی دیکھتے ہندو۔ مسلم اختلافات اور ہندو۔ مسلم فسادات رونما ہونے لگے۔ آریہ سماجیوں نے قرآن کریم، حضور اکرمؐ اور مسلم تاریخ پر پر یک حملے شروع کیے۔

مغربی مصنفین کا نشانہ تو پہلے دن سے ہی حضور اکرمؐ کی ذات تھی۔ ان کی حکمت عملی کا اصل ہدف مسلمانوں کا اعتماد تھا۔ وہ سمجھتے تھے کہ ایک دفعہ مسلمانوں کو اپنے نبی پر شک پیدا ہو گیا تو اپنے ماضی پر ان کا اعتماد اٹھ جائے گا اور جب یہ ہو گیا تو ہدف نرم پڑے گا اور اسے آسانی سے ختم کیا جاسکے گا۔

جارجیت کا یہ ماحول تھا جس میں مسلم علماء و مفکرین نے اپنا کام شروع کیا۔ کچھ ایسے حضرات تھے جنہوں نے مناظرے کیے، اعتراضات کے جوابات دیے، پمفلٹ اور کتابیں لکھیں اور عیسائی مشنریوں اور آریہ سماجی پنڈتوں کے اٹھائے ہوئے طوفان کا مقابلہ کیا۔ مولانا رحمت اللہ کیرانوی، مولانا محمد قاسم نانوتوی اور مولانا ثناء اللہ امرتسری ان میں سے چند نام ہیں۔ بعض بزرگوں نے مسلم تاریخ کو از سر نو پیش کیا اور عظیم شخصیتوں کے بارے میں معاندین کے اٹھائے ہوئے گرد و غبار کو صاف کیا۔ حضور اکرمؐ کی سیرت طیبہ کو نئے اسلوب میں پیش کیا۔ علامہ شبلی، قاضی سلمان منصور پوری اور سید سلیمان ندوی جیسی شخصیتیں بطور مثال پیش کی جاسکتی ہیں۔ اسی طرح تاریخ، کلام اور دعوت میں نئے اسالیب وجود پذیر ہوئے۔ اسے آپؐ کی علمی و فکری تحریک کا نام بھی دے سکتے ہیں۔ مسلمانوں نے ہمیشہ اپنے بازوئے شمشیر زن پر اعتماد کیا ہے اور عسکری اعتبار سے کبھی خوفزدہ نہیں ہوئے، لیکن ان کے لیے تاریخ کا یہ پہلا تجربہ تھا کہ وہ عسکری طور پر مکمل مغلوبیت کے عالم میں تھے۔ وہ جو اقبال نے کہا تھا۔

جہاں میں اہل ایمان صورت خورشید جیتے ہیں

ادھر ڈوبے، ادھر نکلے، ادھر ڈوبے، ادھر نکلے

کسی طرح درست نہیں بیٹھ رہا تھا۔ چونکہ اب عسکری طور پر غلامی سے نکلنے کی بظاہر کوئی صورت نظر نہیں آرہی تھی، اس لیے فکری طور پر اٹھنے کی ضرورت کو شدت سے محسوس کیا گیا، اور یہ ایک حقیقت بھی ہے کہ ہر عسکری غلبے کے پیچھے فکری اعتماد اور ثقافتی برتری کا احساس موجود ہوتا ہے۔ ملت اسلامیہ کے احیاء اور اس کے اعتماد کو بحال کرنے کا کام عسکریوں کی بجائے علماء و مفکرین، محققین اور دانشوروں کے کرنے کا تھا، اور بلاشبہ انہوں نے کیا۔ جن عظیم رجال نے یہ کارنامہ

انجام دیا، ان میں سید ابوالحسن علی ندوی کا نام شامل ہے۔ برصغیر پاک و ہند کے مسلمان خوش قسمت تھے کہ اس دور میں — انیسویں اور بیسویں صدی میں — اتنی قدآور شخصیتوں کی رہنمائی انہیں حاصل رہی کہ انہیں پسماندگی کا احساس نہیں ہوا۔ علامہ شبلی، شیخ الہند محمود حسن، مولانا اشرف علی تھانوی، علامہ اقبال، مولانا ابوالکلام آزاد اور سید ابوالاعلیٰ مودودی صرف چند نام ہیں۔

دعوت کے دو اسلوب

مسلمانوں کا مجموعی فیصلہ تو احیاء ملت اور استحکام ملت کا تھا، لیکن اس کے لیے کام کرنے کے دو اسلوب تھے۔ ہم انہیں دعوت اسلامی کے دو اسلوب بھی کہہ سکتے ہیں۔ مسلم رجال کا رنہ اپنے اپنے ذوق کے مطابق اسلوب کا انتخاب کیا اور پھر اس میں صلاحیتیں کھپا دیں۔ ایک کو اجتماعی کہا جاسکتا ہے اور دوسرے کو انفرادی۔ اجتماعی اسلوب کے دعاۃ خلافت اسلامیہ کے احیاء، اسلامی نظام حکومت اور اسلامی معاشرے کے قیام کے لیے سرگرم عمل تھے، جبکہ انفرادی طریق کے حاملین فرد کی اصلاح، اخلاقی فاضلہ کے حصول، تعلق باللہ کے استحکام اور آخرت کے لیے تیاری کو اپنی منزل قرار دیتے تھے۔ پہلے طبقے میں علامہ اقبال، مولانا ابوالکلام اور سید ابوالاعلیٰ مودودی کے نام آتے ہیں۔ مولانا ابوالکلام نے اگرچہ اپنی منزل تبدیل کر لی تھی، لیکن ان کے ابتدائی دور کے آہنگ کی صدائے بازگشت اب بھی سنائی دیتی ہے۔ رجوع الی القرآن، خلافت اسلامیہ کا تصور اور مسلمانوں کے خواب غفلت کا مرثیہ مولانا ابوالکلام کی صداؤں کے اہم موضوعات تھے۔ اسی دور کی سب سے بلند آواز اقبال کی ہے، اس میں قرآن سے وابستگی، حضور اکرمؐ سے محبت، اسلام کی عظمت، اسلامی تہذیب کی برتری جیسے موضوعات کے ساتھ مغربی تہذیب و تعلیم پر ناقدانہ تبصرے شامل ہیں، وہ شکستہ خاطر اور محروم و مایوس مسلمانوں کو مخاطب کر کے کہتے ہیں:

خدائے لم یزل کا دست قدرت تو، زباں تو ہے

یقین پیدا کر اے غافل کہ مغلوب گماں تو ہے

پرے ہے چرخ نیلی قام سے منزل مسلمان کی
ستارے جس کی گردِ راہ ہوں، وہ کارواں تو ہے

سید ابوالاعلیٰ مودودی نے تو احیاء ملت کے حوالے سے ایک بلیو پرنٹ دیا اور عملاً ایک تحریک پروان چڑھائی۔ اس حوالے سے بلاشبہ بیسویں صدی اقبال اور مودودی کی صدی ہے۔ اسلامی حکومت، خلافتِ اسلامیہ، اسلامی سیاست اور اسلامی معیشت کا استحکام اور فرد کی تربیت کا اجتماعی نظام ان کے بنیادی اہداف ہیں۔

دعوت کے انفرادی اسلوب کے حاملین انفرادی اصلاح سے آغاز کرتے اور اصلاح پذیر افراد سے مسلم جمعیتیں تشکیل دیتے ہیں جو معاشرے میں خیر پھیلانے کا باعث بنتی ہیں، انہیں حکومت و سیاست سے اعتناء نہیں، ان کے ہاں اچھے مسلمان کی تیاری کا اصل حوالہ فکر آخرت ہے۔ افراد کی دینی تربیت میں عبادات و اذکار کو اولیٰں اہمیت حاصل ہے اور اس کے بعد اچھے انسانوں کی مصاحبت۔ علماء و صوفیاء کی بڑی تعداد نے اس اسلوب دعوت کو صدیوں سے اپنایا اور آزمایا ہے۔ یہ اسلوب دعوت اسلام کی بقا اور مسلمانوں کے دینی و روحانی استحکام کا ذریعہ رہا ہے۔ برصغیر میں اسے ایک منظم صورت دینے اور مرتب پروگرام بنانے کا کام مولانا محمد الیاس نے کیا۔

سید ابوالحسن علی ندوی

سید ابوالحسن علی ندوی نے اس بحرانی دور میں شعور کی آنکھیں کھولیں جس میں مسلمان سرگرداں تھے۔ ان کی شخصیت کی تشکیل میں جہاں ان کے خاندان کے علمی و روحانی ماحول کا دخل تھا، وہاں ندوہ کی علمی تحریک بھی اثر انداز تھی۔ تاریخ اور عربی زبان و ادب سے شغف نے انہیں ہندوستان سے باہر عالم اسلام سے منسلک کیا، ان کا ذہنی افق وسیع ہوا اور انہوں نے اسلام اور مسلمانوں کو عالمی تناظر میں دیکھا۔ یہ وہ دور تھا جب برصغیر کے باشعور مسلمان اس فکر میں تھے کہ یہاں کے مسلمانوں کے مسائل کو کس طرح حل کیا جائے۔ تحریکوں، ہنگاموں اور سرگرمیوں کا یہ عہد

ہر شخص کو جذب کر رہا تھا اور ہر سوچنے بچھنے والا انسان اپنے اپنے انداز اور اپنی اپنی بساط کے مطابق مصروف عمل تھا۔ سید ابوالحسن علی جیسے حساس انسان کا حالات سے اثر پذیر ہونا ایک بد بھی امر تھا۔ سید ابوالاعلیٰ مودودی کے مضامین نے مستقبل کے کام کا جو نقشہ تجویز کیا تھا، اس کے ساتھ فکری ہم آہنگی انہیں جماعت اسلامی میں لے گئی۔ وہ اگرچہ جماعت میں زیادہ دیر نہ رہے، تاہم ملت اسلامیہ کے اجتماعی مسائل اور ان کے ملی تشخص کے حوالے سے ان کے خیالات میں کوئی تبدیلی نہیں آئی۔ مجھے ان کی تصانیف سے استفادے کا موقع ملا ہے اور یورپ و امریکہ میں ان کے خطابات بھی سنے ہیں، میں نے ان میں واضح طور پر تحریر کی تصور اور غلبہ اسلام کے عوامل و امکانات کو نمایاں دیکھا۔ سید مودودی کے تصور دین اور طریق دعوت سے انہیں اختلاف تھا، اس کی وضاحت انہوں نے ”عصر حاضر میں دین کی تفہیم و تشریح“ میں کی ہے۔ ان کے نزدیک حکومت کا قیام اور سیاست میں شمولیت کا رد دین نہیں ہے۔ اس اختلاف میں بھی ان کا انداز شائستہ اور علمی ہے۔ ”قرآن کی چار بنیادی اصطلاحیں“ ہی اس کتاب کا موضوع ہے اور اس ضمن میں جماعت کے دینی مزاج اور عبادات کی حیثیت پر بحث کی ہے۔ کوئی ذی شعور انسان بھی اس تنقید کو ایک علمی و دینی بحث ہی سمجھے گا اور اس اختلاف کا تجزیہ بھی علمی ہوگا۔ اس تنقید پر برامانا علمی رویہ نہیں ہے۔ اس اختلاف کے باوجود علمی تحریکی حلقوں میں مولانا علی میاں کا اسی طرح احترام قائم رہا جس طرح کا احترام ایسی قد آور شخصیتوں کا استحقاق ہے اور ان کی شفقتوں میں بھی کمی نہیں آئی۔ ”مسلم ممالک میں اسلامیت اور مغربیت کی کشمکش“ میں انہوں نے جماعت اسلامی اور اخوان المسلمون پر مختصر تبصرہ کیا ہے۔ علمی غیر جانبداری کے باوجود اس تبصرے میں ایک تعلق نظر آتا ہے۔ اس تبصرے میں انہوں نے دو باتوں کا نمایاں ذکر کیا ہے، ایک فقہی و کلامی مسائل میں دینی حلقے کا سید مودودی سے اختلاف اور دوسرے علمی سیاست و انتخابات میں حصہ لینا۔ اس تبصرے کی زبان اور اسلوب قابل تقلید نمونہ ہے۔ ”پاکستان کی جماعت اسلامی“ کے عنوان کے تحت لکھتے ہیں:

جماعت اسلامی جس نے پاکستان میں اسلامی نظام اور اسلامی قانون کے نفاذ کا

پُر زور مطالبہ کیا تھا، بہت کچھ اس توقع کو پورا کر سکتی تھی، اور اس خلا کو پر کرنے کے لیے سب سے زیادہ اس پر نظر پڑتی تھی۔ اس کے بانی مولانا سید ابوالاعلیٰ مودودی میں متعدد ایسی صفات جمع تھیں جو ان کو ذہنی قیادت کے منصب بلند پر پہنچا سکتی تھیں، ان کو قدرت کی طرف سے ایک سلجھا ہوا دماغ، پر زور قلم اور ایک طاقتور اسلوب ملا تھا۔ وہ مغرب کے جدید مکاتب فکر اور فلسفوں سے واقف تھے۔ دوسری طرف ان کو اسلام کی تعلیمات اور ان کی زندگی کی صلاحیت پر عقیدہ تھا۔ مغربی تہذیب و افکار کی تنقید اور اسلامی تعلیمات کی تشریح و ترجمانی میں ان کی تحریریں اعتماد اور طاقت سے پر ہوتی تھیں اور اس معذرت آمیز اور مدافعانہ لہجہ اور طرز سے پاک جو اس دور سے پہلے کے مسلمان اہل قلم اور مصنفین کا شعار بن گیا تھا۔ انہوں نے اپنے ابتدائی دور میں اسلامی مسائل اور متکلمانہ و سیاسی مباحث پر جو پر زور مضامین و رسائل لکھے، انہوں نے ہندوستان کے اسلام پسند حلقہ میں بڑی مقبولیت حاصل کی اور ان سب لوگوں کو ان کی ذات کی طرف متوجہ کر دیا جو اسلام کے اقتدار اور غلبہ کے خواہشمند اور موجودہ صورت حال سے بے چین تھے۔ اس تاثر کے نتیجے میں جماعت اسلامی کا وجود عمل میں آیا اور جن جن لوگوں کو ان کے قلم و فکر نے متاثر کیا تھا، وہ جمع ہو گئے۔ پاکستان بننے کے بعد قدرتی طور پر جماعت کی قیادت وہاں منتقل ہو گئی جو اسلامی فکر کی اشاعت و نفاذ کے لیے زیادہ موزوں میدان تھا۔

مولانا علی میاں کی تحریروں میں غلبہ اسلام کی آرزو جو تحریر کی فکر کا خاصہ اور دعوت کے اجتماعی اسلوب کا معنی ہے، پوری طرح ظاہر ہوتی ہے۔ اسی کتاب کے دوسرے ایڈیشن کے مقدمے میں لکھتے ہیں:

بہت سے اہل ذوق اور اہل نظر کا احساس ہے کہ فکر و نظر اور مسلمانوں میں احساس خودی پیدا کرنے اور ان کی شخصیت کو ابھارنے کے جس سلسلے کا آغاز عربی میں ”ماذا

خسر العالم باخطاط المسلمین“ اور اردو میں ”انسانی دنیا پر مسلمانوں کے عروج و زوال کا اثر“ سے کیا گیا تھا، اس کی اس کتاب کے ذریعہ تکمیل کی گئی۔ اس طرح وہ اس سلسلہ کی پہلی اور یہ اس کی دوسری کڑی ہے۔ پہلی کتاب کا اختتام اقبال کے اس مصرعہ پر کیا گیا تھا۔

معمار حرم باز یہ تعمیر جہاں خیز

اب اس کتاب میں بتایا گیا ہے کہ عالم کی تعمیر نو میں اب کن حقائق و واقعات کا لحاظ اور کن پہلوؤں کی رعایت کرنی ہوگی۔^۲

بلاشبہ مصنف کی یہ بات حقیقت پر مبنی ہے۔ اس کتاب کے آخری باب میں جو نتائج نکالے گئے ہیں، وہ اس کی شہادت دیتے ہیں۔ مولانا علی میاں لکھتے ہیں:

اب اگر اسلامی ممالک اور عالم اسلام مجموعی طور پر اس خلا کو پر کرنے کی صلاحیت پیدا کر سکے جو مغربی تہذیب کے خاتمہ سے عالم انسانی میں پیدا ہوگا تو اس کو دنیا کی امامت کا دوبارہ منصب تفویض کیا جاسکتا ہے، جو سنتہ اللہ کے مطابق ایک جری و قوی اور تازہ دم ملت یا قیادت کے سپرد کیا جاتا رہا ہے۔ اب ان قائدین کو یہ فیصلہ کرنا چاہیے کہ کیا مغرب کی دائمی غاشیہ برداری اور کشکول گدائی مناسب ہے، یا دنیا کی رہنمائی کا منصب عالی، اور عالم انسانی کی ہدایت کی مسند رفیع، جس سے (نبوت کے بعد) بڑھ کر کوئی سرفرازی اور سر بلندی نہیں۔ کیا اس کے لیے ظاہری نام و نمود، عہدہ و منصب، لذت و راحت، اور مادی و جسمانی ترغیبات کی قربانی کوئی حقیقت رکھتی ہے؟ اگر اس کے لیے سوجانیں بھی قربان کی جائیں تو درحقیقت یہ گھائے کا سودا اور زیان و نقصان کا معاملہ نہیں۔

اے دل تمام نفع ہے سودائے عشق میں

اک جان کا زیاں ہے، سو ایسا زیاں نہیں^۳

میں سید ابوالحسن علی کی ان دو کتابوں کو پڑھ رہا تھا تو میری آنکھوں کے سامنے سید مودودی کی ”تنقیحات“ کے مضامین پھر رہے تھے اور میں یوں محسوس کر رہا تھا کہ الفاظ و عبارات اور اسالیب و اظہارات کے تفاوت کے باوجود فکر و تصور کی ایک ہی لہر ہے جو دونوں کے ہاں رواں دواں ہے۔ تاہم ان کی شخصیت پر بالآخر جو اسلوب غالب آیا، وہ مولانا محمد الیاس کا تھا۔ مولانا عبدالقادر رائے پوری سے نسبت اور مولانا محمد الیاس سے اثر پذیری انہیں اس اسلوب کی طرف کھینچ لے گئی۔ تصوف، بیعت، روحانیت، حب الہی کا سوز و درد اور سلوک میں شخصی ارتقاء ان کے مزاج کے لازمی اجزاء قرار پائے۔ ”تاریخ دعوت و عزیمت“ کی تیسری جلد مشائخ چشت سے متعلق ہے۔ اس کتاب کی تصنیف میں مولانا عبدالقادر رائے پوری کی طلب کا ذکر انہوں نے مقدمے میں کیا ہے۔ ایسا لگتا ہے کہ یہ کتاب انہوں نے وجدانی کیفیت میں لکھی ہے۔ مشائخ چشت کے ہاں سوز و گداز اور عشق الہی کی آگ کی جو جلوہ فرمائی ہے، اس کا اظہار لفظ لفظ سے ہوتا ہے۔ خواجہ نظام الدین اولیاء کے ذکر میں تو انہوں نے کمال کر دیا ہے، اسے پڑھتے ہوئے بار بار اقبال یاد آئے۔ وہ کہتے ہیں۔

شرار از خاک من خیزد کجا ریزم کرا سوزم

غلط کردی کہ در جانم گلندی سوزِ مشتاقی

سید احمد شہید کی دعوت کے جہادی پہلو کا ان کے فکر پر اثر ہے، لیکن اس کا ظہور صرف فکری چیلنج اور اسلام کی برتری کی حد تک ہے۔ مولانا محمد الیاس اور مولانا عبدالقادر رائے پوری پر ان کی کتابوں کو محض سوانح نگاری کے نقطہ نظر سے دیکھنا بڑی نا انصافی ہوگی۔ تاریخ مشائخ چشت کی طرح ان میں بھی سید ابوالحسن علی کی پوری روحانی شخصیت اُبھرتی ہے۔ مولانا محمد الیاس پر ان کی کتاب دراصل ان کے اسلوب دعوت کی توضیح ہے۔ مولانا محمد الیاس کی دینی دعوت پر ان کی اس تصنیف کا باب ہشتم خصوصی مطالعے کا مستحق ہے۔ اس میں انہوں نے مولانا کی دعوت کا ذہنی پس منظر، اس کے اصول و مبادی اور اس کی دینی و فکری اساس پر مفصل بحث کی ہے۔ اس سے نہ صرف

مولانا محمد الیاس کے تصور دعوت کو سمجھنے میں مدد ملتی ہے، بلکہ خود علی میاں کے رجحانات و احساسات کا بھی پتہ چلتا ہے۔ دین کا ہر طالب علم جانتا ہے کہ دعوت الی اللہ کے دودائے ہیں، ایک خارجی اور دوسرا داخلی۔ خارجی کا تعلق غیر مسلموں سے ہے جس میں ان کی ثقافت، ان کی روایات اور ان کے مذہبی افکار و اعمال کا لحاظ رکھتے ہوئے بات کی جاتی ہے۔ اس میں حکیمانہ انداز، مضبوط استدلال اور مجادلہ احسن پر بنیاد رکھی جاتی ہے۔ دعوت کے داخلی دائرے کا تعلق مسلمانوں سے ہے۔ ان کی تعلیم و تربیت، ان کی اصلاح و فلاح اور مسلم معاشرے میں خیر کی مجموعی فضا اس کے اہداف ہیں۔ سید ابوالحسن علی نے اسے بطریق احسن بیان کیا ہے۔ وہ اس باب کے آغاز میں لکھتے ہیں:

جس مبارک دینی ماحول میں مولانا محمد الیاس صاحب کی عمر کا ابتدائی حصہ گزرا تھا، اس کی مخصوص دینی و روحانی فضا کی وجہ سے بمشکل اس بات کا احساس ہو سکتا تھا کہ مسلمانوں سے ایمان و یقین کی دولت سرعت سے نکلتی جا رہی ہے۔ دین کی طلب اور قدر سے دل تیزی کے ساتھ خالی ہوتے چلے جا رہے ہیں۔ اس ماحول میں چونکہ صرف خواص اہل دین اور اہل طلب سے واسطہ پڑتا تھا، اس لیے مسلمانوں کی دین سے بڑھتی ہوئی بے نیازی اور اس کی ناقدری اور اس کی تحقیر کا کوئی عملی تجربہ اور احساس نہ ہونا بے موقع نہ تھا۔ وہاں رہ کر یہی تصور ہو سکتا تھا کہ مسلمانوں کی زندگی مکی دعوت و تبلیغ اور دین کی ابتدائی جدوجہد کی منزل سے آگے بڑھ چکی ہے اور اب صرف مدنی زندگی کے تکمیلی مشاغل کی ضرورت ہے، اس لیے وہاں رہ کر مدارس و دینیہ کے قیام و اہتمام، کتاب و سنت کی اشاعت، درس حدیث، دینی تصنیف و تالیف، قضاء و افتاء، رد بدعات، اہل باطل سے مناظرہ و احقاق حق اور سلوک و تربیت باطنی کے علاوہ کسی اور طرف ذہن کا منتقل ہونا مشکل تھا،۔۔۔ لیکن اللہ تعالیٰ نے اس بارہ میں آپ کی خاص رہنمائی فرمائی اور آپ کی بصیرت پر یہ حقیقت

منکشف کی کہ جس سرمایہ کے اعتماد پر یہ سارا جمع خرچ ہے، وہ سرمایہ ہی مسلمانوں کے ہاتھ سے نکلا جا رہا ہے۔ جس زمین پر دین کے یہ درخت نصب کرنے ہیں، وہ زمین ریت کی طرح پاؤں کے نیچے سے کھسکتی جا رہی ہے۔ امہات عقائد میں ضعف پیدا ہو گیا ہے اور بڑھتا جا رہا ہے اور خود مولانا کے گہرے الفاظ میں ”امہات عقائد میں امہات ہونے کی شان نہیں رہی، ان میں انہات عقائد (ضمنی و فروغی عقائد) کی تربیت و پرورش کی طاقت نہیں رہی۔“ خدا کی خدائی اور محمد صلی اللہ علیہ وسلم کی رسالت کا یقین کمزور ہوتا چلا جا رہا ہے، آخرت کی اہمیت کم ہوتی جا رہی ہے، خدا کی بات کا وقار اور رسول اللہ صلی اللہ علیہ وسلم کے کلام کا وزن اور دین و شریعت کا احترام کم ہو رہا ہے۔ اجر و ثواب کا شوق (ایمان و احتساب) دل سے اٹھتا جا رہا ہے۔

اس انکشاف و ادراک نے مولانا محمد الیاس کی زندگی کا رخ بدل دیا اور طریق کار اصولی طور پر بدل گیا۔ ”آپ کی زندگی بھر کی جدوجہد اور دعوت و تحریک کی بنیاد دراصل اسی امر واقعی کا ادراک تھا کہ مسلمانوں میں دین کی بنیاد تزلزل میں ہے اور اصل کام اسی کا استحکام ہے۔ آپ کی ساری جدوجہد کا محور و مرکز یہی خیال تھا جس نے آپ کی توجہ و دلچسپی کو ہر رخ سے ہٹا کر اسی ایک نقطہ پر مرکوز کر دیا۔“ مولانا حسین احمد مدنی کو ایک خط میں لکھتے ہیں:

نماز، روزہ، قرآن، انقیاد مذہب اور اتباع سنت کا نام لینے اور ان چیزوں کا تذکرہ کرنے سے ان چیزوں کے ساتھ عالم اسلام میں تمسخر اور مضحکہ و استخفاف کا کوئی دقیقہ اٹھا نہیں رہتا۔ امور مذکور کی حرمت و عظمت کی طرف دعوت دینے ہی پر اس تبلیغ کی تحریک کا دار و مدار ہے اور یہی اس کی بنیاد ہے کہ استخفاف سے تعظیم کی طرف فضائے عالم کے انقلاب کی کوشش کی جائے۔۶

مسلمانوں میں دینی طلب و قدر کا جو فقدان ہے، اسے دور کیا جائے اور ان میں دین کی طلب و احساس کی تبلیغ کی جائے۔ مولانا علی میاں تبلیغ کے طریق کار اور نظام کار پر مفصل بحث

کرتے ہوئے مولانا محمد الیاس، ہی کے الفاظ میں اسے تحریکِ ایمان قرار دیتے ہیں۔ ”ذکر کی پابندی، علم میں اشتغال، لایعنی اور بے کار باتوں سے اجتناب، امیر کی اطاعت اور جماعتی نظام کے ساتھ اس کام کو کرنے کی تاکید نے اسے دوسرے فتنوں اور خرابیوں سے محفوظ کر دیا۔“

سیاست کے حوالے سے مولانا محمد الیاس کا نقطہ نظر بیان کرتے ہوئے لکھتے ہیں: ”مولانا دین کے تمام کاموں میں ایمان اور مذہب کے اصول و ارکان کے لیے جدوجہد اور تبلیغ و دعوت کو مقدم سمجھتے تھے اور ان کے نزدیک انہی چیزوں سے پورے دین کے اخذ کرنے اور پوری شریعت پر عمل کرنے کی قابلیت و قوت ابھرتی ہے، اسی طرح عبادات کی درستی اور حکمت کی قابلیت پیدا ہوتی ہے اور دین کی دعوت کی کامیابی اور اس میں پوری جدوجہد سے سیاست کی قابلیت ابھرتی ہے، جس سیاست کی بنیاد دعوت پر نہیں ہے، وہ سیاست بے بنیاد اور متزلزل عمارت ہے۔“

اسلوب دعوت

تبلیغی جماعت میں بھی مولانا کی حیثیت مربی کی تھی۔ وہ تبلیغی جماعت کے تصور اور طریق کار سے اتفاق رکھتے تھے۔ تصوف کی تربیت نے ان کی شخصیت میں ایک خاص روحانی تاثیر رکھی تھی، وہ جہاں بیٹھتے گرد و پیش کو منور کر دیتے، دعوتِ اسلامی کے لیے عملاً جو طریقہ انہوں نے اختیار کیا، اس میں تقریر و تحریر کو بہت اہمیت حاصل ہے۔ مولانا علی میاں کو اللہ تعالیٰ نے تحریر و تقریر کی خصوصی صلاحیت عطا فرمائی تھی جسے وہ دعوتِ الی اللہ کے لیے استعمال کرتے تھے، وہ مرتب و مدلل گفتگو کرتے اور ان کے خطابات میں ان کی شخصیت کا نور جھلکتا دکھائی دیتا تھا، اور ان کی روحانیت کی تاثیر صاف طور پر نظر آتی تھی۔ میں نے پہلی مرتبہ انہی ۶۰-۱۹۵۹ء میں اسلام آباد کالج - لاہور میں سنا، تب میں بی۔ اے کا طالب علم تھا اور آخری مرتبہ ۹۷-۱۹۹۶ء میں برطانیہ میں سنا جب وہ نوشہرہ میں جامعہ الہدیٰ کے افتتاح کے لیے تشریف لائے۔ جب بھی سنا، علمی و روحانی تسکین کا سامان میسر آیا۔ ان کی کئی کتابیں ان کے خطابات ہی کا نتیجہ ہیں۔ ان کے اسلوب دعوت میں تقریر

و تحریر کو خصوصی حیثیت حاصل رہی ہے۔ تحریر میں تاریخی و سوانحی موضوعات ان کی خاص دلچسپی کا باعث رہے، لیکن انہیں پیش کرتے ہوئے دعوتی نتائج ہمیشہ ان کے سامنے رہے۔ ان کی تحقیق، ان کا ادب، ان کا مشاہدہ اور ان کا اظہار سب ایک ہی رخ پیش کرتے ہیں اور وہ ہے دعوت اسلامی۔ مسلمانوں سے خطاب ہے یا غیر مسلموں سے، دعوت الی اللہ ہی مقصود ہے۔ ”مغرب سے کچھ صاف صاف باتیں“ کے مقدمے میں مولانا محمد الحسنی نے سید ابوالحسن علی کے اسلوب دعوت کو خوبصورت الفاظ میں بیان کیا ہے۔ وہ لکھتے ہیں:

اس کتاب میں مصنف نے ایک مثالی داعی اسلام کی تصویر پیش کی ہے جو مغرب کو اسلام کی دعوت بغیر کسی معذرت و شرمندگی کے دیتا ہے، اور اس کے لیے غیر ضروری تاویلات کا سہارا نہیں لیتا، وہ اس کو کھل کر یہ دعوت دیتا ہے کہ وہ بنی نوع انسان کی قیادت میں اپنا اہم کردار ادا کرے اور زندگی کا رخ تبدیل کر دے۔ وہ یہ کہتا ہے کہ یہ علوم اور وسائل پوری انسانیت کو بلا تفریق و امتیاز حقیقی سعادت و کامیابی سے ہمکنار کر سکتے ہیں، بشرطیکہ ایمان اور صالح مقاصد کے ساتھ ان کا جوڑ ہو، لیکن وہ صرف اس پر اکتفاء نہیں کرتا، وہ اہل مغرب کو اس انانیت، تکبر، استغناء، اور علمی غرور کی طرف بھی متوجہ کرتا ہے، جو قبول حق کے راستے میں حائل ہو گیا ہے، اور اس کی وجہ سے روشنی کے سارے روزن اس پر بند ہو چکے ہیں، اور یہ سب بڑی ہنرمندی و ذہانت، حکمت ایمانی اور اخلاص و دردمندی کے ساتھ کہا گیا ہے، اور دلی کرب و بے چینی کا آئینہ دار ہے۔ ۹۔

تعلق باللہ اور روحانی مرتبہ کے اعتبار سے مولانا علی میاں ایک ولی اللہ انسان تھے۔ ہمارے استاد سید ابوبکر غزنوی نے اپنے تجربے کی بناء پر ان کے اور دو وظائف اور مشاغل شب کا ذکر کرتے ہوئے کچھ اسی طرح کے الفاظ کہے تھے۔ ان کا تعلق اہل اللہ کے اس گروہ سے تھا جو اپنے قلبی واردات کے حوالے سے بھی اصلاح حق اور احیاء ملت کے لیے مصروف عمل رہے۔

دعوت الی اللہ سے انہیں قلبی لگاؤ تھا اور یہ دلچسپی ہمیشہ قائم رہی۔ ان کے خطابات کے موضوعات میں دعوت و اصلاح کو خاص اہمیت حاصل رہی۔ اب تو دعوت الی اللہ ایک علمی مضمون ہے اور علماء و دعاۃ نے اس پر بہت کچھ لکھا ہے، مگر مولانا سید ابوالحسن علی کا کام اس اعتبار سے بنیادی ہے کہ انہوں نے دعوت و اصلاح کی تاریخ مرتب کر دی ہے، اور ان کے اپنے الفاظ میں تاریخی تسلسل کو بیان کر دیا گیا ہے۔ ان کی کتاب ”تاریخ دعوت و عزیمت“ تاریخ اسلامی کی کتاب شمار ہوتی ہے، اسے فکر اسلامی کی تاریخ بھی کہا جاسکتا ہے اور علماء و مشائخ کی سوانح کا نام بھی دیا جاسکتا ہے، لیکن درحقیقت یہ دعوت و اصلاح کے فکری و عملی خطوط کی کتاب ہے۔ مولانا علی میاں اس کتاب کی پہلی جلد کے ”پیش لفظ“ میں لکھتے ہیں:

اجھے اچھے سنجیدہ حلقوں میں یہ خیال قائم ہو چکا ہے کہ اسلام اور مسلمانوں کی تاریخ میں اصلاح و تجدید اور انقلاب حال کی کوشش مسلسل اور غیر منقطع طور پر نہیں پائی جاتی، بلکہ اس میں بڑے طویل طویل خلا ہیں جو صدیوں پر پھیلے ہوئے ہیں۔ کئی کئی سو برس کے بعد کچھ شخصیتیں ابھرتی رہی ہیں جنہوں نے حالات سے کشش کی اور جو فکری اور عملی حیثیت سے کوئی ممتاز مقام رکھتی ہیں، ورنہ عام طور پر متوسط درجہ کے لوگ نظر آتے ہیں، جو فکری اور عملی حیثیت سے عہد انحطاط کی عام سطح سے بلند نہیں تھے، اور جن کے علمی و عملی کارناموں میں کوئی جدت اور ندرت نہیں پائی جاتی، صرف چند گنی چنی شخصیتیں (جن کی تعداد ۷-۸ سے زیادہ نہیں سمجھی جاتی) اس کلیہ سے مستثنیٰ ہیں۔ یہ بات دیکھنے میں بڑی معمولی معلوم ہوتی ہے، مگر اس کے نتائج بڑے اہم اور دور رس ہیں۔ یہ اسلام کی اندرونی طاقت و صلاحیت سے ایک طرح کی بدگمانی اور مایوسی ہے، جو ہر زمانہ میں ضرورت کے آدمی اور اہل دعوت و عزیمت پیدا کرتی رہی ہے اور جس کی نظیر کسی دوسرے مذہب اور قوم میں نہیں ملتی۔ یہ ایک احساس کمتری اور ذہنی شکست خوردگی ہے جس کی کوئی علمی بنیاد نہیں۔

پھر اسلامی تاریخ پر موجود لٹریچر کے ناکافی ہونے کا تذکرہ کرنے کے بعد لکھتے ہیں:

”درحقیقت اسلام کے سلسلہ دعوت و اصلاح میں خلا نہیں، تاریخ اسلام کی ترتیب و تالیف میں خلا ہے، اس خلا کا پر کرنا وقت کا ایک ضروری کام اور ایک اہم دینی و علمی خدمت ہے۔“

ہمارے پیش نظر تاریخ دعوت و عزیمت کا جائزہ نہیں ہے، صرف یہ کہنا مقصود ہے کہ دعوت و اصلاح کے کام میں پچھلی کوششوں سے آگاہی بصیرت کا باعث بنتی ہے اور مولانا علی میاں نے اسی ضرورت کو بطریق احسن پورا کیا ہے۔ ”تاریخ دعوت و عزیمت“ دعوتی سرگرمیوں کی تصویر ہی نہیں پیش کرتی، بلکہ منہاج دعوت کی طرف رہنمائی کرتی ہے۔ دعوت کے کارکن کے لیے یہ کتاب ایک انمول تحفہ ہے۔

دعوت اسلامی کے حوالے سے اولیں اسوہ تو انبیاء کی شخصیتیں ہیں۔ دعوت کا کوئی کام ان کے حوالے کے بغیر مصدقہ نہیں ہو سکتا۔ جو کام بھی پیغمبرانہ منہاج سے متصادم ہوگا، وہ مثبت نتائج نہیں پیدا کرے گا۔ مولانا علی میاں نے اس پر بھی کام کیا ہے، انہوں نے اس موضوع پر خطبات کا ایک سلسلہ شروع کیا جواب ”تبلیغ دعوت کا معجزانہ اسلوب“ کے عنوان سے چھپ گیا ہے۔ اس میں ابراہیم، یوسف، موسیٰ اور نبی کریم کی حکمت تبلیغ کا تذکرہ ہے۔ اصل کتاب عربی میں ہے جس کا ترجمہ مولانا عبداللہ عباس ندوی نے کیا ہے۔ کتاب مختصر، جامع اور بے حد مفید معلومات پر مشتمل ہے۔ اس کتاب میں نہ صرف دعوت کے بنیادی اصولوں کو بیان کیا گیا ہے، بلکہ انبیاء کے ایمان افروز تجربات کی وضاحت بھی کی گئی ہے۔ والد اور قوم سے خطاب کے پس منظر میں سورہ شعراء کی آیات کے حوالے سے حضرت ابراہیمؑ کے اسالیب دعوت کا خوبصورت تجزیہ کیا ہے۔ لکھتے ہیں:

ان آیات کریمہ [سورہ شعراء] کو بار بار پڑھنے سے آپ محسوس کریں گے کہ ان میں ایک جہان معانی آباد ہے۔ ایک معنی سے دوسرے معنی روشن ہوں گے، ایک بات سے دوسری کارآمد بات نکلے گی اور ان دونوں انداز بیان (والد کو دعوت دینے اور قوم کو مخاطب کرنے) کا فرق واضح ہوگا اور یہ اندازہ ہوگا کہ اللہ تعالیٰ نے پیغمبر

برحق حضرت ابراہیم کو کس درجہ انسانی نفسیات پر عبور عطا فرمایا تھا اور ذہن و قلب کے باریک سے باریک سوتوں کو جگانے اور صلاحیتوں کو بیدار کرنے میں مہارت انہیں حاصل تھی۔ اپنے مخاطبین سے کس طرح انہوں نے سب کچھ اگلو الیا جو ان کے دل و دماغ میں محفوظ تھا ۱۲۔

یوسف کے طریق دعوت کا تجزیہ کرنے کے بعد ایک اہم اصول بیان کرتے ہوئے لکھتے ہیں:

یہی سبب ہے کہ جو شخص دعوت و تبلیغ کو اصول و قواعد کی حد بند یوں میں محصور کرتا ہے، وہ دراصل اس کی کارکردگی کو محدود کر دیتا ہے۔ دعوت، نشاط، جوش اور جرأت کی متقاضی ہے، داعی اور مبلغ پر بھی یہ ظلم ہے کہ اس کو ضوابط کا پابند بنایا جائے ۱۳۔

داعی ہر حال میں داعی ہے۔

موسیٰؑ کی قوم مصائب سے تنگ آ کر شکایت کرتی ہے کہ تمہارے آنے سے پہلے بھی ہمیں اذیتیں پہنچیں اور آنے کے بعد بھی (اُوذینا من قبل ان تاتینا ومن بعد ماجتتنا ۱۴)، اور موسیٰؑ اس کے جواب میں کہتے ہیں: ”قریب ہے کہ تمہارا رب تمہارے دشمن کو ہلاک کر دے اور اس کی جگہ تمہیں زمین میں خلیفہ بنا دے، پھر دیکھو کہ تم کیسے عمل کرتے ہو (قال عسی ربکم ان یہلک عدوکم ویستخلفکم فی الارض فینظر کیف تعملون ۱۵)

مولانا علی میاں اس پر تبصرہ کرتے ہوئے لکھتے ہیں:

ایک داعی کی شان ہی نرالی ہوتی ہے، وہ ہر حال میں اور ہر جگہ داعی ہوتا ہے، یہاں تک کہ آپ کہیں تو غلط نہیں ہوگا کہ وہ کھانے پینے میں بھی داعی دکھائی دیتا ہے، اپنے گھر میں، اپنے افراد خانہ کے ساتھ، اپنے بال بچوں کے ساتھ زندگی گزارنے میں،

رنج و غم کے موقع پر اس کے داعی ہونے کی شان اس سے جدا نہیں ہوتی۔ ہمیں رسول اللہ کی سیرت طیبہ میں یہی بات نظر آتی ہے کہ ہر حال میں آپ داعی نظر آتے ہیں۔ یہاں موسیٰ کی سیرت میں بھی یہی نقشہ نظر آتا ہے۔ ایسا معلوم ہوتا ہے کہ ناشکری اور ناقدری کی بات نے اثر ہی نہیں کیا اور اس کو نظر انداز کر کے کہنے لگے، ”قریب ہے کہ تمہارا پروردگار تمہارے دشمنوں کو ہلاک کر دے اور اس کی جگہ تمہیں زمین کا خلیفہ بنا دے۔“ حضرت موسیٰ نے اسی پر اکتفاء نہیں کیا، بلکہ یہ بھی سمجھنا چاہا کہ ہوش میں رہنا، کہیں تمہارا نفس تمہیں دھوکے میں نہ ڈال دے اور دوبارہ پھر کہیں انہی غلطیوں کا ارتکاب نہ کر بیٹھو جو پہلے تم سے سرزد ہو چکی ہیں، اس لیے فرمایا: فینظر کیف تعملون پھر دیکھتے تم کیسے عمل کرتے ہو۔ ۱۶۔

غزوہ حنین کے موقع پر تقسیم غنائم کے سلسلے میں انصار کے بعض لوگوں نے جو کچھ کہا اور حضور اکرمؐ نے اس پر جو خطبہ ارشاد فرمایا اسے مولانا علی میاں بیغیرانہ حکمت اور عقلی بلاغت کا ایک نادر نمونہ قرار دیتے ہیں ۱۷۔ اس پر انہوں نے جو کچھ لکھا ہے وہ پڑھنے کے لائق ہے۔

ایک سچا اور نادان داعی

ایک داعی کی حیثیت سے انہوں نے ہمیشہ اسلام اور مسلمانوں کے حوالے سے ہی سوچا۔ سعودی عرب کی حکومت کے ساتھ ان کے خصوصی مراسم تھے، لیکن اس خیر خواہ اور دردمند دل رکھنے والے انسان نے اپنے ذاتی مصالح کے بجائے اسلام اور مسلمانوں کی خیر خواہی کی بات کی۔ اس کی صحیح تصویر ان کی کتاب ”حجاز مقدس اور جزیرۃ العرب، امیدوں اور اندیشوں کے درمیان“ میں دیکھی جاسکتی ہے۔ انہوں نے ایک سچے داعی اسلام کی حیثیت سے اپنی زندگی گزاری۔ اگر مسلمانوں کے زوال و انحطاط پر افسوس ہوا تو ان کی اصلاح و فلاح اور ان کے استحکام کے لیے

سرگرم عمل رہے۔ جماعت اسلامی سے لے کر مسلم مجلس مشاورت تک ان کے ہر اقدام کے پیچھے اسلام اور مسلمانوں کی سچی محبت کا رفرما رہی۔ ان کی تقریر و تحریر کے موضوعات کا تعلق ہمیشہ مسلمانوں کے احوال، ان کی اصلاح، اسلام کی حقانیت، اسلامی تہذیب کی برتری سے رہا۔ نہ صرف اصول اور تاریخ و دعوت پر انہوں نے بہترین تصانیف یا دگار چھوڑیں، بلکہ اپنی ساری زندگی کا ردعوت ہی کی نذر کی۔ ایک داعی کی حیثیت سے ان میں وہ تمام اوصاف موجود تھے جو ایک متبع سنت نبوی داعی کے اندر ہونے چاہئیں۔ علم کی وسعت، مشاہدے کی قوت، بیان کا حسن اور تحریر کی شگفتگی سب کچھ دین ہی کے لیے تھا۔ حساس طبیعت، درد مند دل اور تواضع کی حامل شخصیت کا مالک یہ انسان اس بحرانی دور کا آخری شخص تھا جس نے مسلمانوں کے غمگسار خادموں کی ایک کھیپ پیدا کی تھی۔ عصر حاضر کے عالم اسلام اور دعوت اسلامی کا مورخ و تجزیہ نگار سید ابوالحسن علی ندوی کی بلند قامت شخصیت کو خراج تحسین پیش کیے بغیر نہیں رہ سکے گا۔

اہل ندوہ اگرچہ تاریخ نویسی اور عربی دانی کے لیے مشہور ہیں، لیکن ندوہ کے ایک فرزند نے جس طرح داعیانہ زندگی گزاری ہے، اس نے دعوت دین کے میدان میں ندویوں کا مرتبہ بلند کیا۔ مولانا رابع ندوی کے مطابق تو دعوت دین کا کام ندوہ کے مقاصد میں شامل ہے۔ وہ لکھتے ہیں:


ندوہ کی تاسیس جن مقاصد کے لیے ہوئی تھی، ان میں اہم ترین مقصد دعوت دین کے لیے ذہنی و علمی تربیت دینا تھا۔ اگر آپ ندوہ کے نصاب پر نظر ڈالیں تو صاف نظر آئے گا کہ پورا نصاب جس محور کے گرد گھومتا ہے، وہ قرآن کریم اور رسول اکرمؐ کی سنت مطہرہ ہے اور تبلیغ و دعوت کی روح اس پورے نصاب میں کا فرما ہے ۱۸۔

بہر حال سید ابوالحسن علی ندوی میں ایک داعی کی اعلیٰ صفات موجود تھیں اور انہوں نے کار دعوت میں شاندار کارنامے یا دگار چھوڑے ہیں۔ اللہم اغفر لہ وارحمہ۔

حواشی

- ۱- سید ابوالحسن علی ندوی، مسلم ممالک میں اسلامیت اور مغربیت کی کشمکش، کراچی: مجلس نشریات اسلام (۱۹۸۱ء)، صفحات ۱۲۸-۱۲۹
- ۲- ایضاً، ص ۱۰
- ۳- ایضاً، ص ۳۱۴
- ۴- سید ابوالحسن علی ندوی، حضرت مولانا محمد الیاس اور ان کی دینی دعوت، کراچی: مجلس نشریات اسلام (۱۹۷۹ء)، صفحات ۲۳۱-۲۳۲
- ۵- ایضاً، صفحات ۲۳۲-۲۳۳
- ۶- ایضاً، ص ۲۳۳
- ۷- ایضاً، ص ۲۳۱
- ۸- ایضاً، صفحات ۲۳۹-۲۵۰
- ۹- سید ابوالحسن علی ندوی، مغرب سے کچھ صاف صاف باتیں، کراچی: مجلس نشریات اسلام (۱۹۷۹ء)، صفحات ۷-۸
- ۱۰- سید ابوالحسن علی ندوی، تاریخ دعوت و عزیمت، لکھنؤ: مجلس تحقیقات و نشریات اسلام (۱۹۷۹ء)، حصہ ۱، صفحات ۱۱-۱۲
- ۱۱- ایضاً، ص ۱۲
- ۱۲- سید ابوالحسن علی ندوی، تبلیغ و دعوت کا معجزانہ اسلوب، صفحات ۳۴-۳۵
- ۱۳- ایضاً، صفحات ۵۸-۵۹
- ۱۴- الاعراف: ۱۲۹
- ۱۵- ایضاً
- ۱۶- سید ابوالحسن علی ندوی، تبلیغ و دعوت کا معجزانہ اسلوب، حوالہ مذکورہ، ص ۹۱
- ۱۷- ایضاً، ص ۱۳۵
- ۱۸- ایضاً، ص ۹





مولانا علی میاں کا پیغام۔ امت مسلمہ کے نام

بلند پایہ خاندانی نسبتوں اور علمی و روحانی تربیت کے ساتھ مولانا علی میاں کی شخصیت کا توازن و اعتدال، اسلاف سے حسن عقیدت، معاصرین کے ساتھ تعلقات میں تواضع و اعتراف، مختلف الخیال افراد، عناصر اور جماعتوں کے سلسلے میں اُن کا حسن ظن اور جمع بین الاضداد کی قوت و صلاحیت ان کا ایک ایسا نمایاں وصف ہے جو میرے محدود علم کی حد تک ماضی قریب میں مولانا مناظر احسن گیلانی اور حکیم الاسلام قاری محمد طیب کے علاوہ کسی شخصیت میں اتنی وافر مقدار میں دیکھنے میں نہیں آیا۔ اس وصف خاص کا صحیح اندازہ کرنا ہو تو مولانا علی میاں کی تالیفات میں سے ”پرانے چراغ“ کے وہ حصے دیکھے جائیں جہاں آپ نے بعض ان شخصیات کا تذکرہ کیا ہے، جن میں باہم فکری آویزش رہی ہے یا جن سے خود مولانا علی میاں کے فکری اختلافات تھے۔ امر واقعہ یہ ہے کہ یہ ایک ایسا گراں قدر وصف ہے جس کی بدولت انسان کی نگاہ وقتی اور مقامی بندشوں اور وابستگیوں سے بلند تر ہو کر جامعیت اور آفاقیت کو محیط ہو جاتی ہے۔

مولانا علی میاں کا تعلق جس خانوادے سے تھا، اسے انیسویں صدی کے آغاز ہی میں اس بات کا اندازہ ہو گیا تھا کہ اسلامیت اور مغربیت میں ایک ہمہ گیر تہذیبی کشمکش کا بازار گرم ہونے جا رہا ہے، اور ان اہل نظر کا باطنی اشتراق انہیں بتا رہا تھا کہ اس کشمکش کے نتیجے میں، اور کچھ اپنی ساخت میں چند بنیادی خرابیوں کے باعث مغربی تہذیب کا رگہ حیات کی بازی ہار جائے گی۔ اس خانوادے نے متنوع اور ہمہ جہتی تحریکوں کے ذریعے امت مسلمہ کی تربیت کا بیڑا اٹھایا تاکہ مستقبل کے اس خطرے سے وہ بہتر طور پر عہدہ برآ ہو سکے۔ دارالعلوم۔ دیوبند اور ندوۃ العلماء۔ لکھنؤ کی

تعلیمی تحریکیں، مولانا محمد الیاس کی اصلاحی تحریک، علامہ اقبال کی فکری تحریک، مصر اور برصغیر میں الاخوان المسلمون اور جماعت اسلامی کی تحریک دعوت دین درحقیقت ایک ہی مقصد کے حصول کے متنوع راستے تھے، جن کے تاریخی کردار پر مولانا علی میاں نے ”مسلم ممالک میں اسلامیت اور مغربیت کی کش مکش“ کے زیر عنوان نہایت وقیع تجزیاتی مطالعہ پیش کیا ہے۔ مولانا علی میاں ان تحریکوں کے اختلاف فکر و عمل کو تنوع پر محمول کرتے ہیں، وہ انہیں باہم متضاد اور متعارض خیال نہیں کرتے۔

مولانا علی میاں کی ذاتی فکری تشکیل و ارتقاء میں سید احمد شہید بریلوی کی تحریک اصلاح و جہاد اور حضرت مجدد الف ثانی کے تجدیدی کارنامے کو غالباً سب سے زیادہ دخل حاصل ہے۔ ان میں سے اوّل الذکر تحریک حکومت اسلامیہ کے قیام کی راست کوشش تھی۔ اس کے کارکن پورے جذبہ و یقین کے ساتھ سرگرم عمل رہے تھے، تاہم جب گردچھٹی تو مسلمانوں کی یہ ایک بڑی عسکری طاقت تحلیل ہو چکی تھی، اس کے برعکس حضرت مجدد الف ثانی کی تجدیدی کوشش حکومت الہیہ کے قیام کی بالواسطہ جدوجہد تھی جس میں انہیں خاطر خواہ کامیابی حاصل ہوئی اور اس کے نتیجے میں مغل سلطنت کو اورنگ زیب عالمگیر جیسے دیندار بادشاہ کی قیادت میں آئی۔

مولانا علی میاں کو اس سلسلے میں شرح صدر حاصل تھی کہ برصغیر کی حد تک بالخصوص اور تمام عالم اسلام میں بالعموم اصحاب دعوت و عزیمت اور مصلحین امت کو حصول اقتدار کی آویزشوں اور انتخابی سیاست کی فتنہ سامانیوں سے بالاتر رہ کر ان افراد، طبقوں، جماعتوں اور گروہوں میں کام کرنا چاہیے جن کے ہاتھ میں اقتدار کی باگ ڈور ہے، یا وہ برسر اقتدار آ سکتے ہیں۔ اگرچہ پاکستان، مصر، ترکی اور الجزائر میں اسلامی تحریکوں کے ایک قابل لحاظ طبقے کو اس طرز فکر سے اتفاق نہیں، جبکہ سوڈان میں یہ فکر اختیار کرنے سے مثبت نتائج حاصل کرنے کی راہ ہموار ہوئی ہے، تاہم یہ ہمارا موضوع بحث نہیں کہ آج کے معروضی حالات میں ان میں سے کون سا طریق کار یقینی نتائج کا حامل

ہو سکتا ہے، اور یوں بھی ایک مسلمان نتائج کا نہیں، بلکہ جہد و عمل کا مکلف ہے۔ صرف یہ بات واضح کرنا مقصود ہے کہ مولانا علی میاں مجددی طریق کار کو زیادہ مفید، نتیجہ خیز، ثمر آور اور محفوظ تر سمجھتے تھے، چنانچہ انہوں نے اپنی تالیف ”تاریخ دعوت و عزیمت“ میں جن اساطین امت کی داستانِ عزم و جہد، ایثار و قربانی، حق گوئی و بے باکی کو موضوع بنایا ہے، ان میں عمر بن عبدالعزیز کے علاوہ غالباً کوئی حکمران شامل نہیں ہے اور عمر بن عبدالعزیز بھی خلیفہ ہونے کے ناتے نہیں، بلکہ مجدد ہونے کی نسبت سے اس فہرست میں شامل کیے گئے ہیں۔

مجدد دین اور مصلحین کے تذکرہ نگاروں نے بالعموم دو میں سے کوئی ایک طریقہ تالیف اختیار کیا ہے، یا تو انہوں نے تجدیدی کاموں کی قدروقیمت کے تعین کے لیے اپنے پیمانے تشکیل دے کر مجددین کے کاموں کا جائزہ لیا ہے، اور پھر ان کی لغزشیں، کوتاہیاں اور فروگزاشیں نمایاں کر کے ایک تنقیدی انداز نگارش اختیار کیا ہے۔ جن مؤلفین نے عقیدت کے قلم سے تذکرہ نگاری کی، انہوں نے مجددین و مصلحین امت کو ایسی مافوق البشر شخصیات کے طور پر پیش کیا ہے جو الہامات و کرامات کے مجسم پیکر تھے اور فطرت کی تمام قوتیں ان کے سامنے مسخر تھیں، گویا انہوں نے کوئی ایسے نقوش قدم نہیں چھوڑے جن پر چلنا عام انسانوں کے بس کی بات ہو۔

مولانا علی میاں کو یہ انفرادیت حاصل ہے کہ انہوں نے ان دونوں راہوں سے ہٹ کر ایک ایسی راہ وسط اختیار کی ہے جس کے بارے میں وہ خود کہتے ہیں:

شخصیتوں کی سیرت اور تذکرہ کے سلسلہ میں ان کے گرد و پیش، اس زمانہ کی علمی و فکری سطح، اور کام کے میدان کی وسعتوں کو بھی سامنے لانے کی کوشش کی گئی ہے، تاکہ ان شخصیتوں کی صحیح عظمت اور ان کی کامیابی کی مقدار کا تعین ہو سکے، اور اس دور اور ماحول کی کامیابی کے امکانات کا صحیح اندازہ کر کے ان کو تاریخ میں صحیح مقام دیا جاسکے، کسی شخصیت کو اس کے ماحول سے نکال کر اپنے ماحول میں لا کر اپنے زمانہ کے پیمانوں اور تقاضوں اور اپنے ذاتی رجحانات اور خواہشات کے معیار سے

جانچنا، پھر اس معیار کے لحاظ سے اس کی کوتاہیوں اور فروگزاشتوں کو نمایاں کرنا ظاہری نگاہ میں ایک بڑا تنقیدی کارنامہ معلوم ہوتا ہے جس سے کتاب سطحی النظر لوگوں کی نگاہ میں وزنی اور وقیع بن جاتی ہے، لیکن اہل نظر سمجھتے ہیں کہ یہ ایک بڑی نا انصافی اور کوتاہ نظری ہے، اس لیے کہ آدمی اپنے زمانہ کی ضرورتوں اور تقاضوں اور اس عہد کے میدان عمل کے حدود کے لحاظ سے کامیاب و ناکامیاب کہا جاسکتا ہے، ورنہ ہر عظیم سے عظیم شخصیت دوسرے زمانہ اور ماحول کے لحاظ سے اور مؤرخ کے رجحانات اور خیالات کے پیمانہ سے سخت ناکام ثابت کی جاسکتی ہے اور نہ صرف اسلامی تاریخ، بلکہ انسانی تاریخ کی بھی کوئی شخصیت کامل اور معیاری قرار نہیں دی جاسکتی۔

دوسری طرف مولانا علی میاں نے اگرچہ ان شخصیات کی زندگی کے داخلی پہلوؤں، تعلق مع اللہ اور اخلاقی خصوصیات کو بھی نمایاں کیا ہے، لیکن ان کی تالیفات اولیاء و مصلحین کے کشف و کرامات اور الہامات و تصرفات کے تذکرے سے خالی ہیں، تاکہ اس راہ میں قدم رکھنے کے خواہش مند یہ بات پہلے سے جان لیں کہ

در رہ منزل لیلیٰ کہ خطر ہاست بجاں

شرط اوّل قدم آنت کہ مجنوں باشی

مولانا علی میاں کے فکر و دانش میں تسلسل اور توازن کا اندازہ اس سے کیا جاسکتا ہے کہ مذکورہ بالا اقتباس ۱۹۵۴ء کی تصنیف سے لیا گیا ہے۔ اس کے ۲۳ سال بعد ۱۹۷۷ء میں شکاگو میں خطاب کرتے ہوئے آپ نے امریکہ میں اسلامی تنظیموں اور اداروں کے کارکنوں کو ان الفاظ میں نصیحت کی:

ایک بات میں اپنے تجربہ کی بنا پر کہتا ہوں کہ آپ سلف صالحین اور امت کے ان لوگوں سے جنہوں نے اپنے اپنے دائرہ میں دینی و ملی کام کیا ہے، بدگمان نہ ہوں۔

یہ بڑے خطرے کی بات ہے، یہ بات ہمارے ان بھائیوں میں بہت زیادہ پیدا ہوتی جا رہی ہے، جن کا سارا انحصار مطالعہ پر ہے، وہ تنقیدی کتابیں اور مضامین پڑھتے ہیں تو ان کو ایسا نظر آنے لگتا ہے کہ کسی نے اسلام پر مکمل کام ہی نہیں کیا، ان کتابوں کے اثر سے وہ دینی خدمت کے ناپنے کے لیے ایک فیتہ بنا لیتے ہیں جس سے وہ ہر مصلح اور مجدد کو ناپتے ہیں، جیسے فوج میں بھرتی ہونے والے رنکروٹ ناپے جاتے ہیں، یہ صحیح نہیں ۲۔

مولانا علی میاں کا انداز تالیف یہ ہے کہ جب وہ کسی شخصیت پر قلم اٹھاتے ہیں تو اس کی تصنیفات، مواعظ اور علمی و فکری آثار کے ماحول میں اس طرح جذب ہو جاتے ہیں کہ گویا وہ اپنا وقت خاص اسی ماحول میں گزار رہے ہیں اور ان اثرات و کیفیات سے گزر رہے ہیں جو زیر موضوع شخصیت کے معاصرین اور ہم نشینوں پر طاری ہوتی تھیں۔ یہی وجہ ہے کہ وہ قاری کو بھی اسی ماحول میں لے جاتے ہیں اور مطالعہ محض مطالعہ نہیں رہتا، بلکہ دید و شنید بن جاتا ہے ۳۔

الغرض مولانا علی میاں کے پیغام کا ایک اہم نکتہ یہ ہے کہ اصحاب دعوت و عزیمت کو اسلامی فکر کے احیاء، اسلامی تمدن کی بالادستی اور اسلامی روایات و اقدار کی سر بلندی کے لیے نہ صرف قافلہ دعوت و عزیمت کے سرخیل مصلحین امت سے حسن عقیدت رکھنا چاہیے، بلکہ ان کے نقش قدم پر دور حاضر کے چیلنج کے مقابلے کے لیے میدان دعوت و تجدید میں آنا چاہیے۔

دیکھا گیا ہے کہ عام طور پر ماضی کے عالی شان کارناموں اور تاریخ کے جھروکوں میں زندگی بسر کرنے والے افراد کی ذاتی زندگی کی گردان حال اور مستقبل کے صیغوں سے خالی ہوتی ہے، لیکن مولانا علی میاں ماضی کے تذکرہ نگار ہونے کے باوجود مسلمانوں کے ماضی سے مستقبل کی عمارت تعمیر کرنے کے لیے مسالا حاصل کرتے ہیں، ان کی نظر ہر وقت مستقبل کے تقاضوں پر مرکوز رہتی ہے۔ مولانا علی میاں نہ تو اسلام کے غیر جانب دار مورخ ہیں اور نہ معروف معنی میں نقاد۔ درحقیقت وہ ایک ایسے معمار قوم ہیں جسے معلوم ہے کہ مسلم قوم کے مستقبل کی تعمیر کے لیے ماضی کے

کھنڈروں میں سے کون سی ایسی چیزیں دست یاب ہیں جن سے مستقبل کی عمارت تعمیر ہو سکتی ہے۔ انہوں نے اپنی توانائیاں ماضی کی راکھ کرید کر بے مصرف سنگ و خشت کی رونمائی میں ضائع نہیں کیں، بلکہ ایسے تمام موتی، ہیرے اور جواہرات جن کو الگ کر لیے ہیں جو مستقبل کی تعمیر کے لیے ضروری ہیں۔ بقول اقبال:

وَلے بامنِ بگو آں دیدہ در کیست

کہ خارے دید و احوال چمن گفت

مولانا علی میاں ہمیں بتاتے ہیں کہ اسلامی شخصیات کو خراج عقیدت پیش کرنے کا یہ طریقہ نہیں کہ پٹی ہوئی لکیریں بار بار پٹی جائیں اور پامال راہوں پر نئے سرے سے سفر شروع کیا جائے اور لکھی ہوئی دستاویزات مکرر لکھی جائیں۔ علامہ شبلی نعمانی سے اپنی عقیدت و محبت کے باوجود لکھتے ہیں:

ایک زمانہ تھا جب مولانا شبلی کی کاوش ”حجۃ الاسلام“ [کذا] معرکہ الا را کتاب سمجھی جاتی تھی۔ ”اورنگ زیب عالم گیر پر ایک نظر“ گویا علمی فتح تھی، اسی طریقے سے ”کتب خانہ اسکندریہ“ بڑی محققانہ کتاب یا یوں سمجھئے کہ اسلام کی طرف سے ایک حجت تھی، لیکن آج یہ مباحث اپنی اہمیت کھو چکے ہیں۔ زمانہ اب بہت زیادہ کا طالب ہے۔ اب متوسط درجے کی لیاقت کافی نہیں۔ اب یہ امر کسی درگاہ کے لیے باعث افتخار نہیں کہ مسلمانوں کی کسی تہذیبی و تمدنی خدمت پر، یا کسی دور حکومت پر یا کسی مسلمان حکمران خاندان پر ایک کتاب لکھ دی جس میں سلیقے کے ساتھ مواد جمع کر دیا گیا ہو۔ آج تحقیق و مطالعہ کا میدان بہت وسیع ہو چکا ہے، بہت سے قدیم مباحث اپنی اہمیت کھو چکے ہیں۔

زمانہ آسانی کے ساتھ کسی کو تسلیم نہیں کرتا، اس کے لیے بہت محنت کرنا پڑتی ہے۔ اس وقت جو سب سے بڑا معرکہ عالم اسلام کو درپیش ہے، وہ اسلامیت اور مغربیت کی

کشمکش ہے۔ اس وقت اس طبقے جس کے ہاتھ میں زمام حکومت ہے، اور سواد اعظم اور عامۃ المسلمین کے درمیان ایک بہت بڑی ذہنی کشمکش برپا ہے۔ آج دنیا کی زمام کار جس طبقے کے ہاتھ میں ہے وہ سمجھتا ہے کہ اسلام کا نظام اپنی ساری افادیت کھو چکا ہے، آج کا سب سے اہم کام آج کے دور کی دانش اور ذہانت کے مطابق اس چیلنج کو قبول کرنا اور کارگرہ افکار میں اسلام کی بالادستی کو اس طرح ثابت کرنا ہے اور علم کا وہ نمونہ اور معیار سامنے لے کر آنا ہے جو زبان کے اعتبار سے اس معیار کا ہو کہ زمانہ خود آگے بڑھ کر اسے قبول کرے۔ علامہ اقبال نے اسی چیلنج کی طرف اشارہ کرتے ہوئے کہا تھا کہ آج زمانے کا مجدد کہلانے کا مستحق وہ شخص ہوگا جو اسلام کی برتری ثابت کرے اور زندگی سے اس کا پیوند لگائے اور یہ ثابت کرے کہ اسلامی قانون، انسانوں کے تمام خود ساختہ قوانین سے آگے ہے۔

مولانا علی میاں کے نزدیک اس زمانے کا چیلنج اور عہد جدید کا فتنہ کبریٰ یہ ہے کہ اسلام کو اس کی جداگانہ تہذیب، اس کی مخصوص معاشرت، اس کے عائلی قانون، اس کے نظام تعلیم، اس کے زبان و ادب اور رسم الخط اور اس کے پورے ورثہ سے الگ کر دیا جائے اور اسلام چند عبادات اور چند رسوم و تقریبات کا مجموعہ بن کر رہ جائے گویا

ملاً کو جو ہے ہند میں سجدے کی اجازت

ناداں یہ سمجھتا ہے کہ اسلام ہے آزاد

آج کے دور میں فلسفہ اور علم کلام اپنی طاقت کھو بیٹھے ہیں۔ سائنس میں بھی اب پڑھے لکھوں کو طغیانے کی وہ طاقت نہیں جو انیسویں صدی کے اوائل اور بیسویں صدی کے اوائل میں تھی۔ آج سیاسیات، معاشیات، تاریخ، ادب، سوشیالوجی وغیرہ سے تشکیل و الحاد کا کام لیا جا رہا ہے گویا

اگرچہ پیر ہے مومن، جواں ہیں لات و منات

آج کا دور جس زبان کو سمجھتا ہے وہ صرف نفع اور زندگی کے استحقاق کی زبان ہے۔ بقائے نفع کا قانون ہی اقوام کو، تہذیبوں کو، اداروں کو، افراد کو اور جماعتوں کو زندہ رکھ سکتا ہے، کوئی قوم رحم کی اپیل پر زندہ نہیں رہ سکتی اور نہ قدامت اور تاریخ کے سہارے پر کوئی ادارہ زندہ رہ سکتا ہے، اس لیے زندہ رہنے کے لیے زندگی کا استحقاق پیدا کیجیے اور وہ یہی ہے کہ اما ما یمنفع الناس فیما کث فی الارض

مسلم ممالک کے عوام اور حکمرانوں کے باہمی تعلق پر گفتگو کرتے ہوئے مولانا علی میاں نے مسلم حکمرانوں کی دو عملی اور منافقانہ کردار کی نقاب کشائی کرتے ہوئے بتایا ہے کہ جب حکمرانوں کو عوام کی حمایت، ان کی قربانی اور ان کے تعاون کی ضرورت ہوتی ہے تو وہ مذہبی نعروں کے ذریعے، اللہ کے نام کی بلندی اور اسلام کی سر بلندی، احکام خداوندی کے اجراء کا لالچ دے کر عوام کی حمایت حاصل کرتے ہیں اور جب ملک و قوم کی قسمت ان سیاسی رہنماؤں کے ہاتھ آ جاتی ہے تو انہیں ملک و قوم کو مغربیت اور سیکولرزم کی راہ پر ڈالنے اور اسلامی قوانین کی ترمیم و تنسیخ کی اتنی جلدی ہوتی ہے کہ وہ لوگ جنہوں نے قربانیاں دی ہوتی ہیں، یہ سوچنے لگتے ہیں کہ انہوں نے شاید قربانیاں دے کر غلطی کی ہے۔ یہ اسلامی ممالک کی ایک مسلسل تاریخ ہے جو بلا استثناء تمام اسلامی ممالک میں دہرائی جاتی ہے۔

مغربی اور مسلم ممالک کے قائدین اور اہل اقتدار کا موازنہ کرتے ہوئے وہ ہمیں بتاتے ہیں کہ آج جس چیز کو یورپ نے مضبوطی سے پکڑ رکھا ہے اور ان کمزوریوں کے باوجود جن کے ساتھ کوئی قوم زندہ نہیں رہ سکتی، وہ نہ صرف زندہ ہے، بلکہ برسر اقتدار ہے۔ وہ شہری زندگی کی ذمہ داری کا احساس اور سیاسی شعور ہے۔ یورپ اور امریکہ کا اخلاقی بگاڑ انفرادی دائروں میں محدود ہے، وہاں آپ کو ایسے لوگوں کی مثالیں شاذ ہی ملیں گی جو قومی خیانت کا ارتکاب کرتے ہوں، یا اپنے ملک کو سستے داموں فروخت کر ڈالتے ہوں، یا جو حکومت کے اسرافاش کر دیتے ہوں، یا خراب و

ناکارہ اسلحہ اور ذخیرہ جنگ کی خریداری کے مجرم ہوں، جبکہ مسلمان ممالک کے قائدین اور اہل اقتدار سے کچھ بعید نہیں کہ وہ کبھی اپنے کسی حقیر فائدے یا لذت و خواہش کے ماتحت اپنے ملک کو رہن رکھ دیں، یا اس کا بیع نامہ لکھ دیں، یا اپنی قوم کو بھیڑ بکری کی طرح فروخت کر دیں، یا اپنی قوم کو کسی ایسی جنگ میں جھونک دیں جو اس کی مرضی و مصلحت کے خلاف ہو، اس سے زیادہ تعجب خیز بات یہ ہے کہ قوم اس کے باوجود ان کی قیادت کا جھنڈا لے کر چلتی رہے۔

بہت سے ممالک ایسے ہیں جہاں عوام کے ساتھ جانوروں کا سا سلوک کیا جاتا ہے۔ جہاں عوام صرف محنت و مشقت کے لیے اور خواص صرف عیش و عشرت کے لیے ہیں۔ انسانیت سوز افعال و جرائم کا ارتکاب ہوتا ہے۔ شریعت کے احکام پامال کیے جاتے ہیں، لیکن نہ عوام اور جمہور مسلمین میں اس سے غم و غصہ کی کوئی لہر پیدا ہوتی ہے نہ کسی قلب کو اس سے اذیت پہنچتی ہے۔

ان حالات کی تبدیلی کے لیے کسی سربراہ حکومت، بادشاہ، صدر یا وزیر اعظم کی تبدیلی کوئی اہمیت نہیں رکھتی، بلکہ اصل کام یہ ہے کہ قوم کا ضمیر اور شعور اتنا بیدار ہو جائے کہ وہ کسی غلط چیز اور مجرمانہ فعل کو کسی حالت میں اور کسی شخص کے لیے برداشت نہ کرے۔

بدلنا ہے تو مے بدلو، نظام مے کشی بدلو

نقطہ پیمانہ و ساغر اگر بدلا تو کیا بدلا

حواشی

۱- سید ابوالحسن علی ندوی، تاریخ دعوت و عزیمت، لکھنؤ: مجلس تحقیقات و نشریات اسلام، ۱۹۷۹ء، حصہ ۱، صفحات ۱۳-۱۴

۲- سید ابوالحسن علی ندوی، نئی دنیا (امریکہ) میں صاف صاف باتیں، لکھنؤ: مجلس تحقیقات و نشریات اسلام، ۱۹۷۸ء، صفحات ۱۳۲-۱۳۳

۳- سید ابوالحسن علی ندوی، تاریخ دعوت و عزیمت، حوالہ مذکورہ، ص ۱۴

۴- سید ابوالحسن علی ندوی، پاجاسراغ زندگی، کراچی: مجلس نشریات اسلام، ۱۹۷۸ء، صفحات ۸۲-۹۰ (مخلص)

اسلام کی تجدید و احیاء کیسے ممکن ہے؟ مولانا علی میاں کی تحریروں کی روشنی میں

ہم مسلمانوں کا دعویٰ ہے کہ انسانی زندگی کی ترتیب و ترتین اور خیر و فلاح کے لیے انسان نے جن متنوع نظریات اور مذاہب کا تجربہ کیا ہے، ان میں اسلام اپنی تعلیمات کے لحاظ سے سب سے بہتر، کامل اور کامیاب ثابت ہوا ہے۔ اس دعوے کی نظری سچائی سے قطع نظر عہد نبویؐ اور خلافت راشدہ میں اس کا بہترین شکل میں عملی اظہار ہوا تھا۔ اس دور میں نظام حکومت میں عدل و انصاف، نظام معاشرت میں اخوت و محبت، نظام معیشت و تجارت میں دیانت و خیر خواہی، حرب و ضرب میں شجاعت و حق شناسی اور صلح و امن میں عزت و وقار اور عہد کی پاس داری جیسی خوبیاں دکھائی دیتی ہیں۔

عہد نبویؐ اور خلافت راشدہ میں نبی اکرمؐ اور اُن کے ساتھیوں نے جو معاشرہ اور ریاست تشکیل دی تھی، اس میں بتدریج انحطاط آتا چلا گیا۔ خیر اور بھلائی کی قوتیں کمزور ہوتی گئیں، اور شر اور بدی کی قوتوں نے زور پکڑ لیا۔

شر کا پہلا حملہ

شر کی قوتوں نے سب سے پہلے اسلامی معاشرے اور ریاست کے اس حصے پر حملہ کیا جو سب سے زیادہ نمایاں تھا، اور جس کا اثر ہمہ گیر تھا، یہ حصہ اہل اختیار و اقتدار پر مشتمل تھا۔ لوگ اپنی ضرورتوں کے لیے ان سے رجوع کرتے تھے، اور اُن کا حکم پورے علاقے میں نافذ ہوتا تھا۔ شر

نے ان لوگوں کے ذہن میں یہ بات ڈالنا شروع کی کہ حصولِ اقتدار اور اقتدار پر براہِ جان رہنے کے لیے کوئی سا بھی راستہ اختیار کیا جاسکتا ہے، اقتدار ہاتھ میں آ جانے کے بعد انسان خزانوں کا نگہبان نہیں، بلکہ مالک بن جاتا ہے۔ شرنے ان لوگوں کو یہ بھی باور کرا دیا کہ اُن کی حبِ جاہ اور خیانت سے عقیدے اور دین پر کوئی اثر نہیں پڑتا۔ اس ذہنی تبدیلی کا اثر یہ ہوا کہ حکمران مسجدوں میں حاضری دیتے رہے اور حج کے قافلے روانہ کرتے رہے، مگر اُنہوں نے شریعت کو اس بات کی اجازت نہ دی کہ اُن کے کسی عمل کو غلط قرار دے سکے۔ اُن کی ذاتی پسند و ناپسند حکم کا درجہ اختیار کر گئی اور وہ اپنی خرابیوں اور کوتاہیوں کی اصلاح کے بجائے عامۃ المسلمین کو اطاعتِ امر کی تلقین کرتے رہے۔ مولانا علی میاں کے بقول:

خلافتِ راشدہ کے اختتام اور بنی امیہ کے استحکام نے (جو اسلامی سے زیادہ عربی تھی) تجدید و انقلاب کی فوری ضرورت پیدا کر دی۔ وہ قدیم جاہلی رجحانات جو اُس حضرت صلی اللہ علیہ وسلم کی صحبت و تربیت اور خلافتِ راشدہ کے اثر سے دب گئے تھے، نیم تربیت یافتہ مسلمانوں اور بنی عربی نسل میں ابھر آئے، حکومت کا محور جس پر اس کا پورا نظام گردش کرتا تھا۔ کتاب و سنت نہیں رہا، جبکہ عربی سیاست اور مصالح ملکی بن گیا۔

ان حکمرانوں کے درباروں کا حال کیسا ہو گیا تھا؟ مولانا علی میاں نے صاحب ”الاعانی“ کے حوالے سے لکھا ہے کہ ”اموی عہد کے شاعر اخطل (م ۹۵ھ) خلیفہ عبدالملک بن مروان کی مجلس میں اس شان سے آتا تھا کہ گلے میں سونے کی صلیب ہوتی اور داڑھی کے بالوں سے شراب کے قطرے چپکتے اور اُس کو کوئی ٹوکنے والا نہ ہوتا۔“

بیت المال جو حکمرانوں کے پاس مسلمانوں کی امانت تصور ہوتا تھا، ذاتی ملکیت بن کر رہ گیا۔ حکمرانوں کا جی چاہا تو کسی گویے کا منہ موتیوں سے بھر دیا، اور اگر کسی رقاصہ سے خوش ہوئے تو اس کے قدموں پر زرد جواہر کے ڈھیر لگا دیے۔ ذاتی زندگی میں بھرپور تعیش کے ساتھ ساتھ کبھی

کبھار اولیاء اللہ کے ہاں بھی حاضری دے لی جاتی تھی، اور مدرسہ و خانقاہ کی خدمت کر لی جاتی تھی۔ مولانا علی میاں حسن بن سہل کی شادی خانہ آبادی کا ذکر کرتے ہیں:

تمام افسران ملکی و خدام حسن بن سہل کے مہمان [ہوئے]، اور برابر انیس دن تک اس عظیم الشان بارات کی ایسی فیاضانہ حوصلہ سے مہمان داری کی گئی کہ ادنیٰ سے ادنیٰ آدمی نے بھی چند روز کے لیے امیرانہ زندگی بسر کر لی۔ خاندان ہاشم و افسران فوج اور تمام عہدہ داران سلطنت پر مشک و عنبر کی ہزاروں گولیاں ٹار کی گئیں جن پر کاغذ لپٹے ہوئے تھے، اور ہر کاغذ پر نقد، لونڈی، غلام، املاک، خلعت، اسب خاصہ، جاگیر وغیرہ کی ایک خاص تعداد لکھی ہوئی تھی، ٹار کی عام لوٹ میں یہ فیاضانہ حکم تھا، جس کے حصہ میں جو گولی آئے، اس میں جو کچھ لکھا ہو اسی وقت وکیل المحرن سے دلادیا جائے۔ ۲۔

مسلمان حکمرانوں کا یہ طرز زندگی جاری رہا، پہلے عامۃ المسلمین نے اسے ناپسند کیا، اور پھر اسے حقیقت کے طور پر قبول کر لیا، تاہم ہر دور میں صلحائے امت نے اصلاح حال کی کوششیں کیں، اور مولانا علی میاں کے الفاظ میں:

بنی امیہ اور بنی عباس کی حکومتوں کے استحکام اور وسیع انتظامات کی وجہ سے اگرچہ یہ سب کوششیں ناکام رہیں، لیکن انہوں نے امت میں غلط اقتدار کے خلاف جدوجہد اور اعلان حق کی ایک نظیر قائم کر دی، اگرچہ عملاً وہ [صلحائے امت] اس میں کامیاب نہیں ہو سکے، لیکن ان کی کوششوں کا یہ ذہنی اثر، قربانی اور جدوجہد کا یہ تسلسل کچھ کم قیمتی نہیں۔ اسلامی تاریخ کی آبروانہی جوان مردوں سے قائم ہے جنہوں نے غلط اقتدار اور مادی ترغیبات کے سامنے سپر نہیں ڈالی اور صحیح مقصد کے لیے اپنے خون کا آخری قطرہ تک بہا دیا۔ ۴۔

شر کا دوسرا حملہ

حکمرانوں کے جبر اور تعیش کے خلاف اہل اصلاح و تزکیہ کی مزاحمت کمزور کر دینے کے لیے شر نے ایک نئی چال چلی، انہیں یہ باور کرانے کی کوشش کی کہ حکمرانوں اور اہل اصلاح و تزکیہ کے دائرہ ہائے کار جدا جدا ہیں، انہیں ایک دوسرے کے کاموں میں مداخلت نہ کرنا چاہیے۔ اسی میں عافیت ہے، ورنہ کشمکش سے خلق خدا کو پریشانی ہوتی ہے۔

اس سوچ نے دین و دنیا کی تفریق پیدا کی اور اسلام کے نظامِ کامل ہونے کے تصور کو زکِ پختی۔ اسلام کی تعلیمات جو دریائے بے کنار کی حیثیت رکھتی تھیں، گھٹ کر جوئے کم آب بن کر رہ گئیں۔ بالفاظِ مولانا علی میاں:

دین اور سیاست میں عملی تفریق ہوگئی، اس لیے خلفاءِ علم اور دین میں ایسا مرتبہ نہیں رکھتے تھے جس سے اُن کو علماء اور اہل دین کی ضرورت نہ پڑے۔ انہوں نے حکومت و سیاست کو تنہا اپنے ہاتھ میں رکھا اور مشیر یا ماہرینِ خصوصی کے طور پر جب چاہا اور جب اُن کے مصالح کا تقاضا ہوا، علماء و اہل دین سے مدد لی، اور جتنی بات انہوں نے چاہی قبول کر لی، اور جب چاہا ان کے مشورہ پر عمل نہیں کیا، اس طرح سیاست دین کی نگرانی سے آزاد ہوگئی اور یہیل بے زنجیر بن گئی ۵۔

حکمران بے لگام اختیارات کے مالک ٹھہرے، اہل ذکر و تزکیہ نے خانقاہوں میں پناہ لی اور اہل علم و فتویٰ مدرسے کی چار دیواری میں محصور ہو کر رہ گئے، انہیں باہر کی دنیا سے کوئی دلچسپی رہی اور نہ رغبت۔ اور جب کچھ اہل جنوں نے دین و دنیا کی تفریق کے خلاف آواز اٹھائی تو انہیں نہ صرف حکومتوں کے ایوانوں میں سے مخالفت کا سامنا کرنا پڑا، بلکہ اہل مدرسہ و خانقاہ بھی اُن کے درپے ہو گئے، اور بحیثیتِ مجموعی امتِ مسلمہ کو کیا دن دیکھنے پڑے، اس کے لیے تاتاریوں کی داستان اور ماضی قریب میں نوآبادیاتی طاقتوں کی کامیابیوں سے لے کر الغائے خلافت تک بے شمار عبرت کی

مثالیں موجود ہیں۔

الحمد للہ نوآبادیاتی دور ختم ہوا۔ حریت اور آزادی کے متوالوں نے کہیں قانونی و دستوری جنگ لڑ کر، اور کہیں جہاد کا علم بلند کر کے منزل پالی، مگر دین کے احیاء کی کوششوں کے اثرات تا حال اس درجے پر نہیں پہنچے کہ امت مسلمہ کی روشن تاریخ بار و گر متشکل ہو جائے۔

تجدید و احیائے اسلام کیسے ممکن ہے؟

مولانا علی میاں نے دعوت و عزیمت کی تاریخ اور بلند پایہ داعیان اسلام کے کارناموں کا بڑا مفصل جائزہ لیا ہے، اور اس نتیجے پر پہنچے ہیں کہ اسلام کی تجدید و احیاء اُن ہی بنیادوں پر ہو سکتی ہے جن پر نبی اکرمؐ نے اسلامی معاشرت و ریاست کی عمارت اٹھائی تھی۔ ان کے الفاظ میں ”امت محمدیہ کے مزاج کے مطابق یہ ضروری ہے کہ داعی اور دعوت اور طریق دعوت تینوں چیزیں ٹھیک ٹھیک طریق نبوت اور اسوۂ نبوت کے مطابق ہوں۔“

اولاً ”دعوت“ یعنی دین کے درست فہم اور اس پر پختہ یقین کی ضرورت ہے، اس کے بغیر اگلے مرحلے میں قدم نہیں رکھا جاسکتا۔ جب تک ذہن فکر کی سچائی اور صحت سے آراستہ نہ ہو، عمل کی دنیا میں کوئی تبدیلی دیر پا نہیں ہو سکتی۔

نبی اکرمؐ نے جو دین ہمیں دیا ہے، وہ کامل اور جامع ہے جس کی جملہ تعلیمات ایک دوسرے سے جڑی ہوئی ہیں۔ اس میں علم و حکمت، ذکر و فکر، سیاست و حکومت، معاشرت اور معیشت سب ایک ہی سرچشمے سے متعلق ہیں۔ اگر ان میں سے کسی ایک کو دوسرے سے الگ کر دیا جائے تو مطلوبہ نتائج مرتب نہ ہوں گے۔ ”علم و حکمت“ اور ”ذکر و فکر“ کو جدا کرنے سے کیا نتیجہ سامنے آیا تھا، مولانا علی میاں کے الفاظ میں:

مسندِ ظاہر [علم و دانش] کے درس گو باطن [ذکر و فکر] کے کورے اور باطن [ذکر و فکر] کے روشن دل ظاہر [علم و دانش] سے عاری ہونے لگے، --- تا آنکہ علوم ظاہر کے

لیے مدارس کی چار دیواری اور تعلیم و تزکیہ باطن کے لیے خانقاہوں اور رباطوں کی تعمیر عمل میں آئی۔ اور وہ مسجد نبوی جس میں یہ دونوں جلوے یکجا تھے، اس کی تجلیات مدرسوں اور خانقاہوں کے دو حصوں میں تقسیم ہو گئیں جس کا نتیجہ یہ ہوا کہ مدارس سے علماء دین کے بجائے علماء دنیا نکلنے لگے اور باطن کے مدعی علم شریعت کے اسرار و کمالات سے جاہل ہو کر رہ گئے۔

دین کامل کا صحیح شعور حاصل کرنا اور اسے امت میں عام کرنا تجدید و احیاء اسلام کی جانب پہلا قدم ہوگا۔ اس موقع پر اس غلط فہمی کا ازالہ کر دینا ضروری ہے کہ دین کامل محض ذاتی عقائد کی اصلاح، عبادات کے اہتمام اور فنی معاملات کو درست کر لینا ہی نہیں، بلکہ ہر انسان اپنی ذات کی اصلاح و تربیت کے ساتھ اس بات کا پابند ہے کہ دین کے اجتماعی غلبے کے لیے کوشاں رہے۔ انفرادی اور فنی اصلاح کی حیثیت بالکل ایسے ہی ہے کہ گردنواح میں گندگی کے ڈھیر لگے ہیں، اور انہیں ہٹانے کی کوئی کوشش نہ کی جائے، البتہ اپنے گھر کی صفائی ستھرائی پر توجہ مرکوز رکھی جائے۔ اس طرز عمل کا جو نتیجہ نکلتا ہے اُس سے ہر شخص واقف ہے کہ وہ بالی امراض پھیلنے پر کوئی شخص ان سے محض اس لیے نہیں بچ سکتا کہ اُس نے گھر کی صفائی پر پوری توجہ دے رکھی تھی۔ مولانا علی میاں نے ”مولانا محمد الیاس اور اُن کی دینی دعوت“ پر لکھتے ہوئے حضرت مجدد الف ثانی شیخ احمد سرہندی کا قول نقل کیا ہے: ”اگر میں پیری مریدی کروں تو کسی پیر کو دنیا میں کوئی مرید نہ ملے، لیکن میرے سپرد ایک دوسرا ہی کام ہے، اور وہ شریعت کو رواج دینا اور دین کو قوت بخشنا ہے۔“

اور مولانا محمد الیاس رحمۃ اللہ علیہ نے مولانا عبداللطیف (ناظم مدرسہ مظاہر العلوم - سہارنپور) کو لکھا تھا:

زیادہ زور اس امر پر دیا جائے کہ قوم اپنی پہنچائیتیں اور اپنے سب کاروبار اور سب فیصلے شریعت کے موافق کرنے ہی کو اسلام سمجھے، ورنہ اسلام نہایت ناقص ہے، بلکہ بسا اوقات احکام شرعیہ کی بے وقعتی اور بے رخی اور توہین کی بدولت اسلام جاتا رہتا

ہے، اور یقیناً کفر ہو جاتا ہے ۹۔

مولانا محمد الیاس نے مبادیاتِ دین کی نشر و اشاعت اور تبلیغ و تلقین کو جو اہمیت دی، اس کا ”معتہا و مقصد“ کیا تھا؟ وہ مخلصین دعوت سے کیا توقع رکھتے تھے، اُن کے اپنے الفاظ میں:

--- مخلصین کی اسکیم یہ ہونی چاہیے کہ تبلیغ کی ابجد الف، ب، ت یعنی مبادیات کو دُنیا میں پھیلانے کی سکیم شروع کر کے اس کو معتہا پر پہنچانے کی کوشش میں لگ جائیں۔ معاملات، معاشرت اور باہمی اخلاق کی اصلاح و درنگی کے ذریعہ سیاست تامہ تک رسائی ہوگی ۱۰۔

اسلام کا غلبہ اس کی شان و شوکت کو بڑھاتا ہے، لیکن یہ شان و شوکت ملک کا نام اسلامی اور فرد کا نام مسلم رکھ دینے سے حاصل نہیں ہوتی۔ مولانا علی میاں اسلام کے ”جسم و روح“ یا ”صورت و حقیقت“ کے درمیان تعلق برقرار رکھتے ہوئے ”جسم و روح“ کی اہمیت پر زور دیتے ہوئے کہتے ہیں:

ظاہری صورت [جسم] کا اللہ تعالیٰ کے ہاں ایک مقام و مرتبہ ہے، کیوں کہ ”حقیقت“ [روح] صدیوں سے اسی صورت میں رہی ہے، اور اللہ تعالیٰ اسے پسند کرتا ہے، کیونکہ یہ اس کے دوستوں اور احباب کی صورت ہے۔ ہمیں اس صورت کی حفاظت کرنا چاہیے، لیکن صرف ظاہری صورت پر انحصار کرتے ہوئے ”حقیقت“ [روح] کی توہین سے بھی اجتناب برتنا چاہیے ۱۱۔

تجدید و احیائے دین کے لیے دین کے پختہ شعور کے بعد، ثانیاً اسے غالب کرنے کے لیے جدوجہد کی ضرورت ہے۔ آج جب کہ مولانا علی میاں کے تجربے کے مطابق عالم اسلام اس دورِ آخر میں فکری ”ارتداد“ کے تجربے سے گزر رہا ہے، یہ ارتداد ہمہ گیر ہے، اور یہ اپنی گہرائی، سختی اور قوت کے اعتبار سے نہایت کامیاب ہے۔ مسلمانوں کا کوئی گھرانہ اور کوئی علاقہ اس سے محفوظ نہیں رہا۔ اس ارتداد کی ایک شکل عالم اسلام کے خلاف یورپ کی ثقافتی یلغار کی صورت میں ہمارے

سامنے ہے۔^{۱۲}

اس ثقافتی یلغار نے جو مادیت پرستانہ مغربی تہذیب کا ایک مظہر ہے، جہاں وحی و نبوت کا انکار کیا ہے، وہیں اخلاقی اقدار کو ٹپٹ کر دیا ہے۔ خوب و ناخوب کے پیمانے بدل گئے ہیں، انسان کی ”حیوانیت“ ہی کو اس کی ”اصل“ قرار دے دیا گیا ہے، اور حیوانی خواہشات کی تسکین ہی افراد اور اقوام کا معتبہ نظر بن گیا ہے۔ معاشرے کو اس سے نقصان پہنچے یا نہ پہنچے، اس سوال کو نظر انداز کرتے ہوئے ذاتی مفاد اور زیادہ سے زیادہ اسباب آسائش و تعیش کا حصول ہی مقصد زندگی قرار دیا گیا ہے۔ مولانا علی میاں کے نزدیک یہ دور حاضر کا ”ارتداد“ ہے اور آج ارتداد کے خلاف بند باندھنے، بلکہ اس کی جگہ ایمان راسخ کرنے کے لیے ایک ابو بکرؓ کی ضرورت ہے جس کا انتظار ہر دردمند مسلمان کر رہا ہے۔ حضرت ابو بکر صدیقؓ کی یاد تازہ کرنے والے اُن ہی لوگوں میں سے انھیں گے جو معاشرے کی تعلیم و تربیت کا فریضہ انجام دے رہے ہیں۔ مولانا علی میاں فرماتے ہیں:

تعلیم و تربیت کے ذمہ داروں کا یہ فرض ہے کہ ہر اس شے کا مقابلہ کریں جو عجز و تحفٹ پیدا کرتی ہے، عریاں صحافت، فحش اور لحد ادب کی روک تھام کریں جو نو جوانوں میں نفاق، بے حیائی، فحش و فجور اور شہوت پرستی کی تبلیغ کرتا ہے۔^{۱۳}

مغربی تہذیب کی اقدار کی پیش رفت اور نفوذ میں سائنس اور ٹیکنالوجی کا بنیادی کردار ہے۔ سائنسی اور ٹیکنیکی ایجادات و آلات ہی پس ماندہ اقوام میں قبولیت حاصل نہیں کرتے، بلکہ سائنسی برتری اور پیش رفت ان کے ذہنوں کو مرعوب کر دیتی ہے۔ نوآبادیاتی دور میں امت مسلمہ بوجہ سائنسی ترقی میں کوئی معرکہ انجام نہ دے سکی۔ مولانا علی میاں انیسویں صدی میں امت مسلمہ کی ”کو تاہ قدمی“ کا ذکر کرتے ہوئے فرماتے ہیں:

قوموں کی تاریخ اس دور میں نئے سرے سے ڈھل رہی تھی۔ اس زمانے کا ایک ایک لمحہ کئی کئی دن اور ایک ایک دن کئی برسوں کے برابر تھا۔ جس نے فرصت اور

تیاری کا ایک لمحہ ضائع کیا، اس نے طویل زمانہ ضائع کر دیا۔ افسوس ہے کہ مسلمانوں نے ”لمحات“ ضائع نہیں کیے، بلکہ صدیاں ضائع کیں اور مغربی قوموں نے ایک ایک منٹ کی قدر کی اور اس سے فائدہ اٹھایا، اور صدیوں کی مسافت برسوں میں طے کر لی ۱۳۔

بیسویں صدی امت مسلمہ کی قسمت میں تبدیلی لے کر آئی۔ آزادی کی تحریکوں نے تقویت حاصل کی، مسلم اہل فکر و دانش نے اپنی شناخت نمایاں کی اور امت مسلمہ میں کچھ ایسی شخصیات نے جنم لیا جنہوں نے دین کامل کے شعور کے ساتھ اس کے غلبے کے لیے راستہ ہموار کرنا شروع کیا، اور دین کامل کو زندگی میں چلتا پھرتا دیکھنے کی تمنا کے لیے منصوبہ بندی کی۔

احیاء و تجدید دین کے لیے، ثالثاً، امت مسلمہ اور بالخصوص اس کے اصحاب فکر و دانش کے لیے ضروری ہے کہ اجتہادی صلاحیتوں سے کام لیں۔ اجتہاد یا اجتہادی صلاحیت سے کیا مراد ہے؟ مولانا علی میاں وضاحت کرتے ہیں:

اجتہاد سے ہماری مراد یہ ہے کہ مسلمانوں کی سیادت و امامت جن لوگوں کے ہاتھ میں ہو، وہ نئے پیش آنے والے مسائل زندگی میں انفراداً اور اجتماعاً صحیح فیصلہ کرنے کی صلاحیت اور استعداد رکھتے ہوں۔ وہ روح اسلام اور اسلامی قانون سازی کے اصولوں سے اتنی واقفیت، اور استنباط مسائل کی اتنی صلاحیت رکھتے ہوں کہ امت کی مشکلات کا حل تلاش کر سکیں، اور اسے اشتباہ و تحیر کے عالم میں رہنمائی فراہم کر سکیں، نیز امامت و سیادت پر فائز افراد اتنی عقل، علم اور استعداد رکھتے ہوں، اور محنت کے لیے تیار ہوں کہ اللہ تعالیٰ نے کائنات میں جو طبعی قوتیں بیدار کی ہیں اور زمین میں دولت و قوت کے جو ذخیرے محفوظ رکھے ہیں، ان سے کام لے سکیں، اور انہیں اسلام کے مقاصد کے لیے مفید انداز میں استعمال میں لائیں ۱۵۔۔۔

مولانا علی میاں نے اس امر پر زور دیا ہے کہ عالم اسلام جب تک علم و صنعت میں غیروں کا

محتاج رہے گا، غیر اُس کے وسائل سے استفادہ کرتے رہیں گے، اور عالمِ اسلام اُن سے قرض لے کر لشتم پشتم گزر بسر کرنے پر مجبور ہوگا اور غیروں کا غلبہ برقرار رہے گا۔

خود انحصاری کی تلقین کے ساتھ مولانا علی میاں کو یہ حقیقت پریشان کیے رہی کہ امتِ مسلمہ میں نفاق کی بیماری نے گھر کر لیا ہے۔ اُن کے بقول ”آج ہمارا مرض کفر و شرک نہیں، بلکہ نفاق ہے۔ یہ ہماری دورنگی اور تضادِ عملی ہے جس نے معاشرے کا سینہ جکڑ رکھا ہے، اور مسلمان کچھ کرنے کے قابل نہیں رہے۔ وہ اسلام کا پیغام دنیا کے سامنے پیش کرنے سے ہچکچا رہا ہے، حالانکہ ہمارے معاشروں کو اسلام کی حقیقی تصویر پیش کرنا چاہیے“۔ مولانا علی میاں قافلہٴ دعوت و عزیمت کے فردِ فرید شیخ عبدالقادر جیلانی کے ایک وعظ کی جانب توجہ دلاتے ہیں جس میں حضرت جیلانی نے مسلمانوں کے قائدین کو مخاطب کرتے ہوئے کہا تھا:

اے علم و عمل میں خیانت کرنے والو! تم کو ان [اسلاف] سے کیا نسبت۔ اے اللہ اور اس کے رسول کے دشمنو! اے بندگانِ خدا کے ڈاکو! تم کھلے نفاق میں مبتلا ہو۔ یہ نفاق کب تک رہے گا؟ اے عالمو اور زاہدو! بادشاہوں اور سلاطین کے لیے کب تک منافع بنے رہو گے کہ اُن سے دنیوی زر و مال اور اس کی شہوات و لذات حاصل کرتے رہو گے۔

مزید براں تجدید و احیائے دین کے لیے امتِ مسلمہ کی حقیقی وحدت ضروری ہے۔ آج امتِ مسلمہ نوآبادیاتی اثرات اور ذاتی و گروہی نفسانی خواہشات یا جاہلی عصیتوں کے تحت ٹکڑے ٹکڑے ہو چکی ہے۔ اس میں وحدت کا سرا کہیں گم ہو گیا ہے، اسی کا نتیجہ ہے کہ مسلمان ایک دوسرے کے خلاف صف آرا ہو جاتے ہیں، اور ایسا تو مسلسل ہو رہا ہے کہ امتِ مسلمہ کے کسی ایک حصے کے خلاف مسلسل جارحیت ہوتی رہتی ہے، مگر امت کے باقی حصے ٹس سے مس نہیں ہوتے، اور بعض اوقات تو ان کا شمار جارحیت کرنے والوں کے دوستوں میں ہوتا ہے۔ مولانا علی میاں کے الفاظ میں آج امتِ مسلمہ ”بکھری ہوئی بھیروں کا ایک گلہ“ بن گئی ہے، اور اس میں ہر جماعت

”بس اپنے چارے اور نسل کشی میں لگ گئی ہے اور ہر ایک نے فیصلہ کر لیا ہے کہ وہ اپنی ذات میں مگن رہے گی۔ جب سے یہ حال ہوا ہے، اسلام اور مسلمان ذلت کا شکار ہو گیا ہے۔“

قرآن و سنت کے احکام میں جہاد بالسیف کو بایں سبب اہمیت حاصل ہے کہ دین حق کی مفید اور پاکیزہ فصل اگانے کے لیے باطل کی نقصان دہ اور ضرر رساں جڑی بوٹیوں کا اکھاڑنا ضروری ہے۔ توحید و رسالت کے لیے کفر و الحاد اور شرک و بے راہ روی کا خاتمہ ضروری ہے۔ ظالم سے رحم کی بھیک مانگی جائے تو ظالم دلیر ہو جاتا ہے۔ دشمن درخواستوں اور اپیلوں سے اپنی روش تبدیل نہیں کرتے۔ مومن کے لیے جذبہ صادقہ کے ساتھ مادی قوت کا حصول ضروری ہے، اور گھوڑے تیار رکھنے کا اسے حکم ہے۔ امت مسلمہ نے جب سے یہ رویہ پس پشت ڈالا ہے، عزت و وقار اُس سے روٹھ گئی ہے۔ دشمن کے بالمقابل کیل کانٹے سے لیس ہونے کے ساتھ سخت کوشی اور دلوں میں جذبہ جہاد کا موجزن ہونا بھی ضروری و لا بدی ہے۔ آرام و آسائش کے رسیا اور دُنیوی فوائد و لذات کو ہی سب کچھ سمجھنے والوں سے یہ توقع نہیں کی جاسکتی کہ وہ میدانِ جنگ کی مشقتوں اور تکلیفوں سے عہدہ برآ ہو سکیں گے۔ مولانا علی میاں نے امیر المومنین حضرت عمر بن الخطاب کی ایک تقریر کا اقتباس نقل کیا ہے جو مجاہدین کو مخاطب کرتے ہوئے کی گئی تھی، کہا گیا ہے:

تن آسانی و راحت طلبی کی زندگی اور عجمی لباسوں سے ہمیشہ دور دور رہنا، دھوپ میں بیٹھنے اور چلنے کی عادت برقرار رکھنا کہ وہ عمروں کا حمام ہے۔ جفاکشی، سادہ زندگی، صبر و تحمل، موٹے جھوٹے پہننے کے عادی رہو، گھوڑے پر جست لگا کر بے تکلف بیٹھنے کی عادت ڈالو۔

آج دنیا کی صورت حال بدل چکی ہے، گھوڑے پر جست لگا کر بیٹھنے کی جگہ ٹینکوں میں سوار ہونے، اور آواز سے تیز تر طیاروں پر ماہر اندہ قدرت کی ضرورت ہے اور اس سب کچھ کے لیے اُسی محنت، جفاکشی اور یکسوئی کی ضرورت ہے جس کی توقع حضرت عمرؓ اپنے مجاہد ساتھیوں سے کر رہے تھے۔

مولانا علی میاں نے اسلام کی تجدید و احیاء کے لیے فکری اور عملی پہلوؤں پر اظہارِ خیال کے ساتھ اس بنیادی مسئلے پر بھی توجہ دی ہے کہ اس کا رُخِ بیت کے لیے افرادِ کار کی ضرورت ہے۔
مولانا نے لکھا ہے:

دراصل کوئی مذہب اس وقت تک زندہ نہیں رہ سکتا، ان خصوصیات کو زیادہ دنوں تک برقرار نہیں رکھ سکتا، اور بدلتی ہوئی زندگی پر اثر نہیں ڈال سکتا، جب تک اس میں وقتاً فوقتاً ایسے اشخاص نہ پیدا ہوتے رہیں جو اپنے غیر معمولی یقین، روحانیت، بے غرضی و ایثار اور اپنی اعلیٰ دماغی اور قلبی صلاحیتوں سے اس کے تنِ مردہ میں زندگی کی نئی روح پھونک دیں، اور اس کے ماننے والوں میں نیا اتحاد، جوش اور قوتِ عمل پیدا کر دیں۔^{۲۰}

ایک اور موقع پر آپ نے کہا:

ہمیں ایسے افراد کی ضرورت ہے جو اس دعوت کو خوب اچھی طرح سمجھ لیں، اور پھر اس کے لیے اپنی تمام صلاحیتیں صرف کر دیں، وہ کسی منصب و جاہ کے خواہش مند نہ ہوں، حکومت و ملازمت ان کا مقصد نہ ہو، وہ کسی سے کینہ و بغض نہ رکھیں، وہ فائدہ دینے والے ہوں، نقصان نہ پہنچائیں۔ وہ دینے والے بنیں، لینے والے نہ بنیں۔^{۲۱}

مولانا علی میاں نے مولانا محمد الیاس کے ایک خط کا اقتباس نقل کیا ہے:

ذکر سے اپنی خلوتوں کو اور خلوص کے ساتھ اللہ کی نہایت عظمت لیتے ہوئے دعوتِ الٰہی الحق سے اپنی جلتوں کو مشغول رکھو۔ ہاری تمکلی طبعیتیں مت رکھو۔ ہشاش بشاش چلتا پھرتا آدمی اللہ کو نہایت محبوب ہے۔^{۲۲}


مولانا علی میاں کی تمام تر کتابوں، خطابات اور مکتوبات میں احیائے اسلام کی تڑپ محسوس کی جاسکتی ہے، اور جب وہ اسلام کی بات کرتے ہیں تو وہ کامل اور مکمل دین کی بات کرتے ہیں، جو

غالب ہونے کے لیے آیا ہے، مغلوب رہنے کے لیے نہیں۔ وہ ایک اکائی ہے، اس کے تمام اجزاء مل کر وحدت تشکیل دیتے ہیں۔ اللہ تعالیٰ مولانا علی میاں کو کروٹ کروٹ راحیں نصیب فرمائے، اور انہیں اپنے مقربین میں شامل کرے، اور ہمیں دین اسلام کا صحیح فہم دے اور اس کے لیے کچھ کر گزرنے کی ہمت اور حوصلہ ارزانی فرمائے (آمین)۔

حواشی

- ۱- سید ابوالحسن علی ندوی، تاریخ دعوت و عزیمت، کراچی: مجلس نشریات اسلام (۱۹۷۸ء)، ج ۱، ص ۴۱
- ۲- ایضاً، ص ۴۲ (حاشیہ)
- ۳- ایضاً، ص ۹۱
- ۴- ایضاً، ص ۸۹
- ۵- سید ابوالحسن علی ندوی، مآثر العصر العالم باخطاط المسلمین، شام: دار القرآن الکریم (۱۹۷۷ء)، صفحات ۱۹۶-۱۹۷
- ۶- سید ابوالحسن علی ندوی، مولانا محمد الیاس اور ان کی دینی دعوت، لکھنؤ: کتب خانہ الفرقان (۱۹۵۵ء)، ص ۸
- ۷- ایضاً، ص ۵
- ۸- ایضاً، ص ۲۵۹
- ۹- ایضاً، ص ۲۱۱
- ۱۰- ایضاً، ص ۲۱۵
- ۱۱- سید ابوالحسن علی ندوی، بین الصورة والحقیقہ، لکھنؤ: الجمع الاسلامی العلمی، دارالعلوم ندوۃ العلماء (۱۹۸۰ء)، ص ۱۶
- ۱۲- سید ابوالحسن علی ندوی، ردہ و لا ابا بکر لہا، لکھنؤ: الجمع الاسلامی العلمی، دارالعلوم ندوۃ العلماء (۱۹۸۰ء)، ص ۹
- ۱۳- سید ابوالحسن علی ندوی، مآثر العصر العالم باخطاط المسلمین، حوالہ مذکورہ، ص ۴۳۵
- ۱۴- ایضاً، ص ۲۳۵
- ۱۵- ایضاً، ص ۱۹۵
- ۱۶- سید ابوالحسن علی ندوی، فی ظلال البعید محمدیہ، ص ۱۴

- ۱۷- عبدالقادر جیلانی، فیوض یزدانی، کراچی: دارالاشاعت (۱۹۶۵ء)، ص ۲۷۹
- ۱۸- سید ابوالحسن علی ندوی، دامتصماہ، لکھنؤ: مجمع الاسلامی علمی، دارالعلوم ندوۃ العلماء (۱۹۸۰ء)، ص ۱۰
- ۱۹- سید ابوالحسن علی ندوی، مآذ خسر العالم بانحطاط المسلمین، حوالہ مذکورہ، ص ۴۳۴
- ۲۰- سید ابوالحسن علی ندوی، تاریخ دعوت و عزیمت، حوالہ مذکورہ، ج ۱، ص ۳۵
- ۲۱- سید ابوالحسن علی ندوی، فی ظلال البعثۃ الحمدیہ، حوالہ مذکورہ، ص ۲۱
- ۲۲- سید ابوالحسن علی ندوی، مولانا محمد الیاس اور ان کی دینی دعوت، حوالہ مذکورہ، ص ۲۷۱



مولانا علی میاں بحیثیت ادیب

بیسویں صدی کے غروب کے ساتھ علم و ادب اور صلاح و تقویٰ کا وہ آفتاب درخشاں بھی غروب ہو گیا جس کی رحلت عربی کے دو مشہور شعریا دولاتی ہے۔ ایک شعر عبدہ بن الطیب کا ہے:

فما كان قيس هلكه هلك واحد

ولكنه بيان قوم تهذما

(قیس ایسا نہ تھا کہ اُس کے مرنے کو فرد واحد کا مرنا تصور کیا جا

سکے، وہ تو پوری ایک قوم کی عمارت تھی جو منہدم ہو گئی۔)

اور دوسرا ابونواس کا

وليس لله بمستنكر

ان يجمع العالم في واحد

(اللہ سے کچھ بعید نہیں کہ وہ ایک جہان کو ایک فرد میں سمو دے۔)

مولانا سید ابوالحسن علی ندوی، یا مختصراً مولانا علی میاں کی شخصیت ایسی ہی جامع صفات شخصیت تھی۔ وہ اپنی ذات میں ایک انجمن تھے اور اُن کی رخصت ایک فرد کی نہیں، ایک ادارے کی رخصت ہے۔ مولانا کی کثیر الجہات شخصیت کا ایک پہلو اُن کا ادبی پہلو ہے جس پر مجھے سرسری سی نظر ڈالنا ہے۔

زہد و ورع کے ساتھ ساتھ شعر و ادب کا اعلیٰ ذوق ایک ایسا امتزاج ہے جو نایاب نہیں تو بہت کم یا ب ضرور ہے۔ مولانا علی میاں کو یہ امتزاج ورثے میں ملا۔ اُن کے پردادا سید عبدالعلی

صاحب، فقر و درویشی کے علاوہ شاعری میں بھی دستگاہ رکھتے تھے اور عربی، فارسی اور اردو تینوں زبانوں میں شعر کہتے تھے ۳۔ مولانا کے دادا حکیم سید فخر الدین صاحب طب اور علوم ظاہری میں یدِ طولیٰ رکھنے کے ساتھ ساتھ شیخ طریقت تھے، صاحب تصانیف بھی اور اردو، فارسی اور ہندی کے صاحب دیوان شاعر بھی ۴۔ مولانا کے والد گرامی سید عبدالحی صاحب بھی طبیب، عالم باعمل، صوفی صافی تھے اور اردو، فارسی اور عربی میں شعر بھی کہتے تھے ۵۔ ”بختہ المشرق“، ”معارف العوارف“ اور ”زہدہ الخواطر“ جیسی بلند پایہ عربی تصانیف کے علاوہ ایامِ علالت میں دل بہلانے کی غرض سے انہوں نے شعراۓ اردو کا مشہور تذکرہ ”گل رعنا“ ترتیب دیا ۶، جو اردو کی تاریخِ شعر و ادب میں ایک اہم حیثیت رکھتا ہے۔

شغل بے کاری میں تارے توڑ لاتے ہیں یہ لوگ
دیکھیے اہل جنوں کو کچھ نہ کرنے دیجیے

ان کے عربی طرزِ تحریر کے بارے میں خود مولانا علی میاں رقم طراز ہیں کہ ”وثوق کے ساتھ کہا جاسکتا ہے کہ ہندوستان کی پوری ہزار سالہ علمی تاریخ میں ایسی سلیس و مختلفہ عربی زبان لکھنے والا (ہمارے علم میں) نہیں گزرا“ ۷۔ مولانا علی میاں کی والدہ ماجدہ، سیدہ خیر النساء بھی عابدہ، زاہدہ اور حافظہ قرآن ہونے کے ساتھ ساتھ مصنفہ و شاعرہ تھیں۔ اُن کی مناجاتوں اور نعتوں کا مجموعہ ”بابِ رحمت“ کے نام سے ۱۹۲۵ء میں شائع ہو کر نہایت مقبول ہوا ۸۔

اس علمی میراث کے سونے پر مولانا علی میاں کی ذاتی وسعتِ مطالعہ اور ریاضت نے سہاگے کا کام کیا، اور آپ کے قلم نے اردو اور عربی دونوں زبانوں میں یکساں سلاست و سہولت سے روانی دکھائی اور ایک ایسا ادبی اسلوب پیدا کیا جس کی خوشبو مشرق سے مغرب تک پھیل گئی۔ دونوں زبانوں میں مولانا کی تصانیف کی فہرست صرف طویل ہی نہیں، بلکہ اس اعتبار سے عریض و عمیق بھی ہے کہ اُن کے موضوعات میں بلا کا تنوع ہے۔

اس فہرست میں ”ماذا خسر العالم بانحطاط المسلمین“ جیسی فکری تصانیف بھی ہیں جن کا متعدد زبانوں میں ترجمہ ہوا، سیرت مطہرہ پر ذیق کام بھی ہے، سفر نامے بھی ہیں، ”تاریخ دعوت و عزیمت“ کی ولولہ انگیز جلدیں بھی ہیں، ”پرانے چراغ“ جیسے زندہ و متحرک شخصی خاکے بھی ہیں، ”کاروان زندگی“ جیسی تفصیلی آپ بیتی بھی ہے، سید احمد شہید اور دیگر بزرگوں کے تذکرے بھی ہیں، بچوں کے لیے ”قصص النبیین“ جیسا دل کش سلسلہ بھی ہے، اقبالیات پر ”روائع اقبال“ جیسی مؤثر کتاب بھی ہے جس نے دنیاۓ عرب میں اقبال کو متعارف کرانے میں بہت اہم کردار ادا کیا، غرض موضوعات کی ایک دھنک ہے جس کے سب رنگوں میں ان کا قلم اپنی بہار دکھاتا ہے، اور مواد ہی نہیں، اپنے لطیف ادبی اسلوب سے بھی متاثر کرتا ہے۔

اردو ادب اور اُس کی تاریخ پر مولانا علی میاں کی دقیق نگاہ کا اندازہ کرنا ہو تو وہ میں بائیس صفحے دیکھ لینا کافی ہوگا، جو انہوں نے اپنے والد ماجد کی تصنیف ”گل رعنا“ پر بات کرتے ہوئے، اور مولانا محمد حسین آزاد کی ”آب حیات“ سے اس کا موازنہ کرتے ہوئے ”حیات عبدالحی“ میں شامل کیے ہیں۔ یہ تحریر دیکھ کر ذرا دیر کو تو یہی خیال ہونے لگتا ہے کہ مولانا کی عمر اسی دشت کی سیاحی میں گزری ہے اور وہ اسی کوچے کے آدمی ہیں۔ ساتھ ہی امام شافعی کا یہ شعر یاد آتا ہے:

ولولا الشعر بالعلماء يُزرى

لكن اليوم أشعر من لبید^{۱۰}

(اگر یہ بات نہ ہوتی کہ شاعری اہل علم کے شایان شان نہیں تو

آج میں لبید سے بھی بڑا شاعر ہوتا۔)

مولانا کا اردو میں صاحب اسلوب ہونا تو اس لیے چنداں تعجب کی بات نہیں کہ اردو اُن کے گھر کی زبان تھی، مگر قرآن کی زبان سے اُن کا شغف اس قدر بے پایاں تھا کہ مجھے بسا اوقات یوں محسوس ہونے لگتا ہے کہ اُن کا عربی اسلوب نگارش خود اُن کے اردو اسلوب کو بھی پیچھے چھوڑ گیا ہے۔ مجھے یہ کہنے میں کوئی مبالغہ محسوس نہیں ہوتا کہ اُن کی عربی تحریر پر اہل زبان رشک اور ہم فخر کر

سکتے ہیں۔ مولانا کی عربی اس قدر سلیس، خوش آہنگ، دل نشیں اور خواندنی (readable) ہوتی ہے کہ کتاب ایک دفعہ ہاتھ میں لے کر ختم کیے بغیر رکھنا مشکل ہو جاتا ہے۔

عربی سے مولانا کا شغف بچپن ہی سے شروع ہو گیا تھا۔ سولہ سترہ برس کی عمر میں وہ اس قابل ہو چکے تھے کہ اُن کے بڑے بھائی ڈاکٹر سید عبدالحی صاحب نے سید احمد شہید صاحب پر مولانا محی الدین قصوری کا ایک بسیط مضمون عربی میں ترجمے کے لیے انہیں دیا، اور یہ ترجمہ اُس وقت عالم اسلام کے واقع ترین رسالے ”المنار“ میں اشاعت کے لیے اس کے مدیر علامہ سید رشید رضا کو بھجوایا گیا۔ علامہ نے اسے نہ صرف ”المنار“ میں بالاقساط شائع کیا، بلکہ ”ترجمۃ الامام السید احمد بن عرفان الشہید“ کے عنوان سے علیحدہ رسالے کی شکل میں بھی اسی کی اشاعت کا اہتمام کیا۔

اسی زمانے کے لگ بھگ پہلی بار اُن کی ملاقات علامہ اقبال سے ہوئی اور انہوں نے علامہ کی نظم ”چاند“ کا عربی ترجمہ اُن کی خدمت میں پیش کیا۔ علامہ نے اسے بغور دیکھا اور اُن سے بعض عرب شعراء کے بارے میں چند سوال کیے تاکہ اس میدان میں اُن کی معلومات اور مطالعے کا اندازہ ہو سکے۔ ۱۲۔ شاید اقبال کو یقین نہ آیا ہو کہ یہ عربی ترجمہ واقعی اسی سولہ برس کے لڑکے نے کیا ہے، اور انہوں نے اطمینان کرنا چاہا ہو۔

مولانا علی میاں کو کلام اقبال سے زندگی بھر گہرا شغف رہا۔ اکتوبر ۱۹۹۷ء میں جب وہ رابطہ ادب اسلامی کے سیمینار میں شرکت کے لیے لاہور تشریف لائے تو کئی بار اُن سے ملنے اور ان کے ارشادات سننے کا شرف حاصل ہوا۔ شخصیت کی اُس پاکیزگی کے علاوہ جسے دیکھ کر خدا یاد آتا تھا، مولانا کی شیرینی گفتار اور اُن کے ارشادات کے ادبی معیار نے بھی بہت متاثر کیا۔ وہ اپنے احساسات کی وضاحت کے لیے اقبال کے اشعار اپنی گفتگو میں برجستہ شامل فرماتے تھے۔ ایک موقع پر اقبال کے عمیق اسلامی احساسات اور عشق رسول صلی اللہ علیہ وسلم کے حوالے سے اُن کا مشہور فارسی قطعہ:

بایں پیری رو یثرب گرتم
نوا خواں از سرور عاشقانه
چو آن مرغی کہ در صحرا سر شام
کشاید پر بہ فکر آشیانہ ۱۳

کمال گرمی اور جوش کے ساتھ پڑھا اور وضاحت فرمائی کہ اقبال کی یہ تصویر کس قدر زندہ و حقیقی ہے اور کس طرح پایاں عمر میں یہ احساس کہ زندگی مقیم آستانِ غیر رہنے میں گزر گئی، اس پرندے کے احساس سے مشابہ ہے جسے صحرا میں شام ہو جائے اور وہ تیزی سے آشیانے کی طرف پر کشا ہوتا چاہے۔

عربی میں مولانا کے قلم کی روانی نے دنیائے عرب کو خوب سیراب کیا۔ مثال کے طور پر دمشق سے نکلنے والے ایک ہی ماہنامہ ”المسلمون“ کی پچاس کی دہائی کی فائلیں اٹھا کر دیکھ لیجیے۔ مصطفیٰ السباعی، عمر فروخ، علی الطنطاوی، خلیب ارسلان، مصطفیٰ الزرقاء، محمود شلتوت، سید قطب، محمود محمد شاہ، محمد البشیر الابراہیمی، حسن البنا، عبدالقادر عودہ، محبت الدین الخطیب اور محمد عزمہ دروزہ جیسے اہل زبان اہل قلم کے پہلو بہ پہلو مولانا علی میاں کی تحریریں تسلسل کے ساتھ ان صفحات کی زینت نظر آئیں گی، بلکہ ان کا تناسب اور تسلسل دوسرے سب لکھنے والوں کی تحریروں سے زیادہ ہوگا۔ شاید ہی کوئی شمارہ ایسا نکلے جس میں مولانا علی میاں کی تحریر شامل نہ ہو۔

اسی رسالے ”المسلمون“ کی چھٹی جلد کے تیسرے شمارے میں مولانا کے نام شیخ علی الطنطاوی کا وہ کھلا خط شائع ہوا تھا جس میں انہوں نے کمال محبت و لجاجت کے لہجے میں مولانا سے یہ درخواست کی تھی کہ وہ عالم عرب کو کلام اقبال کے صحیح ذائقے سے روشناس کرائیں کہ اب تک کے عربی تراجم یہ کام نہیں کر سکے۔ شیخ علی الطنطاوی نے لکھا:

فہل تصیف یا اخی! یا أبا الحسن إلى مآثرک هذه المأثرة، فتفتح

للعرب كوة على هذه الروضة المحجة أو تحمل إليهم زهرات منه

فتحسن بذلك إلى العرب وباكستان وإلى الأدب والإسلام^{۱۴}

(سوائے بھائی، اے ابوالحسن! کیا تم اپنے فضائل میں اس ایک فضیلت کے

اضافے سے ممنون کر سکو گے کہ اس پوشیدہ چمن کی جانب، عربوں کے لیے ایک

روزن کھول دو، یا اس میں سے کچھ پھول چن کر انہیں لا دو اور یوں عربوں کے ساتھ

اور پاکستان کے ساتھ اور ادب اور اسلام کے ساتھ ایک نیکی کرو۔)

اس کے جواب میں اس خُلق کریمانہ نے مولانا کے سینے میں جوش مارا جو نجیبوں کی طبیعت کا

خاصہ ہے۔ خود انہی کے الفاظ سینے جو عربی میں اُن کے سلیس، بلیغ اور دل نشیں اسلوب کی ایک

مثال بھی ہیں:

وقد صادف هذا الاقتراح منى هوىً ونشاطاً وأثار القريحة، التي

خمدت وفترت من زمان، فترجمت قصيدته البديعة "في مسجد

قرطبة" في جلسة واحدة. و شعرت باستعداد في نفسي ورغبة للذيدة

في الترجمة، لا استطع لها دفعاً، وجاءت المقالات تترى ونشرت

في بعض المجلات العربية الاسلامية۔۔۔ ۱۵

(اس تجویز سے میرے دل میں ایک آرزو اور امنگ جاگ اُٹھی اور مدتوں کی بجھی

ہوئی افسردہ طبیعت نے جوش مارا اور میں نے، ایک ہی نشست میں اقبال کی بے

مثل نظم ”مسجد قرطبة“ کا ترجمہ کر ڈالا اور مجھے اپنے دل میں ایک ایسی آمادگی اور

ترجے کے لیے ایسی پر لطف رغبت کا احساس ہوا جسے نالٹا میرے لیے ممکن نہ رہا۔

مضامین پے بہ پے وارد ہوتے چلے گئے اور بعض عربی اسلامی رسالوں میں شائع

ہوئے۔)

یہی وہ مضامین تھے جنہوں نے مولانا کی عمر کے کی کتاب ”روائع اقبال“ کی شکل اختیار

کی۔ اس کتاب نے دیار عرب میں اقبالیات کے تعارف میں بڑا مؤثر کردار ادا کیا اور عرب نوجوانوں میں بہت مقبول ہوئی۔ یہاں پھر مولانا ہی کا ایک عربی اقتباس لانا چاہوں گا کہ یہ اقتباسات ”مشک آنت کہ خود بوید“ کے مصداق میرے آج کے موضوع کے لیے مضبوط ترین دلیل فراہم کرتے ہیں۔ کتاب کی تیسری اشاعت کے پیش لفظ میں بطور تحدیثِ نعمت مولانا نے لکھا:

وقد تلقی هذا الكتاب بقبول عظیم، و كان من كتب الشباب المسلمين المثقفين الحبيبة الاثيرة المفضلة، فكثر قراءتهم له، وعنايتهم به، حتى وعته ذاكرتهم، وذلت به الستهم وأقلامهم، وحفظ كثير منهم قطعاً و صفحات من الكتاب، و كثر اقتباسهم منه، و استشهادهم به فی أحاديثهم و مقالاتهم^{۱۶}

(اس کتاب کو زبردست مقبولیت حاصل ہوئی اور یہ پڑھے لکھے شائستہ مسلمان نوجوانوں کی پسندیدہ کتاب ٹھہری جسے وہ ترجیحی نگاہ سے دیکھتے تھے۔ انہوں نے اسے خوب پڑھا اور اس پر خوب توجہ دی، تا آنکہ یہ ان کے حافظے پر نقش ہو گئی اور زبان و قلم پر رواں ہو گئی۔ بہت سوں نے اس کے ٹکڑے کے ٹکڑے اور صفحات کے صفحے زبانی یاد کر لیے اور اپنی گفتگو اور تحریروں میں جا بجا اس کے اقتباسات لانے اور اس سے استشہاد کرنے لگے۔)

مولانا کے مندرجہ بالا دو اقتباسات ہی — جواز خود سیاق کلام میں آگئے ہیں، بچن کر نہیں لائے گئے — اُن کے اُس فطری و برجستہ، شستہ و رفیع عربی اسلوب کی آئینہ داری کے لیے کافی ہیں جس میں کسی مشاطگی کے بغیر فطرت کی حنا بندی کا حسن، نگاہوں کو خیرہ نہیں کرتا، بلکہ دلوں کو اپنی طرف کھینچ لیتا ہے۔ ”قراءتہم له“، ”عنايتہم به“ اور ”اقتباسہم منه“ جیسے چھوٹے چھوٹے ٹکڑوں میں صلات کی صحت کا اہتمام لائق توجہ ہے۔ مولانا کے اسلوب کی یہ سادگی و

پرکاری سہل متنوع کی سادگی و پرکاری ہے جو دیکھنے میں بڑا آسان، مگر حقیقت میں بہت ریاضت طلب ہوتا ہے۔

مولانا کی عربی نگارشات میں جا بجا ایسے جملے آ جاتے ہیں جو عربوں کے قدیم ادب و ثقافت میں رچے ہوئے اور ٹھیکہ عربی سلیقہ کلام میں ڈھلے ہوئے ہوتے ہیں۔ انہیں ایک ٹھیکہ عرب کی طرح عربی ہی میں سوچا گیا ہے، چنانچہ ان کا ترجمہ کرنا ان کے لطف کو برباد کر دینے کے مترادف معلوم ہوتا ہے۔ مثال کے طور پر حضرت علی کرم اللہ وجہہ کی سیرت پر مولانا اپنی عربی تصنیف ”المرقی“ کے دیباچے میں یہ بیان فرماتے ہوئے کہ میرے بڑے بھائی ڈاکٹر سید عبدالعلی صاحب کی یہ فرمائش تھی کہ میں حضرت علیؑ کی سیرت پر قلم اٹھاؤں، کہتے ہیں:

قال لی ذلک وقوسی مותרۃ و فرسی مسرجۃ فی میدان التالیف
والکتابۃ (یہ بات انہوں نے مجھ سے اس زمانے میں کہی جب تصنیف و تالیف
کے میدان میں میرے گھوڑے پہ زین اور میری کمان میں تانت خوب کسی ہوئی
تھی۔)

گویا اردو کے محاورے میں

یہ قصہ ہے تب کا کہ آتش جواں تھا

اب اس ”قوسی مותרۃ“ و ”فرسی مسرجۃ“ کا لطف اٹھانے اور داد دینے کے لیے
عربی ادب کا ذوق اور ایسا جملہ لکھنے کے لیے برسوں کی ریاضت درکار ہے۔

بچوں کے لیے لکھنا بچوں کا کھیل نہیں، بلکہ بڑوں کے لیے لکھنے سے بدرجہا زیادہ مشکل
ہے۔ مولانا علی میاں نے بچوں کے لیے عربی زبان میں ”قصص النبیین“ کے عنوان سے پانچ
حصوں میں انبیائے کرام علیہم السلام کی کہانیوں پر مشتمل جو سلسلہ تحریر کیا ہے، وہ ان کے ادبیانہ

کمال کی توثیق مزید ہے۔ ”قصص النبیین“ مولانا نے ابتداءً اپنے برادر زادے کے لیے لکھنا شروع کی جس نے عربی میں ابتدائی استعداد حاصل کر لی تھی، لیکن یہ وہی ”خطاب بہ جاوید“ خنہ بہ نژاد نو“ والا معاملہ تھا کہ ایک بچے کے پردے میں ساری ملت کے بچوں کے لیے ایک سرمایہ تیار کیا جا رہا تھا۔ مولانا نے پہلے حصے کے پیش لفظ میں لکھا:

ابن اخی العزیز

أراك حريصاً على القصص والحكايات. و كذلك كل طفل في سنك. تسمع هذه القصص بكل رغبة و تقرأها بكل رغبة. ولكنني اتأسف لأنني لا أرى في يدك إلا حكايات السنانيير و الكلاب و الاسد و الذئاب و القردة و الدباب. و علينا العهدة في ذلك فذلك هو الذي تجده مطبوعاً ۱۸

(عزیز بیٹیجے!)

میں دیکھتا ہوں کہ تم قصے کہانیوں سے بہت شغف رکھتے ہو۔ تمہاری عمر کے ہر بچے کا یہی حال ہے۔ تم یہ کہانیاں کمال شوق سے سنتے اور کمال ذوق سے پڑھتے ہو، مگر مجھے افسوس ہوتا ہے کہ میں تمہارے ہاتھ میں جلی کتوں، شیر بھڑیوں اور بندروں کی کچھوں کی کہانیاں ہی دیکھتا ہوں، اور اس کے ذمہ دار ہم ہیں، کیونکہ تمہیں یہی کچھ چھپا ہوا ملتا ہے۔)

”قصص النبیین“ میں انبیاء علیہم السلام کے واقعات نہایت سادہ، مگر از حد دل کش پیرائے میں چھوٹے چھوٹے جملوں میں بیان کیے گئے ہیں، اور بعض الفاظ کی تکرار اس طرح کی گئی ہے کہ اس سے تاثر بھر پور ہو گیا ہے، مگر اکتاہٹ پیدا نہیں ہوتی۔ پانچوں حصوں کے اسلوب میں تدریج (gradation) کا لحاظ رکھا گیا ہے۔ چنانچہ حصہ اول میں جملے بہت مختصر اور تکرار زیادہ ہے۔ رفتہ رفتہ تکرار کم ہوتی جاتی ہے، جملے لمبے اور عبارت رواں ہونے لگتی ہے اور ذخیرہ الفاظ میں دبے

پاؤں کچھ ایسے الفاظ بھی شامل ہونے لگتے ہیں جو اگر آغاز میں آتے تو مشکل معلوم ہوتے۔ قرآنی آیات کو جا بجا کہانی کے سیاق میں جوں کا توں کھپا دیا گیا ہے۔ مثال کے طور پر پہلے حصے میں جب وہ واقعہ بیان ہو چکا کہ حضرت ابراہیمؑ نے بتوں کو توڑ کر کھانڈی بڑے بت کی گردن میں لٹکا دی تو ”من فعل هذا؟ (یہ کس کا کام تھا؟)“ کے عنوان سے کہانی یوں آگے بڑھتی ہے:

ورجع الناس و دخلوا فی بیت الاصنام
 وأراد الناس أن يسجدوا للأصنام لأنه يوم عيد
 ولكن تعجب الناس و دهشوا
 و تأسف الناس و غضبوا
 قالوا: (من فعل هذا بآلهتنا؟)
 (قالوا: سمعنا فتی یذکرهم یقال له إبراهیم)
 (قالوا: أنت فعلت هذا بآلهتنا یا إبراهیم)
 (قال: بل فعله کبیرهم هذا فاسئلوهم إن كانوا ینطقون) ۱۹

قارئین دیکھ سکتے ہیں کہ آخری چار سطریں قرآنی متن پر مشتمل ہیں جنہیں کمال چابک دستی سے کہانی کا حصہ بنا کر بچوں کے لیے مطالعہ قرآن کی راہ ہموار کر دی گئی ہے۔ جب وہ یہی الفاظ قرآن میں پڑھیں گے تو اُن کے دل و دماغ کے لیے یہ بات یاد کی خوشگوار سنسنی (nostalgic thrill) کی حیثیت اختیار کر جائے گی۔ ادب کے لیے نفسیات دانی اور بلاغت کے لیے کلام کا مقضائے حال کے مطابق ہونا جس انداز میں ضروری ہے، اُس کا اظہار ”قصص النبیین“ میں بڑی خوبی سے ہوتا ہے۔ کتاب کے دوسرے حصے کے حرف آغاز میں از ہری استاد احمد الشریاصی نے بہت خوب کہا ہے:

ولست محتاجا إلى الإفاضة في الإشادة بما وهب الله لأخينا
 المفضل السيد أبي الحسن من مواهب يغبط عليها عند كرام

الرجال و يُحسد عليها عند لئامهم. فحسبه فخراً أن يوفقه الله فيؤلف كتاباً للخاصة، تعلو و تدق، و تتسع و تعمق، و تسير بين القارئين الكبار فتشرق و تقرب بعد أن ازدانت بالفكرة السليمة والأسلوب الرفيع والتحليق السامي، ثم يوفقه الله أيضاً إلى أن يقرب بعبارة السهلة و بيانه الرقيق أهداف القصة القرآنية إلى عقول الناشئة المسلمة، ”ذلك فضل الله يؤتيه من يشاء والله ذو الفضل العظيم“ ۲۰

(اللہ نے ہمارے فاضل بھائی سید ابوالحسن کو جو صلاحیتیں عطا کی ہیں، مجھے اُن کی توصیف میں طول کلام کی چنداں ضرورت نہیں۔ یہ وہ صلاحیتیں ہیں کہ جن پر کریموں کو رشک اور لہیموں کو حسد ہوتا ہے۔ اس سے بڑھ کر فخر کی کیا بات ہوگی کہ اللہ کی توفیق سے وہ خواص کے لیے کتابیں لکھتے ہیں جن میں بلندی اور باریکی اور وسعت اور گہرائی ہوتی ہے اور وہ بڑوں میں خوب رواج پاتے ہوئے سلامتی فکر، رفعتِ اسلوب اور بلند پروازی سے آراستہ مشرق و مغرب میں پھیل جاتی ہیں۔ پھر اللہ ہی کی توفیق سے وہ اپنی سہل عبارت اور لطیف بیان سے قرآنی کہانی کے مقاصد کو مسلمانوں کی نئی نسل کے ذہنوں کے قریب لے آنے کا کام بھی کر دکھاتے ہیں۔ ”یہ اللہ کا فضل ہے جسے چاہتا ہے عطا فرماتا ہے اور اللہ بڑے فضل والا ہے۔“)

کتاب کے اس دوسرے حصے میں مولانا نے کہانیوں کے بین السطور کچھ تاریخی و تفسیری اشارات بھی بڑے سلیقے سے سمودیے ہیں جن کے بارے میں بچوں کے متجسس ذہنوں میں سوال ابھر سکتے تھے۔ مثال کے طور پر یہ سوال کہ بت پرستی کا آغاز کیوں ہوا؟ مولانا نے اس کی نفسیاتی وجوہ کو کمال تدریج کے ساتھ تصویر، تمثیل اور صنم پرستی کے مراحل کے حوالے سے بیان کرتے ہوئے بڑی سادگی کے ساتھ یہ واضح کر دیا ہے کہ، بقول اقبال:

ذوق حضور درجہاں رسم صنم گری نہاد

عشق فریب می دہد جان امیدوار ۲۱۱

مولانا کا دل کش عربی اسلوب دیکھ کر میرے دل میں یہ تجسس پیدا ہوتا تھا کہ اُن کے پسندیدہ عرب ادیب کون کون سے ہیں۔ ۱۹۹۷ء میں جب اُن سے ملاقات کا موقع ملا تو میں نے یہ سوال کر ہی ڈالا۔ انہوں نے فوری طور پر دو نام لیے، ایک سید قطب اور دوسرے ڈاکٹر احمد امین۔ ”قصص النبیین“ کے تیسرے حصے کا دیا چہ سید قطب کے قلم سے ہے اور یہ بات قابل ذکر ہے کہ مولانا علی میاں کے پسندیدہ ادیب نے اُن کے کام پر یہ رائے دی ہے:

ولقد قرأت الكثير من كتب الأطفال — بما في ذلك قصص الأنبياء
عليهم الصلوات والسلام — و شاركت في تأليف مجموعة
”القصص الدینی للأطفال“ في مصر، مأخوذاً كذلك من القرآن
الكریم. ولكنی أشهد في غير مجاملة — أن عمل السيد أبي الحسن
في هذه القصة التي بين يدي، جاء أكمل من هذا كله — ۲۲

(میں نے بچوں کی بہت سی کتابیں پڑھی ہیں جن میں انبیاء علیہم الصلوٰات والسلام
کی کہانیاں بھی شامل ہیں۔ میں نے خود بھی مصر میں ”بچوں کے لیے دینی کہانیاں“
کے عنوان سے ایک مجموعے کی تالیف میں شرکت کی ہے جو اسی طرح قرآن کریم
سے ماخوذ تھا، لیکن میں کسی خوشامد کے بغیر یہ کہتا ہوں کہ اس کہانی میں جو میرے
سامنے ہے، سید ابوالحسن کا کام اس سارے کام سے بڑھ کر مکمل ثابت ہوا ہے۔)

مولانا علی میاں ادب لکھتے ہی نہیں، ادب بولتے بھی تھے۔ مثال کے طور پر اُن کی تقاریر کا وہ
مجموعہ ہی دیکھ لیجیے جو ”حدیث پاکستان“ کے عنوان سے شائع ہوا ۲۳، اور جس میں اُن کے ۱۹۷۸ء کے
دور پاکستان کے دوران میں مختلف اجتماعات، جامعات اور مدارس میں کی گئی تقاریر کا ریکارڈ ہے۔
ان تقریروں میں بھی ویسی ہی برجستگی اور ادبی شان نظر آتی ہے جو مولانا کی تحریروں کا خاصہ ہے۔

اپنی تشنہ و عاجلانہی تحریر ختم کرنے سے پیشتر ایک بات عرض کر دینا بر محل معلوم ہوتا ہے کہ مولانا کے نزدیک ادبی صلاحیت سمیت تمام انسانی مواہب کا کمال اسی بات میں مضمر ہے کہ انہیں حق اور اس کی اعلیٰ اقدار کے فروغ کا وسیلہ بنایا جائے۔ ۱۹۹۷ء میں انہوں نے لاہور میں اپنے ایک خطاب کے دوران میں کمال خروش کے عالم میں علامہ اقبال کے یہ اشعار پڑھے:

اے اہل نظر ذوقِ نظر خوب ہے لیکن
جو شے کی حقیقت کو نہ دیکھے، وہ نظر کیا
مقصودِ ہنر سوزِ حیاتِ ابدی ہے
یہ ایک نفس یا د و نفسِ مثلِ شرر کیا
جس سے دلِ دریا متلاطم نہیں ہوتا
اے قطرۂ نیساں وہ صدف کیا، وہ گہر کیا
شاعر کی نوا ہو کہ مغنی کا نفس ہو
جس سے چمنِ افسردہ ہو وہ بادِ سحر کیا
بے معجزہ دنیا میں ابھرتی نہیں تو میں
جو ضربِ کلیسی نہیں رکھتا وہ ہنر کیا ۲۴

حواشی

- ۱- دیوان الحماسۃ، باب الرائی، دوسرا قطعہ
 - ۲- دیوانِ ابی نواس (تحقیق احمد عبد المجید الغزالی)، بیروت: دار الکتاب العربی (۱۹۵۳ء)، ص ۴۵۴
 - ۳- سید ابوالحسن علی ندوی، حیاتِ عبدالحی، پونہ: اردو رومی پکاشن (۱۹۸۸ء)، ص ۲۶، ص ۲۸
 - ۴- ایضاً، صفحات ۳۵-۳۶
 - ۵- اردو دائرۃ معارفِ اسلامیہ، لاہور: دانش گاہ پنجاب (۱۹۷۳ء)، جلد ۱۲، صفحات ۸۵۵-۸۵۷
 - ۶- سید عبدالحی، تذکرۂ شعرائے اردو موسوم بہ گلِ رعنا، اعظم گڑھ: مطبع معارف (۱۳۷۰ھ)، ص ۳ (دیباچہ)۔
- حیات و افکار کے چند پہلو — ۲۲۵

نیز دیکھیے: حیات عبدالحی، حوالہ مذکورہ، ص ۲۳۳

- ۷- سید ابوالحسن علی ندوی، حیات عبدالحی، حوالہ مذکورہ، ص ۲۵۷
- ۸- سید ابوالحسن علی ندوی، ذکر خیر، کراچی: مجلس نشریات اسلام (۱۹۷۷ء)، صفحات ۲۲-۲۳، صفحات ۳۶-۳۷
- ۹- سید ابوالحسن علی ندوی، حیات عبدالحی، حوالہ مذکورہ، صفحات ۳۱۷-۳۲۰
- ۱۰- دیوان الشافعی (تحقیق محمد عقیف الزعمی)، بیروت: دار النور (۱۹۷۱ء)، ص ۳۹
- ۱۱- سید ابوالحسن علی ندوی، حیات عبدالحی، حوالہ مذکورہ، ص ۹ (پیش لفظ)
- ۱۲- ابوالحسن علی ندوی، روائع اقبال، کراچی: مجلس نشریات اسلام (۱۹۸۳ء)، ص ۷
- ۱۳- اقبال، کلیات اقبال فارسی، لاہور: شیخ غلام علی اینڈ سنز، ص ۹۰۶
- ۱۴- سید ابوالحسن علی ندوی، روائع اقبال، حوالہ مذکورہ، ص ۱۵
- ۱۵- ایضاً، صفحات ۱۵-۱۶
- ۱۶- ایضاً، آغاز کتاب (صفحہ ندارد)
- ۱۷- سید ابوالحسن علی ندوی، المرتضیٰ، دمشق: دار القلم (۱۹۸۹ء)، ص ۸
- ۱۸- سید ابوالحسن علی ندوی، قصص النبیین، کراچی: مجلس نشریات اسلام (س-ن)، حصہ ۱، ص ۳
- ۱۹- ایضاً، صفحات ۱۰-۱۱
- ۲۰- ایضاً، حصہ ۲، ص ۵
- ۲۱- اقبال، کلیات اقبال فارسی، حوالہ مذکورہ، ص ۶۳۶
- ۲۲- سید ابوالحسن علی ندوی، قصص النبیین، حصہ ۳، ص ۴
- ۲۳- سید ابوالحسن علی ندوی، حدیث پاکستان، کراچی: مجلس نشریات اسلام (۱۹۷۹ء)
- ۲۴- اقبال، کلیات اقبال اردو، لاہور: شیخ غلام علی اینڈ سنز، صفحات ۵۸۰-۵۸۱



عرب دُنیا، عربی زبان و ادب اور مولانا علی میاں

اگر یہ کہا جائے کہ بیسویں صدی کا آخری سال ۱۹۹۹ء، ملت اسلامیہ کے لیے عام الحزن ثابت ہوا ہے، تو چنداں مبالغہ نہ ہوگا۔ جون میں ایک عظیم عالم دین اور سعودی عرب کے مفتی اعظم ساحتہ الشیخ عبدالعزیز بن باز کا سانحہ ارتحال پیش آیا، اکتوبر میں محدث دوراں علامہ ناصر الدین الالبانی دنیا سے اٹھ گئے، بیسویں صدی کے اختتام میں ابھی چند ساعتیں باقی تھیں کہ مفکر اسلام مولانا سید ابوالحسن علی ندوی اس جہانِ آب و گل سے رشتہ توڑ کر اپنے رب سے جا ملے، گویا دنیا کا ایک بڑا حصہ، جب اکیسویں صدی کے لمحہ اول کے استقبال میں مصروف تھا، ملت اسلامیہ اپنے روشن چراغوں کے بجھ جانے پر مغموم تھی۔

مولانا سید ابوالحسن علی، جو علمی دُنیا میں علی میاں کے مختصر نام سے زیادہ معروف ہیں، عربی زبان و ادب اور تاریخ و ثقافت کے دلدادگان میں شامل تھے۔ وہ ایک عجمی تھے، مگر ان کی عربی نگارشات نے عالم عرب کے صاحبانِ ادب و انشاء سے جو خراجِ تحسین وصول کیا ہے، وہ زمانہ قریب میں کسی دوسرے غیر عرب مصنف کو حاصل نہیں ہوا۔

مولانا علی میاں کی اس کامیابی کا راز تلاش کیا جائے تو اولاً محسوس ہوتا ہے کہ انہوں نے ایک ایسے خانوادے میں جنم لیا تھا جسے عربی زبان و ادب سے ایک گونہ شغف تھا۔ انہیں بے حد کم سنی میں اپنے عظیم والد حکیم سید عبدالحی حسنی کے زیر سایہ علمی صحبتوں اور مجلسوں سے مستفید ہونے کا موقع ملا۔ خاندان کے علمی ماحول نے کم سن علی میاں میں عربی زبان سے محبت اور شیفتگی پروان چڑھانے میں اہم کردار ادا کیا، ثانیاً وہ از حد خوش قسمت تھے کہ انہیں انتہائی قابل اور اپنے فن میں

کامل اساتذہ کی صحبت نصیب ہوئی۔ عربی زبان و ادب کی تحصیل انہوں نے جن ماہر فن اساتذہ سے کی ان میں ایک نام علامہ خلیل عرب کا ہے جو لکھنؤ یونیورسٹی میں عربی زبان و ادب پڑھاتے تھے، وہ نسلاً یمنی تھے، ان کے دادا شیخ حسین بن محسن انصاری ۱۸۶۹ء میں ہندوستان آئے اور ریاست بھوپال میں قیام پذیر ہوئے تھے۔ شیخ حسین عربی زبان و ادب کے رموز شناس تو تھے ہی، مگر ان کی ایک دوسری حیثیت بلند پایہ محدث کی تھی۔ مولانا علی میاں کے والد سید عبدالحی ان کے شاگردوں میں سے تھے۔

مولانا علی میاں نے علامہ خلیل عرب سے ابتدائی درسی کتابوں سے لے کر عربی کے کلاسیک ادب تک کا مطالعہ کیا۔ ان کے ہم درس علامہ خلیل عرب کے چھوٹے بھائی حسین بن محمد تھے۔ دوسرے لفظوں میں ایک ”عرب“ اور ایک ”ہندی“ کو یکساں انداز تدریس سے استفادے کا موقع ملا۔

مولانا علی میاں اپنی عربی تعلیم اور علامہ خلیل عرب کے طریقہ تدریس کے بارے میں فرماتے ہیں:

عرب صاحب کا اپنا ایک اجتہادی نصاب تھا جس میں مصرکی نصابی نو تالیف کتابیں ”الطریقۃ المہجکۃ ۱-۴“، ”مدارج القراءۃ ۱-۳“، ”کلیہ و دمنہ“، ”مجموعۃ من العظم والنفع للحفظ والتسمیع“ شامل تھا، چند ہی دن بعد انہوں نے عربی میں بولنا لازم کر دیا، اردو بولنے پر دو پیے یا ایک آنہ کا جرمانہ ہوتا تھا جو ہم لوگوں کو اکثر ادا کرنا پڑا، صرف ونحو کے سلسلہ میں زیادہ زور مشق، صحیح پڑھنے، اور وجوہ اعراب سمجھنے اور بتانے پر تھا، انشاء کی مشق بھی تھی، سبق پڑھنے کا طریقہ یہ تھا کہ ہم لوگ پورا سبق تیار کر کے لائیں، اور ان کو سنادیں، ”کلیہ و دمنہ“ میں خاص طور پر اس کا اہتمام تھا۔ میرا نسخہ بہت سقیم تھا، اس کی تصحیح بھی کرنی پڑتی تھی، سبق بھی تیار کرنا پڑتا تھا، نحو کے ابتدائی مسائل کے لیے انہوں نے میرے ہی ایک ہم نام ابوالحسن الضریر کی چھوٹی سی

کتاب ”الضریری“ پڑھائی جس میں تقریباً نحو کے سب مسائل آ گئے ہیں، جن کی عملاً ضرورت ہوتی ہے، لیکن اس میں فقہ النحو یا فلسفہ النحو بالکل نہیں ہے۔ صرف ونحو کی قدیم نصابی کتابوں میں سے میں نے ”میزان“، ”منشعب“، ”صرف میر“، ”نحو میر“ اور ”بیچ گنج“ اپنے چچا مولوی سید عزیز الرحمن صاحب سے پڑھی جو بڑی محنت اور نگرانی سے ان کتابوں کو پڑھاتے تھے، اور جن کے یہاں تساہل و تسامح کا کوئی خانہ نہ تھا، جب کچھ زیادہ دنوں کے لیے رائے بریلی آتا تو اس عربی کتاب کا حصہ بھی ان سے پڑھتا رہتا جو عرب صاحب کے یہاں زیر درس ہوتی تھی۔ ”مجموعۃ من العظم والعبر“ میں حصہ نثر کو بھی زبانی یاد کرنا اور سنانا پڑتا تھا، ان ابتدائی کتابوں کے بعد عربی زبان کی قدیم معیاری کتابوں کے پڑھنے کی نوبت آئی، مثلاً ”نہج البلاغہ“، ”مقامات حریری“، ”دلائل الاعجاز“ اور ”عشر قصائد“۔۔۔۔۔

عربی زبان و ادب کے دوسرے استاد جن سے مولانا علی میاں کو استفادے کا شرف حاصل ہوا، علامہ شیخ الدین ہلای مراکشی تھے، علامہ موصوف عربی زبان کے ان گنے چنے اساتذہ اور فضلاء میں سے تھے جو انشاء و لغت میں سند کا درجہ رکھتے تھے۔ ان کے امتیاز کے لیے اتنی شہادت کافی ہے کہ جب اپنے وقت کے دو بلند پایہ انشاء پردازوں یعنی علامہ سید رشید رضا مدیر ”النار“ اور علامہ امیر حلیب ارسلان مصنف ”حاضر العالم الاسلامی“ کا نحو و عربیت کے کسی مسئلے میں اختلاف ہوتا تو دونوں ہلای صاحب کو ثالث بناتے تھے۔

علامہ ہلای کسی وجہ سے حجاز کی سکونت ترک کر کے ۱۹۳۰ء میں ہندوستان آئے تو مولانا علی میاں کے برادر بزرگ ڈاکٹر سید عبدالعلی اور مولانا سید سلیمان ندوی نے انہیں دارالعلوم ندوۃ العلماء میں تدریس کی دعوت دی۔ مولانا علی میاں کے الفاظ میں ”وہ عربی کیا بولتے تھے، منہ سے پھول جھڑتے تھے، الاغانی (ابو الفرج الاصفہانی) اور الامامۃ والسیاستہ (ابن قتیبہ دینوری) کی زبان بولتے ہوئے انہیں کو سنا۔“ علامہ ہلای دارالعلوم سے وابستہ ہوئے تو عام طلبہ کے ساتھ

وہاں کے اساتذہ نے ان سے بھرپور فائدہ اٹھایا، اور بالخصوص لغت اور نحو کے مسائل پر ان سے رہنمائی لی۔ مولانا علی میاں نے علامہ ہلالی سے استفادے کے حوالے سے لکھا ہے:

حقیقتاً شیخ خلیل عرب صاحب نے جو کام شروع کرایا تھا اور ہندوستان میں عربی زبان و ادب کی تعلیم کے صحیح طریقے اور اس کا صحیح ذوق پیدا کرنے کا جو دور شروع کیا تھا، ہلالی صاحب کے ہاتھوں اس کی تکمیل ہوئی، میں نے بے ضابطہ طریقہ پر تو ان سے بہت استفادہ کیا، روزانہ ان کی خدمت میں حاضری دیتا، اور ان کی صحبتوں مجلسوں سے فائدہ اٹھاتا، لیکن باقاعدہ طریقہ پر ”دیوان تابغہ“ ان سے پڑھا، اور ان کے افادات نوٹ کیے، ”شرح شذور الذہب“ کی ایک جماعت میں بھی جس کو وہ اپنے گھر میں پڑھاتے تھے، شریک ہوا، ان کی ایک تصنیف کردہ نا تمام تفسیر بھی ان سے پڑھی، بھائی صاحب اور عرب صاحب کے تعلق کی وجہ سے وہ مجھ پر خاص شفقت فرماتے تھے، اور استفادہ کا موقع دیتے تھے۔ ۲۔

جس محنت اور توجہ سے مولانا علی میاں نے عرب اساتذہ سے استفادہ کیا تھا، اس کا نتیجہ یہ نکلا کہ مولانا علی میاں کی پہلی عربی تحریر جو امام سید احمد شہید کی سیرت کے بارے میں تھی، علامہ رشید رضا نے اپنے مجلہ ”المنار“ میں شائع کی، حالانکہ مولانا کی عمر اس وقت صرف سولہ برس تھی۔ اس پر مستزاد یہ کہ علامہ رشید رضا نے یہ مضمون رسالے کی صورت میں الگ سے بھی شائع کیا۔ اس مضمون کے بارے میں مولانا علی میاں نے لکھا ہے:

اس سے بڑھ کر ایک ہندی نو عمر طالب علم کا کیا اعزاز ہو سکتا تھا کہ اس کا رسالہ علامہ سید رشید رضا مصر سے شائع کریں، تھوڑے عرصہ میں ”ترجمۃ الامام السید احمد بن عرفان الشہید“ کے عنوان سے وہ رسالہ چھپ کر آ گیا، اور میری خوشی کی کوئی حد نہ رہی، میری عمر اس وقت ۱۶ سال کی رہی ہوگی، یہ میری پہلی تصنیف ہے جو نہ صرف ہندوستان، بلکہ مصر سے شائع ہوئی۔ ۵۔

عربی زبان میں رسوخ و مہارت کا ایک اور ذریعہ وہ عربی اخبارات تھے جو ندوۃ العلماء میں آتے تھے، خصوصاً جدید عربی ادب کا تعارف انہی سے حاصل ہوا۔ ان جرائد میں دمشق کا ”فتی العرب“ اور فلسطین کا ”الجماعۃ الاسلامیہ“ (جو مفتی امین الحسینی صاحب کا ترجمان تھا)، ”المنار“، ”الہلال“، ”المقطف“، ”مجلة الزہراء“، ”مجلة الجمع العلمی“ اور ”العرفان“ شامل تھے۔

علامہ ہلالی صاحب کی ترغیب پر محبت الدین الخطیب کا ”الفتح“ بھی منگوانا شروع کیا گیا۔ اس رسالے میں اس وقت کے بلند پایہ اور فکر اسلامی کے علبردار اہل قلم (امیر البیان ثکیب ارسلان وغیرہ) مضمون لکھتے تھے۔ مولانا علی میاں کے بقول ”اس رسالہ کے مطالعہ سے جو ادب عالی اور فکر اسلامی کا جامع تھا، انہیں اور اُن کے احباب کو بڑا فائدہ پہنچا۔“

ایک اور عالم جن سے مولانا علی میاں نے استفادہ کیا اور مختلف مواقع پر اُن کی شخصیت پر قلم اٹھایا ہے، وہ ان کے پھوپھا سید طلحہ حسنی تھے۔ ان کے بارے میں مولانا علی میاں لکھتے ہیں: ”وہ میری نگاہ میں صرف ونحو کے امام تھے، عربی کے ایسے ادیب و عالم تھے کہ عہد جاہلی و اسلامی کے مسلم الثبوت شعراء کے کئی ہزار اشعار۔۔۔ ان کو حفظ اور نوک زبان تھے، اسی طرح اساتذہ فارسی و اردو کا منتخب کلام ان کو بکثرت یاد تھا، عربی کے علوم بلاغت و معانی و بیان پر ان کی وسیع اور گہری نظر تھی اور اعجاز القرآن پر اس برصغیر ہندوپاکستان کے چند ہی علماء کا مطالعہ اتنا وسیع ہوگا۔۔۔۔۔“

عربی زبان و ادب کی اس ٹھوس اور راسخ تعلیم کے بعد مولانا علی میاں نے بہت جلد تصنیف و تالیف کے میدان میں قدم رکھ دیا، اور بقول مولانا علی میاں کے جب جون ۱۹۲۹ء میں پہلی مرتبہ لاہور جانا ہوا تو علامہ اقبال کے یہاں انہیں یہ کہہ کر پیش کیا گیا کہ یہ مصنف ”گل رعنا“ [سید عبدالحی] کے فرزند ہیں اور انہوں نے آپ کی بعض نظموں کا عربی نثر میں ترجمہ کیا ہے، اس وقت تک نوجوان علی میاں نے علامہ اقبال کی نظم ”چاند“ کا ترجمہ کیا تھا جسے علامہ مرحوم نے ملاحظہ فرمایا اور داد دی^۸۔

مولانا علی میاں نے جہاں عربی زبان میں مختلف موضوعات پر قلم اٹھایا ہے، وہاں ایک معلم

اور اسلامی علوم کی تعلیم و تدریس کے لیے وقف ادارے — ”دارالعلوم ندوۃ العلماء“ — کے منتظم اعلیٰ کی حیثیت سے عربی زبان کی تدریس کے لیے نصابی کتب مرتب کیں، اس سلسلے میں ”مختارات“، ”قصص النبیین“، اور ”القرآن الکریم“ وہ معروف اور مفید درسی کتب ہیں جو برصغیر پاک و ہند کے مدارس میں ہی نہیں، بلکہ عالم عرب میں بھی اپنی افادیت منوا چکی ہیں۔

عربی زبان کی تدریس کے لیے اپنی اولین کتاب ”مختارات“ کے بارے میں مولانا تحریر فرماتے ہیں:

مجھے سب سے پہلے عربی نثر و ادب کے ایسے مجموعہ کی ترتیب کا خیال پیدا ہوا جو قرن اول سے لے کر عصر حاضر تک کے اعلیٰ ادبی نمونوں پر مشتمل ہو، اور جو بیحد وقافیہ، نقص و تکلف سے آزاد، دلی جذبات، صحت مند خیالات اور صالح مقاصد کا آئینہ دار ہو، اور جو عربی زبان کو صرف ایک ہی رنگ و آہنگ (جس کا مثالی نمونہ ”مقامات حریری“ ہے جو ہندوستان کے علمی اور درسی حلقوں میں چھ سو برس سے حکمرانی کرتی رہی ہے، اور عربی تحریر کا واحد نمونہ ہے) پیش نہ کرے، اس بنیادی خیال کی وضاحت کے لیے جو ابتداء میں ”مختارات“ کی تالیف کا محرک ہوا اور پھر اس کی بنیاد پر ”منثورات“ [تالیف مولانا محمد رابع ندوی] اور بعض دوسری کتابیں لکھی گئیں۔ ۹۔

مولانا اعلیٰ میاں کی تالیف کردہ نصابی کتب میں مقصد سے لگن کی جھلک اور دلچسپی بہت نمایاں نظر آتی ہے۔ وہ عربی زبان کے لیے قرآن و حدیث کو ہی بہترین استاد سمجھتے ہیں۔ فرماتے ہیں:

مجھے حدیث کے درس کے زمانہ ہی سے اس کا احساس تھا کہ صحاح میں بکثرت ایسی طویل روایات ہیں، جن میں کسی صحابیؓ یا صحابیہؓ نے آں حضرت صلی اللہ علیہ وسلم کا، یا اپنا کوئی واقعہ، سفر کا حال، زندگی کا کوئی اہم حادثہ، تفصیل اور بے تکلفی کے ساتھ بیان کیا ہے، اور اس میں روزمرہ زبان کی بے ساختگی اور جذبات و احساسات کی

عکاسی اور مصوری اپنے پورے حسن کے ساتھ آگئی ہے، اس کا نمونہ دیکھنا ہو تو حضرت عائشہؓ کی روایت ”حدیث ہجرت“، ”حدیث اقل“، حضرت حلیمہ سعدیہؓ کے قصہ رضاعت، حضرت کعب بن مالک کے واقعہ ابتلا اور قصہ تبوک میں دیکھا جائے کہ عربی زبان اور فصحاء عربی کی قوت بیان ان روایات میں نقطہ عروج پر ہے، اور ان سے بہتر عربی زبان، عربی محاورات و تعبیرات کا نمونہ کتاب اللہ کے بعد عربی زبان و ادب کی پوری تاریخ میں نہیں مل سکتا، اس طرح جہاں کسی قادر الکلام، فصیح اللسان صحابی نے آں حضرت صلی اللہ علیہ وسلم کا حلیہ مبارک یا اپنے کسی دوسرے جلیل القدر ساتھی کا حلیہ اور اس کے خدو خال بیان کیے ہیں ۱۰۔

حقیقت یہ ہے کہ مولانا علی میاں کی مرتبہ درسی کتابوں کی بدولت برصغیر میں عربی کا کچھ ذوق پیدا ہوا ہے، دینی مدارس کے نصاب میں شامل سرمایہ شعر و ادب سے عربی زبان کا ذوق تو کیا پیدا ہوگا، الناصر علی انشاء و ادب سے طلبہ کو نفرت ہونے لگتی ہے۔ اس بات کی شدید ضرورت ہے کہ درس نظامی کی کتب ادب، تدریس کا طریقہ کار اور نصاب پر از سر نو غور کیا جائے اور صحیح معنی میں ان نصابی کتابوں سے کتاب اللہ اور حدیث رسول صلی اللہ علیہ وسلم کا فہم اور تعلق پیدا کیا جائے۔

مولانا علی میاں کی ڈیڑھ سو سے زائد کتب و رسائل میں ایک معتد بہ تعداد عربی کتب کی ہے۔ ان میں مشہور ترین تصنیف ”ماذا خسر العالم بانحطاط المسلمین“ ہے، جو ۱۹۴۷ء میں لکھی گئی، اور تین برس بعد مصر سے شائع ہوئی۔ اس کتاب نے سارے عالم عرب سے خراج تحسین حاصل کیا ہے۔ بہت سے عرب مصنفین کے بقول بیسویں صدی کی یہ سب سے زیادہ چھپنے والی عربی کتاب ہے، اب تک اس کے ستر باضابطہ ایڈیشن شائع ہو چکے ہیں، مصنف یا قانونی ناشرین کی اجازت کے بغیر چھپنے والے ایڈیشن اس کے علاوہ ہیں۔ یہ کتاب مولانا علی میاں کے بقول مصر، شام اور سوڈان کے پہلے سفر میں ان کا وزینگ کارڈ تھی۔ ۱۹۵۱ء میں آپ پہلی دفعہ مصر تشریف لے گئے اور وہاں مصری علماء اور مفکرین سے ملاقاتیں کیں اور ان کی مجالس میں شرکت کی۔ آپ کی اس کتاب

سے متاثر ہو کر ڈاکٹر محمد یوسف موسیٰ نے تعارفی کلمات، سید قطب شہید نے ”مقدمہ“ اور استاد احمد الشرباصی نے آپ کا تفصیلی خاکہ تحریر کیا جو کتاب میں شامل کر دیا گیا ہے۔ اس کتاب کے علاوہ آپ کی متعدد دوسری کتابوں نے بھی عالم عرب سے خراج تحسین وصول کیا ہے۔

ایمان اور مادیت کی کشمکش کے بارے میں ”الصراع بین الاسلام والمادیہ“ عقل پروری کی برتری ثابت کرنے کے لیے ”النمو والانیاء“، قرآنی مطالعے کا نچوڑ ”تأملات فی سورة الکہف“، جہاد فی سبیل اللہ کے احیاء کے لیے ”اذہبت ریح الایمان“ اور ”سیرۃ السید احمد بن عرفان“، عالم اسلام کے فکری قائدین کے تذکرے کے بارے میں ”رجال الفکر والدعوة فی الاسلام“ اور علامہ اقبال سے اپنے لگاؤ کے اظہار کے لیے ”روائع اقبال“ لکھی ہیں۔ اس میں کوئی شک نہیں کہ اقبال کو عرب دنیا میں متعارف کرانے کی سعادت مولانا علی میاں کو حاصل ہوئی۔ قوم پرستی اور جاہلی تعصب سے انہیں سخت نفرت تھی، اور اس کی عکاسی ان کی درجنوں تحریروں میں ہوئی ہے۔ ”محمد رسول اللہ“، ”روح العالم العربی“، ”اسمعوہا منی صریح“، ”أیما العرب“، ”العرب والاسلام“، ”اسمعی یا مصر“، ”اسمعی یا سوریہ“، ”اسمعی یا زہرۃ الصحراء“، ”کیف یظہر المسلمون الی الحجاز وجزیرۃ العرب“، ”کیف دخل العرب التاریخ“، ”العرب یکتشفون انفسہم“ وغیرہ۔ ان کے علاوہ بے شمار چھوٹی بڑی عربی کتب ہیں، جن کے ذریعے سے عرب دنیا کا ان سے گہرا تعلق قائم تھا۔

عالم عرب کے بہت سے فرمانرواؤں، خصوصاً سعودی عرب کے حکمرانوں سے مولانا کا تاحصانہ تعلق رہا۔ شاہ فیصل مرحوم سے اُن کی متعدد ملاقاتیں ہوئیں اور سلسلہ مراسلت رہا، اسی طرح ملک سعود بن عبدالعزیز اور اردن کے ملک عبداللہ مرحوم سے ان کے گہرے تعلقات تھے۔

مولانا عالم اسلام، اور بالخصوص عرب دنیا کی متعدد تنظیموں کے رکن اساسی یا رکن تھے، رابطہ عالم اسلامی - مکہ مکرمہ اور جامعہ اسلامیہ - مدینہ منورہ کے تاسیسی ارکان میں شامل تھے، دعوت اسلامی کی عالمی مجلس اعلیٰ قاہرہ، اسلامی یونیورسٹیوں کی انجمن رباط، عربی اکیڈمی - دمشق، عربی

ایکڈی - قاہرہ، شاہی ایکڈمی برائے اسلامی تمدن - اردن اور اسلامی یونیورسٹی - اسلام آباد کی مجالس امناء کے رکن تھے۔ ادب اسلامی کی ترویج و اشاعت کے لیے آپ کا اہم کارنامہ ”رابطہ ادب اسلامی“ کا قیام تھا جس کے آپ بانی صدر تھے، اس کا ایک دفتر لکھنؤ میں اور دوسرا ریاض میں ہے، اس کا ایک ترجمان عربی میں ریاض سے ”مجلۃ الادب الاسلامی“ کے نام سے شائع ہوتا ہے۔

مولانا علی میاں کی انہی خلاصانہ اور درد مندانہ کاوشوں کی وجہ سے انہیں ۱۹۷۹ء میں شاہ فیصل ایوارڈ سے نوازا گیا اور ۱۹۹۹ء میں دینی حکومت نے انہیں ۱۹۹۸ء کی سب سے بڑی اسلامی شخصیت قرار دیا۔

عالم عرب کی جن نامور شخصیات سے مولانا علی میاں کے قریبی مراسم تھے، ان میں مفتی اعظم فلسطین سید امین الحسینی، اخوان المسلمون کے ڈاکٹر سعید رمضان، سید قطب شہید اور شیخ محمد الغزالی، شام کے علامہ ہجۃ البیطار، عراق کے ہجۃ الاثری، حجاز کے مشہور رئیس اور عالم شیخ محمد نصیف، مجمع العربی - دمشق کے علامہ کرد علی اور مشہور عرب شاعر استاد خلیل مردم بک، مشہور محقق و ادیب علامہ عبدالقادر مغربی، ڈاکٹر طحطاہ حسین، ڈاکٹر احمد امین، ڈاکٹر مصطفیٰ سہابی اور سعودی عرب کے مفتی اعظم شیخ عبدالعزیز بن باز وغیرہم سے ان کے تعلقات اور ملاقاتوں کا ذکر ان کی تحریروں میں ملتا ہے۔

اللہ تعالیٰ مولانا علی میاں کی قبر پر انوار کی بارش برسائے، انہیں جنت فردوس میں اعلیٰ مقام عطا فرمائے اور ان کے بعد آنے والوں کو ان کا بہترین خلف بنائے۔ آمین

حواشی

- ۱- سید ابوالحسن علی ندوی، کاروان زندگی، کراچی: مجلس نشریات اسلام، س-ن، [جلد ۱]، صفحات ۸۹-۹۰۔
مزید تفصیل کے لیے مولانا خلیل عرب کی یاد میں لکھا گیا مولانا علی میاں کا مقالہ دیکھیے: پرانے چراغ لکھنؤ: مکتبہ فردوس، ۱۹۷۵ء، صفحات ۲۰۷-۲۱۸
- ۲- سید ابوالحسن علی ندوی، کاروان زندگی، حوالہ مذکورہ، صفحات ۱۱۵-۱۱۶

- ۳- ایضاً، ص ۱۱۶
- ۴- ایضاً، ص ۱۱۷
- ۵- ایضاً، ص ۱۱۹
- ۶- ایضاً، ص ۱۲۶
- ۷- سید ابوالحسن علی ندوی، پرانے چراغ، حوالہ مذکورہ، صفحات ۲۳۳-۲۳۵
- ۸- ایضاً، ص ۲۳۱
- ۹- سید ابوالحسن علی ندوی، کاروانِ زندگی، حوالہ مذکورہ، ص ۲۰۵
- ۱۰- ایضاً، ص ۲۰۸



مولانا ابوالحسن علی ندوی: ایک روحانی شخصیت

اللہ تعالیٰ نے قرآن کریم میں نبی صلی اللہ علیہ وسلم کے مقاصد بعثت میں ایک مقصد ترکیہ نفس بھی قرار دیا ہے۔ اس حضرت صلی اللہ علیہ وسلم کی ذات گرامی تو جامع الصفات تھی اور آپ بیک وقت تلاوت آیات، تعلیم کتاب و حکمت اور ترکیہ نفس کا فریضہ انجام دیتے تھے، جبکہ آپ کے وصال کے بعد تبلیغ دین کے یہ فرائض اس امت کے علماء، صلحاء، فقہاء، محدثین اور مفسرین کے سپرد کر دیے گئے۔ ایک طرف اگر حفاظ و قراء قرآن کریم کی تلاوت کا فریضہ انجام دے رہے ہیں تو دوسری طرف مفسرین و محدثین اس کے معانی اور مفہوم کھول کھول کر بیان کر رہے ہیں۔ ایک جماعت قرآن پاک کے مفہوم اور معانی کی حفاظت پر مامور ہے تو دوسرا گروہ اصلاح نفس اور ترکیہ باطن کی طرف متوجہ ہے۔ اس حضرت صلی اللہ علیہ وسلم کے دور اقدس سے لے کر آج تک علمائے کرام، مصلحین اور مربین امت کا یہ سلسلہ برابر چلا آ رہا ہے اور ان شاء اللہ قیامت تک باقی رہے گا۔ عہد حاضر کے ان مصلحین اور مربین امت میں ایک نام مولانا ابوالحسن علی ندوی یا مختصراً مولانا علی میاں کا تھا۔ حضرت مولانا کسی تعارف کے محتاج نہیں، وہ اپنی علمی اور عملی خدمات کی بدولت پوری دنیا میں لازوال شہرت رکھتے ہیں۔ دنیا کا شاید ہی کوئی حصہ یا ملک ایسا ہوگا جو ان کے علمی فیوض و برکات سے مستفید نہ ہوا ہو۔

مولانا علی میاں کا تعلق جس علمی مرکز دارالعلوم ندوۃ العلماء سے ہے وہ پوری دنیا میں مشہور و معروف ہے، علم و ادب کے لحاظ سے اس کا نام ہی ثقافت کی علامت سمجھا جاتا ہے، خصوصاً ادب عربی کے حوالے سے یہ ادارہ برصغیر پاک و ہند میں ایک سند سمجھا جاتا ہے، تاہم اس ادارے کی دو

شخصیات ایسی ہیں جو علم و ادب کے ساتھ روحانی دنیا میں بھی آفتاب اور مہتاب کی حیثیت رکھتی ہیں۔ ان سے میری مراد حضرت مولانا سید سلیمان ندوی اور حضرت مولانا علی میاں ندوی ہیں۔ یہ حضرات نہ صرف ادیب، مورخ اور مبلغ تھے، بلکہ مصلح اور داعی حق بھی تھے جو احسان و سلوک کے سلسلے کو جاری رکھے ہوئے تھے۔ اگر یہ کہا جائے کہ ان کی متصوفانہ خدمات نسبتاً سب پر بھاری ہیں تو بے جا نہ ہوگا۔ حضرت مولانا علی میاں کی اکثر و بیشتر کتب اس پر شاہد عادل ہیں، ان کی اکثر تقاریر و مواعظ کا تعلق اصلاح نفس ہی سے ہے۔ تزکیہ نفس کی اہمیت اور ضرورت کے مد نظر حضرت مولانا اپنی تصنیف ”تزکیہ و احسان یا تصوف و سلوک“ میں تحریر فرماتے ہیں۔

تزکیہ نفس و تہذیب اخلاق کا وسیع و مستحکم نظام جس نے بعد کی صدیوں میں ایک مستقل علم اور فن کی شکل اختیار کر لی، نفس و شیطان کے مکائد کی نشاندہی، نفسانی اور اخلاقی بیماریوں کا علاج، تعلق مع اللہ اور نسبت باطنی کے حصول کے ذرائع و طرق کی تشریح و تربیت جس کی اصل حقیقت تزکیہ و احسان کے ماثور و شرعی الفاظ میں پہلے سے تھی اور جس کا عرفی و اصطلاحی نام بعد کی صدیوں میں تصوف پڑ گیا، اسی اجتماعی الہام کی ایک درخشاں مثال ہے۔ رفتہ رفتہ اس فن کو اس کے ماہرین نے اجتہاد کے درجہ تک پہنچا دیا، اور اس کو دین کی بڑی خدمت اور وقت کا جہاد قرار دیا جس کے ذریعہ اللہ تعالیٰ نے قلوب و نفوس کی مردہ کھیتوں کو زندہ کیا، اور روح کے مریضوں کو شفا عطا کی۔ ان مخلص علماء ربانیین اور ان کے تربیت یافتہ اشخاص کے ذریعہ دنیا کے دور دراز گوشوں اور طویل و عریض ممالک (جیسے ہندوستان، جزائر شرق الہند اور براعظم افریقہ) میں وسیع پیمانہ پر اسلام کی اشاعت ہوئی اور لاکھوں انسانوں نے ہدایت پائی، ان کی تربیت سے ایسے مردان کار پیدا ہوئے جنہوں نے اپنے اپنے عہد میں مسلم معاشرہ میں ایمان و یقین اور عمل صالح کی روح پھونکی اور بارہا میدان جہاد میں قائدانہ کردار ادا کیا، اس گروہ کی افادیت اور اس کی خدمات سے انکار یا تو

وہ شخص کرے گا، جس کی تاریخ اسلام پر نظر نہیں، یا جس کی آنکھوں پر تعصب کی پٹی بندھی ہوئی ہے۔

مولانا نے اس کتاب میں تصوف و سلوک یا تزکیہ نفس کو الہامی نظام سے تعبیر فرمایا ہے۔ ان کے نزدیک اخلاق کی پاکیزگی اسی نظام کی بدولت حاصل ہو سکتی ہے، چنانچہ ایک اور موقع پر تحریر فرماتے ہیں۔

تزکیہ سے مراد یہ ہے کہ انسانی نفوس کو اعلیٰ اخلاق سے آراستہ اور رذائل سے پاک و صاف کیا جائے، مختصر الفاظ میں تزکیہ کی وہ شکل جس کے شاندار نمونے اور مثالیں ہم کو صحابہؓ کی زندگی میں نظر آتی ہیں اور ان کے اخلاص اور اخلاق کی آئینہ دار ہیں۔ وہ تزکیہ جس کے نتیجے میں ایسا صالح، پاکیزہ اور مثالی معاشرہ وجود میں آیا، جس کی نظیر پیش کرنے سے تاریخ عاجز ہے، اور ایسی معدلت شعار اور حق پرست حکومت قائم ہوئی، جس کی مثال روئے زمین پر کہیں اور نہ مل سکی۔

مزید لکھتے ہیں:

احسان اور فقہ باطن سب علمی و شرعی حقائق اور دین کے مسلمہ اصول ہیں جو کتاب و سنت سے ثابت ہیں، اگر اہل تصوف اس مقصد کے حصول کے لیے (جس کو ہم تزکیہ اور احسان سے تعبیر کرتے ہیں) کسی خاص اور متعین راستے یا شکل پر اصرار نہ کرتے (اس لیے کہ زمان و مکان اور نسلوں کے مزاج اور ماحول کے ساتھ اصلاح و تربیت کے طریقے اور ان کے نصاب بھی بدلتے رہتے ہیں) اور وسیلہ کے بجائے مقصد پر زور دیتے تو اس مسئلہ میں آج سب یک زبان ہوتے، اور اختلاف کا سررشتہ ہی باقی نہ رہتا، سب دین کے اس شعبہ اور اسلام کے اس رکن کا جس کو ہم تزکیہ یا احسان یا فقہ باطن کہتے ہیں، صاف اقرار کرتے، اور اس بات کو بلا تامل قبول کرتے کہ وہ شریعت کی روح دین کا لب لباب اور زندگی کی بنیادی ضرورت

ہے، اور یہ کہ جب تک اس شعبہ کی طرف کما حقہ توجہ نہ کی جائے، اس وقت تک کمال دین حاصل نہیں ہو سکتا، اور نہ صحیح معنی میں زندگی کا لطف آ سکتا ہے۔
مولانا نے ایسے لوگوں سے بھی خبردار کیا ہے جو تصوف کی آڑ میں دین اسلام کی غلط تاویلات کرتے اور دین کا حلیہ بگاڑتے ہیں۔ مولانا رقم فرماتے ہیں:

اسی کے ساتھ اللہ تعالیٰ نے ہر دور اور ہر ملک میں ایسے لوگ بھی پیدا کر دیے ہیں جو دین کو مبالغہ کرنے والوں کی تحریف، باطل راستوں کی غلط بیانیوں اور جاہلوں کی تاویلات سے پاک و صاف اور عجیت اور فلسفہ سے محفوظ کرتے رہے، بغیر کسی تاویل یا تحریف کے خالص تزکیہ کی دعوت دیتے رہے، جس کا نام احسان اور فقہ باطن ہے۔ انہوں نے اس طب نبوی کی ہر زمانہ میں تجدید کا فرض انجام دیا، وہ امت اسلامیہ میں نئی روح اور نیا ایمان پیدا کرتے رہے۔ بندوں کا تعلق اللہ تعالیٰ کے ساتھ، معاشرہ کا تعلق للہیت اور اخلاص کے ساتھ استوار کرتے رہے، ایک طرف وہ عوام میں خواہش نفس، دنیا پرستی اور مال و اولاد کے فتنہ کا مقابلہ کرنے کی طاقت پیدا کرتے رہے، دوسری طرف انہوں نے خواص میں وہ ایمان و یقین اور روحانی قوت پیدا کی جس نے بادشاہوں کے انعامات اور تازیانوں دونوں کا مقابلہ کیا، اور ان کے وعدوں اور ان کی تعزیموں کا مقابلہ کرنے، جابر بادشاہوں اور حکمرانوں کے سامنے کلمہ حق کہنے، امراء اور بادشاہوں کا احتساب کرنے، اور مادی مظاہر کی بے وقعتی اور کفاف پر قناعت کی طاقت و صلاحیت پیدا کرتے رہے اور تاریخ میں ایسی مثالیں نظر آئیں کہ ایک بزرگ سے بادشاہ کی خوشنودی کی خاطر اس کی دست بوسی کرنے کو کہا گیا، تو انہوں نے جواب دیا کہ خدا کی قسم میں تو اس پر بھی راضی نہیں کہ وہ میرا ہاتھ چومے، نہ یہ کہ میں اس کا ہاتھ چوموں، اے لوگو! تم ایک دوسری دنیا میں ہو اور میں ایک دوسرے عالم میں ہوں۔

بعض لوگوں کو بادشاہوں نے اپنے ملک میں بڑی سے بڑی پیشکش کی، لیکن انہوں نے اس کا جواب دیا کہ:

اللہ تعالیٰ اس دنیا کا (باوجود اس کے طول و عرض کے) بڑی حقارت اور ذلت کے ساتھ ذکر کرتا ہے۔ قل متاع الدنيا قليل۔ اللہ تعالیٰ نے آپ کو اس چھوٹے سے ٹکڑے میں سے ایک چھوٹا سا ٹکڑا عطا فرمایا ہے۔ اب میں اس میں بھی حصہ لگاؤں؟ مجھے پسند نہیں۔

ایک بزرگ ایک امیر کے سامنے پیر پھیلا کر بیٹھے تھے جب وہ امیر واپس ہوئے تو انہوں نے اشرفیوں کی ایک تھیلی ان کی خدمت میں بھجوائی، انہوں نے یہ کہہ کر اس کو لینے سے انکار کر دیا کہ جو اپنا پیر پھیلاتا ہے، وہ اپنا ہاتھ نہیں پھیلاتا۔ ایک اور موقع پر لکھتے ہیں:

میں تزکیہ کی کسی خاص لگی بندھی اور متعین شکل پر زور نہیں دیتا جس کا رواج عام ہوا، اور جس کا نام آخری دور میں تصوف پڑا، نہ میں تصوف کے حاملین میں سے سب کو ہر طرح کی غلط روی و غلط فہمی سے بری سمجھتا ہوں، اور نہ ان کو معصوم قرار دیتا ہوں، لیکن یہ ضروری ہے کہ اس خلا کو جو ہماری زندگی اور ہمارے معاشرہ میں واقع ہو گیا ہے، جلد پر کیا جائے، اور تزکیہ و احسان اور فقہ باطن کو پھر سے تازہ کیا جائے جس طرح ہمارے اسلاف نے اس کو اپنے اپنے زمانہ میں تازہ کیا تھا، اور یہ سب منہاج نبوت اور کتاب اور سنت کی روشنی میں ہو، بہر حال ہر دور میں اور ہر جگہ جہاں مسلمان بستے ہوں، یہ ضروری ہے، اس لیے کہ حقیقت میں یہ خلا ایک عظیم خلا ہے، اور ہماری انفرادی اور اجتماعی زندگی میں اس کے اثرات اور نتائج بہت دور رس ہیں۔

حضرت مولانا علی میاں رحمۃ اللہ علیہ نے جن خیالات کا اظہار اپنی کتابوں میں کیا ہے، اس پر عمل کر کے بھی دکھایا۔ انہوں نے منازل سلوک طے کرنے کے لیے حضرت مولانا احمد علی لاہوری

قدس سرہ کے دست مبارک پر بیعت فرمائی۔ حضرت تھانوی قدس سرہ، مولانا عبدالقادر رائے پوری رحمۃ اللہ علیہ اور دیگر اکابر علماء کرام سے تعلق اسی تصوف و سلوک کی بنیاد پر قائم رکھا۔ آپ نے ان کتب میں جابجا ان حضرات کا تذکرہ، ان کی رفاہی رشد و ہدایت کی مجالس کے حوالے سے کیا ہے۔

مختصر اُمولانا سید ابوالحسن ندویؒ ایک ایسے بالغ نظر، روشن خیال اور وسیع النظر مفکر اور روحانی بزرگ تھے جنہوں نے مختلف زاویوں سے ذاتی اصلاح پر زور دیا، اور احسان و سلوک کے بدرستہ فکر کی اہمیت واضح کی۔ وہ اسلام کی علمی تعبیر کے ساتھ ساتھ عملی اور روحانی تعبیر کے شدت سے قائل تھے۔ یہ کہنا بے جا نہ ہوگا کہ مولانا ابوالحسن علی ندویؒ ”عامل کامل“ ہی نہیں، ایک ”مرشد کامل“ بھی تھے۔ اللہ تعالیٰ ہمارے ان ”مرشد کامل“ کے درجات بلند فرمائے، اور ہمیں بھی خلوص نیت سے، تزکیہ نفس و تربیت باطن کے اس پروگرام پر عمل کرنے کی توفیق عطا فرمائے جس کے خطوط مولانا نے اپنی کتابوں میں وضع کیے ہیں۔



”ایسا کہاں سے لاؤں کہ تجھ سا کہیں جسے“

ماضی قریب میں ہمارے دور کے ایک عظیم مفکرِ اسلام اور مفسرِ قرآن، صاحبِ طرز ادیب اور عہد ساز انشا پرداز مولانا عبدالماجد دریابادیؒ نے ۱۹۷۴ء میں اپنی کتاب ”معاصرین“ میں مولانا علی میاں کے بارے میں لکھا تھا:

مرحوم نہیں ماشاء اللہ زندہ سلامت ہیں، اور خدا کرے خدمتِ دین و ملت کے لیے مدتوں اس خاکدانِ کوزندہ و سرسبز رکھیں، سن میں مجھ سے کہیں چھوٹے ہیں، لیکن علم و فضل میں، سنجیدگی فکر میں، اخلاص میں، تقویٰ میں، عبادت میں، ریاضت میں، خشیت و طاعت میں، میرے بڑوں میں شامل ہونے کے قابل۔ رائے بریلی کے سیدزادے خاندان کے اور لوگوں سے بھی میں واقف ہوں، باپ اور بھائی کا کیا کہنا، دونوں نور علی نور، پاک صاف، طاہر و مطہر مٹی (جو تیمم کے قابل ہو) اس سے بنے ہوئے۔ دوسرے اعزہ بھی اپنی جگہ قابلِ قدر و قابلِ فخر۔ یہ اس تاروں کے جھرمٹ کے درمیان آفتاب!

ایک عالمِ ربانی، صوفی صافی اور ایک ایسے ادیب نقاد اور مفکر و قادی گواہی آپ نے سن لی جو آسانی سے کسی سے متاثر ہونے والے آدمی نہ تھے۔ گواہی دینے والے بزرگ نے جس کے بارے میں گواہی دی، وہ بھی اس وقت جیتے جاگتے تھے۔ ایسا بہت کم ہوتا ہے کہ اپنے معاصرین، اور اس قدر اعلیٰ پائے کے بزرگوں میں کوئی اتنا مقبول ہو جائے، اور پھر بلا کی تنقیدی نظر رکھنے والے اساتذہ کی نظروں میں وہ بچے، اور وہ سب کے سب بلا تامل اسے علم و فضل کی رفعتوں اور

اخلاق و کردار کی بلندیوں کی سند دے دیں۔ مولانا علی میاں ایسے ہی خوش بخت اور سعید انسان تھے جو اپنے زمانے کے دین دار اہل علم کے ہر طبقہ افراد کے درمیان درخشاں ستارہ بن کر ابھرے اور مختلف رجحانات کے حامل مکاتب فکر و خیال کے لوگوں میں یکساں طور پر مقبول ہوئے، وہ صرف ندوۃ العلماء لکھنؤ اور دارالمصنفین کے حلقے کی آنکھوں کا تار نہیں بنے کہ اسی میں ان کی نشوونما ہوئی تھی اور اسی مذاق کے لوگوں کے ہاتھوں ان کی تربیت ہوئی تھی، بلکہ اپنے وقت میں ہندوستان کے تمام قابل ذکر علمی اداروں، فکری مکاتب اور روحانی مسالک کے لوگوں نے ان کو آنکھوں پر بٹھایا اور انہیں احترام و استناد کے اعلیٰ ترین مناصب پر فائز کیا۔ جہاں وہ خالص علمی و تحقیقی اداروں کی جان بنے رہے، وہاں وہ اپنے زمانے کی تمام قابل ذکر دینی، روحانی اور اصلاحی تنظیموں اور تحریکوں کے بھی روح رواں بنے۔ ایسا عز و شرف، اتنی تکریم و توقیر، دنیا بھر کے اچھے انسانوں میں اس قدر مقبولیت کیا، بلکہ محبوبیت کم ہی کسی کے حصے میں آتی ہے۔

ایسی عظیم الشان، مقبول عام اور محبوب غلائق شخصیت کے بارے میں مجھ جیسے کم علم اور بے بضاعت آدمی کا کچھ کہنا محاورہ نہیں، بلکہ واقعتاً سورج کو چراغ دکھانے کے مترادف ہے، لیکن ایک تو اللہ کے اس مخلص و متقی، مطیع اور فرمانبردار بندے کے تذکرے میں شمولیت حاصل کرنا بجائے خود باعث سعادت ہے، دوسرے شاید یہ تذکرہ تحدیثِ نعمتِ ربی کے زمرے میں آتا ہے کہ اللہ کا فضل ہی تو ہوتا ہے ایسے بندوں کا دنیا میں آنا اور رہنا، تیسرے سنتِ الہی یہ ہے اور اللہ کا وعدہ بھی ہے کہ جتنا اس کی نعمتوں کا شکر کرو گے، اتنا ہی وہ اس میں اضافہ کرتا چلا جائے گا تو کیا یہ کوئی معمولی نعمت ہے کہ مجھ جیسا عاجز و قاصر بندہ ایسے جلیل القدر عالم اور حضور سرورِ عالم صلی اللہ علیہ وسلم کے ایسے وفادار جاں نثار کے ساتھ معاشرت کا شرف لے کر اسی کرہ زمین پر ایک ساتھ جیا۔ اگر حضرت خیر البشر صلی اللہ علیہ وسلم کے ساتھ معاشرت انسانیت کا اعلیٰ ترین اعزاز ہے تو آپ کی مسند ارشاد و اصلاح کے جانشینوں، آپ کے علوم کے حاملین، آپ کے پیغام کی روشنی دنیا میں پھیلانے والے اللہ کے سچے مخلص اور متقی بندوں کی معاشرت میں رہنا اور ان کو ایک نظر دیکھ

لینا بھی مجھ جیسے لوگوں کے لیے کوئی کم اعزاز نہیں۔ یہ بات تو حضور صلی اللہ علیہ وسلم بھی صراحت سے بتا گئے ہیں کہ اللہ تعالیٰ علم کو علماء کے واسطے سے عطا فرماتا ہے اور انہی کو اپنے پاس بلا کر یہ دولت واپس لے لیتا ہے۔ اللہ کرے کہ یہ دولت جو مولانا علی میاں کی شکل میں اللہ تعالیٰ نے ۱۹۱۴ء سے ۳۱ دسمبر ۱۹۹۹ء تک اس امت مسلمہ کو عطا کر رکھی تھی، اس کا نعم البدل وہ ہم بے کس محروموں کو عطا فرمائے۔ ایسے حروف زریں لوح جہاں پہ بار بار رقم کیے جائیں اور مولانا علی میاں جیسے بہت سے انسان ہمارے درمیان اور پیدا ہو جائیں کہ یہ امت اس وقت اصحاب صلاح و تقویٰ اور اہل فکر و ہنر کے لیے بہت پیاسی ہے اور عالم اسلام آج کل قحط الرجال کے جس شدید ترین بحران سے گزر رہا ہے شاید ہی پہلے کبھی گزرا ہو۔

مولانا علی میاں کی شعوری زندگی کا ایک ایک لمحہ فکری و علمی تحقیقات، ادبی شاہکاروں اور عملی کامیابیوں سے لبریز ہے، اور ان ۸۸ برسوں میں سے جو انہوں نے اس خاکدان میں گزارے، کم از کم ۷۰ برس تو ایسے ہیں جن کو بلا مبالغہ علم و عمل، تصنیف و تحقیق، تعلیم و تربیت، اصلاح و ارشاد کا ایک طویل موسم بہار قرار دیا جاسکتا ہے، یہ روشنی کا ایک مسلسل سفر تھا جو پوری آب و تاب سے سات دہائیوں تک جاری رہا۔

جیسا کہ سب ہی جانتے ہیں، مولانا نے دارالعلوم ندوۃ العلماء میں تعلیم حاصل کی، اور پھر اسی مادر علمی میں تدریسی ذمہ داریاں تادم واپس ادا کرتے رہے۔ آپ نے عالم اسلام کی اس منفرد تربیت گاہ کے انتظام و انصرام کو بھی نصف صدی سے زائد عرصے تک بخیر و خوبی سنبھالے رکھا، اور اس ادارے کو اپنے حسن انتظام سے چار چاند لگا دیے، ساری عمر آپ نے ہندوستان کے مسلمانوں کی دینی، روحانی، اخلاقی اور علمی و فکری رہنمائی کی، دنیائے اسلام کے نئے مسائل سے عہدہ برآ ہوئے، اس کے تمام قابل ذکر علمی و فکری اداروں کو مسلسل علمی سرمایہ اور فکری غذا مہیا کرتے رہے، امت مسلمہ کو درپیش مصائب و آلام کو کم کرنے کی خاطر، مسلسل کوشش اور سعی پیہم کرتے رہے، حرمین شریفین کی حفاظت کی طرف دنیائے اسلام کے اہل اقتدار کو متوجہ کرتے

رہے، قبلہ اول کی آزادی کے لیے ہمیشہ مسلمانوں کے اجتماعی ضمیر کو جھنجھوڑتے رہے، اس کے علاوہ آپ مغربی دنیا میں بسنے والے مسلمانوں کے مسائل حل کرنے میں ہمیشہ پیش پیش رہے، ہر اہم مسئلے پر ان کی مسلسل رہنمائی کرتے رہے۔ آپ کا ایک عظیم کارنامہ یہ بھی ہے کہ آپ نے اسلامی ادب کی عالمی تنظیم قائم کر کے خالص اسلامی ادبیات کو فروغ دینے کے نصب العین کی دل و جان سے آبیاری کی اور اس مقصد کے لیے دنیائے اسلام میں مسلم ادباء کا ایک وسیع حلقہ قائم کیا، اور اس کی کوششوں اور کاوشوں کو مربوط کیا۔ ہندوستانی مسلمانوں کے لیے عالمی قوانین مرتب کر کے نافذ کرانے میں آپ نے اپنا پورا زور صرف کیا اور کامیاب ہوئے۔ دنیا کے گوشے گوشے میں دعوت و ارشاد کا کام پھیلاتے رہے، اسے منظم کرتے رہے اور مغربی دنیا کی وسیع جامعہ اوکسفرڈ میں اسلامی تہذیب کے مطالعے کا مرکز قائم کر کے اور اسے کامیاب، فعال اور نتیجہ خیز بنانے کی ذہن میں تو زندگی کے آخری سانس تک لگے رہے، الغرض مولانا علی میاں کی خدمات اس قدر زیادہ، اتنی عظیم الشان، منفرد اور ممتاز ہیں کہ یہ تنگ صفحات ختم ہو جائیں گے، زبانیں خشک ہو جائیں گی، مگر شاید یہ تذکرہ تمام نہ ہو سکے گا، اور واقعہ یہ ہے کہ اس نعمت خداوندی جس کا نام علی میاں تھا کی توصیف کا حق مجھ عاجز سے تو ادا نہیں ہو سکتا۔ ایک طرف ان کی شخصیت اتنی ہمہ گیر، پہلو دار، منفرد تھی جس کی وسعتیں مجھے نظر آ رہی ہیں، دوسری جانب میری کم فہمی کی حدود، کم علمی کی قیود اور میری قاصر زبان کی تنگنایاں میرے آڑے آ رہی ہیں۔ بس یہ کہا جاسکتا ہے کہ سوت کی اٹی لے کر یوسف کے خریداروں میں نام لکھوا رہا ہوں۔

مولانا علی میاں رحمۃ اللہ علیہ کے علمی و عملی ریح روشن کی چمک اور فکر و فرہنگ کے اس گوہر درخشاں کی دیکھنے والے تو ان کے ایسے ایسے معاصرین کی نگاہیں خیرہ کر رکھی تھیں جن میں سے ہر ایک اپنی اپنی جگہ ایک بے مثل ہستی تھی، اور مولانا علی میاں کے ان حامیوں اور قد رشنا سوں میں ہر فرد اپنی اپنی جگہ ایک ممتاز و منفرد مقام کا حامل تھا۔ ان معاصرین میں علامہ سید سلیمان ندوی، مولانا مودودی، مولانا عبدالماجد دریابادی، مولانا محمد زکریا کاندھلوی، سید قطب شہید، مفتی اعظم

فلسطین سید امین الحسینی، مولانا ظفر احمد انصاری جیسی نابغہ روزگار شخصیات شامل تھیں۔ ان کے چاہنے والے صرف اس برصغیر میں بسنے والے مسلمان ہی نہ تھے، بلکہ عالم اسلام کے ڈیڑھ ارب مسلمانوں میں، اور دنیا کی ۵۵ اسلامی ریاستوں میں شاید ہی کوئی حصہ یا خطہ ایسا ہو جہاں اس یکتائے روزگار ادیب اور خطیب کی پر مغز تحریروں اور جاندار تقریروں کے اثرات بالواسطہ یا بلاواسطہ نہ پہنچے ہوں۔ مولانا علی میاں کی بھرپور اور عہد ساز زندگی کے ان وسیع و عریض اثرات کے پھیلاؤ کو دیکھتے ہوئے اور ان کے علمی سرمایے کے تنوع اور فکری تخلیقات کے تعمق کو ذہن میں رکھتے ہوئے سمجھ میں نہیں آتا کہ کیا لکھوں اور کیا نہ لکھوں۔

مولانا علی میاں نے عربی اور اردو زبان میں تصنیفات و تحقیقات کا ایک قیمتی سرمایہ چھوڑا ہے، انہیں عربی انشاء کا امام مانا گیا، ان کے عربی طرز تحریر کو اس معاصر دنیا کے علمی اور ادبی حلقوں میں جتنی پذیرائی ملی، شاید ہی کسی دوسرے قلم کار کے نصیب میں آئی ہو۔ یہ بھی ذہن میں رہے کہ ہمارے عرب بھائی کم ہی کسی غیر عرب کا لوہا مانتے ہیں، لیکن علی میاں کی عربی تحریر و تقریر کا یہ عالم تھا کہ ان کے سامنے عربی دانی کے بڑے بڑے دعوے داروں کا پندار ختم اور پتہ پانی ہو جاتا تھا، انہیں مانتے ہی بن پڑتی تھی۔ ظاہر ہے کہ آپ کا مقام عربی انشاء اور خطابت میں اتنا اونچا تھا کہ اگر کوئی جھٹلانے کی جسارت کرتا بھی، تو اپنی جہالت کا ناقابل تردید ثبوت آپ ہی مہیا کرتا۔

مولانا علی میاں کا مقام اتنا بلند و بالا ہے کہ انہیں ہم جیسے مبتدیوں کی سند کی چنداں ضرورت نہیں۔ اس مختصر تحریر میں ان کی تمام معرکہ آرا تصانیف کا جائزہ یا ان کے مجموعی افکار کا خلاصہ بیان کرنا تو ممکن نہیں، البتہ ان کی ایک تصنیف جس کو اہل علم نے ہاتھوں ہاتھ لیا اور جس کی بازگشت دنیائے اسلام کے ایک سرے سے دوسرے تک سنی گئی، اس کے بارے میں کچھ طالب علمانہ اور مختصر گزارشات پر اکتفاء کروں گا۔ مولانا علی میاں کی یہ کتاب ”ماذا خسر العالم بانحطاط المسلمین“ ہے۔ مولانا کی متعدد دیگر تصانیف کی طرح یہ کتاب بھی اردو میں منتقل کی گئی ہے اور ”انسانی دنیا پر مسلمانوں کے عروج و زوال کا اثر کے عنوان سے اہل فکر کے ہاتھوں میں ہے۔ اس کتاب کی دیگر

خوبیوں کے علاوہ ایک خصوصیت یہ ہے کہ اس زمانے کے عظیم مجاہد اور مفکر اسلام سید قطب شہید نے اس کتاب کا مقدمہ لکھا ہے۔ اپنے اس مقدمے میں سید قطب فرماتے ہیں:

اس کتاب کا سب سے اہم پیغام یہ ہے کہ اسلام پر ایمان انسان کو ایسی بلندیوں تک لے جاتا ہے جن کی کوئی حد نہیں۔ عقیدہ توحید کی سب سے بڑی خاصیت یہ ہے کہ یہ انسان کو تکبر کے شرور اور خود پسندی کے غرور سے محفوظ کر کے اس کو اپنے اصل مقصد وجود اور خودی کا احساس دلاتا ہے، اس کو خود اعتمادی اور امید کی نوید سناتا ہے اور آسودگی اور اطمینان کی ایسی کیفیت اس کے اندر پیدا کر دیتا ہے جو تعطل اور بے عملی سے کوسوں دور ہوتی ہے۔ اس ایمان کی بدولت انسان کے اندر یہ اعلیٰ شعور پیدا ہوتا ہے کہ اس کے کاندھوں پر ساری انسانیت کی ذمہ داری رکھی گئی ہے۔ یہ مشرق سے لے کر مغرب، شمال سے جنوب تک بسنے والے انسانوں کو راہ ہدایت دکھانے کی عظیم ذمہ داری ہے۔ توحید کی امانت اس کے سینے میں اتار کے اس سے دنیا کی امامت کا کام لیا جانا ہے، اس بھٹکتی ہوئی انسانیت کو گمراہیوں کے اندھیروں سے نکال کر ہدایت کی روشنیوں تک پہنچانے کا عظیم الشان اور تاریخ ساز فریضہ اس کے سپرد ہوا ہے۔

سید قطب مزید فرماتے ہیں کہ اس کتاب کے مصنف نے محض گروہی جذبات کو ابھارنے یا مذہبی تعصب بیدار کرنے کا کام اس کتاب سے نہیں لیا، بلکہ تاریخ انسانی کے معروضی حقائق کا گہرا ادراک حاصل کر کے بیک وقت اپنے قاری کے فکر و نظر، عقل و احساس، ضمیر اور وجدان کو جھنجھوڑا ہے۔ تاریخ کے ثابت شدہ عوامل اور نتائج کا عادلانہ جائزہ لے کر ان کو حق، حقیقت اور عقل سلیم کی کسوٹی پر پرکھا ہے اور زندہ اور روشن انسانی ضمیر سے خطاب کیا ہے۔ سید قطب کی نظر میں اس کتاب کا سب سے نمایاں وصف یہی ہے۔

اپنی گفتگو کا اختتام سید قطب اس بات پر کرتے ہیں کہ اس کتاب میں اسلام کی روح کو اپنی

پوری جامعیت کے ساتھ سمجھا اور سمجھایا گیا ہے، اور اس بناء پر یہ تصنیف صرف مذہبی اور عمرانی تحقیق کا بہترین نمونہ ہی نہیں، بلکہ اسلامی نقطہ نظر سے تاریخ انسانی کے مطالعے کا بہترین منہج بھی ہے۔ یہی وہ منہج ہے جسے سید قطب کی نظر میں آج کے دور میں اختیار کیا جانا چاہیے، اور اسے اہل مغرب کے یک رخ رہنے، ادھورے اور سطحی نظریہ تاریخ کی جگہ لینا چاہیے۔ اہل مغرب کی نگاہ ان کے فلسفہ مادیت، ان کی اپنی مخصوص عصبیتوں اور تنگ نظریوں کی اسیر ہے۔ یہی وجہ ہے کہ مغربی مؤرخین نے انسانیت کی تاریخ کا مکمل اور متوازن ادراک کرنے میں ٹھوکریں کھائیں اور زندگی کی بعض بنیادی اقدار کو نظر انداز کرنے کی بناء پر بہت سی غلط فہمیوں اور گمراہیوں کا شکار ہوتے گئے۔ اگر انسانیت کو ان غلط فہمیوں، تنگ نظریوں، تعصبات اور گمراہیوں سے نکالنا ہے تو پھر اس کتاب میں اختیار کردہ مکمل اور جامع نظریہ تاریخ اور منہج مطالعہ تاریخ کو ہی قبول کرنا ہوگا۔

سید قطب کے مقدمے سے واضح ہو گیا ہے کہ کتاب کا علمی تناظر اور دائرہ بحث اس قدر وسیع اور ہمہ گیر ہے کہ اس مختصر تحریر میں اس کے تمام پہلوؤں کا احاطہ ممکن نہیں، تاہم اس تصنیف کی چند اہم خصوصیات کی جانب اشارہ کر کے میں اپنی گزارشات ختم کروں گا۔

اس کتاب میں سب سے پہلے تو اسلام سے قبل کی دنیا کی تصویر ہمارے سامنے لائی گئی ہے۔ اس عہد کی کوئی قابل ذکر تہذیب، مذہب یا معاشرہ ایسا نہیں جس کی خصوصیات کا اجمالی، مگر جامع تذکرہ اس کتاب میں نہ کیا گیا ہو۔ ان تہذیبوں میں روم، ایران، ہندوستان اور چین کی تہذیبیں شامل ہیں۔ ان کے علاوہ جتنے اہم مذاہب اس وقت دنیا میں قابل ذکر حیثیت رکھتے تھے، ان کے بارے میں مصنف نے ایک ماہر مورخ کی نظر سے کلام کیا ہے، ان مذاہب میں بدھ مت، ہندو مت، مجوسیت، یہودیت، عیسائیت اور بت پرستی کی مختلف رائج الوقت شکلیں شامل ہیں۔

جامع جائزے کے بعد مصنف عربوں کی قبل اسلام کی تاریخ اور تہذیب کی طرف آئے ہیں اور عربی ذہن اور اس کی نفسیات پر فاضلانہ گفتگو کی ہے۔ ان کے درمیان جو عقائد اور مذہبی رسوم رائج تھے، ان کا جائزہ لیا ہے۔ یوں جاہلیت کے عربی معاشرے، اس کی مخصوص قبائلی ساخت، اس

کی اخلاقی، سماجی اور نفسیاتی صورت حال کی مکمل تصویر الفاظ میں کھینچ کر رکھ دی۔

اس بھرپور تجزیے سے اسلام سے پہلے کی دنیا کا مکمل تہذیبی نقشہ ہمارے سامنے آ جاتا ہے۔ اس پس منظر میں مصنف نے ان انقلابی تبدیلیوں اور ہمہ گیر اصلاحات پر روشنی ڈالی ہے، جو رسول اللہ صلی اللہ علیہ وسلم کے قائم کردہ معاشرے اور آپ کے لائے ہوئے دین کی تعمیر کردہ تہذیب کے ذریعے تاریخ انسانی میں وقوع پذیر ہوئیں۔

اس کے بعد تاریخ اسلام کے سب سے قابل فخر اور زریں دور یعنی عہد خلافت راشدہ کا تذکرہ آتا ہے جس میں اسلام کی تہذیب اور ثقافت اخلاقی و روحانی، علمی و فکری، سیاسی اور اجتماعی حیثیتوں سے اوج کمال کو پہنچ گئی تھی۔

مولانا علی میاں نے ان ہمہ گیر اور دور رس تبدیلیوں کا جائزہ لیا ہے جو اسلام اور پیغمبر اسلام کے ذریعے انسانی تاریخ اور تہذیب میں رونما ہوئیں۔ انسانی معاشرے میں جو غیر معمولی تبدیلی اسلام کی تعلیمات اور پیغمبر اسلام کی اصلاحات نے پیدا کی، جس طرح انسان کے قلب و ذہن کو بدلا، فکر و نظر کے نئے پیمانے اور سانچے عطا کیے اور پوری تہذیبی زندگی کا رخ موڑ کر انسانیت کو اپنے خالق و مالک سے جوڑ دیا، اس کا انتہائی عالمانہ احاطہ اس کتاب کا مرکزی مضمون ہے۔ جیسا کہ کسی نے کہا ہے ”و بضدھا تتبین الاشیاء“ اسلام کی حقیقت کو سمجھنے کے لیے قدیم و جدید جاہلیت کی حقیقت کا ادراک ضروری ہے، اور یہی انہوں نے اس کتاب میں کیا ہے۔ صدر اسلام کے عہد زریں کے تذکرے کے بعد انہوں نے بتایا ہے کہ جب مسلمانوں کی نظر سے وہ اعلیٰ مقاصد و اہداف اوجھل ہونے لگے اور رفتہ رفتہ زوال اور انحطاط کے اسباب غالب آنا شروع ہوئے تو اس کے کیا اثرات مسلم تہذیب اور معاشرے پر پڑے اور کیا نقصانات پوری انسانیت کو اس کی پاداش میں اٹھانے پڑے، یہ پوری داستان مولانا علی میاں نے بڑی دردمندی اور جذبات کی شدت، علمی دیانت اور فکری صداقت کے ساتھ صاف صاف بیان کر دی ہے۔

ایسی وقیع کتاب کا جو ہر چند سطروں میں منتقل کر دینا آسان کام نہیں۔ اس کتاب کی اصل

اہمیت یہ ہے کہ شاید بیسویں صدی میں دنیائے اسلام کے مسلمان اہل علم میں مولانا علی میاں پہلے شخص ہیں جنہوں نے اسلام کے تاریخی اور تہذیبی کردار کو اتنی جامعیت اور گہرائی سے سمجھا اور سمجھایا۔ آج کے دور میں بہت سے لوگ سامنے آ گئے ہیں جو تہذیبوں کے تصادم اور ان کے آپس کے تعلقات کی حرکیت پر کلام کرنے لگے ہیں، لیکن یہ یاد رہے کہ مولانا علی میاں کی یہ عہد ساز تصنیف ۱۹۵۰ء میں زیور طبع سے آراستہ ہو کر سامنے آئی تھی۔ اس سے پہلے جتنی گفتگو ہوتی تھی، وہ مسلمانوں کے درمیان داخلی مباحثے کی حیثیت رکھتی تھی، لیکن اس کتاب نے جو بساط بحث جمائی ہے، وہ واقعتاً تہذیبوں کے درمیان ایک مذاکرے کی علمی اور فکری بنیاد فراہم کر دیتی ہے۔ انہوں نے صرف مسلمانوں کو مخاطب نہیں بنایا، بلکہ انتہائی علمی دیانت کے ساتھ معروضی انداز اختیار کر کے ساری انسانیت کو ایک واضح پیغامِ نجات دیا ہے، اور ایک محکم علمی اور تاریخی بنیاد پر دیا ہے، واقعہ یہ ہے کہ مولانا علی میاں نے اسلام کا تاریخی اور تہذیبی مقدمہ دنیا کے اہل علم و دانش کے سامنے بڑے جاندار طریقے سے پیش کیا ہے، جو حقائق اور شواہد وہ اپنی رائے کی تائید میں سامنے لائے ہیں، وہ اس قدر معروضی، منطقی اور مسکت ہیں کہ ان سے صرف نظر کرنا کسی بھی منصف مزاج تاریخ دان اور روشن ضمیر دانشور کے لیے ممکن نہیں۔ اس کے علاوہ ان کی گہری نظر ان تمام اسباب و عوامل پر ٹھیک ٹھیک پڑی ہے جو واقعتاً اسلامی امت کے عروج کا نقطہ کمال اور علامتِ زوال ہیں۔

مثال کے طور پر جہاں انہوں نے اسلام کے عروج و زوال کے درمیان حدِ فاصل بیان کی ہے، وہاں انتہائی اختصار، مگر بڑی بصیرت کے ساتھ دو عوامل کو مسلمانوں کے عروج کا سبب بتایا ہے، اور انہی دو عوامل کو اقوامِ عالم کی قیادت کی شرائط قرار دیا ہے اور وہ دو عوامل — جہاد اور اجتہاد ہیں۔ ان دونوں عوامل کا تعین کرنے سے پتہ چلتا ہے کہ اسلام کے تہذیبی قلعے کی داخلی زندگی میں کارفرما عوامل اور اس کے خارجی وجود کی حقیقت کا انہوں نے کس قدر گہرائی اور تعمق کے ساتھ مطالعہ کیا تھا۔ اسی طرح جہاں انہوں نے امتِ اسلامیہ کے اسبابِ زوال کی نشان دہی کی ہے، ان میں دو عوامل ایسے بیان کیے ہیں جو مرکزِ حیثیت کے حامل ہیں، ایک تو دین اور سیاست کے

درمیان تفریق جس کے نتیجے میں رفتہ رفتہ نا اہل قیادت سامنے آئی، اور دوسرے، مفید و ضروری علوم و فنون سے بے اعتنائی، جس کا لازمی نتیجہ یہ ہوا کہ گمراہیوں اور بدعتوں کو فروغ ملنا شروع ہوا۔ باقی مشکلات جو امت مسلمہ کو پیش آئیں، وہ سب بالواسطہ یا بلاواسطہ انہی عوامل کا نتیجہ تھیں۔

اگر ان ہی چار عواملِ عروج و زوال پر غور کیا جائے جن کی نشاندہی مولانا علی میاں نے اس کتاب میں کی ہے تو اندازہ ہوتا ہے کہ ان کی تہذیبی فکر اور تاریخی نظر کس قدر گہری، ہمہ گیر اور بصیرت افروز تھی۔

شاید میری ان گزارشات میں جذبات کا اظہار کچھ زیادہ ہو گیا ہے، مگر کیا کیا جائے کہ مولانا کی بات ہو اور جذبات دبے رہیں، یہ ممکن نہیں۔ سچی بات یہ ہے کہ میرے پاس تو یہی جذبات عقیدت ہیں ایسی ہستیوں کے بارے میں جو صدیوں میں پیدا ہوتی ہیں اور پھر صدیوں یاد کی جاتی ہیں۔ مولانا علی میاں ایک ایسی ہی ہستی تھے، وہ ایسے عالم تھے جن کے اندر علم و عرفان کا ایک عالم سمایا ہوا تھا، وہ ایسے مردِ قلندر تھے جن کے اندر ایقان و احساس کا ایک سمندر موجزن تھا۔ اللہ ان کی مغفرت فرمائے، ان کے درجات بلند فرمائے اور انہیں انہی انبیاء، صدیقین، شہداء اور صالحین کا ساتھی بنائے جنہیں انہوں نے ہمیشہ یاد کیا، خود بھی یاد رکھا اور دوسروں کو بھی ان کی یاد سے گرماتے رہے۔



مولانا علی میاں اور پاکستان تجزیہ و توقعات

۱۹۷۸ء میں اسلامی نظریاتی کونسل پاکستان کے ایک استقبالیے میں تقریر کرتے ہوئے مولانا سید ابوالحسن علی ندوی نے دور حاضر میں عالم اسلام کی صورت حال کا تجزیہ کرتے ہوئے کچھوے اور خرگوش کی تلمیح استعمال کی تھی۔ روایتی کہانی میں خرگوش بہت تیز رفتار تھا اور کچھواست رفتار، لیکن خرگوش سورا اور کچھوا مسلسل محو سفر رہا جس کے نتیجے میں کچھوا اپنی اجباری سستی کے باوجود معرکہ جیت گیا تھا، مقابلہ آج بھی کچھوے اور خرگوش کا سا ہے، لیکن معاملہ یہ ہے کہ کچھوا اپنی سست رفتاری کے ساتھ سو بھی رہا ہے اور خرگوش اپنی تیز رفتاری کے ساتھ سرگرم عمل ہے۔

اس کچھوے کو گراں خوابی سے کون بیدار کرے گا؟ — مولانا علی میاں کے خیال میں یہ فریضہ ملت اسلامیہ پاکستان کو انجام دینا ہے۔ مولانا علی میاں نے پاکستان کو تمام اسلامی دنیا کی روح قرار دیا اور کہا کہ عالم عرب اور اسلامی ممالک میں زندگی کی نئی روح پیدا کرنے کی ذمہ داری پاکستان پر ہے۔ اسلام کے عقائد پر ایک نیا یقین، ایک نیا اعتماد، ایک نیا ولولہ عمل، نئی جرات اندیشہ، نئی لذتِ کردار اور ایک نیا جذب دروں پیدا کرنے کی ذمہ داری جسے ادا کرنے سے ”اوتھکتی، سوتی، آمادہ زوال اور ڈمگاتی قوموں کو نئی نوننگی اور نیا جوش و خروش ملے، پاکستان پر عائد ہوتی ہے۔“

پاکستان عالم اسلام کی فکری راہ نمائی کا ذمہ دار ہے۔ پاکستان جس نظریے کا داعی اور علم بردار ہے، اس کا تقاضا بھی یہی ہے کہ یہ ملک دنیا بھر میں اس نظریہ حیات کے ماننے والوں کے

لیے ایک فصیل اور مثال کا کام دے۔ دنیا کے جس گوشے میں بھی اسلام اور مسلمانوں کو کوئی صدمہ پہنچے، ان کی نگاہیں پاکستان کی طرف اٹھیں اور کبھی نامراد نہ لوٹیں، ماضی میں جو مقام سلطنت عثمانیہ کو حاصل تھا، مولانا علی میاں نے اس خیال کا اظہار کیا کہ اب وہی مقام پاکستان کو حاصل ہونا چاہیے۔ آج دنیا میں ایک بھی ایسا اسلامی ملک موجود نہیں جو مسلمانوں کے مسائل کے حل کے لیے اپنا وزن ڈالے تو دنیا اس کا وزن محسوس کرے اور مسئلے کے حل پر مجبور ہو جائے۔ مولانا علی میاں کے خیال میں یہ کردار پاکستان کو ادا کرنا چاہیے اور یہ مقام پاکستان کو حاصل ہونا چاہیے، لیکن پاکستان جن چند در چند مسائل اور مشکلات کا شکار رہا ہے، مولانا علی میاں ان سے بے خبر نہیں تھے، انہوں نے مختلف اوقات میں پاکستان کے مسائل کا جو تجزیہ پیش کیا، اس سے ان کی نگاہ میں پاکستان کے تین بڑے مسائل نمایاں ہوتے ہیں۔

تہذیبی تفاوت کا مسئلہ

مختلف علاقوں کی تہذیبی اور لسانی ساخت کے پیدا کرہ مسائل جنہیں علاقائیت اور لسانیت کی خرد بینوں سے دیکھا جائے تو بہت بڑے ہیں اور ہر خطہ ان کی بناء پر اپنی الگ قومیت کا دعویٰ کر سکتا ہے، لیکن یہ دعویٰ پاکستان کے اساسی نظریے سے روگردانی کے بغیر نہیں کیا جاسکتا۔ پاکستان کی اساس تہذیب و تمدن اور زبان کے ایک بالکل مختلف نظریے کی بناء پر استوار ہے، مختلف لسانی گروہوں، تمدنوں اور علاقوں میں یگانگت پیدا کر دینے کا جو وصف یہ نظریہ رکھتا ہے اس میں دنیا کا کوئی دوسرا نظریہ اس کا ہم سر نہیں۔

مولانا علی میاں نے اس حوالے سے مکہ اور مدینہ کی خوب صورت مثال پیش کی ہے۔ مکہ اور مدینہ جن کا نام عام سیرت نگاروں کی طرح ایک ہی سانس میں لیتے ہوئے انہیں ہم ایک ہی یونٹ تصور کرتے ہیں۔ ایک یونٹ کا نام نہیں ہے، بلکہ دو مختلف تمدنوں کے حامل علاقوں کے نام ہیں جن کی بنیاد تہذیب یا معاشرت کی وحدت پر نہیں تھی۔ زبان کی وحدت تھی، مگر اس میں بھی

لہجوں کا اتنا فرق تھا جو ایک کو دوسرے سے دور رکھنے کے لیے کافی ہوتا ہے۔ اور پھر مدینہ والوں کے مقابلے میں اہل مکہ کا احساسِ برتری اور خود مدینہ میں اوس و خزرج قبائل کا دوا لگ قوموں کی طرح معرکہ آرا ہونا، یہ تمام اختلافات اسلام کے اس تصور وحدت نے مٹا دیے جو بقول مولانا علی میاں اپنے اندر مقناطیسیت رکھتا ہے۔ اسلام ارباب دنیا کے چھوٹے چھوٹے مقاصد سے جنم لینے والی چھوٹی وحدتوں سے کوئی سروکار نہیں رکھتا، اس کی دلچسپی صرف دو حقیقی وحدتوں سے ہے اور یہ دونوں دنیا کی بے ضرر ترین وحدتیں، ”وحدتِ انسانیت“ اور ”وحدتِ ایمان“ ہیں جن کے بعد تمام چھوٹی وحدتیں بے معنی قرار پاتی ہیں۔

فروعی اختلافات کا مسئلہ

مولانا علی میاں کا کہنا ہے کہ فروعی بحثیں علم اور ذہانت میں اضافے کا باعث بنتی ہیں اور یہ ہمیشہ سے رہی ہیں، کیونکہ زندہ انسانوں میں ہمیشہ ہی اختلافات پیدا ہوا کرتے ہیں، لیکن جب یہ فروعی بحثیں عوام میں آجائیں اور سیاسی رنگ اختیار کر لیں تو علم و نظر کو کشادہ کرنے والی یہی بحثیں مضر اور نقصان رسا بن جایا کرتی ہیں۔ علمی، فقہی اور کلامی مسئلے علماء تک محدود رکھے جانے کی چیز ہیں، متاع کو چہ بازار بنانے کی نہیں۔

گروہ بندیوں میں غلو کا مسئلہ

جب فروعی مباحث کو پنپنے اور عوام میں رسوخ پانے کا موقع ملتا ہے تو ان کی بنیاد پر بھی ویسے ہی گروہ وجود میں آجاتے ہیں جیسے علاقوں اور زبانوں کی بناء پر وجود میں آیا کرتے ہیں۔ یہی گروہ جدید عمرانیات کی زبان میں جماعتیں اور پارٹیاں بن گئے ہیں۔ جماعتیں اور پارٹیاں جو رفتہ رفتہ اپنا مقصد آپ بن جایا کرتی ہیں اور ملت کا اجتماعی مفاد پس منظر میں چلا جاتا ہے۔ مولانا علی میاں نے اہل پاکستان سے خطاب کرتے ہوئے کہا تھا:

میں نے ہندوستان میں مسلم مجلس مشاورت کے پلیٹ فارم پر یہ بات کہی تھی، اس وقت بھی اس پر ایمان رکھتا تھا اور اب بھی ایمان رکھتا ہوں کہ اگر ملت کے مفاد کا تقاضا ہے کہ حرف غلط کی طرح جماعتوں کو مٹا دیا جائے تو میرے اخلاص کا تقاضا ہو گا کہ سب سے پہلے میں اسے قبول کروں۔ یہ وہ قربانی ہے جس کا سبق حضرت خالدؓ بن ولید کی قربانی ہمیں دیتی ہے۔

چنانچہ اس وقت علمائے امت کے کرنے کا کام امت کی صلاحیتوں کو متحد و مرکب کر کے اشاعت اور احیاء کی سرگرمیوں کی طرف لانا ہے، موجودہ نازک اور عبوری دور کے تقاضوں سے عہدہ برآ ہونے کا یہی طریقہ ہے۔

مسلمان اپنی تاریخ کے تناظر میں ایک بڑی قوم ہیں۔ عقیدے اور نظریے کی بڑائی بھی رکھتے ہیں، لیکن محض ماضی کا منور ہونا مستقبل کے فروزاں ہونے کی دلیل نہیں ہوا کرتا، تاریخ ہر گزرتے لمحے پر اپنا عمل جاری رکھتی ہے۔ دستِ قضا میں وہی قومیں صورتِ شمشیر رہا کرتی ہیں جو ہر زماں اپنے عمل کا حساب کرتی ہوں۔ مولانا علی میاں نے بڑی دردمندی کے ساتھ کہا تھا کہ ”اب اسلام کی تاریخ اور مسلمانوں کے صبر و تحمل میں اس کی بالکل گنجائش نہیں کہ کوئی دوسرا ملک اسپین بنے۔“

اس خطرناک اندیشے سے بچنے کے لیے اہل پاکستان کو خیر کثیر — یعنی حکمت کی طرف رجوع کرنا ہوگا۔ حکمت سے مراد قرآن حکیم ہے، حدیثِ رسولؐ ہے، اچھی سمجھ بوجھ ہے۔ سب کچھ ہے، مولانا سید سلیمان ندوی صاحب کی تحقیق کے مطابق حکمت سے مراد اخلاق ہے۔ اخلاقِ فاضلہ۔

معاشرہ کے اخلاق بگڑتے ہیں تو ان کے مزاج بگڑ جاتے ہیں، ”فاسد الاخلاق“ معاشرہ کے مقابلے میں ”فاسد المزاج“ معاشرہ کا علاج زیادہ مشکل ہوتا ہے۔ خرابیِ مزاج کی ایک شکل اپنی جنت کو دوسروں کے ہاتھوں کی لکیروں میں تلاش کرنا بھی

ہے۔ جب تو میں اپنی جنت اپنے ہاتھوں کی لکیروں میں تلاش کرنا سیکھ لیتی ہیں، اپنے فکر کی صلاحیت اور صداقت کی طرف متوجہ ہو جاتی ہیں تو پھر ان پر کامیابیوں کے درپے ہی نہیں، دروازے کھل جاتے ہیں۔ لیکن قوموں میں یہ شعور کون پیدا کرتا ہے۔؟

تعلیمی، تربیتی اور تحقیقی ادارے ہی وہ مراکز ہیں جہاں کی کارگاہوں میں نئی نسل کے افکار کی صورت پذیری ہوا کرتی ہے، لیکن یہ ادارے تو بے معنی ہیں، اگر انہیں نیا اور تازہ خون میسر نہ ہو۔ وہ لوگ جو سچی علمی تحقیق کے جذبے سے سرشار ہوں، وہی ان اداروں کا نیا اور تازہ خون ہیں، لیکن وہ دور جب جذبہ، خیال، فکر ہر شے فروختی ہو، اس میں علم بھی جنس بازار بن جایا کرتا ہے، پھر تحقیق کا وہی حال رہ جاتا ہے جس کا نقشہ حضرت علامہ اقبال نے یوں کھینچا تھا۔

شیر مردوں سے ہوا بیشہ تحقیق تہی
رہ گئے صوفی و ملا کے غلام اے ساقی

دراصل علم و تحقیق کسی رسم کا نہیں، ایک رویے کا نام ہے، یہ رویہ بے لوثی اور بلندی چاہتا ہے۔ ریت کے کچے گھروندوں کو اپنے مسکن سمجھتے رہنے سے یہ رویہ پیدا نہیں ہوتا، اس کے لیے تو سورہ کہف میں مذکور نوجوانوں جیسے جذبے، جرأت اور ہمت سے کام لینا ہوگا۔ اس کے لیے زندگی کی نئی جہات کی تسخیر کے سفر پر روانہ ہونا ہوگا۔ اس مقصد کے لیے مولانا علی میاں نے نوجوانوں کو اپنے اندر تین صفات پیدا کرنے کی طرف توجہ دلائی ہے:

۱۔ ان کا وجود دوسروں کے لیے نافع ہو۔

۲۔ طبیعت میں استغناء پیدا کیا جائے۔

۳۔ اپنے شعبہ علم میں صاحب کمال بنا جائے۔


ان سب پر مستزاد تزکیہ باطن ہے جو اگر میسر نہ ہو تو بقول علی میاں کتاب و حکمت بھی ناقص رہ جاتے ہیں۔

اگر نوجوانانِ ملت اس لائحہ عمل کو اختیار کر لیں تو اپنی شخصیت پر خارج کے مسلسل حملوں کے

باوجود اپنے باطنی جوہر کی حفاظت کر سکتے ہیں۔ اس لائحہ عمل کو اختیار کر لینے سے ہم علم کا رشتہ رب سے جوڑ سکتے ہیں۔ جب علم کا رشتہ خالق کے ساتھ استوار ہو جائے گا تو پھر ہم ایک واقعی اسلامی معاشرے کی تشکیل کر سکیں گے اور اسلامی عقیدے کی مظہر مملکت — پاکستان کو، اسلامی تمدن کا مظہر ملک بھی بنا سکیں گے۔

پاکستان کے حوالے سے یہی مولانا علی میاں کا خواب ہے:

ملال عالیاں دم بدم دگرگوں است
منم کہ مدت عمرم بہ یک ملال گزشت





مولانا فضل محمد

[مولانا فضل محمد (م ۱۹۸۱ء)، مہتمم مدرسہ قاسم العلوم فقیر والی، ضلع بہاول نگر دینی تعلیم کے مروج نصاب میں ترمیم کرتے ہوئے اپنے مدرسے کے لیے ایک نیا نصاب مرتب کرنا چاہتے تھے۔ اس سلسلے میں انہوں نے تقسیم ہند سے کچھ پہلے مشاہیر وقت کو ایک سوالنامہ ارسال کر کے ان کی رائے طلب کی تھی۔ مولانا علی میاں نے مختصر اپنی رائے کا اظہار خط کی صورت میں کیا۔ خط سے پہلے نمبر سوالنامے پر ایک نظر ڈال لینا مناسب ہوگا۔ مرتب]

سوال نامہ

- ۱- ”علوم مقصودہ“ — تفسیر، حدیث، فقہ — میں کون کون سی کتابیں رکھی جائیں جن سے کم از کم وقت میں اچھا، اور زیادہ کام لیا جاسکے؟
- ۲- ترجمہ قرآن شریف کے بعد تفسیر میں ”جلالین“ کے علاوہ کوئی دوسری معتدل تفسیر بھی تجویز کی جائے۔
”تفسیر مظہری“ یا ”تفسیر جوہری ططاوی“ کے بارے میں آپ کی کیا رائے ہے؟
- ”دورہ حدیث“ سے پہلے حدیث میں ”مختکوۃ شریف“ کے علاوہ ایسی اور کیا کتاب رکھی جائے جو حذف مکملرات کے بعد صحیح سند کو حاوی ہو۔ ”جمع الفوائد“ اور ”تیسیر الوصول“ کے بارے میں آپ کی کیا رائے ہے۔
فقہ کی مجوزہ کتب میں فتویٰ نویسی کی رعایت سے بھی کوئی کتاب ضرور رکھی جائے۔
- ۳- اصولی تفسیر، اصول حدیث میں ”الفوز الکبیر“، ”تختہ فکر“ کے علاوہ اور کیا کتاب رکھی جائے؟ ”خیر الاصول“ اور مولانا عبدالحق دہلوی کے رسالہ کے بارے میں کیا رائے ہے؟
- ۴- ”علوم آلہ“ — ادب، کلام، معانی، مناظرہ، منطق، فلسفہ، ہیئت، مہراث، صرف، نحو — میں کیا کیا کتابیں رکھی جائیں جو بقدر ضرورت استعداد کو حاوی ہوں، نیز وقت بھی بحیثیت انفرادی ”علوم مقصودہ“ سے آزاد صرف نہ ہو۔ طریق مطالعہ و تعلیم کی وضاحت کی جائے۔ درستی اخلاق و اصلاح باطنی و ظاہری کا لحاظ بھی ضرور رکھا جائے۔
- ۵- فلسفہ جدید، منطق جدید، سائنس، جدید علم کلام، تاریخ، اخلاقیات، معاشیات، سیاسیات، علم النفسیات

وغیرہ علوم عصریہ بھی آپ کے نزدیک قابل اضافہ ہیں یا نہیں؟ اگر ہیں تو کون کون سے؟ اور کس حد تک؟ کتابیں کیا لکھی جائیں؟ طریقہ تعلیم و مطالعہ کیا ہو؟ حضرت شاہ ولی اللہ وغیرہ اکابر کی کتابوں کے بارہ میں آپ کی کیا رائے ہے؟ مناظرہ کے بارہ میں موجودہ ضروریات مثلاً مرزائیت، خاکساریت، بدعات و رسومات کی تردید و معلومات کے لیے مناسب کتب کی تجویز کی ضرورت ہے؟

۶۔ فرضی مناظروں اور تقریروں کے بجائے اگر طلبہ کو عملی طور پر تبلیغ میں شرکت کا موقع دیا جائے، جس سے قوم کے صحیح امراض، احساسات و رجحانات کے اندازہ کا موقع بھی ملتا رہے گا، اور دھکتی ہوئی رگوں پر صحیح نشتر زنی کی مشق بھی تدریساً انجام پہنچتی رہے گی، گویا طلبہ کے لیے یہ عملی قسم کی ٹریننگ ہوگی، اس میں آپ کی کیا رائے ہے؟

۷۔ ابتدائی تعلیم کے لیے بھی نمبر وار ہدایات کی ضرورت ہے۔

● داخلہ کے لیے معیار عمر اوسطاً کیا رکھا جائے اور مدت تعلیم کل کتنی ہو؟

● اس کے علاوہ کسی دوسری چیز کو بھی معیار قرار دیا جائے، یا بلا تخصیص سب کو ایک طرف سے داخل کر لیا جائے۔

● دینیات کی تعلیم کا قدیم مروجہ طریقہ زیادہ مفید ہے کہ مثلاً اول قرآن مجید کی تعلیم مکمل کر لی جائے۔ بعد ازاں اردو، فارسی وغیرہ شروع کرائی جائے، یا جدید مخلوط طریقہ تعلیم زیادہ بہتر ہے، مثلاً دینیات، اردو، فارسی، قرآن شریف سب کے الگ الگ گھنٹے مقرر کر دیے جائیں۔ سب مضامین ایک ہی معلم سے متعلق ہوں، یا مختلف اساتذہ کے پاس ہونے چاہئیں؟ پہلی قدم صورت میں وقت زیادہ صرف ہوتا ہے، اور ثانی جدید صورت میں متعلقہ مضامین ناقص اور نامکمل رہ جاتے ہیں۔ آپ کے نزدیک اس کے ازالہ کی کیا صورت ہے؟

● قرآن شریف ناظرہ، حفظ، اردو، حساب، جغرافیہ وغیرہ مضامین کی مدت تعلیم کیا رکھی جائے؟

● اور ان کا نصاب کیا مقرر کیا جائے۔

● معلم کے اوصاف ضروریہ کی تشریح فرمائی جائے۔

● جسمانی تربیت کے لیے کیا طریقہ تجویز کیا جائے؟ اور ورزش کے لیے کون سے کھیل رکھے جائیں۔

دارہ حضرت شاہ علم اللہ نقشبندی

رائے بریلی

بسم اللہ الرحمن الرحیم

مکرم و محترم! السلام علیکم ورحمۃ اللہ وبرکاتہ

گرامی نامہ شرف صدور لایا۔ آپ کے مدرسہ اور آپ کی مساعی سے اجمالاً واقفیت تھی۔ جن مقاصد و خصوصیات کے ساتھ آپ مدرسہ کو چلانا چاہتے ہیں، وہ وقت کی اہم ترین ضرورت ہے، مگر افسوس ہے کہ حضرات علماء ہی اس سے سب سے زیادہ بے اعتنائی برت رہے ہیں جس کی وجہ سے مجھے شدید خطرہ ہے کہ مستقبل میں ہندوستان میں دینی تعلیم باقی بھی رہ سکے گی یا نہیں۔

میں نے رسالہ ”الفرقان“ اور ”الندوہ“ مرحوم میں ”اسلام کے قلعے“ کے عنوان کے ماتحت اپنے خیالات کا تفصیل کے ساتھ اظہار کیا ہے۔ اگر کہیں سے آپ کو یہ پرچے مل سکیں تو ضرور ملاحظہ فرمائیں۔

آپ نے جو سوالات قائم کیے ہیں، ان کے جواب کچھ تفصیل اور وقت چاہتے ہیں۔ اگر اس کا انتظار کیا جائے تو معلوم نہیں، کب اس کی نوبت آئے، اس لیے مختصر عرض کر دیتا ہوں۔ نیز بلا تکلف ہر سوال کے جواب کی بھی اہلیت نہیں رکھتا۔ جو میرا موضوع نہیں اور اس سلسلے میں میری کوئی نظر اور علمی تجربہ نہیں، اس کو اصحاب نظر پر محمول کروں گا۔

۱۔ علوم مقصودہ تفسیر و حدیث و فقہ میں کتابوں میں اتنی تبدیلی اور اضافے کی ضرورت نہیں، جتنی طرزِ تعلیم، مطالعہ اور استعداد آفرینی کے لحاظ کی ضرورت ہے۔ ہمارے مدارس میں ان فنون میں جو مستند قدیم کتابیں داخل ہیں، ان سے استغناء مشکل ہے اور ان کا بدل بھی آسان نہیں، لیکن طرزِ تعلیم کی تبدیلی کی ضرورت ہے۔

اصل انحصار معلمین، ان کی تربیت، زمانہ کے فہم اور روح دعوت، جدید علم سے واقفیت پر ہے۔ اس میں سے ہر جزو مستقل تفصیل طلب ہے، خط اس کا متحمل نہیں۔ مختصر یہ ہے اگر معلمین ان علوم کے مقاصد و کلیات کو گرفت میں لے آتے ہیں، زمانے کے رجحانات اور ذہن کے نئے راستوں سے واقف ہیں، مسائل دینیہ کو ذہن نشین کرنے کی قابلیت رکھتے ہیں، اور دعوت کا جذبہ ہے تو ان کے لیے موجودہ کتب بھی کافی اور مفید ہیں، اور اگر ایسا نہیں تو کتابوں کی تبدیلی بے کار ہو گی۔ میرے نزدیک ان کتابوں کو ابھی بحالہ قائم رکھا جائے تو مضائقہ نہیں۔

۲- ترجمہ قرآن شریف کے بعد ”جلالین“ کے علاوہ ”مدارک“ مناسب ہو سکتی ہے، مگر اصل یہ ہے کہ کوئی ایک تفسیر ہی کافی نہیں، طالب علم کو اس کا عادی بنانا چاہیے کہ وہ چند تفسیروں کو سامنے رکھ کر مطالب حل کرے۔ اگر تھوڑے سے حصہ میں بھی اس کی عادت پڑ گئی تو بہت مفید ہوگی۔ ”تفسیر مظہری“ بھی کچھ طویل ہے، ”تفسیر طنطاوی“ کسی طرح موزوں نہیں۔

دورہ حدیث سے پہلے سب سے زیادہ اس کی ضرورت ہے کہ کوئی کتاب ایسی پڑھائی جائے جس سے طالب علم کو روحانی اور اخلاقی فائدہ ہو اور مسائل اور احکام کے بجائے فضائل اعمال و اخلاق معلوم ہوں۔ اخلاص، ایمان و احتساب اور جذبہ عمل بیدار ہو، اس کے لیے سب سے زیادہ موثر بابرکت کتاب امام نووی کی ”ریاض الصالحین“ ہے، اس کو ضرور رواج دینا چاہیے کہ حدیث کا اصل موضوع یہی ہے، اس کی طرف سب سے کم توجہ ہے۔ فتویٰ نویسی کے سلسلہ میں مولانا اعجاز علی صاحب اور جناب مفتی کفایت اللہ صاحب اور مولانا خیر محمد جالندھری سے استصواب کیا جائے۔

۳- اصول تفسیر میں ”الفوز الکبیر“ نہایت ضروری ہے، لیکن کوئی ایسے صاحب پڑھائیں جو قرآن کریم سے مناسبت اور قرآن مجید کا طبعی ذوق رکھتے ہوں اور شاہ صاحب کے طرز سے آشنا ہوں۔ اصول حدیث کے سلسلہ میں شیخ الحدیث مولانا محمد زکریا صاحب (مظاہر العلوم)، مولانا ادریس صاحب (دارالعلوم) سے مشورہ کیا جائے۔

۴۔ صرف ونحو میں طرز تعلیم بدلنے کی فوری و شدید ضرورت ہے۔ سب سے ابتدائی کتابیں اپنی زبان میں مشق و استقرائی اصول پر ہوں۔ مصر کا سلسلہ ”النجو الواضح“ اور اس کا اردو چرہ ”تمرین النجو“ ملاحظہ ہو۔ مدرسین صاحب استعداد و اجتہاد ہوں جو اپنے فن کو دلچسپ اور سہل کر سکیں۔

ادب سے پہلے زبان کی تعلیم کی ضرورت ہے۔ ابتدائی درجوں کے لیے ”الطریقۃ الجدیدۃ“ (مولانا محمد ناظم صاحب ندوی، استاذ دارالعلوم ندوہ)، ”قصص النبیین للملاطفال ۱-۲-۳“، از کاتب الحروف، ”القرآنۃ المرشدۃ“ (۱-۲-۳) زیر طبع، اختیار کرنی چاہئیں۔ عربی زبان کی تعلیم دراصل ہمارے مدارس میں نہیں ہو رہی، اس کے لیے خود عربی ممالک میں بھی شاید اس سے بہتر نصاب تیار نہ ہوا ہو۔ ادب کے لیے ”مختارات من ادب العرب“ (مطبوعہ دارالعلوم ندوۃ العلماء) موزوں کتاب ہے۔ مکتبۃ التعاون، دارالعلوم ندوۃ العلماء۔ لکھنؤ سے یہ کتابیں مل سکتی ہیں۔ ”الترجمۃ العربیۃ“ (مولفہ مولانا مسعود عالم ندوی و مولانا محمد ناظم) بھی قابل اضافہ ہیں۔

کلام کی تعلیم کے لیے قدیم کتابیں مثلاً ”شرح عقائد نسفی“ وغیرہ نہ صرف ناکافی، بلکہ مضر ہیں۔ دراصل اس کی از سر نو تدوین و ترتیب کی ضرورت ہے۔ جب تک کوئی شایان شان کتاب نہ ہو، ”مضامین قرآن“، از راقم سطور، ”رسالہ اہل سنت“، از مولانا سید سلیمان ندوی سے فائدہ اٹھایا جاسکتا ہے۔ مطالعہ کے لیے ”مذہب و عقلیات“، از مولانا عبد الباقی ندوی، ”مذہب و تمدن“، از راقم سطور، ”تنقیحات“، و ”تہمیدات“، از سید ابوالاعلیٰ مودودی کی سفارش کی جاسکتی ہے۔ یہ سب علم کلام سے متعلق ایک نظریہ پر مبنی ہیں جس کی تفصیل کی گنجائش نہیں۔ کبھی ملاقات ہو تو عرض کیا جاسکتا ہے۔ نمبر ۵ کا مجلہ جواب بھی اوپر آ گیا۔ ان تمام عناوین کے لیے نئی کتابوں کی ترتیب کی ضرورت ہے، اور اس کا سامان نہیں۔ اگر ان میں عجلت سے کام نہ لیا جائے تو ایک متوسط مدرسہ کے لیے اس کی گنجائش ہے۔

شاہ صاحب کی کتابوں میں سے رسالہ ”انصاف“ اگر داخل درس ہو تو طلبہ حدیث کے لیے چشم کشا، بصیرت افروز و اعتماد آفرین ہوگا۔ باقی ”ازالۃ الخفاء“ کے مطالعہ کی تشویق و ترغیب ہو،

”حجۃ اللہ“ بلند پایہ کتاب ہے، اگر استعداد ہو تو اس کے منتخب ابواب پڑھانے چاہئیں۔
 نمبر ۶۔ مناظروں کے بارہ میں مجھے آپ کی رائے سے اتفاق ہے۔ اس سلسلہ میں مولانا الیاس صاحب کے طریقہ کے مطالعہ کی بھی ضرورت ہے۔ مولانا کی سوانح اور ”ایک اہم دینی دعوت“ ضرور ملاحظہ ہو۔

۷ نمبر کے استفسارات تجارب و انتظامی امور سے متعلق ہیں۔ مدارس کے مہتمم حضرات سے اس سلسلہ میں مشورہ کیا جاسکتا ہے۔ کبھی ملنا ہو تو شاید کوئی مفید بات ہو سکے۔
 امید ہے کہ فی الحال اسی قدر پر اکتفاء کی اجازت دی جائے گی۔ اللہ تعالیٰ آپ کو اپنے مقاصد میں کامیاب و بابر افرمائے۔ والسلام علیکم ورحمۃ اللہ وبرکاتہ

خاکسار
 ابو الحسن علی مکتبہ اسلام، نمبر ۷۳، گوئن روڈ۔ لکھنؤ

مولانا سید سلیمان ندوی

— ۲ —

حضرت الاستاذ المحترم معین اللہ بطول بقاۃ
 السلام علیکم ورحمۃ اللہ وبرکاتہ

گرامی نامہ نے شرف بخشا۔ ”تبصرۃ للناس“ میں نے خود مولانا منظور صاحب کو ان کے ہاتھ میں دہلی میں دیا، انہوں نے فرمایا کہ میں تقاضے کا خط لکھ چکا ہوں، اور وعدہ فرمایا کہ اس کی وصولیابی کی اطلاع کر دیں گے۔ سفر و مشاغل میں غالباً بھول گئے، اب خط آتا ہوگا، جناب اطمینان رکھیں۔ میں نے لکھنؤ سے اس لیے نہیں بھیجا تھا کہ مجھے معلوم تھا کہ مولانا آج کل بریلی میں نہیں ہیں، آخر شوال میں سہارن پور اور دہلی آئیں گے اور وہیں مجھ سے ملاقات ہوگی۔

۲۶۱ — مولانا سید ابوالحسن علی ندوی:

جناب نے اس گرامی نامہ میں جو کچھ فرمایا ہے، اس سے مجھے حرف-ب-حرف اتفاق ہے، اس سے پہلے بھی جناب اس مضمون کی طرف وقتاً فوقتاً متوجہ فرماتے رہے ہیں اور یہ ارشادات بے اثر نہیں رہے۔ میں نے بھی اپنی تمام حقیر کوششوں اور دلچسپیوں کو دارالعلوم میں مرکوز کرنے کی کوشش کی ہے۔ شہری تبلیغ کا بھی اسی کو مرکز بنا رہا ہوں جس کی تفصیل ان شاء اللہ آپ اپنی آئندہ آمد میں ملاحظہ فرمائیں گے۔ مجھے جناب کے ان ارشادات و تنبیہات کی بہت ضرورت ہے، تاکہ بے راہ روی اور بے اعتدالی نہ پیدا ہوئے پائے، اور وقت و قوت نا تجربہ کاری سے بے عمل ضائع نہ ہوں۔ ایک چھوٹی کتب اس لیے بھیجوں گا کہ جناب اس کو اول سے آخر تک ملاحظہ فرمائیں، اور اس کی اصلاح و تصحیح فرمادیں تاکہ کسی غلط چیز سے نقصان نہ پہنچے۔ والسلام علیکم ورحمۃ اللہ وبرکاتہ۔

خاکسار

ابوالحسن علی

۳۱ اکتوبر ۱۹۴۲ء

مولانا مسعود عالم ندوی

[مولانا مسعود عالم ندوی (م ۱۹۵۴ء) نے، جو مولانا علی میاں کے نہایت گہرے اور ہم ذوق دوست تھے، اپنے نام زیر نظر مکاتیب اشاعت کے لیے مرتب کیے تو ان کے تعارف میں مکتوب نگار کے ساتھ اپنے تعلق خاطر اور اشتراک ذوق کے بارے میں لکھا:

ان میں سے تین خط مکہ مکرمہ اور قاہرہ سے لکھے گئے تھے اور ایک راقم کے نام بغداد بھیجا گیا تھا، بہر حال سب کا تعلق ”دیار عرب“ ہی سے ہے۔ ان میں عربی کے ادیبوں اور لکھنے والوں کا ذکر کثرت سے آیا ہے۔ اس کی بڑی وجہ مکتوب نگار اور مکتوب الیہ کا ادبی ذوق ہے۔ ہم دونوں رہتے تو ہیں ہندوستان اور پاکستان میں، مگر علمی اور ادبی طور پر ہمارا طائر فکر قاہرہ اور دمشق میں پرواز کرتا و ہوتا ہے۔ ہم اردو ادب اور ادیبوں کی نسبت، عربی ادب اور ادیبوں سے زیادہ واقفیت اور دلچسپی رکھتے ہیں۔ یہ چیز اچھی ہے یا بری، یہاں اس سے بحث نہیں۔ ان خطوط کے پس منظر کے سمجھنے

کے لیے اس حقیقت کا جاننا ضروری ہے۔

جی چاہتا تھا کہ مکتوب نگار کے ادبی کمالات اور مجاہدانہ خصوصیتوں کی طرف کچھ اشارے کروں، مگر غور کرنے پر اس کی ضرورت نہیں محسوس ہوئی۔ موصوف کے کمالات سے کون واقف نہیں؟ ان کا ذکر کرنا آفتاب کو چراغ دکھانا ہے، البتہ کہیں کہیں حاشیے میں بعض ضروری امور کی تشریح کر دی گئی ہے۔

مکتوب نگار نے اپنے اس حقیر اور گنہگار دوست کے متعلق جن الفاظ میں بار بار اظہار خیال کیا ہے، اسے ان کی نگاہ محبت پر محمول کرنا چاہیے۔ محبت کی نظر خوبیاں ہی خوبیاں دیکھتی ہے۔

مولانا مسعود عالم ندوی نے مکاتیب میں مذکور بعض واقعات اور اشخاص کے بارے میں حواشی بھی لکھے ہیں، وقت گزرنے پر ان میں کہیں کہیں اضافے کی ضرورت محسوس ہوئی ہے، یا کچھ حصہ حذف کرنا پڑا ہے۔ ہر اضافہ حوضین [۱] میں درج کیا گیا ہے، اور محذوف فقرے کی جگہ نقطے (---) لگا دیے گئے ہیں۔ نئے حواشی کے آخر میں ”مرتب“ کا لفظ لکھ دیا گیا ہے، تاکہ مولانا مسعود عالم ندوی کے حواشی کے ساتھ کوئی التباس پیدا نہ ہو۔
مرتب]

— ۳ —

۳۷۔ گوئن روڈ، لکھنؤ

۶ شوال المکرم ۱۳۸ھ

میرے نہایت مخلص و مشفق بھائی، گل سرسید احباب و سرمایہ افتخار دوستان مولانا مسعود عالم صاحب ندوی رحمہ اللہ مبارکاً و مسعوداً۔ خماجل و نزل
السلام علیکم ورحمۃ اللہ وبرکاتہ

آپ کا محبت نامہ الہ آباد ۲۰ سے وسط رمضان مبارک میں پہونچا، پڑھا اور بار بار پڑھا۔ ہر بار لطف تازہ و سرور بے اندازہ ع

اے وقت تو خوش کہ وقت ماخوش کر دی

رائے بریلی سے نامہ برکی ہوا میں پرواز مشکل تھی، لکھنؤ آمد کا انتظار تھا، لکھنؤ آیا تو بخار کی

۲۶۸ — مولانا سید ابوالحسن علی ندوی:

حالت میں، اب بھی نقاہت ہے۔ کل دو خط دوسرے سے لکھوائے، مگر نامہ مسعودی (نامہ دوست) میں اغیار کا دخل گوارا نہ ہوا۔

اول تو ترقی صحت پر مبارکباد، اللہ تعالیٰ دوستوں اور نیاز مندوں کے لیے اور اس سے بڑھ کر سیدنا محمد روحی فداہ کے ”دین مظلوم“ اور ”امت مرحوم“ کے لیے مبارک فرمائے۔ اللہم آمین۔ آپ کا عراق میں ہونا، گویا اس ناچیز کا ہونا ہے۔ آپ کے فضائل و کمالات مستزاد۔ دین کی ختم ریزی کے لیے اس کشت ویراں میں کوئی دقیقہ نہ اٹھا رکھیے، جنت تمام کر دیجیے، دن رات ایک کر دیجیے، دل کو جلائیے اور بدن کو گھلایے، خون دیدہ اور خونِ جگر بہائیے، اور اس طرح بہائیے کہ دجلہ و فرات اپنی تنگ ظرفی اور کم مائیگی پر ماتم کریں۔ ایک ایک کا گریبان تھام کر کہیے کہ صحرائے عرب کے بھٹکے ہوئے آہو، اے عالم کی آبرو، اے ابراہیم و محمد کی آرزو، تو کہاں گم ہے؟ کیا سیدنا عمرؓ کی دعائے نیم شبی اور آہ سحرگاہی، ثنیٰ بن حارثہ کے خونِ شہادت، ابو عبیدہ انصاریؓ کی پامالی اور استخوانِ شنی، سعد بن ابی وقاصؓ کی علمبرداری، علیؓ بن ابی طالبؓ کی جگر سوزی، اشک ریزی اور خطابت و تاثیر کی طوفاں خیزی، آبروئے شہیدان، جگر گوشہ رسولؐ کی تشنگی اور خاندانِ رسالت کے خون کی ارزانی، ابو حنیفہ کی دماغ سوزی، احمد بن حنبلؓ کی تعزیر جرمِ عشق، ابن جوزی کی حمایتِ سنت، عبدالقادر جیلانیؒ کی درد مندی کا حاصل صرف یہ ہے کہ تو ائمہ ضلالت کا ادنیٰ عاشیہ برادر اور اس کی راہ کا غبار ہے۔ عراق کے اس مقبرہ میں صور پھونک دیجیے اور شور قیامت برپا کیجیے کہ

گرفتہ چنیاں احرام و کی خفتہ در بطحا

شاید چلتی پھرتی لاشیں پھر زندہ ہو جائیں۔ آپ کو معلمِ ابراہیمؑ نے عربی زبان کا ادیب بے بدل اسی دن کے لیے بنایا تھا، ندوہ نے اسی دن کے لیے گود میں پالا تھا۔ ہلالی صاحب کو عراق سے اسی لیے بھیجا تھا کہ آپ اس کام کے لیے تیار ہوں۔ راتوں کو روئے اور دن کو دل کا درد کا غد پراتا رہیے۔ میدانِ بدر کی طرح ایک طرف اپنی قوت کی پونجی اور عمر کی کمائی قدموں پر رکھ دیجیے، دوسری طرف سرخاک پر رکھ کر، پیشانی رگڑ کر، فتح و نصرت کی دعا کیجیے کہ وما النصر الا من عند اللہ۔ کیا

لکھنے کے لیے قلم اٹھایا تھا، کیا لکھ گیا:

بک گیا ہوجنوں میں کیا کیا کچھ

کچھ تو سمجھے خدا کرے کوئی

گستاخی اور حد احترام سے تجاوز، معاف کیجیے کہ

آج کچھ درد مرے دل میں سوا ہوتا ہے

ہلالی صاحب ۳ سے آپ نے اس تاخیر کے متعلق جو کلمہ خیر فرمایا، وہ عین توقع کے مطابق

ہے۔ شنشنة اعرفها من اخزم^۴ اور الشی من معدنه لا يستغرب ۵، اتنا اور فرما دیجیے کہ

مشکل سے کوئی رات گزرتی ہوگی کہ آپ کے لیے دعا نہ کرتا ہوں۔ آپ کے یاد کرنے کی تقریبیں

بھی بڑی مبارک ہیں۔ فرض نمازوں کے بعد تسبیح فاطمہ اور اذکارِ ماثورہ جو آپ نے تعلیم کیے تھے،

آپ کو یاد دلاتے ہیں۔ نماز کو طمانیت و طول کے ساتھ ادا کرنا جو صرف آپ سے سیکھا تھا، آپ کی

یادگار ہے۔ صبح جمعہ کو الم سجدہ اور سورہ انسان کا پڑھنا جو آپ کو دیکھ کر شروع کیا تھا، آپ کی

یاد تازہ کرتا ہے، اور عربی لکھتے وقت آپ کا یاد آنا طبعی و قدرتی ہے۔ مکہ معظمہ حاضری ہوئی تو شیخ

محمود شویل ۶ کے مکان پر والدہ صاحبہ اور اہلیہ و ہمشرہ کو سیدہ صفیہ بنت الشیخ تقی الدین کو دیکھنے اور

ان سے ملنے کے لیے خاص طور پر بھیجا تھا۔ میں شیخ کی خدمت میں عریضہ لکھتا، لیکن ایک تو مرض

کی نقاہت ہے، دوسرے استاذ کو خط لکھتے ہوئے ہچکچاہٹ اور اپنی غلطیوں کا ڈر لگتا ہے۔ پھر بھی ان

شاء اللہ کسی موقع پر لکھوں گا۔ اتنا مضمون ان کو عربی میں سنا دیجیے۔

سیرت شہید ۷ کے لیے آپ کے شوقیہ کلمات برادرِ مظفر ۸ نے لکھ کر بھیجے ہیں۔ کل ڈاک

کے محاصل معلوم کیے ہیں۔ ان شاء اللہ سیرت کا ایک نسخہ، ”الفرقان“ کا حج نمبر، جو خاص چیز ہے،

”من الجاہلیہ الی الاسلام“ اور ”الی مثنی البلاد الاسلامیہ“ کے دو نسخے، ایک آپ کے لیے اور ایک

شیخ کے لیے بھیجوں گا۔ اگر بیک دفعہ جانا مشکل ہوا تو شاید دو مرتبہ کر کے بھیجوں گا۔ انتظار فرمائیے۔

ان دونوں عربی رسالوں کے جو بغرض اشاعت ہیں، یعنی ”من الجاہلیہ ---“ اور ایک نیا رسالہ ”معقل الانسانیہ“ جو جلد ان شاء اللہ چھپ کر آنے والا ہے اور جس میں خطاب عربوں ہی کو ہے، آپ کو معتد بہ تعداد میں بھیجوں گا تاکہ عراق کے اعیان اور اہل فکر کو آپ پیش کر دیں۔ امید ہے کہ ان رسالوں میں آپ کی ترجمانی ہوگی اور آپ ان سے اپنا کام لے سکیں گے۔

شرف الدین صاحب^۹ سے متعلق جو خدمت آپ نے سپرد کی ہے، وہ بڑی مشکل ہے۔ اس لیے کہ بمبئی گئے بغیر اس کی سربراہی مشکل ہے۔ مولوی عبدالسلام صاحب^{۱۰} سے بھی تذکرہ آیا تھا، وہ بھی ناامید سے ہیں، پھر بھی ان شاء اللہ کوشش ہوگی اور اس کے نتیجے سے مطلع کیا جائے گا۔ ان کا کاروبار تقسیم ہو گیا ہے۔ شیخ عبدالحکیم بن شرف الدین بڑے سنجیدہ اور معقول آدمی ہیں، ان کو شیخ خود لکھیں، تو شاید موثر ہو۔

مولوی عبدالسلام صاحب اس وقت درمیان خط میں آگئے، خط سنا اور شرف الدین والے معاملہ میں حصہ لیا، سلام کہتے ہیں۔ بھائی صاحب^{۱۱} اور مولانا منظور صاحب^{۱۲} کا بھی سلام قبول فرمایا۔ اچھا اب رخصت۔ خط کا جواب ضرور اور جلد دیجیے۔ عزیزی عاصم الکلوثری^{۱۳} کو محبت بھرا سلام۔ وہ خط لکھنے میں اسی طرح مدد کریں۔ والسلام

آپ کا
علی

— ۴ —

مکہ معظمہ۔ رباط بھوپال

۱۹ ربیع الاول ۱۳۷۰ھ

برادر محترم و محبت اکرم السلام علیکم ورحمۃ اللہ

آپ سے اپنی اس تقصیر کی مخلصانہ معافی چاہتا ہوں کہ آپ کو اس وقت تک ایک خط بھی نہ لکھ

حیات و افکار کے چند پہلو — ۲۷۱

سکا، حالانکہ اس وقت تک متعدد خطوط لکھنے چاہیے تھے، پھر جب کہ آپ نے ازراہ محبت یاد بھی فرمایا تھا، لیکن کچھ اس قدر انتشار اور کاموں کا عجب ہجوم اور تنوع ہے کہ رائے بریلی ۱۴ ص ۱۳ خیریت کا خط بھیجا، بعض اوقات مہینہ مہینہ بھر لکھنے کی نوبت نہیں آتی، حالانکہ والدہ صاحبہ سخت پریشان ہوتی ہیں۔ آپ کو تو اطمینان و تفصیل کا خط لکھنا چاہتا تھا، لیکن مجمل بھی میسر نہ آیا۔ اس وقت بھی اتنا وقت ملا ہے کہ چائے آنے والی ہے، ایک مہمان کا انتظار ہے، میں یہ خط لے کر بیٹھ گیا۔ ضروری حالات تو معلوم ہو ہی گئے ہوں گے، اور ان میں کوئی غیر معمولی بات بھی نہیں، البتہ اس مرتبہ یہاں کے ادبی حلقوں میں بہت گھسنے کا موقع ملا اور ان کو بہت قریب سے دیکھا۔ ان حضرات نے بھی استحقاق و اہلیت سے بڑھ کر پذیرائی کی اور توقعات قائم کیں، بلکہ بعض احباب نے وکالت و اشاعت و تعارف اس حد تک شروع کر دیا کہ بعض اوقات شرمندگی بھی ہوئی اور کوفت بھی، اور بعض مرتبہ براءت بھی ظاہر کرنی پڑی۔ الاذیۃ العربیۃ السعودیۃ پر تین بار تقریر کرنے کی نوبت آئی۔ پہلی مرتبہ ”من العالم الی جزیرۃ العرب“، گویا عالم انسانیت کا استغاثہ جزیرۃ العرب کے نام، دوسری مرتبہ اس کا جواب ”من الجزیرۃ الی العالم“، گویا جواب دعویٰ۔ پہلے کا ایک نسخہ جو ”البحر“ میں چھپا ہے، آپ کی دلچسپی و مسرت کے لیے بھیج رہا ہوں، اس لیے کہ حقیقتاً یہ ہم سب کے جذبات و خیالات کی ترجمانی ہے اور آپ ہم ایک دوسرے کے کاموں میں شریک ہیں۔ رات تقریباً ۱۹ منٹ کی ایک تقریر ہفتہ سیرت کے سلسلے میں نشر ہوئی۔ جس کا عنوان ہے ”حلول محمد صلی اللہ علیہ وسلم للمشاکل الفردیۃ والاجتماعیۃ“۔ ایک تقریر اور ان کے پاس ہے جو شاید عنقریب مسجل ہو، ”النویات فی الشعر الدکتور محمد اقبال“۔ یہاں کے کلیات و معاہد میں بھی جانا ہوا اور تعلیمی حلقوں سے اچھا ربط پیدا ہوا، کوشش یہ رہی کہ دین کی وقعت ان نئے حلقوں میں پیدا ہو اور اس کی طرف سے بلند تصور قائم ہو، اور حقیقت ان پر مشکشف ہو کہ

محمد عربی کا بروئے ہر دوسراست
کسے کہ خاکِ درش نیست، خاکِ بر سر او

اس ابتدائی کام کی ابھی یہاں اچھی خاصی ضرورت ہے۔ الحمد للہ کہ یہ کوشش لا حاصل نہیں رہی اور خاصے ممتاز تعلیم یافتہ نوجوان یہ سمجھنے لگے کہ دین ایک قصہ ماضی نہیں ہے، بلکہ ایک ابدی پیغام اور زندگی کا نظام ہے۔ اس مرحلہ پر مولانا ۱۵ کی کتابوں کے تراجم خصوصاً ”تحقیحات“ کے ترجمہ کی سخت ضرورت ہے۔ طبعی طرز پر مختلف موقعوں پر مولانا کی کتابوں، جماعت اسلامی اور آپ کا نام آتا رہا۔ تعلیم پر مقالات کا ایک سلسلہ ”البلاد السعودیہ“ میں شائع ہونے والا ہے جس میں ایک اسلامی ملک میں تعلیم کا تخیل اور خاکہ پیش کرنے کی کوشش کی گئی ہے۔ اس میں جماعت اسلامی کی کوششوں کا صراحتہ ذکر ہے۔

آپ کو بہت سے احباب پوچھتے ہیں۔ ایک نوجوان ماجد السعد مدنی کا خط بھی اس کے ساتھ بھیج رہا ہوں۔ ”الحج“ کے تازہ نمبر میں مدرسۃ الامراء کے ایک استاد احمد علی نے ”دیار عرب میں“ کی تخیص کی ہے اور شخصیات کے متعلق آپ کے تاثرات اور کچھ مختصر سی روداد آپ کے سفر کی پیش کی ہے۔ یہ پرچہ بھی آپ کو پہونچے گا۔ افسوس ہے کہ یہاں کے حالات کے پیش نظر انہوں نے سفر نامہ کے تمام جاندار حصے حذف کر دیے ہیں۔ شیخ عبد اللہ المزروعی آپ کو خاص طور پر پوچھتے ہیں۔ ”ماذا خسر العالم بانحطاط المسلمین؟“ کا ایک نسخہ آپ کو لکھنؤ سے پہونچا ہوگا۔ میں نے تاکید لکھ دی تھی۔ اگر نہ پہونچا ہو تو بلا تکلف اپنے شاگرد محمد ثانی ۱۹ کو مکتبۃ السلام نمبر ۷۳، گوئن روڈ۔ لکھنؤ کے پتہ پر [لکھ کر] تاکید مانگوا لیجیے۔ ”مقدمہ“ سے بڑی مایوسی ہوئی، خواہ مخواہ ایک مصری ادیب و عالم ۲۰ کو اس کی زحمت دی کہ ایسی کتاب پر مقدمہ لکھیں جس کے موضوع سے شاید ان کو زیادہ ہمدردی نہیں۔ کاش کہ اپنے کسی ہندوستانی بزرگ یا دوست سے لکھوایا ہوتا یا بغیر مقدمہ کے کتاب شائع ہوتی، البتہ اس کا نتیجہ یہ ہے کہ بعض ادباء کتاب کی طرف سے انتصار کر رہے ہیں۔ ”الثقافہ“ کے ایک تازہ پرچہ میں الاستاذ شکر فیصل کا بڑا مبسوط اور منصفانہ مضمون شائع ہوا ہے ۲۱ جس میں کتاب اور اس کے موضوع کی طرف سے مدافعت کا حق ادا کیا ہے، اور

اس سے اختلاف کیا ہے کہ کتاب کی عبارت میں کہیں غموض ہے۔ جس غموض کی طرف احمد امین صاحب نے اشارہ کیا ہے وہ مطبعی اغلاط کی وجہ سے ہے۔ مطبعی اغلاط بڑے فاحش ہیں اور واقعی ان کے ساتھ کتاب کا سمجھنا کہیں کہیں مشکل ہے۔

آج کل ہمارے مظفر شاہ کہاں ہیں؟ جہاں کہیں ہوں، ان کو یہ خط دکھا دیجیے کہ وہ یہاں فراموش نہیں رہے۔ ان کی طرف سے طواف کی بھی سعادت حاصل ہوئی، ان کا خط ان شاء اللہ ساتھ رہے گا۔ اگر ان کی مطلوبہ کتابیں مصر میں مل گئیں تو لے لوں گا۔ ان کو بہت بہت محبت بھرا سلام۔

پرسوں ترسوں غالباً (ان شاء اللہ) مصر کو روانگی ہوگی۔ رات جہاز کی اطلاع ملی، اگر فوراً تیاری ہو سکی تو ان شاء اللہ اسی سے روانگی ہو جائے گی۔ مصر مہینہ بھر سے زیادہ قیام کا ارادہ ہے۔ اگر موقع ملا تو ان شاء اللہ وہاں سے بھی ایک خط لکھیں گے۔ اس خط کا جواب ذیل کے پتہ پر عنایت فرمائیے:

ابوالحسن علی الحسنی الندوی، بواسطہ الدكتور احمد امین بک، الادارة الثقافية للجامعة

العربية۔ الجيزة۔ مصر

اس وقت اسی قدر پراکتفاء کرتا ہوں۔ جواب کے وجوب کے لیے اتنا ہی کافی ہے۔ عاصم صاحب سلام قبول کریں۔

ابوالحسن علی

رابطہ بھوپال۔ مکہ معظمہ

— ۵ —

از قاهرہ — ۱۳ جمادی الاولیٰ ۱۳۷۰ھ

برادر گرامی قدر زید لطفہ

السلام علیکم ورحمۃ اللہ وبرکاتہ امید ہے کہ مزاج بعافیت ہوگا، ۱۲ ربیع الثانی کو قاهرہ پہنچنا

۲۷۳ — مولانا سید ابوالحسن علی ندوی:

ہوا، مکہ معظمہ سے روانگی میں برابر تاخیر ہوتی گئی، یہاں تک کہ اندازہ اور ارادہ سے ایک مہینہ سفر مؤخر ہو گیا، لیکن اس تاخیر میں بھی حکمت تھی۔ یہ اخیر دن بڑے مفید اور کارآمد ثابت ہوئے۔ ۱۵ کو سولیس [سویز] پہنچے اور اسی وقت وہاں سے کار پر قاہرہ آئے۔ قاہرہ سولیس سے ۱۳۰ کیلومیٹر ہے۔ تین گھنٹے میں پہنچنا ہوا، مجلس الشیوخ کے ایک رکن (جو مصر کے بڑے تاجر اور سربراہ آوردہ شخص ہیں) شیخ جلال بے حسین کو اطلاع کر دی تھی۔ اس کی وجہ سے وہ سب مراحل آسانی طے ہو گئے جو مسافروں کو درپیش آتے ہیں۔ تین چار دن ان کے اصرار سے ایک ہوٹل میں ٹھہرنا ہوا۔ اس کے بعد ان کے توسط سے شارع موسیٰ میں ایک کمرہ لے لیا ہے، جہاں اس وقت تک قیام ہے۔

اگلے دن سے ان ممتاز شخصیتوں سے ملاقات کا سلسلہ شروع ہو گیا، جن کا نام ہندوستان سے سنتے تھے۔ حسب ذیل حضرات سے ابتدائی دنوں میں ملنا ہوا:

ڈاکٹر احمد امین بے، شیخ عبد المجید سلیم شیخ الازہر، احمد محمد شاکر، محمد احمد العمروی، محمد علی الطاہر صاحب ”الشوری“، محبت الدین الخطیب، محمد زاہد الکوثری، صالح حرب باشارئیس جمعیات الشبان المسلمین، محمد علی علوبہ باشا، صالح عثمانی، حسین یوسف، اسعد حسنی رئیس تحریر ”العالم العربی“، علی غایاتی صاحب ”منبر الشرق“، شیخ احمد عبدالرحمن البنا والد شیخ حسن البنا، شیخ عبدالرحمان البنا شفیق ۲۲ الشیخ حسن، احمد شقیری مساعد امین عام الجامعۃ العربیہ، عبداللہ العمری وزیر یمن، سید خضر حسین ۲۳ رئیس ”الہدایۃ الاسلامیہ“، استاذ فرید وجدی ۲۴ منشی ”بجلۃ الازہر“، شیخ محمد الغزالی صاحب ”من ہنا نعلم“ و ”الاسلام والناسخ الاشرار“ ۲۵ وغیرہ۔

یہ بے جوڑ فہرست اس لیے لکھ دی تاکہ ملاقاتوں کا تنوع اور روداد کا خلاصہ آجائے، اکثر ناموں سے آپ کو دلچسپی ہوگی۔

اس عرصہ میں زیادہ تر اخوان سے ملنا ہوا، اور وہی دراصل یہاں کی صالح و فعال جماعت ہے جس سے کچھ امید ہوتی ہے۔ سعید رمضان ۲۶ سے بھی ملاقات ہوئی۔ آپ کا تذکرہ رہا، لیکن وہ کچھ اجنبیت اور کچھ ہماری ہندوستانی نسبت کی وجہ سے (جو اکثر حجاب بن جاتی ہے) زیادہ کھلے

حیات و افکار کے چند پہلو — ۲۷۵

نہیں، پھر بھی ہم ان کی صلاحیتوں اور شخصیت سے متاثر ہوئے۔ الاخوان میں چند اونچی شخصیتیں بھی ہیں، ان میں سے بعض سے ملنا ہوا اور بعض سے باقی ہے۔ یہاں کے اخوان پر استاذ الہی الخولیؒ اور استاذ عبدالعزیز کامل کا ذہنی و اخلاقی اثر زیادہ ہے۔ عبدالکیم عابدین صاحب سے بھی ابھی ملنا نہیں ہوا۔ بعض بڑے ذہین اور محبوب صفات آدمیوں سے ملنا ہوا اور اس کا اعتراف کرنا پڑا کہ شیخ حسن البنا مرحوم کو اللہ تعالیٰ نے بڑی دل آویز اور ہمہ گیر شخصیت عطا فرمائی تھی اور ان کے مقناطیس نے بہت سے آہن پاروں کو کھینچ لیا تھا۔ اخوان صلاحیتوں اور اشخاص کا ایک اچھا ذخیرہ ہے، لیکن اس وقت وہ عالم تحریک میں ہیں ۲۸۔ غالباً شیخ بنا مرحوم کے بعد کوئی طاقت ور قائم نہیں ہے۔ اللہ تعالیٰ اس قیمتی ذخیرہ کو تلف اور ضائع ہونے سے بچائے۔ عالم عربی اور شرقی اوسط کو اس اخلاقی ابتری اور روحی افلاس کی حالت میں اسی جماعت سے آس لگی ہوئی ہے۔

محب الدین الخطیب سے خوب ملنا ہوا، ملتے ہی آپ کا تذکرہ کیا اور پوچھتے رہے، پھر خود ہی کہا کہ ان کی کتاب ۲۹ ایسے مرحلہ پر ہے کہ اگر وہ اس کو مناسب طریقہ پر ختم کر دیں تو اس کی اشاعت ہو سکتی ہے، پھر ان مجبوریوں کا تذکرہ کیا جن میں اس کتاب کو چھوڑنا پڑا تھا۔ ہمارا خیال ہے کہ اگر [آپ] اس کا خاتمہ لکھ دیں تو ایک کام کی چیز باہر نکل آئے گی۔ اگرچہ حالات بدل چکے ہیں اور کتاب ناقص رہے گی، مگر بجائے خود وہ ایک تاریخ ہوگی۔ محب الدین الخطیب سے مل کر طبیعت خوش ہوئی۔ مصر کی اس مادی دنیا میں وہ بہت غنیمت ہیں۔ اخوان کے ہمدرد ہیں۔ مادیت اور ضمیر فروشی سے بے زار، الگ تھلگ زندگی گزارتے ہیں، بڑا سفر کر کے جانا پڑا، جزیرہ الروضہ میں قیام ہے، رہبر نے جو ایک عالم ہیں، کہا کہ الاستاذ محب الدین یسکن فی آخر الدنیا فمن یاتہ؟ ہم نے کہا کہ لایاتہ الامحب۔ یہاں کے ادباء کا ذکر آیا، سخت تنقید کی۔ کہنے لگے کہ وہ صرف ایکٹر ہیں۔ ایکٹر کا کمال یہ ہے کہ ہر طرح کا پارٹ انجام دے سکے، اگر بادشاہ کا پارٹ انجام دینا ہو تو پورا بادشاہ معلوم ہو اور اگر فقیر کا، تو اچھا خاصا فقیر نظر آئے۔ اسی طرح یہ ادباء اگر فلسفہ قرآن پر لکھنا پڑے، تو قرآن کے رمز شناس نظر آئیں، اور اگر سیرت رسول پر، تو

مقام رسالت کے مرتبہ شناس، لیکن اسی روانی اور قابلیت کے ساتھ ایک دنیا دار بادشاہ یا لیڈر کی سوانح بھی لکھ دیں گے۔ پھر ایک بڑے ادیب کا ذکر کیا جن کے قلم سے بعض اسلامی موضوعات پر کتابیں نکل کر مقبول ہو چکی ہیں، کہ ایک موقع پر ارشاد فرمایا کہ اگر (معاذ اللہ) رسول اللہ صلی اللہ علیہ وسلم مصر میں ”اسلامی نظام“ کی تنفیذ کے لیے تشریف لے آئیں تو سب سے پہلے میں مقابلہ کے لیے نکلوں گا۔ نعوذ باللہ من شرور انفسنا۔

محمد علی الطاہرؒ بھی آپ کو بہت پوچھتے تھے۔ کہتے تھے کہ شرقی ادب کی سیاحت کے لیے نہیں آئے؟ آج کل ان کے یہاں اہل سیاست اور اہل وجاہت کا دور بار لگا رہتا ہے۔ جب سے انہوں نے گزشتہ وزارت (سعدی) اور بالخصوص ایراجیم عبدالہادی باشا کے مظالم کے خلاف اپنی جیل کی داستان ”معتقل ہیکیتیہ“ لکھی ہے، اس وقت سے وہ مرجع خلائق بنے ہوئے ہیں۔ اس کتاب میں انہوں نے بہت کم لوگوں کو معاف کیا ہے۔ عبدالرحمن عزام پاشا، مفتی امین الحسینی سب کی خبر لے ڈالی ہے اور سب کے نامہ اعمال چھاپ دیے ہیں۔ ہم نے ان سے کہا کہ اب رجال حدیث کے نقد و جرح کا دور تو ختم ہوا، یہ سیاست کا دور ہے، اس لیے آپ نے اسماء الرجال کی نئی کتاب لکھی ہے، اور اس میں پوری طرح رجال سیاست کی جرح و تنقید کا فرض انجام دیا ہے۔ اپنی کتاب ”ذکر الامیر خلیفہ ارسلان“ ۳۲۱ جو بڑی ضخیم کتاب ہے، نیز بعض اور تالیفات ہدیہ کیس۔

آپ کا خط آنے کے تیسرے روز احمد امین صاحب سے ۷ ربیع الثانی کو ملا، لکھا ہوا تو عرصہ کا ہوگا، لیکن ہم کو مصر آنے پر ملا۔ جواب میں غیر معمولی تاخیر ہوئی۔ اکثر صبح ناشتہ کر کے نکلتا ہوتا ہے اور عموماً دیر رات کو یا عشاء کے بعد واپسی ہوتی ہے، اس لیے خطوط کا سلسلہ یہاں ٹوٹ سا گیا۔

احمد امین صاحب نے اپنے ”مقدمہ“ سے بڑھ کر اکرام کیا۔ شاندار دعوت ”حدیقتہ الحیوات“ کے ”جزیرۃ الشای“ میں کی جو مصر کے شوقینوں کی تفریح گاہ ہے۔ ”العقد الفرید“ کی سب جلدیں، جوان کی تصحیح سے شائع ہوئی ہے، نیز ”حیاتی“ کا ایک نسخہ اور ایک قیمتی فاؤنٹین پن یادگار کے طور پر ہدیہ کیا جس سے یہ خط لکھا جا رہا ہے۔ صاحب اخلاق اور شریف آدمی ہیں، باقی جوش

سے خالی اور زندگی کے آخری دور میں ہیں، اس لیے پرجوش ”مقدمہ“ لکھنے کی توقع فضول تھی۔

آج احمد حسن الزیات سے ملاقات کا وقت مقرر ہے۔ ان شاء اللہ طہ حسین، عباس محمود العقاد اور دوسرے ادباء سے بھی ملنا ہے۔ جامعہ فواد، دارالعلوم بھی دیکھنا ہے۔

”اسمعی یا مصر“ کے عنوان سے ایک مضمون لکھا ہے جو تجویہ، عتاب، نقد اور تجویہ سب کچھ ہے، ان شاء اللہ آپ کی نظر سے گزرے گا ۳۳۔ ”ماذا خسر العالم“ امید ہے کہ آپ کو پہونچ گئی ہوگی۔ عبد اللہ العقیل عراقی ۳۴ سے ملاقات ہوتی رہتی ہے۔ اخوان سے ملنے میں اکثر وہی واسطہ ہوئے، سلجھے ہوئے متین و ذہین نوجوان ہیں۔ انہیں سے معلوم ہوا تھا کہ آپ ”المؤتمر الاسلامی“ میں شرکت کے لیے کراچی گئے تھے۔ امید ہے کہ اب واپسی ہوگئی ہوگی، جواب کا انتظار رہے گا۔

عاصم صاحب ہماری طرف سے اور مولوی معین اللہ صاحب و مولوی عبدالرشید صاحب کی طرف سے سلام قبول فرمائیں۔

تازہ رقم: اس خط کے لکھنے کے بعد احمد حسن الزیات سے ملاقات ہوئی، آپ کو پوچھتے تھے۔ ابھی تک جو لوگ ادباء میں سے ملے ہیں، ان سب سے زیادہ خوش اخلاق اور کریم ثابت ہوئے، بہت ہی بشارت سے ملے اور ہم چاروں ساتھیوں کو ایک ایک نسخہ ”تاریخ الادب العربی“ کا اور تین تین حصے ”وحی الرسالة“ ۳۵ کے ہدیہ کیے۔

آپ کا
علی

— ۶ —

از قاہرہ — ۱۰ شعبان المعظم ۱۳۷۰ھ

برادر محترم! السلام علیکم ورحمۃ اللہ وبرکاتہ

عنایت نامہ مورخہ ۷ رجب اس وقت سامنے ہے۔ تقریباً ایک مہینہ کے بعد جواب دینے

۲۷۸ — مولانا سید ابوالحسن علی ندوی:

کی توفیق ہو رہی ہے۔ کچھ مشغولیت، نقل و حرکت کی کثرت اور زیادہ تر کسل مندی اس تاخیر کی ذمہ دار ہے اور ہر حال میں غفوی امید ہے۔

تقریباً ایک مہینہ ہی ہوتا ہوگا کہ ”دار الفتح“ سے آپ کے سلسلہ مضامین (انتشار الاسلام فی الہند ۳۶) کے چھپے ہوئے اجزاء لے کر ہوائی ڈاک سے آپ کو بھیج چکا ہوں۔ خیال تھا کہ اس کے ساتھ ہی آپ کو خط لکھوں گا کہ یہاں تک آپ کی کتاب چھپی ہوئی موجود ہے۔ اگر آپ اس کو مکمل کر کے بھیج دیں تو خطیب صاحب تکمیل کے لیے تیار ہیں۔ اس کی رسید نہیں آئی، خدا کرے آپ کو وہ اوراق مل گئے ہوں۔ بھیجنے سے پہلے میں نے اس کو پڑھ لیا تھا۔ معلوم ہوا کہ ابھی بہت بڑا حصہ باقی ہے، اس لیے کہ مجھے خوب یاد ہے کہ آپ نے تمام اسلامی تحریکات اور اداروں پر تبصرہ کیا تھا اور اخیر دور تک پہنچ گئے تھے۔ معلوم نہیں آپ نے وہ مسودہ ۳۷ بھیجا نہیں یا یہاں گاؤ خورد ہو گیا، بہر حال ایسی کتاب کی سخت ضرورت ہے اور آپ سے زیادہ کسی کے لیے یہ موضوع آسان نہیں، اس لیے اس کو مکمل کر ہی دیجیے۔

ابھی شاید ایک ہفتہ ہوا، آپ کے نام تازہ رسالہ ”الدعوة الاسلامیہ و تطوراتھا فی الہند“ ۳۸ کے دو تین نسخے بحری ڈاک سے بھیج گئے ہیں۔ یہ درحقیقت وہ مضمون ہے جو میں نے حمید الشبان المسلمین کے حلقہ نکرمیم ۳۹ میں پڑھا تھا۔ اس میں ہندوستان کی تجدید و احیائے دین کی مختلف کوششوں کا مختصر تعارف آ گیا ہے۔ ایک نسخہ سید صاحب ۴۰ مدظلہ اور ایک مولوی ناظم صاحب ۴۱ کے لیے بھی آپ ہی کی ڈاک میں بھیج دیا ہے۔ چند رسائل علیحدہ سے مودودی صاحب کے نام بھیج دیے ہیں۔

آج ان شاء اللہ ایک نئی کتاب جو آپ کی دلچسپی کی ہوگی، ارسال خدمت کی جائے گی۔ یہ ان تقریروں کا مجموعہ ہے جو یہاں کلکتہ دارالعلوم اور کلکتہ الادب میں علامہ اقبال مرحوم اور ان کے پیغام کے متعلق کی گئیں ۴۲۔ ۸۶ صفحہ کی چھوٹی سی کتاب ہے، مگر بعض اہم اور مفید معلومات آ گئے

ہیں، شاید یہ اقبال کا کچھ مؤثر تعارف ہو، اور اس ارادہ کی تکمیل جو ان کے انتقال پر ہم نے اور آپ نے کی تھی [کیا تھا]، لیکن آپ زیادہ اہم کاموں میں مشغول ہو گئے اور الحمد للہ اصل دین کی خدمت میں مشغول ہیں۔ زاد کم اللہ توفیقاً و قواکم۔ ہمارے ذہن کے انتشار اور ذوق کے تنوع کا حال وہی ہے۔

مزانج تو از حال طفلی نہ گشت

مفتی امین الحسینی صاحب سے خاصی طویل و مفصل ملاقاتیں رہیں، آپ کا خصوصیت کے ساتھ ذکر کرتے تھے۔ ان کو دارالعلوم کی زیارت یاد ہے ۳۳۔ بڑے حاضر دماغ اور بیدار مغز اور وسیع الاخلاق آدمی ہیں۔ پرسوں محمد علی علوبہ باشا ۳۳ کو بھی انہوں نے لکھنؤ کا سفر اور دارالعلوم کی حاضری یاد دلائی اور ان کو یاد آئی۔ مفتی صاحب سے عالم عربی اور فلسطین کے سلسلہ کے بعض بڑے تلخ حقائق و واقعات معلوم ہوئے۔ حقیقت یہ ہے کہ شرق اوسط کا برا حال ہے، بظاہر اخوان کے سوا کوئی امید کی شعاع نظر نہیں آتی۔

سعید رمضان اس مرتبہ بڑی گرم جوشی اور محبت سے ملے۔ معلوم ہوتا ہے کہ آپ نے ان سے خصوصی تعارف کر دیا، پہلا سا حجاب نہیں تھا۔ آج کل تو وہ مغرب اقصیٰ کی سیر کر رہے ہیں، واپسی پر ملاقات ہوگی۔

اس عرصہ میں اخوان کے ذمہ داروں سے بڑی ملاقاتیں اور ارتباط رہا، اور ان کا اور ان کی تحریک کا مطالعہ کرنے کا بڑا موقع ملا، انہوں نے بھی پورے اعتماد اور خلوص کا اظہار کیا اور تفصیلات سنائیں۔ شیخ حسن البنا کی عقیدت میں بڑا اضافہ ہوا۔ حقیقتاً وہ ایک موہوب آدمی تھے جن کو اللہ تعالیٰ نے اس گرتے ہوئے عالم عربی کو تھامنے کے لیے تیار کیا تھا، اور بڑی جامعیت عطا فرمائی تھی۔ ہر شخص کو ان کی محبت میں سرشار پایا۔ غیر متعلق، بلکہ ناقد اشخاص کو بھی ان کی عبقریت و اخلاص کا معترف پایا۔ ڈاکٹر احمد امین اختلاف ذوق کے باوجود بڑے مداح ہیں۔ ہر طبقہ کا حال یہی ہے، سوائے شدید سعدیوں ۳۵ کے۔ ہندوستان کی دینی جماعتوں کو ضرور ان کے حالات اور

اس تحریک کا مطالعہ کرنا چاہیے، جیسا کہ اس حصہ کے دینی کام کرنے والوں کو ہندوستان کی دینی تحریکات کا مطالعہ ضروری ہے۔

آپ کی تقلید میں روزنامہ لکھتا رہا ہوں، صرف اس ترمیم کے ساتھ کہ عربی میں، تاکہ مشق ہو اور شاید ان ملکوں میں کام آئے۔ ایک ضخیم کتاب تیار ہو گئی ہے، ہر طبقہ کے لوگوں سے ملنا ہوا اور بے لاگ تبصرہ آ گیا۔ ادباء مشہورین میں سے صرف عقاد ۳۶ اور طہ حسین سے ملنا نہیں ہو سکا۔ عقاد کی تقریر یوم اقبال میں سنی، انہوں نے گھر پر بلایا بھی، مگر طبیعت منشرح نہ ہوئی۔ طہ حسین ۴۷ بڑے آدمی ہیں، ان سے وقت لینا بڑا مشکل کام ہے۔

ہمارے مولانا ناظم کہاں اور کس حال میں ہیں، انہوں نے تو بالکل قطع تعلق ہی کر دیا۔ ہمیں بھی ان کا پتہ یا نہیں رہا، کبھی آپ سے ملاقات ہوتی ہے۔ مولوی مظفر حسین صاحب کیا کر رہے ہیں، ان کے لیے دل میں وہی جگہ ہے جو پہلے تھی، وہ تو شاید ہم سے مایوس ہو چکے ہوں، لیکن ہم ان سے مایوس نہیں۔ افسوس ہے کہ تقسیم نے جیتے جی جدا کر دیا، کاش کہ آپ لوگوں سے حجاز ہی میں ملاقات ہو جائے۔ معلوم نہیں ”سیرت سید احمد شہید“ کے جو نسخے ”چراغِ راہ“ کو بھیجے گئے تھے، وہ کچھ نکل رہے ہیں یا نہیں۔ خرید کی گنجائش ہے یا نہیں۔

امید ہے کہ اس خط کو سامنے رکھ کر جواب دیں گے، اور حتی الامکان مفصل اور جاندار جیسا کہ آپ کا معمول ہے۔ ہاں، آپ کی دلچسپی کے لیے روزنامہ سے ایک عبارت نقل کر دوں جو آپ کے خط ملنے پر ۷ اربح الثانی (۲۵ جنوری) کو لکھی تھی:

وقد بنا ولسی الدكتور احمد امین رسائل لی جاءت من الهند و
باكستان علی عنوانه وفيها رسالة رقيقة بليغة للاستاذ مسعود
الندوی فی اسلوبه الادبی و اخلاصه الاخوی، ومن عادته اذا كتب
الی أسل النفس علی سجيته، فتصبح رسالة تجمع بين الانشاء
البليغ والحب الصادق العميق، و اذا جمعت رسائلنا تكونت سلسلة

جدیدلے من رسائل اخوان الصفاء من غیر فلسفہ وبحث فی حقائق

الاشیاء -- الخ ۴۸

کیا اس تاثر کے اعادہ کا آپ پھر موقع دیں گے، آپ کے ایسے ہی خط کا انتظار رہے گا،
اپنے رفیق عزیز عاصم میاں کو سلام اور ہمارے رفیقوں کی طرف سے سلام قبول ہو۔ والسلام

آپ کا
علی

حواشی

- ۱- مولانا مسعود عالم ندوی نے ۱۹۴۹ء میں عراق کا سفر کیا تھا، جس کا روزنامہ ”دیار عرب میں چند ماہ“ کے نام سے شائع ہوا تھا۔ اسی سفر کے دوران میں انہیں یہ خط موصول ہوا تھا۔ (مرتب)
- ۲- غالباً الہ آباد کے کسی دوست کے موقوف خط میں مکتوب الیہ کے نام کا خط بھی بھیجا گیا تھا۔ اس وقت اچھی طرح یاد نہیں۔ بہر حال یہ مکتوب جس عریضہ کے جواب میں ہے، وہ بغداد سے لکھا گیا تھا۔
- ۳- مکتوب الیہ اور کاتب دونوں کے استاذ ڈاکٹر شیخ محمد تقی الدین ہلای مراکشی ---، استاذ محترم نے علی میاں کے خط نہ لکھنے کی شکایت کی تھی۔
- ۴- عربی کی ایک کہاوٹ ہے، مطلب یہ ہے کہ ”تم سے یہی توقع تھی۔“
- ۵- یہ بھی عربی محاورہ ہے۔ مطلب یہ ہے کہ یہ حسن سلوک خلاف توقع نہیں۔
- ۶- حجاز کے مشہور عالم، ہندوستان بارہا آچکے ہیں، ہلای صاحب سے رشتہ مصاہرت ہے۔
- ۷- ”سیرت سید احمد شہید“، جس کے تیسرے ایڈیشن کی پہلی جلد ان دنوں تازہ تازہ چھپی تھی۔
- ۸- سید مظفر حسین شاہ ندوی کشمیری [سابق] ناظم دینیات، حکومت آزاد کشمیر
- ۹- شرف الدین واولادہ۔ تاجران کتب عربیہ بمبئی، ان کے ہاں ہلای صاحب کی کتابیں امانت تھیں۔
- ۱۰- مولانا عبدالسلام قدوائی ندوی [م ۲۴ اگست ۱۹۷۹ء]
- ۱۱- [مکتوب نگار مولانا سید علی میاں کے برادر بزرگ] جناب ڈاکٹر سید عبدالعلی صاحب ناظم ندوۃ العلماء
- ۱۲- غالباً مولانا محمد منظور نعمانی (م ۱۹۹۷ء)، مدیر ماہنامہ ”الفرقان“ (لکھنؤ) مراد ہیں۔ (مرتب)

- ۱۳- (م ۱۹۸۹ء) مولانا مسعود عالم ندوی کے شاگرد اور دیار عرب کے سفر میں رفیق (مرتب)
- ۱۴- مکتوب نگار کا وطن مالوف
- ۱۵- مولانا سید ابوالاعلیٰ مودودی (م ۱۹۷۹ء) مراد ہیں۔ (مرتب)
- ۱۶- یہ اصل میں حیدرآباد سے تعلق رکھتے ہیں۔ غالباً ان کے والد ماجد ہی نے حجاز کی سکونت اختیار کر لی تھی۔ حجاز کے اچھے ادیبوں میں ان کا شمار ہے۔ اردو اور انگریزی سے اچھی طرح واقف ہیں۔
- ۱۷- ایک روشناس نجدی ادیب، ---
- ۱۸- مکتوب نگار کی عربی تصنیف [جس کا اردو ترجمہ ”انسانی دنیا پر مسلمانوں کے عروج و زوال کا اثر“ متداول ہے]۔
- ۱۹- [م ۱۹۸۲ء] خواہر زادہ مکتوب نگار۔ محمد ثانی ندوی کے بارے میں مولانا علی میاں نے لکھا ہے: ”مکتبی تعلیم ختم کرنے کے بعد وہ ۱۹۳۳ء میں میرے ساتھ جب ان کی عمر نو سال تھی، دارالعلوم ندوۃ العلماء میں اسی کمرہ میں اپنے بڑے بھائی سید محمود حسن مرحوم کے ساتھ رہنے لگے جس میں میرا اور مولانا مسعود عالم ندوی کا قیام تھا، اور اس طرح وہ معنی عربی رسالہ ”ایضاً“ کا دفتر اور عربی زبان و ادب کا ذوق رکھنے والے استاد تھے اور ہونہار طلبہ کا مرکز بن گیا تھا، جہاں ہر وقت علمی و ادبی گفتگو ہوتی تھی، کتابوں اور شخصیتوں پر تبصرے اور عالم اسلام کے حالات پر اظہار خیال اور اظہارِ تاثر ہوتا تھا۔ مولانا مسعود عالم صاحب مرحوم ان کی بشیدگی اور شائستگی اور میرے اور برادر معظم ڈاکٹر سید عبدالعلی صاحب ناظم ندوۃ العلماء کے تعلق کی وجہ سے ان دونوں بھائیوں کا بہت پاس و لحاظ رکھتے تھے۔“ پرانے چراغ، کراچی: مجلس نشریات اسلام، ہن۔ ان، حصہ سوم، صفحات ۲۷۷-۲۷۸]
- ۲۰- احمد امین [م ۱۹۵۴ء] مصر جدید کے مشہور مصنف ہیں، لیکن ان کے ذہن و دماغ میں کبھی شروع سے موجود ہے اور بڑھاپے میں بھی باقی ہے۔ مکتوب نگار سے راقم کو ان کے باب میں ہمیشہ اختلاف رہا۔ اس کتاب کے مقدمہ میں وہ کھل گئے، لیکن مصر کی جدید دینی بیداری کی وجہ سے ان کی یہ ”زیادتی“ پسند نہیں کی گئی اور مصنف کی طرف سے کئی روشناس ادیبوں نے احمد امین کی خبر لی۔
- ۲۱- زیرِ نظر مجموعے میں استاذ شری فیصل کے تبصرے کا ترجمہ شامل ہے۔ (مرتب)
- ۲۲- شقیق۔ عربی میں گئے بھائی کو کہتے ہیں۔
- ۲۳- شیخ خضر حسین تونس، [جو بعد میں شیخ الازہر ہوئے]۔

۲۴- مصر کے پرانے اور بوڑھے مصنف اور اہل قلم [اُن کی معروف کتاب ”المرآة المسلمة“ کا ترجمہ مولانا ابوالکلام آزاد نے ”مسلمان عورت“ کے نام سے کیا تھا]۔

۲۵- محمد الغزالی کی ان کتابوں پر مکتوب الیہ کے قلم سے ماہنامہ ”ترجمان القرآن“ بابت ذوالقعدہ و ذوالحجہ ۱۳۷۰ھ میں تبصرہ شائع ہوا ہے۔ (مرتب)

۲۶- (م ۱۹۹۶ء)، شیخ حسن البنا (م ۱۹۳۹ء) کے داماد، کچھ عرصہ کراچی میں بھی مقیم رہے۔ (مرتب)

۲۷- استاذ اہلبی الخولی کی کتاب ”تذکرۃ الدعاة“ پر مولانا مسعود عالم کے قلم سے ”ترجمان القرآن“ بابت رمضان و شوال ۱۳۷۱ھ میں تبصرہ شائع ہوا ہے۔ (مرتب)

۲۸- یہ اخوان کے مرشد عام اور ہوش مند قائد حسن اسماعیل البھنسی [م ۱۱ نومبر ۱۹۷۳ء] کے انتخاب سے پہلے کا ذکر ہے۔

۲۹- محبت الدین الخطیب [م ۱۹۶۹ء]، مشہور عالم، مفکر اور صاحب قلم ہیں۔ کوئی بیس برس مشہور ہفتہ وار اخبار ”الفتح“ نکالتے رہے اور اس کے حلقے میں نوجوانوں کی بڑی تعداد تربیت پا کر نکلی۔ مصطفیٰ حسنی السباعی (دشق)، عمر بھاء الامیری (حلب)، عبدالقہار مدکر (اندونسیا)، محمد کلین (چین)، محمد النجی مرحوم (مصر) نے ”الفتح“ ہی کے صفحات میں قلم پکڑنا سیکھا۔ خود حسن البنا مرحوم بھی ”الفتح“ اور اس کے ایڈیٹر کے خوشہ چیں رہے ہیں۔ یہ حقیر بھی ”الفتح“ ہی کی حوصلہ افزائی کی بدولت ٹوٹی پھوٹی عربی لکھنے لگا اور مسلسل اس میں لکھتا رہا۔ انہیں دنوں میں عاجز نے ایڈیٹر ”الفتح“ کی فرمائش پر اسلامی ہند کی تاریخ (حاضر مسلمی البند و عابر ہم) کے نام سے لکھی تھی جس کی طباعت مکمل نہ ہو سکی، اور اس باب میں عاجز کو الخطیب سے دوستانہ شکایت بھی تھی، اور الحمد للہ کہ وہ شکایت اب دور ہو رہی ہے، اور یہ طے پا گیا ہے کہ مناسب اضافہ اور تکمیل کے بعد کتاب شائع کر دی جائے۔ ---

۳۰- محمد علی الطاہر اور ان کی بعض کتابوں کا سیر حاصل تذکرہ ”ترجمان القرآن“ میں آچکا ہے (رمضان و شوال ۱۳۷۱ھ)۔ راقم سے ان کے قاتلانہ مراسم تھے۔ امیر کلیب ارسلان مرحوم کی محبت و عقیدت نے ہم دونوں کو قریب کر دیا تھا۔

۳۱-۳۲- ملاحظہ ہو: [ماہنامہ] ”ترجمان القرآن“، بابت رمضان و شوال ۱۳۷۱ھ

۳۳- ”اسعی یا مصر“ اور مولانا علی میاں کے چار دوسرے رسائل پر مکتوب الیہ کے تبصرے کے لیے دیکھیے: ماہنامہ ”ترجمان القرآن“ (لاہور) بابت محرم ۱۳۷۱ھ (مرتب)

- ۳۴- ہمارے بصری نوجوان، جن کے ذکر سے ”دیار عرب میں“ کے صفحات بھرے ہوئے ہیں۔
- ۳۵- وحی الرسالۃ، اثریات [م ۱۹۶۸ء] کے ان مقالات و تاثرات کا مجموعہ ہے جو وہ ہفتہ وار ”الرسالۃ“ کے افتتاحیہ کے طور پر لکھتے ہیں۔ اس وقت مصر کے سب سے بڑے انشا پرداز ہیں اور اسلام کی طرف مائل۔
- ۳۶- یہ اسی کتاب (حاضر مسلمی الہند و غا برہم) کے ابتدائی ابواب کا ذکر ہے۔
- ۳۷- مسودہ بھیجا تھا، غالباً وہاں ”گاؤ خورڈ“ ہو گیا۔ حسن اتفاق سے نقل محفوظ تھی، جسے دوبارہ بھیجا جا رہا ہے۔
- ۳۸- دیکھیے: حاشیہ ۳۳ (مرتب)
- ۳۹- الشبان المسلمون والوں نے مکتوب نگار کے اعزاز میں ایک جملہ منعقد کیا تھا۔
- ۴۰- [م ۱۹۵۳ء، مکتوب نگار اور مکتوب الیہ دونوں کے] استاذ محترم جناب مولانا سید سلیمان ندوی [مرحوم]
- ۴۱- [م ۲۰۰۰ء]، مولانا محمد ناظم ندوی، [سابق] شیخ الجامعہ، جامعہ عباسیہ۔ بہاولپور
- ۴۲- رسالہ ”شاعر اسلام الدکتور محمد اقبال“، مراد ہے۔ مکتوب الیہ کے تبصرے کے لیے دیکھیے: حاشیہ ۳۳ (مرتب)
- ۴۳- [م ۱۹۷۴ء]، مفتی صاحب ۱۹۳۳ء میں ہندوستان تشریف لائے تھے تو لکھنؤ (ندوہ) میں ہم غریبوں نے ان کا خیر مقدم کیا تھا اور خوب ملاقاتیں رہی تھیں۔ یہ ان کی شرافت ہے کہ اسے بھولے نہیں۔ مکہ مکرمہ میں حقیر کا نام سننے ہی یاد کیا۔ شرافت اور حسن اخلاق کا پیکر، ایسا دیکھنے میں نہیں آیا۔ ---
- ۴۴- محمد علی علویہ بھی اُس سفر میں مفتی صاحب کے ہم رکاب تھے۔
- ۴۵- ابراہیم عبدالہادی اور محمود فی نقراشی مرحوم کی پارٹی کے لوگ، جنہوں نے اس مرد مجاہد کو قتل کر اکر اپنا نامہ اعمال سیاہ کیا اور جن کی حکومت نے اخوان پر ظلم کے پہاڑ ڈھا کر دنیا اور آخرت کی رسوائی مول لی۔
- ۴۶- مصر کا سب سے بڑا ایکٹر ادیب — علی میاں اس سے ملنا چاہتے تھے۔ یہ گنہگار تو اس طوائف صفت ادیب کی شکل دیکھنا بھی پسند نہ کرے۔ عقاد کی بیخودری کے لیے مستقل مضمون کی ضرورت ہے۔
- ۴۷- ظہ حسین جیسے زندیق سے بھی ملنے کا اشتیاق حیرت انگیز ہے۔ ان دنوں وہ وزارت تعلیم پر فائز تھے، اس لیے شاید ملنا دشوار ہو۔
- ۴۸- [اس عربی اقتباس کا ترجمہ مولانا مسعود عالم ندوی نے حواشی لکھتے ہوئے خود کیا تھا]۔ ڈاکٹر احمد امین نے کچھ خطوط مجھے دیے ہیں جو ہندوستان اور پاکستان سے ان کے چتے پر میرے نام آئے ہیں، ان میں مولانا مسعود عالم صاحب ندوی صاحب کا ایک نفیس و بیخ خط ہے جو انہوں نے اپنے مخصوص ادبی اسلوب اور برادرانہ اخلاص کے ساتھ لکھا ہے۔ وہ جب بھی کوئی خط لکھتے ہیں تو ہر طرح کے تکلفات اٹھا رکھتے ہیں اور

عنانِ قلم چھوڑ دیتے ہیں، چنانچہ ان کا خط ایک طرف نصیح و تبلیغ انشاء اور دوسری طرف خالص اوڑھگری محبت کا مرقع بن جاتا ہے۔ اگر ہمارے خطوط اکٹھے کیے جائیں تو رسائلِ اخوان الصفاء کا ایک نیا سلسلہ بن جائے گا جس میں صرف فلسفہ اور حقائقِ اشیا کی بحثیں نہیں ہوں گی۔

سید رئیس احمد جعفری

— ۷ —

لکھنؤ، ۵ فروری ۱۹۵۴ء

برادرِ مکرم! السلام علیکم ورحمۃ اللہ

میرے دورانِ سفر میں آپ کی طرف سے دو خط آئے، کل ۲۸ جنوری کو واپس ہوا تو دونوں ملے، آپ کو جواب کا انتظار ہوگا، چونکہ ایک جگہ قیام نہ تھا، اس لیے ڈاک بھیجی نہ جاسکی۔ ”ریاض“ کا سلیمان نمبر نکالنا ضروری تھا، اور بالکل بر محل۔ آپ کی یہ دعوت بھی بجا ہے کہ یہ ناچیز بھی اس بزم میں شریک ہو، لیکن فردری کے وسط تک بے حد مشغول ہوں، ۹ فروری تک لکھنؤ سے باہر رہوں گا، پھر بھی شاید جلد کچھ لکھنے کے قابل نہ ہو سکوں، اس لیے مضمون پیش کرنے سے تو بالکل قاصر ہوں، البتہ سید صاحب کے خطوط جو اس ناچیز کے نام ہیں ۲، آپ کی طلبی پر بھیجے جاسکتے ہیں۔ جلسہ ۳ کی روداد البتہ بھیج دی جائے گی، میں نے مولوی عبد اللہ صاحب ندوی کو تاکید کی ہے کہ وہ مفصل لکھ کر آپ کو بھیج دیں۔ امید ہے کہ آپ کو پہنچ جائے گی۔

”ریاض“ کی سیر کبھی کبھی ہو جاتی ہے، اللہ اس کو سدا بہار رکھے۔ آپ کی یاد آوری سے مسرت و عزت حاصل ہوئی۔

آپ کا
علی

حواشی

- ۱- مکتوب نگار نے اس نام سے کراچی سے ایک دینی و علمی ماہنامہ جاری کیا تھا، سید سلیمان ندوی کی رحلت پر اُن کی یاد میں اس کا خصوصی نمبر مارچ ۱۹۵۴ء میں شائع ہوا۔ مولانا علی میاں اس نمبر کے لیے تو کچھ نہ لکھ سکے، البتہ ایک دوسرے موقع پر اپنے استاد کو اُنہوں نے خراج عقیدت پیش کیا ہے۔ دیکھیے: پرانے چراغ، لکھنؤ: مکتبہ فردوس، ۱۹۷۵ء، صفحات ۱۹-۲۲
- ۲- مولانا علی میاں نے سید صاحب کے بارے میں اپنے مضمون (دیکھیے: حاشیہ ۱) میں ان کے چند خطوط شامل کیے ہیں، تاہم پورا ذخیرہ غالباً تاحال شائع نہیں ہو سکا۔
- ۳- سید صاحب مرحوم کی یاد میں دارالعلوم ندوۃ العلماء، لکھنؤ میں ایک تعزیتی جلسہ ہوا تھا، اسی کی جانب اشارہ ہے۔

مولانا محمد منظور نعمانی

— ۸ —

کلیۃ الشریعہ، الجامعۃ السوریہ
(دمشق)

بسم اللہ الرحمن الرحیم

محبت مخدوم و محترم! السلام علیکم ورحمۃ اللہ وبرکاتہ

امید ہے کہ مزاج بخیر ہوگا، شرمندگی ہے کہ ابھی تک آپ کی خدمت میں کوئی عریضہ نہ لکھ سکا۔ ماہ مبارک کی آمد نے اور زیادہ مشغول کر دیا، یوں تو آپ کو خیریت اور مختصر حالات معلوم ہو گئے ہوں گے، مگر ضروری تھا کہ خود بھی آپ کو مطلع کروں، مگر ابھی تک اس کی نوبت نہ آئی۔

دمشق اترتے ہی شیخ مصطفیٰ السباعی نے ایک ہوٹل میں ٹھہرا دیا تھا۔ ہوٹل دینی حیثیت سے اور ہمارے قیام کے لیے برآمد تھا، بلکہ منتخب ہوٹل تھا، لوگوں کو ملنے کی بڑی سہولت تھی، لیکن خواہش

حیات و افکار کے چند پہلو — ۲۸۷

یہ تھی کہ مسجد بالکل قریب ہو، اور بے تکلف جگہ ہو، اللہ تعالیٰ نے بڑی اچھی جگہ دلا دی جو بالکل اپنے مرکز کی طرح ہے، یعنی مسجد سے متصل ایک صاف ستھرا آراستہ مکان، صاحب مکان جو مسجد کے امام بھی ہیں (علی نمبر فیاس)، ایک صوفی شخص ہیں، اور ہمارے سابق میزبان۔ ضرورت کی تمام چیزیں مہیا، شہر کے مرکز میں، ہوٹل کا سارا کرایہ اور مصارف باصرار سعید رمضان نے ادا کیے۔ اب یہ طے ہے کہ سینچر، منگل، جمعرات کو افطار اور کھانا انھیں کے ساتھ ہوگا، اصرار تو پورے رمضان کے لیے تھا اور اپنے ساتھ قیام کے لیے، مگر آخر میں اس پر سمجھوتا ہوا، بہت ہی مخلصانہ طریقہ پر پیش آتے ہیں، ہر مرتبہ شہر کے ممتاز علماء و شخصیات کو مدعو کرتے رہتے ہیں تاکہ ملاقات و اجتماع ہوتا رہے۔

نظام الاوقات اس طرح ہے کہ ہر چار شنبہ کو یونیورسٹی ہال میں اس موضوع پر سلسلہ وار تقریر ہوتی ہے جس کے لیے یہاں آتا ہوا ہے۔ ہر ہفتہ یونیورسٹی کے وائس چانسلر کی طرف سے چھپے ہوئے کارڈ کے ذریعہ اہل علم کو شرکت کی دعوت دی جاتی ہے۔ علمی ذوق کا یہ حال ہے کہ یونیورسٹی کے ممتاز اساتذہ و پروفیسر، مختلف کالجوں اور شعبوں کے طلبہ، پارلیمنٹ کے ممبر اور بعض وزراء تک شریک ہوتے ہیں۔ پچھلی دو تقریروں میں وزیر تعلیم بھی تھے، اور ایک میں چیف جسٹس بھی۔ طالبات گیلری پر ہوتی ہیں، اول سے آخر تک بڑے سکون کے ساتھ مضمون سنا جاتا ہے جو تقریباً ایک گھنٹہ لیتا ہے۔ اس اثنا میں شاید ایک شخص بھی اٹھ کر نہیں جاتا۔ تعجب خیز بات یہ ہے کہ رمضان المبارک کے آغاز کے بعد سے محاضرات کا وقت نماز عشاء اور تراویح کے بعد ہو گیا ہے، اس کے باوجود حاضرین کی خاصی تعداد ہوتی ہے، اور ممتاز اصحاب شریک ہوتے ہیں، اخوان توان چیزوں میں پیش پیش رہتے ہی ہیں، ان کے علاوہ اور عناصر بھی، بعض مسیحی بھی، کل حضرت حسن بصری پر محاضرہ تھا، اور الحمد للہ موثر، اس سے پہلے سیدنا عمر بن عبدالعزیز پر۔

دوسرا جزیہ ہے کہ ہر منگل کو مرکز الاخوان میں ایک تقریر طے پائی ہے جس میں ہمیں اپنے دینی خیالات پیش کرنے کا موقع ملتا ہے، اس کے علاوہ دو شنبہ کو اخوان کی مختلف شاخوں کے ذمہ

داروں سے بات کرنے اور ان کو مشورہ دینے کے لیے مستقل پروگرام ہے، ملاقاتیں اور آمد و رفت اس کے علاوہ ہے، صبح سے ظہر تک عموماً محاضرات کی تیاری میں وقت صرف ہوتا ہے۔ لکھنؤ میں صرف چھ محاضرات تیار ہوئے تھے، کم سے کم چار محاضرات یہاں تیار کرنے ہیں۔

عربوں کی فراخ دلی، حسن اعتراف، حوصلہ مندی، علو اخلاق تعریف و تحسین سے مستغنی ہیں۔ اخوان کی مستعدی، نشاط دینی، محبت، گرم جوشی اور عصیت اسلامیہ بھی ایک ثابت شدہ حقیقت ہے، مگر یہ دیکھ کر بڑا قلق ہوا کہ مغربی تہذیب من حیث القوم تسلیم کر لی گئی ہے۔ ۹۵ فی صدی نوپیاں اتر گئیں، داڑھی شاید ایک فی صدی ہو، علماء نے بالخصوص ہتھیار ڈال دیے، مغربی لباس عورتوں میں (شہروں میں) ۹۹ فی صدی، مردوں میں شاید ۹۸ فی صدی، البتہ اس سب کے ساتھ نماز روزے کا تناسب بھی ۹۸ فی صدی معلوم ہوتا ہے اور ہندوستان سے بہر حال بہت بڑھا ہوا ہے۔

رمضان مبارک کے بعد شمالی شام، حمص، حماة، حلب کے سفر کا قصد ہے، ان شاء اللہ امید ہے کہ حلب ہماری تبلیغی تحریک کا ایک مرکز بن جائے گا، اور اجتماعات و تبلیغی سفروں کی داغ بیل پڑ جائے گی، دعا فرمائیے، قبول کرنے کی بڑی صلاحیت ہے، البتہ طویل قیام شرط ہے، بعض دوست کہتے تھے کہ دو سال ٹھہر جائیے۔

اسی مغربی ماحول و معاشرت میں بعض ایسے لوگوں سے بھی ملاقات ہوئی جن کے متعلق وجدان کہتا ہے کہ اہل اللہ اور عارفین میں سے ہیں۔ یہ تو پہلے بھی پڑھا تھا کہ شام اس صنف کا خاص مرکز ہے، اب کچھ اندازہ بھی ہوا۔

اہل مرکز، اہل جماعت کی خدمت میں عمومی و خصوصی سلام، خاص طور پر ان دوستوں کی خدمت میں جن کی محبت کا خاص حق ہے، اور جن کے احسانات ہیں، فہرست طویل ہو جائے گی، ورنہ نام بنام لکھتا،

بآں گروہ کہ از بادۂ وفا مستند
ز ما سلام رسانید ہر کجا مستند ۳

دعا کی درخواست ہے، لیالی رمضان میں نہ فراموش فرمایا جائے گا، آپ کے گرامی نامہ،
ہدایات اور مشوروں کا انتظار رہے گا۔

آپ کا
علی

۱۰ رمضان المبارک [۱۳۷۵ھ] جمعہ

— ۹ —

بسم اللہ الرحمن الرحیم

پھر پرسش جراحات دل کو چلا ہے عشق
سامان صد ہزار نمک داں کیے ہوئے

مولانا! السلام علیکم ورحمۃ اللہ وبرکاتہ، اس وقت آپ کو اسی طرح خطاب کرنے کو جی چاہا،
اس سے زائد تکلف معلوم ہوا، کل مغرب ہوتے ہوئے مولوی رضوان صاحب نے آپ کا خط لا کر
دیا، ایک عزیز خط اور بھی تھا، ہمارے بھائی احمد الحسنی کا کراچی سے، دونوں خط پڑھ کر بیکار ہو گیا،
آپ نے کچھ ایسی کیفیت میں خط لکھا ہے کہ اس سے وہ کیفیت طاری ہوئی، جو آپ پر کبھی کبھی کسی
تقریر کے سننے سے طاری ہوتی ہے، اور جس کے بعد آپ تقریر کرنے کے لائق نہیں رہتے۔ آپ کا
خط پڑھنے کے بعد میں خط لکھنے کے لائق نہ رہا، آج صبح لکھنے کے لیے بیٹھا ہوں۔

آپ نے رمضان سے پورا فائدہ نہ اٹھا سکنے کا قلق ظاہر کیا ہے۔ میرا اندازہ یہ ہے کہ جس
الجھن میں آپ گرفتار ہو گئے تھے اور جس نے آپ کا بہت سا وقت لے لیا، اس نے ضرور قلب میں
شکستگی پیدا کی ہوگی، اور احساسِ تقصیر، اور آپ جانتے ہیں کہ میرا ذوق و مشرب یہ ہے کہ یہ دل کی
شکستگی، اور احساسِ تہی دلی و بے مانگی ہزار نفلوں سے (جو پندار و زعم پیدا کریں) افضل ہے، اور
قرب و قبولیت میں عجب تاثیر رکھتا ہے۔

جائے کہ زاہداں بہزار اربعیں رسد

مسبت مے الست بیک آہ می رسد

میرے ماہ مبارک کا بھی بڑا حصہ محاضرات کی تیاری اور ملاقاتوں کی نذر ہوا۔ درمیان میں ایک ہفتہ علیل بھی رہا، اور پانچ روزے بھی چھوڑنے پڑے، اس کا تصور برابر رہا کہ ہندوستان میں کچھ شفیق بزرگ اور سرپرست اور کچھ مخلص دوست ضرور دعائیں یاد رکھیں گے، آپ کے خط سے اس کی تصدیق ہوئی، اور یہاں اللہ تعالیٰ نے جو معاملہ فرمایا ہے، اس میں اس کے آثار نظر آئے۔

بنا ہے شہ کا مصاحب پھرے ہے اتراتا

وگر نہ شہر میں غالب کی آبرو کیا ہے

مرکز کی آبادی و رونق سے بڑی ہی مسرت ہوئی، جن صاحبوں نے اللہ کے ان مہمانوں کی خدمت کی، اللہ تعالیٰ ان کو بہت بہت جزاء عطا فرمائے، آپ نے ایک عزیز [کے] حوالہ سے ماہ مبارک اور عید کے حالات لکھنے کی فرمائش کی ہے، بعض عزیزوں اور دوستوں کے خطوط میں بعض پہلوؤں کا تذکرہ کر چکا ہوں، مگر اب خصوصیت سے اور ذرا تفصیل سے لکھتا ہوں۔

رمضان مبارک کا نقشہ یہ تھا کہ اذان مغرب سے شاید ایک گھنٹہ پہلے شام کا ریڈیو اسٹیشن قرآن مجید کی تلاوت شروع کر دیتا، لوگ عموماً اپنے اپنے مکانات میں ریڈیو کھول کر بیٹھ جاتے، عین غروب کے وقت توپ چلتی اور اذان نشر ہوتی، لوگ تقریباً ۹۹ فی صدی گھروں پر روزہ افطار کرنے کے عادی ہیں، ہمارے یہاں جس چیز کا نام افطاری ہے، یہاں غیر معروف ہے۔ جو لوگ مسجد میں ہوتے، وہ پانی یا کھجور سے افطار کرتے یا بغیر افطار کے نماز میں کھڑے ہو جاتے، اس لیے کہ موسم کی وجہ سے افطار کا کوئی تقاضہ نہ ہوتا، جو لوگ گھروں میں ہوتے، وہ اطمینان سے کھانا کھاتے، پھر آخر وقت میں اطمینان سے نماز پڑھتے۔ اذان سارے شہر میں ہر وقت کی ایک وقت ہوتی ہے، جامع اموی کے میناروں سے اذان ہوئی کہ ساری مسجدوں میں اذان ہو گئی، اگر کوئی تیار

نہ ہو تو جماعت فوت ہو جائے گی، اور اگر ایک مسجد میں نماز نہ ملے تو پھر کہیں نہ ملے گی۔ عشاء کی اذان عشاء کا وقت ہوتے ہی ہوئی اور فوراً جماعت کھڑی ہو گئی، فرض و سنت کے بعد تراویح ہوئی، مگر افسوس ہے کہ ایک ایک آیت کی ایک ایک رکعت، یا الم تر کیف سے۔ معلوم ہوا کہ جامع اموی میں ایک ختم ہوتا ہے، شاید شہر میں ایک یا دو جگہ اور۔

رات کو طلوع فجر سے تقریباً گھنٹہ ڈیڑھ گھنٹہ پہلے توپ چلتی ہے اور کچھ نعتیں اور مناجاتیں وغیرہ نشر ہوتی رہتی ہیں۔ صبح صادق سے ۱۵-۲۰ منٹ پہلے اذان ہوتی ہے جس کو یہاں ”اذان امساک“ کہتے ہیں، یعنی سحری ختم کرنے کی اذان۔ اذان ہوتے ہی قرآن مجید کی تلاوت شروع ہو جاتی ہے، طلوع ہوتے ہی صبح کی اذان ہوتی ہے۔ ستائیسویں شب کو طلوع صبح صادق سے تقریباً آدھ گھنٹے چالیس منٹ پہلے کسی صاحب نے جو مجلس اور دردمند معلوم ہوتے تھے، ریڈیو پر دعا کی، مؤثر دعا تھی اور معلوم ہوتا تھا کوئی تبلیغی جماعت کے عرب بزرگ ہیں۔

اپنا نظام یہ رہا کہ عموماً روزانہ کسی نہ کسی دوست کے یہاں افطار اور کھانا ہوتا تھا، ہفتہ کے تین روز تو سعید رمضان نے بک کرا لیے تھے اور انہیں کے یہاں کھانا ہوتا تھا، عشاء کی نماز پڑھ کر ہم اپنی قیام گاہ پر اپنی علیحدہ تراویح پڑھتے تھے۔ امام ہمارے حجازی دوست حافظ سید محمود صاحب ہوتے تھے، جو حجاز کے پڑھنے والوں میں بھی ممتاز ہیں، نہایت سادہ اور رواں پڑھنے والے، شروع میں پارہ یا سوا پارہ پڑھتے تھے، درمیان میں ناندہ ہو جانے کی وجہ سے دو دو ڈھائی ڈھائی پڑھے، اور الحمد للہ گرانی نہیں معلوم ہوئی۔ ۲۸ کو ختم ہوا، ہم نے ان کی غیر موجودگی میں مولوی رضوان صاحب سے کہا کہ مٹھائی نہیں ہوگی؟ انہوں نے کہا، اچھا ہے اس بدعت کا خاتمہ ہو۔ تراویح سے فراغت ہوئی تو پر تکلف مٹھائی موجود، استفسار پر معلوم ہوا کہ حافظ صاحب نے درمیان میں چند منٹ کے لیے باہر جا کر مٹھائی والے کو ٹیلیفون کیا، اور مٹھائی اور پھل حاضر ہو گئے (یہاں گوشت والے کے یہاں بھی ٹیلیفون ہے اور ہوٹلوں میں بھی، صرف ٹیلیفون کرنے کی دیر ہوتی ہے، ضرورت کی چیز گھر پر حاضر ہو جاتی ہے)۔

رمضان مبارک ختم ہوا، اب عید کی روداد سنئے:

معلوم ہوا کہ عید کی نماز طلوع آفتاب سے آدھ گھنٹہ بعد ہو جاتی ہے، ہم لوگوں نے فیصلہ کیا تھا کہ جامع اموی ہی میں نماز پڑھی جائے۔ ایسا موقع بار بار کہاں آتا ہے، میں گھر سے ذرا تاخیر سے چلا، اندیشہ ہوا کہ کہیں نماز نہ جاتی رہے، باہر نکلا تو جامع اموی جانے والی سڑک پر دور دوریہ فوج اور پولیس کا پہرہ دیکھا، بات سمجھ میں آ گئی، صدر جمہوریہ جامع بنی امیہ میں نماز پڑھانے والے ہیں، اتنے میں جلوس آ گیا، میں نے تیز قدم بڑھائے، وہ موٹر پر، میں پیدل، نماز کے فوت ہونے کا اور اندیشہ ہوا، سوچی جمید یہ پہنچا تو دیکھا کہ صدر موٹر سے اترا آئے ہیں اور پیدل چل رہے ہیں، فاصلہ اتنا ہو گا جتنا ہمارے مرکز سے چیف کورٹ یا چھتر منزل، ان کو پیدل دیکھ کر فوجیوں اور شہریوں نے جوش مسرت و محبت میں سلام کرنا شروع کیا، وہ سر جھکائے سلام کا جواب دیتے ہوئے چلتے رہے، مسجد میں داخل ہوئے تو مفتی جمہوریہ سورہ جو مشہور عالم شام علامہ ابن عابدین کے خاندان کے ہیں، آگے آگے تھے۔ جامع اموی عالم اسلام کی شاید تیسرے درجے کی شاندار مسجد ہو، اس وقت اس کا شکوہ و وقار دوبالا تھا۔ لاؤڈ اسپیکر سے یا شاید ریڈیو سے برابر یہ الفاظ نشر ہو رہے تھے، الحمد للہ وحدہ، نصر عبدہ، وانجز وعدہ، وهزم الاحزاب وحده، لاشی قبلہ ولاشی بعدہ۔ اس مسلسل ترنم اور بیچ بیچ میں تکبیرات تشریق سے عجب لطف آ رہا تھا، نماز خلاف توقع حنفی قاعدے سے ہوئی (یہاں ۹۰ فی صد لوگ شافعی ہیں، مگر احکام حنفی فقہ کے مطابق ہوتے ہیں)۔ خطیب صاحب نے جو ”کلیۃ الشریعہ“ کے ایک طالب علم ہیں اور خاندانی خطیب (ہمارے یہاں کی عید گاہ کی طرح) ایک سوزوں خطبہ دیا جس میں فلسطین اور الجزائر کا (جو آج کل یہاں کا بڑا اہم موضوع بنا ہوا ہے) مناسب انداز میں تذکرہ کیا اور خطبہ میں ”یا فحامة الرئيس الجلیل“ کہہ کہہ کے ان کو اپنی ذمہ داریاں یاد دلائیں ”وکلکم راع وکلکم مسئول عن رعیتہ“ کا مضمون بیان کیا، خطبہ کا نقص یہ تھا کہ کافی طویل تھا، مگر صدر جمہوریہ اپنے اسٹاف کے ساتھ بیٹھے رہے اور خطیب صاحب کو خلعت دی جو انہوں نے منبر ہی پر اپنے جسم پر ڈال لی۔

نماز کے بعد یہاں معافۃ کو کوئی نہیں جانتا (اور اچھا ہے کہ نہ جانیں)، اس سے اس حقیقت کی تصدیق ہوئی کہ بدعات عموماً لوکل (مقامی) ہوتی ہیں اور سنتیں عالمگیر۔ بھلا یہاں رجب کے کوئٹہ، شبِ برات کا حلوہ اور گیارہویں کی مٹھائی کہاں مل سکتی ہے، مگر الحمد للہ تمام سننِ عبادات موجود ہیں، مگر ہماری عید معافۃ سے کہاں خالی جاسکتی تھی؟ کہیں سے کچھ پاکستانی پنجابی بھائی نمودار ہو گئے، اور انہوں نے یہ خانہ بھر دیا۔ آپ ہوتے تو صاف انکار کر دیتے، مگر ہم نہ کر سکے۔

رگوں میں ہاشمی خون ہے، مگر اس روز بنی امیہ بہت یاد آئے۔ آخر جن کی مسجد میں نماز پڑھی اور اسلام کی عبادت و اخوت کا مظاہرہ دیکھا، وہ کیسے یاد نہ آئیں۔ اللہ معاف کرے، اپنے دوسرے محاضرہ میں جو سیدنا عمر بن عبدالعزیز کی سیرت و کارنامہ پڑھا، بنی امیہ اور ان کے نظامِ حکومت و نتائج پر سخت تنقید کر چکے تھے، مگر وہ علم و تاریخ کا منبر تھا، یہ مسجد کی محراب، جہاں سے ”ربنا اغفر لنا ولاخواننا الذین سبقونا بالايمان ولا تجعل فی قلوبنا غلا للذین امنوا ربنا انک رؤف رحیم“ کی مسلسل صدا آ رہی تھی۔ اب بھی اس منبر پر چڑھیں گے اور تاریخ کی طرف سے شہادت دیں گے تو وہی کہیں گے، مگر اللہ تعالیٰ کی رحمت پر کوئی حکم نہیں جاری کر سکتے، دوسرا احساس یہ تھا کہ ایک چیز ہے جس کی خواہ کوئی تعبیر ہو اور خواہ اس کا وقت جب آئے، بہر حال وہ فطرتِ انسانی کا مطالبہ ہے اور مسلمان کا حق، وہ کیا ہے، شاید اقبال کے اس شعر سے وہ ادا ہو سکے۔

وہ نبوت ہے مسلمان کے لیے برگِ حشیش

جس نبوت میں نہ ہو شوکت و قوت کا پیام

عید کی تکبیریں ”اللہ اکبر اللہ اکبر لا الہ الا اللہ واللہ اکبر اللہ اکبر وللہ الحمد“ کیا اس حقیقت کو نہیں یاد دلاتیں؟ پھر آخر اس پر کیوں اصرار ہے کہ دل سے اس کی تمنا بھی نکال دو، دین کو اس سے کوئی علاقہ ہی نہیں۔

خود بدلتے نہیں قرآن کو بدل دیتے ہیں
 ہوئے کس درجہ فقیہانِ حرم بے توفیق
 ان غلاموں کا یہ مسلک ہے کہ ناقص ہے کتاب
 کہ سکھاتی نہیں مومن کو غلامی کے طریق

یہ تھے مشاہدات و تاثرات جو بے تکلف زبانِ قلم پر آ گئے، اور شاید ایک عزیز کی فرمائش اور
 ایک محبِ مکرم کی سفارش کی تعمیل بھی ہو گئی۔

اہل مرکز، اہل جماعت، اور سب دوستوں اور بزرگوں کی خدمت میں سلام۔

آپ کا
 علی

جمعہ، ۸ شوال ۱۳۷۵ھ

—۱۰—

محبت گرامی قدر زید لطفہ

السلام علیکم ورحمۃ اللہ وبرکاتہ، امید ہے کہ مزاج بخیر ہوں گا، گرامی نامہ جو رائے پور سے
 ارسال کیا تھا، مجھے ایک مہینہ کی تاخیر سے ملا، کچھ تاخیر تو میرے سفرِ ترکی کی وجہ سے ہوئی، کچھ خط
 ہی کسی غلطی کی وجہ سے غیر معمولی تاخیر سے پہونچا، خط پڑھ کر اور حالات معلوم کر کے بڑی مسرت
 حاصل ہوئی، اور بار بار پڑھا۔

ترکی کا سفر ایک دیرینہ آرزو تھی، اللہ تعالیٰ نے اس سفر میں یہ آرزو پوری کی، اگرچہ وقت کم
 رہ گیا تھا اور دو ہفتہ سے زیادہ کی گنجائش نہ تھی، پھر بھی دل نہ مانا اور اس عزیز سرزمین کی زیارت
 ہو گئی۔ جو کچھ دیکھا، جو کچھ سنا اور جو حالات معلوم ہوئے، وہ میرے لیے خلاف توقع تھے۔ اگرچہ
 یہ سن چکا تھا کہ ترکی کی لادینیت اور اسلام سے بے تعلقی کی جو روایات بیان کی جاتی ہیں، ان میں
 بڑا مبالغہ ہے، لیکن ترکوں کی دینداری کے جو مناظر آنکھوں سے دیکھے اور اسلام سے ان کا جو

حیات و افکار کے چند پہلو — ۲۹۵

شغف اور گہرا تعلق دیکھنے میں آیا، اس سے ایک طرف اس کا اندازہ ہوا کہ اسلام کی اس قوم کے دلوں میں کیسی مضبوط اور گہری جڑیں تھیں جو اتنا ترک کی کوہ کئی اور تیشہ زنی کے باوجود قائم ہیں، دوسری طرف اسلام کی اندرونی قوت اور حیات پر ایمان بڑھ گیا جو ان تمام صدموں کو برداشت کر لے گیا، اور ترکی میں ایک زندہ مذہب کی طرح موجود ہے اور اپنے سابق اقتدار کی طرف واپس آنے کے لیے بے چین کہا جاسکتا ہے کہ کسی اسلامی ملک کے مسلمانوں کو اسلام سے شاید اتنا دلی لگاؤ اور اس کا اتنا ادب و احترام نہ ہو جتنا ترکوں کو ہے۔ آپ کو یہ معلوم کر کے مسرت ہوگی کہ میں اس سفر میں بالالتزام روزنامہ لکھتا رہا ہوں۔ اس میں یہ سب مشاہدات و تاثرات آگئے ہیں۔ آپ کے لیے شاید اس سے زیادہ موزوں کوئی تھنہ نہ ہوگا۔

ترکی سے دمشق واپسی ہوئی، میں آخر شوال تک اپنے کام سے فارغ ہو گیا تھا اور طبیعت پر جلد واپسی کا تقاضا تھا، لیکن سعید رمضان نے سخت اصرار کیا کہ مؤتمر اسلامی ۴ میں جو ذیقعدہ میں ہونے والی ہے، شرکت کرتا جاؤں، دمشق میں ہو کر اس مؤتمر میں شرکت کیے بغیر چلا جانا جب کہ وہ ہندوستان سے بلار ہے تھے، ان کی سمجھ میں نہیں آتا تھا۔ انہوں نے یہاں تک کہا کہ اگر ہندوستان جانا اس وقت ضروری ہی ہو تو آپ کو مؤتمر میں شرکت کے لیے مستقل آنا پڑے گا، میرے لیے اس سے یہ آسان تھا کہ میں شرکت کرتا جاؤں۔ آپ سعید رمضان کے تعلقات اور خصوصیات سے واقف ہیں، ان کے سوا کوئی ہوتا تو میں صاف معذرت کر دیتا، لیکن سعید رمضان سے انکار کرنا میرے لیے مشکل تھا، چنانچہ وعدہ کر لیا اور اس درمیانی وقفہ میں ترکی چلا گیا، وہاں سے واپسی عین وقت پر ہوئی، آدھی رات کو میں پہنچا اور صبح سے مؤتمر شروع ہو رہی تھی، سعید رمضان کو بے چینی سے انتظار تھا، انہوں نے اسی دن کے پروگرام میں میرا نام اور تقریر رکھی تھی اور اس پروگرام کا اعلان ہو چکا تھا، میرے پہنچنے سے ان کو بڑی مسرت ہوئی، اور میں شریک ہو گیا۔

مؤتمر اپنے موضوع و مقصد کے لحاظ سے بہت کامیاب رہی، بیشتر ممالک اسلامیہ کے وفود شریک ہوئے۔ انڈونیشیا سے لے کر مراکش تک کے نمائندے موجود تھے، اہل ملک اور حکومت کی

طرف سے بھی اچھا استقبال اور تعاون رہا۔ صدر جمہوریہ، وزیر اعظم، صدر پارلیمنٹ نے مؤتمر کے مندوبین کے اعزاز میں دعوتیں دیں، تقریریں بڑی مؤثر اور پر جوش ہوئیں، تجاویز بھی اچھی منظور ہوئیں، اور بعض مفید تجویزیں پاس ہوئیں۔ دنیائے اسلام کے مختلف حصوں کے لوگوں کو ایک دوسرے سے ملنے اور تبادلہ خیال کرنے کا موقع ملا، اور اسلامی محبت و اخوت کا مؤثر مظاہرہ ہوا۔ یہ پہلو قابل تحسین و مسرت بخش تھا، اور اس لحاظ سے مؤتمر کامیاب تھی۔ لوگوں کا تاثر یہ تھا کہ کسی جماعت یا ادارہ کی دعوت پر اتنا نمائندہ اور وسیع اجتماع کم دیکھنے میں آیا ہے۔

دو چیزیں میرے لیے اس مؤتمر میں کوفت اور انقباض کا باعث ہوئیں اور آپ سے اس کا اظہار کر دینے میں حرج نہیں۔ ایک تو یہ کہ مؤتمر پر اول سے آخر تک سیاسی و مجلسی ذہن اور فضا غالب تھی، وہی دستوری موٹو گافیاں، وہی خطابت کے مظاہرے، وہی پر جوش تقریریں، مندوبین میں سے بعض کا بے ضرورت بولنے پر اصرار، ہم ہندوستان میں اس مرحلہ سے بہت کچھ گزر چکے ہیں، اور یہ سمجھنے لگے ہیں کہ یہ طریقہ فرسودہ ہو گیا، اب عمل اور جدوجہد و قربانی کا دور ہے، مگر ابھی بہت سے عرب ممالک میں مجلسی زندگی کا وہ دور چل رہا ہے، اس کے ساتھ اب تبلیغی اجتماعات میں شرکت و تعلق نے ہم کو ان مؤتمرات و کانفرنسوں کے لیے اور بھی غیر موزوں بنا دیا ہے۔ اب طبیعت اس کی عادی ہو گئی ہے کہ اسلامی اجتماعات میں نمازوں اور جماعتوں کا اہتمام ہو، سکیت اور وقار اور توجہ الی اللہ کی فضا ہو، یعنی سے اجتناب ہو، شرکائے مجلس و رفقاء کے کار کا اکرام اور ان کے حقوق کا لحاظ ہو۔ اس لحاظ سے اگرچہ یہ مؤتمر عام کانفرنسوں سے ممتاز تھی، لیکن پھر بھی ایک سیاسی مؤتمر تھی اور طبیعت جن چیزوں کی جو یا ہے، ان کی کمی اس سیاسی فضا میں محسوس ہوتی تھی۔

دوسری چیز جو میرے انقباض کا باعث ہوئی وہ یہ کہ مودودی صاحب جب پہلے عمومی اجتماع میں جو یونیورسٹی ہال میں ہو رہا تھا، اسٹیج پر آئے تاکہ کانفرنس کے متعلق اور مسئلہ فلسطین کے متعلق اپنے خیالات کا اظہار کریں تو انہوں نے منتظمین جلسہ سے خواہش ظاہر کی کہ ان کی اردو تقریر کا ترجمہ میں کروں۔ میں بعض وجوہ سے اس کو اچھا نہیں سمجھتا تھا، لیکن انہوں نے کئی بار اس کا تقاضا

کیا اور منتظمین جلسہ نے جو ہم لوگوں کے ذہنی اختلاف سے بخوبی واقف نہیں، اصرار کے ساتھ مجھ سے اس کی خواہش کی کہ میں ترجمہ کر دوں، مجبوراً طبیعت کے انقباض کے ساتھ یہ خدمت انجام دینی پڑی، اگرچہ تقریر کا تعلق صرف مسئلہ فلسطین سے تھا اور اس میں کوئی ایسی بات نہ تھی جو میرے لیے موجب انقباض ہوتی، لیکن صرف اس بناء پر کہ کہیں لوگ اس ترجمانی کو نظریات کے اتحاد پر محمول نہ کریں، مجھے اس میں تردد تھا، اس لیے میں یہی مناسب سمجھتا تھا کہ مجھے اس خدمت سے معاف رکھا جائے۔ آپ میری افتادِ طبع سے واقف ہیں، مجھ سے انکار پر اصرار نہ ہو سکا، بس طبیعت پر ایک انقباض جو خلاف طبع کام کرنے سے پیدا ہو جاتا ہے، طاری ہو گیا اور کئی روز اس کا اثر رہا۔

مؤتمر کے اختتام پر اور مندوبین و مدعوین عمان و بیت المقدس چلے گئے، تاکہ وہاں پناہ گزینوں کی حالت پچشم خود دیکھیں اور حالات معلوم کریں۔ میں نے سعید رمضان سے اس سفر کی شرکت سے معذرت کر دی تھی، واپسی کی تیاریوں میں مشغول ہو گیا، بغداد و کراچی، دہلی اور رائے پور ہو کر آپ کے پاس پہنچنے کا نظام ہے۔ اللہ تعالیٰ خیریت سے ملائے۔

والسلام
ابوالحسن علی

حواشی

۱- (م ۱۹۶۳ء)، اخوان المسلمون کے رہنما اور شام کے معروف عالم دین۔ اُن دنوں کلیۃ الشریعہ - جامعہ سورہ کے پرنسپل تھے، اور اُن ہی کی دعوت پر مولانا علی میاں نے بطور وزنگ پروفیسر دمشق کا یہ سفر و قیام اختیار کیا تھا۔ شیخ السباعی کی تالیف ”السنۃ و مکاتیبنا فی التشریع الاسلامی“ اپنے موضوع پر بڑی محققانہ اور منفرد تصنیف ہے۔

۲- مرکز دعوت و اصلاح و تبلیغ - لکھنؤ

۳- یہ شعر اس طرح بھی نقل کیا گیا ہے:

بہ آں گروہ کہ از ساغر وفا مستند
سلام ما برسانید ہر کجا ہستند

۴۔ اس مؤتمر کے محرک مولانا علی میاں کے عزیز دوست ڈاکٹر سعید رمضان تھے، اور منتظم و مہود ڈاکٹر محمد معروف الدوالیسی تھے۔

پروفیسر خورشید احمد

— ۱۱ —

۲۷ ربیع الاول ۱۳۷۶ھ

محبت مکرم! السلام علیکم ورحمۃ اللہ وبرکاتہ

عنایت نامہ مورخہ ۳۱ اکتوبر ۱۳۷۶ء اس سے پہلے کا مکتوب بھی مل گیا تھا، اور مجھے خوب یاد ہے کہ میں نے اس کا جواب دیا تھا۔ یہ بھی یاد ہے کہ میں نے اس میں اس حیرت کا اظہار کیا تھا کہ آپ نے میرے مکتوب مطبوعہ ”الفرقان“ کے بعد مجھے یاد فرمایا۔ یہ آپ کی سلامت فہم و شرافت نفس کی دلیل ہے۔ افسوس ہے کہ وہ خط آپ کو نہیں ملا۔

آپ نے جو احساسات لکھے ہیں وہ کارکنانِ دعوت کو اکثر پیش آتے ہیں، ان سے بدلہ نہیں ہونا چاہیے، البتہ دونوں کا علاج میرے نزدیک یقین اور قوتِ ارادہ ہے اور اس کا ذریعہ حصول عام حالات میں اہل یقین کی صحبت یا محبت کی طاقت ہے۔ بات ذرا تفصیل طلب ہے۔ اس وقت اس سے زیادہ تفصیل میرے لیے آسان نہیں۔ کاش کچھ وقت آپ کے ساتھ گزر سکتا، اور آپ کی خدمت کی کوئی توفیق ہوتی۔

”وائس آف اسلام“ کی ادارت ایک بہت بڑی سعادت اور میرے عقیدہ میں عبادت ہے۔ میں نے زبانی بھی عرض کیا تھا، مگر رکھتا ہوں، اس سے سبکدوش ہونے کی کوشش نہ کیجیے، اس زمانہ کا ایک جہاد ہے، اس کی توفیق پر شکر ادا کیجیے۔ دل سے آپ کی کامیابی اور قوت کے لیے دعا

ہے۔

”دو ہفتے ترکی میں“ ان شاء اللہ حتیٰ الامکان آج ہی آپ کی خدمت میں روانہ ہوگی۔ اس کو جس طرح چاہیں، آپ شائع کریں۔ مستقل مضمون میرے لیے اس وقت بہت دشوار ہے۔

”الفرقان“ کے لیے ان شاء اللہ آج ہی تاکید کر دوں گا اور آپ کا پتہ دے دوں گا۔ خدا کرے آپ بالکل اچھے ہوں۔ مصر کے تازہ حالات اور برطانیہ کے حملہ نے دل و دماغ کو متاثر کر رکھا ہے۔

آپ کا
علی

ڈاکٹر محمود فیضانی

— ۱۲ —

رائے بریلی

محبی و کرمی ڈاکٹر صاحب

السلام علیکم ورحمۃ اللہ وبرکاتہ، آپ کا ۹ مئی کا لکھا ہوا خط مجھے ایک طویل [سفر] سے واپسی پر ملا۔ اپنے بزرگ و کرم فرما مولا نا ظفر اقبال صاحب کے انتقال کی خبر سے صدمہ ہوا۔ اللھم اغفرلہ و ارفع درجاتہ۔ ۲۹ء سے لے کر ۸۷ء تک کی باتیں یاد آگئیں، ان کی ہستی معنمات میں سے تھی۔ ان شاء اللہ ماہ مبارک کی دعا و ختم میں روزانہ ان کے لیے دعائے مغفرت کی جائے گی۔ آپ سے درخواست ہے کہ ان کے صاحبزادوں اور صاحبزادی سے میری طرف سے تعزیت کا پیغام پہنچا دیجیے۔ میرے پاس کسی کا پتہ نہیں۔ مولانا سے عزیزانہ اور خاندانی قسم کا تعلق تھا، اور وہ بڑی عنایت فرماتے تھے۔ ”سیرت سید احمد شہید“ (۱-۲) کی طباعت و اشاعت بھی ان کی مبارک یادگار ہے

جس سے انہوں نے بڑی دلچسپی اور اہتمام و انتہاک کا معاملہ فرمایا تھا۔ تقبل اللہ۔ آپ کی عنایت کا
شکر گزار ہوں کہ آپ نے مولانا کی وفات کی خبر دی، ورنہ معلوم نہیں کب اس کا علم ہوتا۔ جزاکم اللہ
والسلام

مخلص
ابوالحسن علی

۲۱ مئی ۸۵ء

حاشیہ

۱- متنوع دینی اور دعوتی سرگرمیوں کے ساتھ مولانا ظفر اقبال کی شہرت کا باعث ممکنہ صحیفہ کتابت کے ساتھ
قرآن مجید کے ایک نسخے کی اشاعت ہے۔

جناب محمد موسیٰ بھٹو

— ۱۳ —

۱۸ شعبان ۱۴۱۱ھ

گرامی منزلت جناب محمد موسیٰ بھٹو زادہ اللہ توفیقاً

السلام علیکم ورحمۃ اللہ وبرکاتہ، گرامی نامہ مورخہ ۱۵ فروری اور آپ کی فکر انگیز اور دعوتی
تصنیف ”اسلام اور ہمارے کچھ فکری و اخلاقی مسائل“ پہنچی۔ میری ڈاک زیادہ تر دارالعلوم ندوۃ
العلماء کے پتہ پر آتی ہے اور محفوظ رہتی ہے۔ میں بعض اوقات سفروں پر رہتا ہوں یا اپنے وطن
رائے بریلی میں، اس لیے اس پر مطلع ہونے میں بعض اوقات تاخیر ہو جاتی ہے! یہی صورت حال
آپ کے گرامی نامہ اور قابل قدر کتاب کے بارے میں پیش آئی۔

حیات و افکار کے چند پہلو — ۳۰۱

میری طرف سے آپ اس قیمتی فکری و دعوتی پیش کش پر مبارکباد قبول فرمائیں۔ معاف کیا جائے، پاکستان میں شائع ہونے والی کتابوں میں بہت کم اتنی فکری مماثلت اور خیالی توازن محسوس ہوا جتنا آپ کی اس تصنیف میں، غالباً یہ (توفیق الہی کے بعد) آپ کے ذہنی توازن، عمیق مطالعہ اور تحریکوں، تنظیموں کے حقیقت پسندانہ مطالعہ کا نتیجہ ہے۔ اللہ تعالیٰ آپ کی مساعی قبول فرمائے، اور اہل پاکستان کو اس سے نفع اٹھانے کی توفیق دے۔

آپ نے اپنے خطوط کے جواب کے نہ ملنے کا دوستانہ و مجاہدہ شکوہ کیا ہے، اس سلسلہ میں عرض ہے کہ مجھے یاد نہیں کہ اس سے پہلے مجھے آپ کی کوئی کتاب یا خط ملا ہو۔ میں خطوط کے جواب کا بجز اللہ بڑا اہتمام کرتا ہوں، لیکن اکثر بیرون ملک کے طویل طویل سفروں پر بھی رہتا ہوں، اس لیے ممکن ہے کہ مجھے آپ کا کوئی خط یا کتاب نہ ملی ہو، بہر حال اس کی معافی چاہتا ہوں۔ میں آپ کی خدمت میں اپنے چند رسائل بھجوا رہا ہوں۔ امید ہے کہ آپ کی نظر سے گزریں گے۔

امید ہے کہ مزاج ہر طرح بعافیت ہوں گے۔ والسلام مع الاکرام

مخلص

ابوالحسن علی ندوی

۲۶ مارچ ۹۱ء





اشاریے

رجال

۸۱	ابن خلدون	۲۷	آتش
۱۰۸، ۳۷	ابن رجب	۱۲۱	آدم
۲۹۳	ابن عابدین	۷۴	آدم بنوری، سید
۱۰۸، ۳۷	ابن عبدالبہادی	۱۱۹	آدم ثانی سلسلہ چشتیہ
۱۱۳	ابن عربی	دیکھیے: ابوالکلام آزاد،	آزاد
۲۲۹، ۳۳	ابن قتیبہ دینوری	محمد حسین آزاد	
۱۱۵	ابن قدامہ	۲۵-۲۶، ۱۹۸، ۲۳۲-	آں حضرت
۱۰۸، ۸۲، ۳۵	ابن قیم	۲۳۳، ۲۳۷، نیز دیکھیے: حضور، رسول،	
۱۰۸، ۴۷	ابن کثیر	سرور کائنات	
۱۰۸	ابو اسحاق شامی	۱۸۱-۱۸۲، ۲۲۲، ۲۶۹	ابراہیم
دیکھیے: مودودی، سید	ابوالاعلیٰ مودودی، سید	۲۸۵، ۲۷۷	ابراہیم عبدالبہادی پاشا
۲۲۸، ۲۹	ابوالحسن علی الصریح	۳۱	ابن الترمذی
۱۰۳، ۷۷، ۷۱، ۱۸-۱۱	ابوالحسن علی ندوی، سید	۲۹-۳۰، ۳۳	ابن المقفع
۱۳۷، ۱۳۵، ۱۳۱، ۱۱۷-۱۱۶، ۱۰۷		۱۵، ۳۵، ۳۷، ۴۳،	ابن تیمیہ
۱۵۲، ۱۵۵، ۱۵۶، ۱۵۸-۱۶۳، ۱۶۰		۵۸، ۸۲، ۸۹، ۱۰۵، ۱۰۷، ۱۱۳، ۱۱۵-۱۱۷	
۱۷۸، ۱۷۶، ۱۷۵، ۱۷۴-۱۷۰، ۱۶۷		۳۷، ۲۶۹	ابن جوزی
۲۱۰-۲۰۹، ۱۹۵، ۱۸۵-۱۸۴، ۱۸۰		۳۱	ابن حجر، حافظ

ابن تیمیہ	۲۱۳، ۲۱۷-۲۲۳، ۲۲۷-۲۳۵	
۲۸۵، ۲۷۸، ۵۳	۲۹۸، ۲۷۲، ۲۶۶، ۲۵۳، ۲۳۲، ۲۳۷	احمد حسن الزیات
۳۰	۳۰۲-۳۰۱، نیز دیکھیے: علی میاں، سید	احمد حسن کانپوری
۱۳۲	۲۷	احمد خان، سرسید
۲۷۵	۲۲۹، ۳۳	احمد فقیری
۳۶، ۳۳، ۱۷-۱۶، ۱۴	۶۸، ۶۴، ۵۴، ۴۰	احمد شہید، سید
۷-۷، ۷۰، ۵۶-۵۴، ۵۱، ۴۷-۴۶	۲۸۴، ۱۷۰، ۱۴۲	
۱۸۸، ۱۷۵، ۱۴۳-۱۳۱، ۸۹، ۷۶	۸۳	ابوالیث ندوی
۲۳۰، ۲۱۶-۲۱۵	۲۰۴، ۱۰۵	ابوبکر [صدیق]
۲۷۵	۱۷۹	ابوبکر غزنوی، سید
۲۷۳	۷۳	ابوجعفر منصور
۲۴۱، ۸۳-۸۲، ۲۷۷، ۴۵	۱۱۸	ابوجہل
۲۲۵	۲۶۹	ابوحنیفہ
۲۷۵	۳۱	ابوداؤد
۱۹۸	۲۶۹	ابوعبید اللہ ثقفی
۲۶۲	۲۹۶	اتاترک
۲۷۵	۲۶۹، ۴۰	احمد بن حنبل
۱۳۲، ۱۳۲، ۳۶-۳۵	۲۹۰	احمد الحسنی
۱۴۳-۱۴۳، ۱۳۵	۲۳۴، ۲۲۲	احمد الشرباصی
۲۲	۳۹-۳۸، ۵۳، ۴۰	احمد امین
۲۴۲، ۱۷۰، ۷۵، ۱۶	۱۰۲-۱۰۳، ۲۲۲، ۲۳۵، ۲۷۷-۲۷۵	
۲۶۴، ۱۶۳	۲۸۵، ۲۸۳، ۲۸۱-۲۸۰، ۲۷۷	
۵۴-۵۳، ۴۲، ۱۵	۱۰۸، نیز دیکھیے:	احمد تقی الدین
		اقبال

۶۴	پطرس	۵۶، ۶۷، ۸۰، ۸۳، ۸۴، ۸۹، ۹۰
۷۰	پیر محمد سلونی چشتی نظامی	۱۳۷-۱۵۳، ۱۵۹، ۱۶۹، ۱۷۱، ۱۷۲
۳۱	ترندی	۱۷۵، ۱۸۸، ۱۹۳، ۲۱۵، ۲۱۸، ۲۲۳
دیکھیے: محمد تقی الدین ہلالی	تقی الدین ہلالی	۲۲۵-۲۲۶، ۲۳۱، ۲۳۲، ۲۵۷، ۲۷۲
۱۳۸، ۴۲	ٹیگور	۲۷۹-۲۸۱، ۲۹۴
۲۷	ثاقب قزلباش لکھنوی، آغا	۵۲-۵۳
۱۶۹	ثناء اللہ امرتسری	۳۰
۳۳-۳۴، ۲۹	جاحظ	۵۴
۳۰-۲۹	جرجانی	۲۷
۵۵	جعفر علی بستوی، سید	۱۵
۱۳۲	جعفر علی نقوی گورکھ پوری، سید	۲۳۱، ۲۳۵، ۲۳۶-
۷۱	جگر مراد آبادی	۲۳۷، ۲۷۷، ۲۸۰
۲۶۹، نیز دیکھیے: حسین	جگر گوشہ رسول	۹۳
بن علی		۵۷
۲۷۵	جلال بے حسین	۷۵، ۱۸۸
۱۶۱	جلیل احسن ندوی	۴۳
۵۵	جمال الدین افغانی	۲۹
۹۲	جمال عبدالناصر	دیکھیے: غلام جیلانی برق
۱۵۹، ۸۸	جواہر لال نہرو	دیکھیے: محمد الیاس برنی
۶۸، ۲۳	حالی، مولانا	۲۳۵
۲۷	حبیب الرحمن، حافظ سید	۲۳۵
۳۸، ۳۵، ۲۸	حبیب الرحمن خان شروانی	۷۴
۱۹۷	حبیب الرحمن عاصم	۶۷، ۲۸۴
	اکبر الہ آبادی	
	امداد اللہ مہاجرکی	
	امیر حسن	
	امیر مینائی	
	امین احسن اصلاحی	
	امین الحسینی، مفتی	
	اندر گاندھی	
	انور الجندی	
	اورنگ زیب عالمگیر	
	باقی باللہ، خواجہ	
	بختری	
	برق، ڈاکٹر	
	برنی	
	بجۃ الاثری	
	بجۃ المیطار	
	بہرام شاہ	
	بھٹی الخولی	

۲۵۶، ۲۳-۲۲	خالدؑ [بن ولید]	۳۲	حریری
۱۶۷	خالد علوی	۷۳	حسنؑ [بن علیؑ]
۸۵، ۱۵	خرم مراد	۱۹۹	حسن بن بہل
۲۸۳، ۲۷۵	خضر حسین تونس، سید	۲۸۴	حسن اسماعیل البغیسی
دیکھیے: محبت الدین الخطیب	خطیب	۸۹	حسن الاعظمی
۱۱۵	خلیق احمد نظامی	۲۷۵، ۲۱۷، ۷۲-	حسن البنا
۵۴	خلیل، مفتی	۲۸۴، ۲۸۰، ۲۷۶	
۱۳۵	خلیل الدین، سید	۲۸۸	حسن بصری
۷۹، ۳۸، ۳۱-۲۸	خلیل عرب بن محمد عرب	۱۰۵، ۷۳، نیز دیکھیے:	حسینؑ [بن علیؑ]
۲۳۵، ۲۳۰، ۲۲۸، ۸۱		جگر گوشہ رسولؑ	
۲۳۵	خلیل مردم بک	۲۲۸، ۸۰، ۳۰	حسین بن محسن یمنی
۲۹۹، ۱۰۵، ۸۵، ۱۳	خورشید احمد، [پروفیسر]	۱۷۷، ۸۳، ۷۵	حسین احمد دنی
۲۱۳	خورشید رضوی	۲۷۵	حسین یوسف
۲۳	خولہ بنت الازور	۱۷۰-۱۶۸، ۸۴	حضور = حضور اکرم =
دیکھیے: فخر الدین خالی، سید	خیالی	۲۳۵-۲۳۴، ۱۸۳	حضور رسالت مآب
۲۱۴، ۷۷	خیر النساء، سیدہ	نیز دیکھیے: آن حضرتؑ، رسولؑ	
۲۶۴	خیر محمد جالندھری	سرور کائنات	
۱۰۹	داؤدؑ	۹۳	حفظ الرحمن سید ہاروی
۱۳۶، ۵۴، ۳۴	داؤد غزنوی	۸۲، ۳۷	حلیم عطاء شاہ
۵۷، ۳۸	ڈرپر	۲۳۳	حلیمہ سعدیہ
۸۸، ۵۰	ذاکر حسین خان	۲۲	حمید الدین، نقشبندی سید
۲۷	ذوق	۸۲-۸۱، ۳۰	حیدر حسن خان ٹوکی
دیکھیے: محمد رابع ندوی	رابع ندوی	۱۳۴، ۱۳۳	حیرت دہلوی

۲۵	سجاد حیدر یلدرم، سید	۹۳	راجیو گاندھی
۲۶، نیز دیکھیے: آں	سرور کائنات	۴۷	رازی
حضرت، حضور، رسولؐ		۲۴	راشد الخیری
۲۶۹	سعد بن ابی وقاص	۲۸	رتن ناتھ سرشار
۲۷۷	سعدی	۱۶۹	رحمت اللہ کیرانوی
۲۳۴	سعود بن عبدالعزیز، ملک	۱۶-۲۳، ۲۸، ۹۹	رسولؐ = رسول اکرمؐ
۱۳۵	سعید الدین	۲۲، ۱۳۹، ۱۸۳، ۲۱۶	رسول اللہؐ
۲۳۵، ۲۷۵، ۲۸۰	سعید رمضان	۲۳۳، ۲۵۰، ۲۶۷-۲۷۷، نیز	
۲۹۹-۲۹۸، ۲۹۶، ۲۹۴، ۲۸۸		دیکھیے: آں حضرت، حضورؐ	
۱۳۱، ۱۲	سفیر اختر	سرور کائنات	
۱۲	سلمان طاہر	۶۴	رشید احمد صدیقی
۱۶۹، ۲۶-۲۵	سلیمان منصور پوری، قاضی	۲۳، ۵۵، ۷۵، ۱۳۶	رشید رضا، سید
۷۵، ۶۸، ۵۶، ۴۰، ۱۶	سلیمان ندوی، سید	۲۱۶، ۲۲۹-۲۳۰	
۲۳۹، ۱۶۹، ۱۳۳، ۱۳۲، ۱۱۵، ۸۷		۲۹۲، ۲۹۰	رضوان، مولوی
۲۶۶-۲۶۵، ۲۵۶، ۲۳۶، ۲۳۸		۷۱	رضوان علی ندوی، سید
۲۸۷-۲۸۵، ۲۷۹		۱۱۶، ۲۸۶	رئیس احمد جعفری، سید
۹۳	سنگھ، وی-پی	۵۶، ۱۵۱	روم = رومی، مولانا
۲۷۷، ۱۲	سہیل حسن	۲۵۳	زاہد صیر عامر
۲۱۷، ۱۰۳، ۵۳، ۴۹	سید قطب	۴۷	زبشری
۲۳۹-۲۳۸، ۲۳۶، ۲۳۵-۲۳۴، ۲۲۳		دیکھیے: احمد حسن الزیات	الزیات
۲۱۵	شافعی، امام	۱۰۵	زید بن علی
۱۷	شاہ بانو	۳۱	زبلی، امام
دیکھیے: ولی اللہ، شاہ	شاہ ولی اللہ	دیکھیے: مصطفیٰ حسن السباعی	السباعی، شیخ

۲۷۰	صفید، سیدہ	۸۱	شہلی جیراج پوری
۲۳	ضرار	۶۸، ۶۴، ۲۶، ۱۶	شہلی [نعمانی]
۷۴	ضیاء الدین برنی	۱۹۲، ۱۷۰-۱۶۹، ۱۶۷، ۱۰۷، ۷۷	
۷۸	ضیاء النبی	۴۰	شمیر احمد عثمانی
۱۴۸	طارق	۲۸	شرر
۱۲	طاہر عباسی	۲۷۱	شرف الدین
۴۱	طفیل احمد، سید	۱۲۲-۱۲۱، ۱۱۷، ۴۳	شرف الدین بیک منیری، شیخ
۲۳۱، ۸۰، ۶۶، ۴۷	طلحہ حسنی، سید	۱۲	شفیق احمد
۲۸۵، ۲۸۱، ۲۷۸، ۲۳۵	طلحہ حسین	۲۸۳، ۲۷۳، ۹۷	شکری فیصل
۲۴۷	ظفر احمد انصاری	۲۲۹، ۲۱۷، ۵۵، ۳۳	شکیب ارسلان، امیر
۱۳-۱۲	ظفر اسحاق انصاری	۲۸۴، ۲۳۱	
۳۰۱-۳۰۰	ظفر اقبال	۱۱۵	شمس الدین ابوعبید اللہ...
۵۳، ۳۸، ۲۵	ظفر علی خان	۷۰	شمس تبریز خان
۸۸، ۶۸	عابد حسین، سید	۲۷	شمس لکھنوی
۲۸۲، ۲۷۸، ۲۷۴، ۲۷۱	عاصم الکوشی	۳۱	شوکانی
دیکھیے: اورنگ زیب عالمگیر	عالمگیر	۱۴۳	صادق حسین، ڈاکٹر
۲۳۳	عائشہ	۲۷۵	صالح خرب باشا
۲۸۵، ۲۸۱، ۲۷۸، ۵۳	عباس محمود عقیق	۲۷۵	صالح عثمانوی
۲۶۵، ۴۳	عبدالباری ندوی	۲۳	صالح، سیدہ
۲۶۱	عبدالحق دہلوی	۸۹	صاوی شعلان
۲۷۱	عبدالحکیم بن شرف الدین، شیخ		صدر یار جنگ، نواب
۲۷۶	عبدالحکیم عابدین	دیکھیے: حبیب الرحمن خان شروانی	
۶۳، ۴۹، ۴۱، ۳۶، ۲۲	عبدالحی، حکیم سید	۷۹	صدیق حسن خان، نواب سید

۲۸۴	عبد القبارہ	۲۲۶، ۲۱۴، ۱۳۶، ۸۰-۷۵، ۷۳	
۲۰۲	عبد اللطیف	۲۳۱، ۲۲۸	
۶۴، ۵۳، ۴۰-۳۸	عبد الماجد ریاپادی	۱۳۱، ۴۶	عبدالحی [بڈھانوی]
۲۳۶، ۲۳۳، ۱۶۰، ۱۵۸، ۶۸		۸۳	عبدالحی فاروقی، خواجہ
۱۹۸	عبد الملک بن مروان	۲۲	عبد الرحمن، سید
۲۷۵	عبد المجید سلیم، شیخ	۲۷۵	عبد الرحمن البنا
۲۳۴، ۸۶	عبد اللہ [شاہ اردن]	۲۷۷	عبد الرحمن عزام پاشا
۷۳	عبد اللہ الاشتر	۱۶۲، ۳۳	عبد الرحمن الکواکبی
۲۷۸	عبد اللہ العقیل عراقی	۵۱، ۲۲	عبد الرزاق کلای، سید
۲۷۵	عبد اللہ العری	۲۷۸	عبد الرشید
۷۳	عبد اللہ الحمض	۲۸۲، ۲۷۱، ۸۳	عبد السلام قدوائی ندوی
۲۷۳	عبد اللہ المرووع	۲۳۵، ۲۲۷	عبد العزیز بن باز
۲۸۶، ۱۸۱، ۸۵	عبد اللہ عباس ندوی	۲۷۶	عبد العزیز کامل، استاد
۷۴	عبد اللہ غازی	۲۱۳	عبد العلی، سید
۷۳	عبد اللہ بن محمد انفس الزکیہ	۴۳، ۳۸، ۳۴، ۳۱، ۲۲	عبد العلی، ڈاکٹر سید
۸۹	عبد الوہاب عزام	۲۲۰-۲۱۹، ۸۷، ۸۱-۷۸، ۶۳، ۵۴	
۲۱۳	عبدہ بن الطیب	۲۸۳-۲۸۲، ۲۲۹	
۸۳، ۴۵	عبید اللہ سندھی	۲۶۹، ۲۱۰، ۲۰۶	عبد القادر جیلانی، شیخ
دیکھیے: خلیل عرب	عرب صاحب	۱۵۵، ۹۰، ۸۵، ۱۶	عبد القادر رائے پوری
۲۲۹	عزیز الرحمن، سید	۲۴۲، ۱۷۵	
دیکھیے: عباس محمود عتقاد	عتقاد	۲۱۷	عبد القادر عودہ
۱۱۹	علاء الدین صابر کلیری، شیخ	۲۳۵	عبد القادر مغربی
۷۶-۷۴، ۷۰	علم اللہ رائے بریلوی، شاہ	۲۹	عبد القادر جرجانی

کمال الدین ابن زلمکانی ۱۰۹	محمد اسماعیل شہید، شاہ	دیکھیے: اسماعیل شہید، شاہ
کواکبی	محمد البشیر الابرار جی	۲۱۷
مکین	محمد الحسن ندوی، سید	۱۷۹، ۱۴۱، ۹۷، ۸۱، ۷۶
لات [ومنات]	محمد العربی	۸۳
لبید	محمد القزالی	۲۸۴، ۲۷۵، ۲۳۳، ۲۳۵
لطف اللہ کوٹلی	محمد النجی	۲۸۳
لیاقت بیگ، مرزا	محمد انفس الزکیہ	۱۰۵، ۷۳
لکی	محمد الیاس کاندھلوی	۹۰، ۸۸، ۸۳، ۳۶، ۱۶
لیلیٰ		۱۷۵، ۱۷۱-۱۷۸، ۱۸۸، ۲۰۲-۲۰۳
ماجد السعد مدنی		۲۶۶، ۲۰۸
مختبی	محمد الیاس برنی	۱۶۰-۱۵۹، ۱۵۶
مثنیٰ بن حارثہ	محمد ایوب قادری	۱۴۳
مجدد الف ثانی [شیخ احمد]	محمد بشیر شہید	۱۳۸
سرہندی [	محمد بن ابراہیم الوزیر	۳۱
مجنوں	محمد بن اسماعیل الامیر	۳۱
محب الدین الخطیب	محمد بن عبد الوہاب	۱۳۴
محمد، سیدنا = محمد عربی	محمد بن قاسم	۱۱۸
دیکھیے: آنحضرت، حضور، رسول،	محمد بن نصر المروزی	۳۵
سرد کانٹ، نبی اکرم	محمد ابو زہرہ	۱۱۶
محمد ابو زہرہ	محمد تقی الدین ہلالی مراکشی	۳۲-۳۳، ۳۸، ۵۲-
محمد احمد الغمراوی		۲۲۹، ۲۳۱-۲۶۹، ۲۷۱-۲۸۲
محمد اسد	محمد ثانی ندوی	۲۸۳، ۲۷۳
	محمد جعفر قاضی	۱۳۳، ۱۳۳

۲۸۴	محمد کلین	۲۱۵، ۷۷، ۶۸، ۲۸	محمد حسین آزاد
۲۸۴، ۲۷۱، ۲۶۶، ۲۴۳	محمد منظور نعمانی	۲۳۲، ۱۸۳، ۸۵	محمد رابع [ندوی]
۲۸۷		۲۷۵	محمد زاہد الکوشی
۳۰۱	محمد موسیٰ بھٹو	۲۶۴، ۲۴۶، ۱۶	محمد زکریا کاندھلوی
۲۷۹، ۲۶۵، ۱۴۳، ۸۳	محمد نائم ندوی	۱۴۷	محمد صدیق شبلی
۲۸۵، ۲۸۱		۱۸۷	محمد طفیل ہاشمی
۲۳۵	محمد نصیف، شیخ	۱۸۷	محمد طیب، قاری
۵۴	محمد واضح حسنی ندوی، سید	۱۳۵	محمد ظاہر حسنی، سید
۹۰، ۳۷	محمد یعقوب مجددی بھوپالی	۱۱۶	محمد عطاء اللہ حنیف
۱۱۶	محمد یوسف کوکن عمری	۱۴۳	محمد عبدالعلیم چشتی
۲۳۴	محمد یوسف موسیٰ	۵۵	محمد عبید
۲۹۲	محمود، حافظ سید	۲۱۷	محمد عزہ دروزہ
۱۷۰	محمود حسن، شیخ الہند	۲۲۶	محمد عقیف الزعمری
۲۸۳	محمود حسن، سید	۳۶	محمد علی [مونگیری]
۲۱۷	محمود شلوت	۱۳۳	محمد علی، سید
۲۷۰	محمود شویل	۲۸۴، ۲۷۷، ۲۷۵	محمد علی الطاہر
۱۱۸	محمود غزنوی، سلطان	۱۳۳-۱۳۲	محمد علی خان، نواب
۲۸۵	محمود منی نقراشی	۲۸۵، ۲۸۰، ۲۷۵	محمد علی علویہ پاشا
۳۰۰	محمود قیضانی، ڈاکٹر	۲۱	محمد عمران خان
۲۱۷	محمود محمد شاہر	۱۱۹-۱۱۸	محمد غوری، سلطان
۲۱۶، ۱۳۶، ۷۵، ۵۴، ۳۳	محی الدین احمد قصوری	۱۶۹	محمد قاسم نانوتوی
۱۲۲-۱۲۳، ۱۲۳	مخدوم الملک = مخدوم	۸۸	محمد مجیب
دیکھیے: شرف الدین	بہاری	۲۹۹	محمد معروف الدوالیعی

بچی خیری

۲۹۷، ۲۸۳، ۲۷۹، ۲۷۳، ۲۶۵، ۲۳۶

۱۸۳-۱۸۱	موسیٰ	۱۵۶-۱۶۰، ۱۶۰، ۱۶۰	مرزا صاحب
۲۷	مومن	دیکھیے: غلام احمد قادیانی، مرزا	
دیکھیے: غلام رسول مہر	مہر	۱۳، ۳۳، ۸۳، ۱۳۵-	مستود عالم ندوی
دیکھیے: جمال عبدالناصر	ناصر	۱۳۶، ۱۳۲-، ۱۳۵، ۲۶۵، ۲۶۷-	
۲۲۷	ناصر الدین الالبانی	۲۸۵-۲۸۱، ۲۶۸	
۲۰۱، ۱۹۷، ۱۸۱، ۱۰۵	نبی اکرم	۲۱۷	مصطفیٰ الزرقا
۱۱۷	نثار احمد	۲۸۳، ۲۳۵، ۲۱۷، ۴۰	مصطفیٰ السباعی = مصطفیٰ
۶۸، ۲۳	نذیر احمد، ڈپٹی	۲۹۸، ۲۸۷	حسن السباعی
۱۵۵	نصر اللہ خان عزیز	۳۰	مصطفیٰ الطفی المفلوطی
۱۲۰-۱۱۹، ۱۱۷، ۳۶	نظام الدین اولیاء، شیخ	۲۵	مصعب بن عمیر
۱۷۵		۲۸۲-۲۸۱، ۲۷۴، ۲۷۰	مظفر حسین شاہ ندوی، سید
۱۳۳	نعمت اللہ ولی، شاہ	۱۰۵	معاویہ، امیر
۱۰۵، نیز دیکھیے: محمد	نفس زکیہ	۲۹	معزی
انفس الزکیہ		۱۱۹-۱۱۷	معین الدین چشتی، خواجہ
۱۳۳	نفیس الحسنی، سید	۶۸	معین الدین ندوی، شاہ
۷۹	نور الحسن، نواب سید	۲۷۸	معین اللہ
۱۵۵	نور الدین بھیروی، حکیم	۳۱	مقبلی
۲۶۴، ۳۱	نودی، امام	۱۵	مناظر احسن، ڈاکٹر
۵۱، ۲۲	واقدی	۱۸۷، ۴۱	مناظر احسن گیلانی، سید
	والا جاہ نواب سید صدیق حسن خان	دیکھیے: ابو جعفر منصور	منصور
دیکھیے: صدیق حسن خان،		۸۴، ۶۸، ۳۹، ۱۵-	مودودی، سید ابوالاعلیٰ
نواب سید		۱۷۵، ۱۷۳-، ۱۵۹، ۱۵۰	

وزیر الدولہ	۱۳۲-۱۳۱	ہلالی	دیکھیے: محمد تقی الدین ہلالی
ولی اللہ شاہ	۲۶۲، ۸۹، ۳۵، ۴۳	بچی منیری، شیخ	دیکھیے: شرف الدین
	۲۶۵		بچی منیری، شیخ
ولید بن یزید	۱۰۵	یوسف	۲۳۶، ۱۸۲-۱۸۱
ہاشم	۱۹۹	یوسف حسین خان	۴۲

اماکن

آزاد کشمیر	۲۸۲	امر تشر	۵۴، ۳۳
اجمیر	۱۳۱، ۱۱۹	امر یکہ	۹۳، ۸۲، ۷۲-۹۳
اردن	۲۳۵-۲۳۳، ۸۶، ۵۳		۱۹۲، ۱۹۰، ۱۷۲
اسپین	۲۵۶، ۱۲۷	امین آباد [کھنوا]	۷۹
استنبول	۹۲	انبالہ	۱۳۳
اسکندریہ	۱۹۲	اندلس	۲۸
اسلام آباد	۲۳۵، ۱۳۵، ۱۲-۱۱	انڈونیشیا	۲۹، ۲۸۳
اعظم گڑھ	۲۲۵، ۱۱۶-۱۱۵، ۷۰، ۴۱	انڈیا	۹۳، نیز دیکھیے: بھارت،
افریقہ	۲۳۸، ۱۶۸، ۱۲۷		ہندوستان، ہند
افغانستان	۱۰۲، ۱۷، ۱۳	انڈیمان	۱۳۳
اکوڑہ خٹک	۷۰، ۴۱	اودھ	۲۷
الجزائر	۲۹۳، ۱۸۸	اوکسٹرڈ	۱۱۵، ۹۲، ۷۲
الجزیرہ	۲۷۴	ایران	۲۳۹، ۱۰۲، ۷۲، ۵۶
الخلیل	۸۶	ایشیا	۹۷
القدس	۸۶	بابری مسجد	۱۷
الہ آباد	۲۸۲، ۲۶۸، ۷۴	بالاکوٹ	۱۳۵، ۱۳۲، ۷۳

۲۵۶-۲۵۳، ۲۲۴، ۱۸۸، ۱۷۳، ۷۲

۲۶۹

بدر

۳۰۴، ۲۸۵، ۲۶۷

برصغیر پاک [پاکستان] و ہند ۷۲، ۵۶-۷۳، ۱۱۵،

۱۲-۱۱ پاکستان و ہند

۱۶۷، ۱۷۰، ۱۸۸، ۲۳۱، ۲۳۷، نیز

۵۱، ۴۸ پٹنہ

دیکھیے: ہندو پاکستان

۱۳۲ پشاور

برطانیہ ۱۳، ۸۵، ۱۳۳، ۷۸، ۱۷۸

۴۵، ۴۲ پنجاب

۳۰۰

۲۲۵ پونہ

بریلی ۲۶۶

۲۳۳ تنوک

بصرہ ۷۳

۲۹۶-۲۹۵، ۱۸۸، ۸۷ ترکی

۷۳، ۱۰۹، ۲۶۷

بغداد

۱۳۸، نیز دیکھیے: بکریکلاں

نکئیہ شاہ علم اللہ

۲۸۲، ۲۹۸

۷۸، ۷۵، نیز دیکھیے:

نکئیہ کلاں

۲۸۲

بہمنی

نکئیہ شاہ علم اللہ

۱۱

بنگلہ دیش

۱۳۳، ۱۳۱ ٹونک

۱۳، ۱۷

بوسنیا

۱۶۲ ٹیونس

۱۳۵

بہار

۲۹۳-۲۹۱ جامع اموی [دمشق]

۲۸۵، ۲۶۱

بہاول پور

۲۳۸، نیز دیکھیے:

جزائر شرق الہند

۱۷-۱۸، نیز دیکھیے: انڈیا

بھارت

مشرقی جزائر

۲۸، ۷۹-۸۰، ۲۲۸

بھوپال

۲۷ جزیرۃ الروضہ

۲۷

۹۹ جزیرہ نمائے عرب

۷۹

بھوپال ہاؤس [لکھنؤ]

۲۶ جمر

۲۶

یویب

۱۲۱-۱۲۰ چشت

۲۹۸

بیت المقدس

۲۹۳ چھتر منزل [لکھنؤ]

۲۹، ۸۹، ۲۲۵-۲۲۶

بیروت

۲۸۴، ۲۳۹ چین

۱۱، ۱۷-۱۸، ۵۶

پاکستان

جہاز [مقدس]	۸۸-۸۶، ۷۲-۷۱	رائے بریلی	۳۷، ۲۸، ۲۵، ۲۲
	۲۳۵، ۲۲۹، ۹۲-۹۱		۲۳۳، ۱۳۸، ۸۲، ۷۹-۷۸، ۷۴، ۵۳
	۲۹۲، ۲۸۳-۲۸۱		۳۰۱-۳۰۰، ۲۷۲، ۲۶۸، ۲۶۳
حران	۱۰۸	رائے پور	۲۹۸، ۲۹۵
حرمین شریفین	۲۳۵	رابطہ بھوپال [مکہ]	۲۷۴
حلب	۲۸۹، ۲۸۴	روم	۲۳۹
حماة	۲۸۹	رومۃ الکبریٰ	۵۸
حمص	۲۸۹	ریاض	۲۳۵
حیدرآباد [دکن]	۱۳۴، ۷۷، ۴۱، ۲۵	سرحد، صوبہ [پاکستان]	۱۳۲، ۷۴
	۲۸۳	سعودی عرب	۲۳۳، ۱۸۳، ۹۳
خانہ کعبہ	۱۲۰	سلون	۳۷
خلیج [فارس] = خلیجی ممالک	۹۳، ۹۱	سندھ	۱۱۸، ۷۴-۷۳
دارہ شاہ علم اللہ	۲۲۳، ۷۵، نیز دیکھیے:	سوڈان	۲۳۳، ۱۸۸، ۸۶
	تکلیف شاہ علم اللہ	سورت	۱۵۸
دمشق	۸۹، ۸۶، ۷۷، ۵۷	سوریہ	۲۹۳، نیز دیکھیے: شام
	۲۳۵، ۲۳۱، ۲۲۶، ۲۱۷، ۱۴۸، ۱۱۲-۱۱۰	سوتی حیدریہ	۲۹۳
	۲۹۸، ۲۹۶، ۲۸۷، ۲۸۳، ۲۶۷	سہارنپور	۲۶۶، ۲۰۲، ۸۵
دنیا کے اسلام	۲۵۱، ۲۳۶-۲۳۵، ۷۲	شارع مویٰ [قاہرہ]	۲۷۵
	نیز دیکھیے: عالم اسلام	شام	۸۷-۸۶، ۶۷، ۲۳
دہلی	۸۳، ۷۷، ۷۴، ۷۰		۲۸۹، ۲۳۵، ۲۳۳، ۲۰۹، ۱۵۷، ۱۴۸
	۲۹۸، ۲۶۶، ۸۸		۲۹۸، ۲۹۳، ۲۹۱
دیوبند	۱۸۷، ۴۰	شرقی اوسط	۲۷۶، ۱۵۷، ۱۴۸
راولپنڈی	۱۴۵		۲۸۰، ۲۷۷

۲۱۸،۹۰	قرطبہ	۱۹۰	شکاگو
۷۴	قلعہ کثرہ	۳۲	شنتیٹ
۷۴	کاغان [وادی]	۱۳	شیشان
۲۶	کانپور	۱۳۵-۱۳۴،۵۱	صادق پور [پٹنہ]
۷۳	کچھ	۱۲۴	طور سینا
۱۲۵-۱۲۳،۷۷،۷۴	کراچی	۹۸-۱۰۶،۱۰۰-۱۵۶،	عالم اسلام
۲۰۹،۱۸۵-۲۰۹،۲۳۵،۲۳۶،۲۱۰		۲۳۳،۱۷۴،۱۷۱	نیز دیکھیے: دنیا کے اسلام
۲۹۸،۲۹۰،۲۸۷،۲۸۴-۲۸۳		۵۳-۵۷،۵۷-۷۱	عالم عرب = عالم عربی
۷۴	کثرہ مانک پور	۸۵،۷۴-۲۳۳،۱۰۳،۹۸،۸۷	۲۳۵-۲۳۴
۱۷،۱۳	کشمیر	۲۸۰،۲۷۶،۲۵۳	نیز دیکھیے: عرب
۷۴	کلفشن [کراچی]	۲۳۵،۱۰۸،۷۴،۲۶	عراق
۱۴۴،۱۷	کلکتہ	۲۸۴،۲۷۱،۲۶۹	
۱۳	کوسوا	۱۰۵،۹۸،۹۴،۱۷	عرب = عرب دنیا
۵۷	کویت	۲۳۳،۲۷۷،۲۱۹،۱۵۵	
۳۶	کنج مراد آباد	۲۸	عکاظ
۲۷۳،۲۶۸،۲۶۶	گوئن روڈ [لکھنؤ]	۲۹۸	عمان
۸۵،۸۳-۸۴،۷۷	لاہور	۷۴	غزنی
۱۵۷،۱۵۵،۱۴۵-۱۴۳،۱۱۵،۹۲		۲۶۱	فقیر والی [ضلع بہاول نگر]
۲۳۱،۲۲۶-۲۲۵،۲۱۶،۱۷۸		۲۸۰،۲۳۱،۸۶،۱۳	فلسطین
۸۶	لبنان	۲۹۸-۲۹۷،۲۹۳	
۷۲	لکسمبرگ	۲۶	قادیسہ
۷۰،۵۵،۴۷،۲۲-۲۱	لکھنؤ	۲۳۵-۲۳۳،۹۷،۵۷	قاہرہ
۱۸۵،۱۵۵،۱۴۳،۸۷،۸۴،۷۹-۷۸		۲۷۸،۲۷۵-۲۷۴،۲۶۷	

۲۸۰،۳۲	مغرب اقصیٰ	۲۶۵،۲۳۵،۲۱۰-۲۰۹،۱۹۵،۱۸۷	
۲۵۴،۲۳۳،۹۱،۷۵	مکہ [مکرمہ]	۲۸۵،۲۸۴،۲۸۰،۲۷۳،۲۶۸،۲۶۶	
-۲۷۴،۲۷۱-۲۷۰،۲۶۷،۲۵۵-		۲۸۹،۲۸۷	
۲۸۵،۲۷۵		۹۴،۸۲	لندن
۱۱۸	ملتان	۸۵،۱۳	لیسٹر
۱۵۷	تاسک	۱۵۷	مالنگاؤں
۱۷۸،۱۵	ٹونگھم	۷۳	مانک پور
۱۵۸	نوساری	۱۳۳	محلہ قافلہ [ٹونک]
۸۲	نیویارک	۱۱۶،۷۸	مدراس
،۳۲،۲۹،۲۵،۲۲،۱۱	ہند= ہندوستان	،۹۱،۸۶،۷۳،۲۵	مدینہ [طیبہ]
،۵۶-۵۵،۵۱-۴۹،۴۲-۴۱،۳۳		۲۵۵-۲۵۴،۲۳۳	
-۱۱۷،۹۳-۹۲،۸۷،۸۴،۷۳-۷۱		۲۹۶	مراکش
،۱۶۷،۱۵۷،۱۵۵،۱۳۹،۱۲۷،۱۱۹		۲۸۸	مرکز الاخوان
۲۴۴،۲۳۸،۲۳۰-۲۲۹،۱۷۳،۱۷۱		۱۳	مسجد اقصیٰ
،۲۷۵،۲۶۷،۲۶۳،۲۳۹،۲۳۵-		۵۳	مسقط
،۲۹۱،۲۸۹،۲۸۵،۲۸۲،۲۸۰-۲۷۹		شرق عربی= مشرق وسطیٰ	مشرق عربی= مشرق وسطیٰ
۲۹۷-۲۹۶		شرق اوسط، عرب دنیا	
۲۸۱،۱۰۲	ہندو پاکستان	۱۷	مشرقی پاکستان
۲۷۵	یمن	۱۰۲	مشرقی جزائر
،۹۱،۷۴،۵۷،۲۳	یورپ	۵۳،۵۰،۴۲،۳۹،۲۹	مصر
۱۹۴،۱۷۲،۱۰۱،۹۹-۹۷،۹۳		،۹۰-۸۵،۸۰،۷۵،۷۲،۶۷،۵۷،۵۵-	
۵۸-۵۷	یونان	،۲۳۳،۲۳۰،۲۲۸،۲۲۳،۱۸۸،۱۵۷،۱۴۸	
۲۹۷،۲۸۸	یونیورسٹی ہال [جامعہ سوربے]	۳۰۰،۲۸۵-۲۸۳،۲۷۷-۲۷۴،۲۶۵	

کتابیں اور جرائد

۲۳۳، ۸۸	اسمی یا سوریہ	۲۵، ۷۷، ۲۸-۲۷	آب حیات
۲۳۳، ۲۷۸، ۸۸	اسمی یا مصر	۱۱۶	ابن تیمیہ، حیات و عصرہ ---
۲۸۴		۳۷، ۳۱	احیاء العلوم
۷۷	الاعلام بمافی الہند من الاعلام	۲۳۳، ۱۴۱	اذہبت روح الایمان
۶۷، ۳۳-۳۲	الاعانی	۲۷۲	الاذلیۃ العربیۃ السعودیہ
۲۲۹، ۱۹۸			اردو نثر کے ارتقاء میں
۲۷۰، ۸۸	الی ممشی البلاد الاسلامیہ	۱۳۳	علماء کا حصہ
۳۴	ام القرئی	۳۶	ارشاد رحمانی
۱۱۶	امام ابن تیمیہ	۹۰	الارکان الاربعہ
۲۲۹، ۳۳	الامۃ والسیاستہ	۱۳۶، ۳۶	ارمغان احباب
۲۷۹	انتشار الاسلام فی الہند	۱۵۲	ارمغان حجاز
	انسانی دنیا پر مسلمانوں کے	۲۶۵، ۴۵، ۴۳	ازلیۃ الخفاء
۱۵۳، ۹۷، ۵۷	عروج و زوال کا اثر	۳۶	استفادہ
۲۸۳، ۲۲۷		۱۵۹	اسٹیمسین
۲۶۵	انصاف		اسلام اور ہمارے کچھ فکری
	اورنگ زیب عالمگیر پر	۳۰۱	واخلاقی مسائل
۱۹۲	ایک نظر	۲۶۳	اسلام کے قلعہ
۲۶۶	ایک اہم دینی دعوت	۲۷۵	الاسلام والنساج الاشتراکیہ
۲۳۴	ایہا العرب		اسلامی علوم و فنون:
۲۱۴	باب رحمت	۶۱	ہندوستان میں
۵۳	بال جبریل	۲۳۴	اسمو انی صریحہ
۵۳	بانگ درا	۲۳۴	اسمی یا زہرۃ الصحراء

۱۳۳	تجدید و احیائے دین	۲۲۳	بچوں کے لیے دینی کہانیاں
۷۴	تحقیقات و تاثرات	۲۷۳	البلاد السعودیہ
۴۱	تذوین حدیث	۶۷	بوستان
۱۳۱، ۳۰	تذکرہ	۸۸	بین الجبابیہ والہدیہ
	تذکرہ حضرت سید شاہ	۲۰۹، ۸۸	بین الصورة والحقیقہ
۷۶	علم اللہ حسی	۱۹۵	پاجا سراغ زندگی
	تذکرہ شعرائے اردو	۱۵۱	پس چہ باید کرد
۳۰	ترجمان القرآن، [تفسیر]	۱۸۷، ۱۳۴، ۸۵، ۸۲	پرانے چراغ
۲۸۴، ۳۹	ترجمان القرآن، [ماہنامہ]	۲۸۷، ۲۸۳، ۲۳۶-۲۳۵، ۲۱۵	
۲۱۶، ۱۳۶، ۵۵، ۳۳	ترجمۃ الامام السید احمد بن	۲۲۹	بیچ سنج
۲۳۰	عرفان الشہید	۲۷۸	تاریخ الادب العربی
۲۶۵	الترجمۃ العربیہ	۱۳۲	تاریخ احمدیہ
	ترکیہ و احسان یا تصوف	۳۹	تاریخ اخلاقی پورپ
۲۳۸	وسلوک	۸۹، ۶۹، ۲۶، ۱۶-۱۵	تاریخ دعوت و عزیمت
۳۵	تعلیم لتعلم	۱۲۶، ۱۱۷-۱۱۶، ۱۰۸-۱۰۷، ۱۰۵، ۹۰-	
۴۷	تفسیر [ابن کثیر]	۱۸۹، ۱۸۵، ۱۸۱-۱۸۰، ۱۷۵، ۱۵۳، ۱۲۸	
۲۶۲، ۲۶۱	تفسیر جوہری طنطاوی	۲۱۵، ۲۱۰-۲۰۹، ۱۹۵	
۲۳	تفسیر سورۃ اخلاص	۷۳	تاریخ فیروز شاہی
۳۵	تفسیر سورۃ النور	۱۷۵	تاریخ مشائخ چشت
۱۳۳، ۱۳۱	تفسیر سورۃ فاتحہ	۲۳۳	تاملات فی سورۃ الکہف
۳۰	تفسیر ماجدی	۱۳۳	تائید آسانی و درر و نشان آسانی
۲۶۲، ۲۶۱	تفسیر مظہری	۲۶۶	تبصرہ للناس
۲۶۵	تہنیمات	۱۸۵، ۱۸۱	تہنیز و دعوت کا معجزانہ اسلوب

۳۵	الجواب الکافی	۱۳۵، ۱۳۶، ۱۳۷، ۱۳۸	تقویۃ الایمان
۳۱	الجوہر النقی	۳۸	تلمیس ابلیس
۲۸۱، ۱۵	چراغِ راہ [کراچی]	۲۶۵	تمرین النوح
۲۲۹، ۵۵	حاضر العالم الاسلامی	۳۱	تنقیح الافکار
۲۸۵-۲۸۴	حاضر مسلمی الہند وغایرہم	۲۷۳، ۲۶۵، ۱۷۵، ۳۹	تفہیمات
۲۷۳-۲۷۲	الحج	دیکھیے: کالا پانی	تواریخ عجیب
	حجاز مقدس اور جزیرۃ العرب ۱۸۳	دیکھیے: سوانح احمدی	تواریخ عجیبہ
۱۹۲	حجۃ الاسلام	۱۳۶، ۵۴، ۳۳	توحید [امرتسر]
۲۶۶، ۸۳، ۴۵	حجۃ اللہ البالغہ	۳۱	توضیح الافکار
۲۲۶، ۲۲۴، ۱۸	حدیث پاکستان	۷۲	تہذیب [کراچی]
۷۷	حسن معاشرت	۴۱	تہذیب الاخلاق
	حضرت مولانا محمد الیاس اور		تہذیب و تمدن پر اسلام کے
۱۸۵	اُن کی دینی دعوت	۱۵۳	اثرات و احسانات
۷۰، ۲۱	الحق [اکوڑہ خٹک]	۲۶۱	تیسیر الوصول
۴۱	حکومت خود اختیاری	۲۷۳، ۹۷	الثقافۃ
۳۲، ۲۹	حماسہ	۷۷	الثقافۃ الاسلامیہ فی الہند
۴۱	حیات جاوید	۸۳، ۸۱	جامع ترمذی
۴۱	حیاتِ شبلی	۲۳۱	الجملة الاسلامیہ
۱۱۶	حیات شیخ الاسلام ابن تیمیہ	۱۳۵، ۱۴۱	جب ایمان کی بہار آئی
۱۳۳، ۱۳۴	حیاتِ طیبہ	۲۶۴، ۲۶۱	جلالین
۲۲۶-۲۲۵، ۲۱۵، ۷۷	حیاتِ عبدالحی	۱۴۱	جماعت مجاہدین
۲۷۷	حیاتی	۲۶۱	جمع القوائد
۴۱	خطبات مدراس	۲۱۳	جنت المشرق

۱۳۴، ۱۳۶	رسالۃ التوحید	۲۶۱	خیر الاصول
۲۶۵	رسالہ اہل سنت	۳۶	در المعارف
۱۳۳، ۱۳۱	رسالہ حقیقت الصلوٰۃ		الدعوۃ الاسلامیہ و تطوراتہا
۲۸۶، ۲۸۲	رسائل اخوان الصفاء	۲۷۹	فی الہد
۳۳	رسائل [جاذبہ]	۳۸	دقائق الکنوز
۸۹، ۵۴، ۹۰	ردائع اقبال	۲۲۹، ۲۹	دلائل الاعجاز
۱۳۷-۱۳۹، ۲۱۵، ۲۱۸، ۲۲۶، ۲۳۳		۳۰۰	دو مفتی ترکی میں
۲۳۳	روح العالم العربی	۷۰	دینی اور اس کے اطراف
۴۲	روح اقبال	۲۸۵، ۲۸۲، ۲۷۳	دیار عرب میں چند ماہ
۲۸۶	ریاض [کراچی]، سلیمان نمبر	۸۸	دین و مذہب
۲۶۴	ریاض الصالحین	۲۲۵	دیوان ابی نواس
۳۵	زاد المعاد	۲۲۵	دیوان الحماسہ
۵۳	زمیندار [لاہور]	۲۲۶	دیوان الشافعی
۵۳، ۳۸	سچ [لکھنؤ]	۱۶۳، ۶۷	دیوان غالب
۲۶	سفرنامہ روم و مصر و شام	۲۳۰	دیوان تابعد
۲۵	سفینہ اردو	۲۲۶، ۷۷	ذکر خیر
۲۹	سقط الزند	۲۷۷	ذکر الامیر حکیم ارسلان
۸۲-۸۱	سفن ابی داؤد		رجال الفکر والدعوۃ فی
	السنة وما کانھا فی التشریع	۲۳۳، ۸۹-۸۸	الاسلام
۲۹۸، ۳۵	الاسلامی	۲۵	رحمۃ للعالمین
۲۵-۲۴	سواد اردو	۱۱۳	الرو علی المنطقین
۱۳۵-۱۳۳	سوانح احمدی	۲۸۵	الرسالہ
۱۱۵	سوانح امام ابن تیمیہ	۱۳۳، ۱۳۱	رسالہ اشغال

۸۲-۸۱	صحیح مسلم	۲۶	سوانح مولانا روم
۵۳، ۳۸	صدق [لکھنؤ]	۵۹	سیارہ [لاہور]
۱۶۰	صدق جدید [لکھنؤ]	۵۵	السید رشید رضا و اخاء المؤمنین سنہ
۳۶	صراط مستقیم	۱۳۳-۱۳۴، ۱۳۸	سید احمد شہید
۲۳۳	الصراع بین الاسلام والمادیہ		سید احمد شہید کی اردو
۲۲۹	صرف میر	۱۳۳	تصانیف ---
۷۰، ۵۲-۵۱	صمصام الاسلام	۹۰، ۸۷	السیرۃ النبویہ
۳۹	ضحیٰ الاسلام	۸۸، ۵۶، ۱۶، ۱۴	سیرت سید احمد شہید
۸۹، ۵۳	ضرب کلیم	۱۳۶، ۸۹-۱۳۸، ۱۳۰، ۱۳۲، ۱۳۳، ۲۷۰، ۲۷۱	
۲۲۹، ۲۹	الضریری	۳۰۰، ۲۸۲-۲۸۱	
۲۸۳، ۳۳	الضیاء [لکھنؤ]	۲۳۳	سیرۃ السید احمد بن عرفان
۷۴	طبقات مامری	۷۶	سیرۃ علمیہ
۳۹	الطریق الی مکہ	۲۸۵، ۹۰	شاعر الاسلام الدكتور محمد اقبال
۲۶۵	الطریقۃ الجدیدہ	۲۶	شاہنامہ [فردوسی]
۲۲۸، ۲۹	الطریقۃ المبتکرہ	۲۳۰	شرح شذور الذہب
۳۹	طوفان سے ساحل تک	۲۶۵	شرح عقائد نفسی
۷۲۵	العالم العربی	۳۱	شرح مسلم
۲۳۳	العرب والاسلام	۸۷	شرقی اوسط کی ڈائری
۲۳۳	العرب یکتشفون انفسہم	۲۷	شعر العجم
۲۳۱	العرفان	۲۷۵	الشوری
۲۲۹	عشر قصائد	۲۶۱، ۲۳۲	صحاح ستہ
	عصر حاضر میں دین کی	۷۰	صحیحہ باہل دل
۱۷۲	تفہیم و تشریح	۸۳، ۸۱	صحیح بخاری

۱۶۰-۱۵۹، ۱۵۶	قادیانی مذہب	۷۵	العطیات
۱۵۹	قادیانی مسئلہ	۲۷۷	العقد الفريد
۱۵۹-۱۵۷، ۱۵۵، ۹۰	القادیانی والقا دیانیہ	۳۵	علمائے سلف
۱۶۰-۱۵۷، ۱۵۵، ۱۵۳	قادیانیت - مطالعہ و جائزہ	۷۵	عنایۃ الہادی
	القادیانیہ ثورۃ علی النبوة	۲۶	الغزالی
۱۵۹-۱۵۸	المحمدیہ	۲۶	الفاروق
۲۶۵، ۲۳۲	القرآۃ الراشدہ	۲۸۴، ۲۳۱	الفتح [قاہرہ]
-۳۶، ۳۴، ۲۸، ۲۳	قرآن	۳۱	فتح الباری
۱۰۴، ۸۲، ۷۹-۷۸، ۶۹، ۶۲، ۵۸، ۴۸		۵۱، ۲۳-۲۲	فتوح الشام
، ۲۲۲، ۲۱۵، ۱۸۴، ۱۷۰، ۱۶۸، ۱۵۰، ۱۱۰		۴۷	فتوح الغیب
، ۲۶۲-۲۶۱، ۲۵۶، ۲۳۷، ۲۳۲، ۲۲۳		۲۳۱	فتی العرب [دمشق]
، ۳۰۱، ۲۹۵، ۲۹۲-۲۹۱، ۲۷۶، ۲۶۲		۳۹	فجر الاسلام
	نیز دیکھیے: کتاب اللہ	، ۲۷۰، ۲۶۳، ۱۴۴	الفرقان [کھنؤ]
	قرآن کی چار بنیادی	۳۰۰-۲۹۹، ۲۸۲	
۱۷۲	اصطلاحیں	۲۷۰	الفرقان - حج نمبر
۱۶۳	قصائد بدر چاچ	۶۴، ۴۵، ۴۱	الفرقان - شاہ ولی اللہ نمبر
۲۲۴	اقتصاف الدینی لاطفال	۶۴	الفرقان - محمد نمبر
، ۲۲۴، ۲۲۲-۲۲۰، ۲۱۵	قصص النبیین	۱۶۰، ۱۵۸-۱۵۶	الفضل [ربوہ]
۲۶۵، ۲۳۲، ۲۲۶		۳۸-۳۷	فضل علم السلف علی الخلف
	قیام اللیل	۳۶	فوائد القواد
	دیکھیے: کتب قیام اللیل		
۱۴۱	کاروان دعوت و عزیمت	۲۶۴، ۲۶۱، ۴۵	الفوز الکبیر فی اصول التفسیر
، ۴۱۵، ۹۲، ۷۹، ۷۳، ۱۸	کاروان زندگی	۲۱۰-۲۰۹	فی ظلال البعثۃ المحمدیہ
۲۳۶-۲۳۵		۲۱۰	فیوض یزدانی

۱۷۳، ۱۶۷، ۱۰۳، ۹۷	اسلمین	۱۳۳	کالاپانی
۲۷۸، ۲۷۳، ۲۳۷، ۲۳۳، ۲۱۵، ۲۰۹، ۱۷۷		۳۱	کتاب الادبیہ
۲۶	الماسون	دیکھیے: الاغانی	کتاب الاغانی
۱۳۴	ماہ نو [کراچی]	۱۳۴	کتاب التوحید
۱۵۰، ۶۷، ۵۶	مثنوی مولانا روم	۳۱	کتاب الزہد والرفاق
	مجدد الف ثانی کا تجزیہ	۲۳۳، ۳۵	کتاب اللہ
۴۱	کارنامہ	۳۵	کتاب قیام اللیل
۱۰۱	مجلۃ الاثنین	۴۳	کتاب البیوات
۲۳۵	مجلۃ الادب الاسلامی	۴۷	کشاف
۲۷۵	مجلۃ الازہر	۲۲۶	کلیات اقبال [اردو]
۲۳۱	مجلۃ الزہراء	۲۲۶	کلیات اقبال [فارسی]
۲۳۱	مجلۃ الجمع العلمی	۲۲۸، ۳۳، ۲۹	کلیلہ و دمنہ
۲۲۹-۲۲۸، ۲۹	مجموعۃ من النظم والاشعر	۲۴	کلمہ اردو
	محمد بن عبدالوہاب: ایک	۲۳۳	کیف دخل العرب التاريخ
۱۴۴	مظلوم اور بدنام مصلح		کیف ينظر الحجاز وجزيرة
۲۳۴	محمد رسول اللہ	۲۳۴	العرب
۲۳۲، ۱۶۴، ۱۶۱	مختارات [من ادب العرب]	۶۴-۶۳، ۲۸-۲۷	گل رعنا
۲۶۵		۲۳۱، ۲۲۵، ۲۱۵-۲۱۴، ۷۷	
۲۹	مختصر تاریخ ادب اللغة العربیہ	۱۶۳	گلزار دبستان
۳۸	مختصر منہاج القاصدین	۶۷	گلستان
۱۳۵، ۱۳۳-۱۳۲	مخزن احمدی	۶۴	سج ہائے گراں مایہ
۲۲۸، ۲۹	مدارج القراءة	۴۷	لسان العرب
۲۶۴	مدارک [التزئیل]	۸۶-۸۵، ۵۷، ۱۵	ماذا خسر العالم بانحطاط

۲۷۷	معتقل حکیم عیوب	۸۷	ذکرت سائح فی الشرق العربی
۳۸	معرکہ مذہب و سائنس	۲۶۵	مذہب و تمدن
۲۷۱	معتقل الانسانیہ	۲۶۵، ۲۳	مذہب و عقلیات
	مغرب سے کچھ صاف	۶۷	مرآة البھوی
۱۸۵، ۱۷۹	صاف باتیں	۲۸۳	المرآة المسلمہ
۴۷	مفردات غریب القرآن	۲۲۶، ۲۲۰، ۹۰	المرقزی
۱۱۵	مقالات شبلی	۷۶، ۵۱، ۳۹، ۲۳	مسدس حالی
۲۳۱	المقطف	۷۶	مسدس خیالی
۱۳۳	مکاتیب سید احمد شہید	۱۸۵، ۱۷۲، ۱۵۳	مسلم ممالک میں اسلامیت
	مکتوبات [حضرت مجدد	۱۸۸	اور مغربیت کی کشمکش
۱۲۳، ۴۷، ۴۵، ۳۳	الف ثانی]	۲۸۳	مسلمان عورت
۱۳۱	مکتوبات [سید احمد شہید]	۴۱	مسلمانوں کا روشن مستقبل
۴۴	مکتوبات [صدی]		مسلمانوں کے تنزل سے دنیا
۲۷۱-۲۷۰	من الجاہلیہ الی الاسلام	۱۵	کون کیا نقصان پہنچا؟
۲۷۲	من العالم الی جزیرۃ العرب	۲۱۷، ۱۴۸	المسلمون [دمشق]
۸۸	من عارحرا	۲۱	مشاہیر اہل علم کی محسن کتابیں
۲۷۵	من هنا نعلم	۲۶۱	مکتوۃ شریف
۱۳۶، ۷۵، ۵۵، ۳۳	النسار [قاہرہ]	۱۰۱	مصر الفتاہ
۲۳۱-۲۲۹، ۲۱۶		۲۶۵	مضامین قرآن
۲۷۵	منبر الشرق	۲۹	المطالعۃ العربیہ
۳۳۲	منشورات	۷۰	معارف [اعظم گڑھ]
۲۲۹	منشعب	۲۱۴	معارف العوارف
۴۵	منصب امامت	۲۴۳	معاصرین

منظورۃ السعداء فی احوال	نہدۃ الخواطر	۳۱-۳۲، ۴۹-۵۰، ۶۳، ۵۰
الغزاة والشہداء	۱۳۲، ۵۵	۳۱۲، ۷۶-۷۵، ۷۳
مولانا محمد الیاس اور اُن کی	نئی دنیا (امریکہ) میں صاف	
دینی دعوت	۲۱۰-۲۰۹، ۲۰۴، ۸۳	۱۹۵ صاف باتیں
مولانا سید ابوالحسن علی ندوی: حیات	نیرنگ خیال	۲۸
وافکار کے چند پہلو ۱۲	نیل الاوطار	۳۱
مہر جہاں تاب	۷۶، ۶۳	۲۱۰ وامق صماہ
میزان	۲۲۹	۲۹۹ وائس آف اسلام
النبیۃ والانبیاء فی ضوء القرآن	۲۳۳، ۹۰	۲۸۵، ۲۷۸ وحی الرسالہ
النبی الخاتم	۴۱	وصایا الوزیری علی طریق
انگو الواضح	۲۶۵	۱۳۳ البشیر والنذیر
نجومیر	۲۲۹	۴۱ وقار حیات
نخبۃ الفکر	۲۶۱	۱۳۲ وقائع احمدی
الندوہ [کھنؤ]	۲۶۳، ۲۱	۳۵ ہدایہ
نشان آسانی	۱۳۳	۲۷۵ الہدایۃ الاسلامیہ
نصب الراۃ	۳۱	۲۳۱، ۳۰ الہلال
انظرات	۳۰	۷۷ الہند فی العہد الاسلامی
نقد العرب	۱۶۳-۱۶۳	ہندوستان کی پہلی اسلامی
نقد الیمن	۱۶۳-۱۶۲	۱۳۵ تحریک
نقطہ نظر [اسلام آباد]	۱۳۵	[ہندوستان میں مسلمانوں کا]
نقوش اقبال	۱۳۹، ۱۳۷، ۸۹، ۷۰	۴۱ نظام تعلیم و تربیت
نہج البلاغہ	۲۲۹، ۳۰-۲۹	۶۴، ۲۸ یاد الیام

Conflict Between Religion and Science	57
Decline and Fall of the Roman Empire	58
History of European Morals	57
Islam at the Crossroads	39
Journal of Islamic Studies	115
Making of Humanity	59
Road to Mecca	39

ادارے اور تنظیمیں

۱۴	اسلامی جمعیت طلبہ	دیکھیے: اخوان المسلمون	اخوان
۲۵۳	اسلامی نظریاتی کونسل پاکستان	۱۷۲، ۸۶	اخوان المسلمون
۲۳۴	اسلامی یونیورسٹی - اسلام آباد	۲۸۰، ۲۷۸، ۲۷۶، ۲۳۵، ۱۸۸	
۲۳۴	اسلامی یونیورسٹیوں کی انجمن - رباط	۲۹۸، ۲۸۹ - ۲۸۸، ۲۸۵	
۱۷۸	اسلامیہ کالج - لاہور	دیکھیے: اخوان المسلمون	اخوان المسلمین
۶۹	اقبال اکیڈمی [پاکستان - لاہور]	۲۷۴	الادارة الثقافية للجامعة العربیة
۷۰	انجمن ترقی اردو - دہلی	۷۳، ۱۳ - ۱۱	ادارہ تحقیقات اسلامی - اسلام آباد
۸۰، ۶۶، ۲۷	اورینٹل کالج - لاہور	۱۴۳	ادارہ ثقافت اسلامیہ [لاہور]
۱۴۴	البلاغ پریس [کلکتہ]	۷۴	ادارہ علم و فن - کراچی
دیکھیے:	پیام انسانیت	۲۲۵	اردو دائرہ معارف اسلامیہ [لاہور]
تحریک پیام انسانیت	تبلیغی تحریک	۲۲۵	اردو مراٹھی پرنٹنگ - پونہ
۲۸۹، ۸۸	تبلیغی تحریک	۱۱۵	اسلامک پبلشنگ ہاؤس - لاہور
نیز دیکھیے: تبلیغی جماعت	تبلیغی جماعت	۱۴۴، ۶۹	اسلامک پبلی کیشنز - لاہور
۲۹۲، ۱۷۸	تبلیغی جماعت	۹۲	اسلامک سنٹر [اکسفرڈ]
نیز دیکھیے: تبلیغی تحریک	نیز دیکھیے: تبلیغی تحریک	۸۵، ۱۴	اسلامک فاؤنڈیشن [لیسٹر]
۱۳۳، ۱۳۱	تحریک اصلاح و جہاد [سید احمد شہید]	۱۵۷، ۱۵۵	اسلامک کلویم [مجلس مذاکرات علمی]

۱۵	دارالعلوم [نوبت گھم]	۱۳۶-۱۳۹	
۳۰، ۲۱، ۱۲	دارالعلوم ندوۃ العلماء - لکھنؤ	۹۳، ۸۷	تحریک پیام انسانیت
۶۵-۶۴، ۵۵، ۴۰، ۳۸، ۳۶، ۳۳، ۳۱-		۲۳۳، ۹۱	جامعہ اسلامیہ [مدینہ منورہ]
۱۳۵، ۹۲-۹۰، ۸۷، ۸۵-۸۱، ۷۸، ۷۰		۲۹۸، ۲۸۷	جامعہ السوریہ
۱۸۴، ۱۷۱، ۱۶۷، ۱۵۵، ۱۴۴، ۱۳۶-		۲۷۵	الجامعۃ العربیہ
۲۳۴-۲۳۱، ۲۲۹، ۲۱۰-۲۰۹، ۱۸۷		۲۴۶	جامعہ اؤکسفرڈ
۲۶۹، ۲۶۶-۲۶۴، ۲۴۵-۲۳۳، ۲۳۵		۲۸۵	جامعہ عباسیہ [بہاول پور]
۳۰۱، ۲۸۷، ۲۸۵، ۲۸۳-۲۸۲، ۲۸۰		۲۷۸	جامعہ فواد [قاہرہ]
۲۷۹	دار الفتح	۸۸، ۲۷	جامعہ ملیہ [دہلی]
۸۹	دار الفکر [دہلی]	۱۷۸	جامعہ الہدیٰ [نوبت گھم]
۲۰۹	دار القرآن الکریم - شام	۸۵-۸۴	جماعت اسلامی
۲۲۶	دار القلم [دہلی]	۲۷۳، ۱۸۸، ۱۸۴، ۱۷۳-۱۷۲	
۲۲۵	دار الکتاب العربی [بیروت]	۸۳	جماعت اسلامی ہند
۲۲۶	دار النور - بیروت	۸۴، نیز	جماعت تبلیغ
۱۱۵، ۸۹، ۶۹، ۵۱	دار المصنفین [اعظم گڑھ]		دیکھیے: تبلیغی تحریک تبلیغی جماعت
۲۴۴		۲۷۹، ۲۷۵	جمعیۃ الشان المسلمین
۲۲۵	دانش گاہ پنجاب [لاہور]	۹۳	جمعیت علمائے ہند
	دائرۃ المعارف العثمانیہ - حیدرآباد	۲۹۳	چیف کورٹ [لکھنؤ]
۸۸-۸۹، نیز	دہلی یونیورسٹی	۴۸	خدا بخش اور نیشنل پبلک لائبریری
دیکھیے: جامعہ السوریہ		۲۱۰	دارالاشاعت [کراچی]
۹۳	دینی تعلیمی کونسل	۸۳-۸۱	[دارالعلوم] دیوبند
	ڈاکٹر محمد حمید اللہ لائبریری -	۱۸۷	
۱۲	اسلام آباد	۲۷۸	دارالعلوم [قاہرہ]

۲۹۸		۲۱۶، ۹۲-۹۱	رابطہ ادب اسلامی
۱۰۳، ۹۷	لجنۃ التالیف - قاہرہ	۲۳۵-۲۳۴	
۲۲۸، ۸۲-۸۰	لکھنؤ یونیورسٹی	۱۴۳	الرحیم اکیڈمی [کراچی]
۲۱۰-۲۰۹	المجمع الاسلامی العلمی [لکھنؤ]	۸۶	سعودی ریڈیو
۲۳۵، ۷۷، ۵۰	المجمع [العلمی] العربی - دمشق		سعید اینڈ کمپنی [کراچی]
	نیز دیکھیے: عربی اکیڈمی - دمشق	۱۴۴	ایچ - ایم
	المجمع الفقہی	۶۹	شاہ ولی اللہ اکیڈمی [حیدرآباد]
۷۷، ۵۰	مجمع المنذ - دمشق		شاہی اکیڈمی برائے اسلامی
۹۱	مجلس الاعلیٰ للماجد	موسسہ اہل البیت	تمدن [اردن]
۱۲۸، ۷۰-۶۹	مجلس تحقیقات و نشریات اسلام	۲۸۵، ۸۶	شان المسلمین
۱۹۵، ۱۸۵	لکھنؤ		شبلی دارالاقامہ [ندوۃ العلماء] ۹۱
۱۳۵-۱۳۴	مجلس نشریات اسلام - کراچی	۲۸۲	شرف الدین و اولادہ [بمبئی]
۲۸۳، ۲۳۵، ۲۲۶، ۲۰۹، ۱۵۸		۲۲۶	شیخ غلام علی اینڈ سنز - لاہور
۲۷۳	مدرسۃ الامراء	۲۳۴	عالمی مجلس اعلیٰ [قاہرہ]
۲۶۱	مدرسۃ قاسم العلوم - فقیروالی	۲۳۴	عربی اکیڈمی - دمشق
۸۳، ۸۱	مدرسۃ قاسم العلوم - لاہور	۲۳۵-۲۳۴	عربی اکیڈمی - قاہرہ
۲۶۲، ۲۰۲	مدرسۃ مظاہر العلوم - سہارنپور	۹۱	فقد اکادمی = مجمع الفقہی
۱۱۶	مدینہ برقی پریس - مدراس	۸۶	قاہرہ یونیورسٹی
۲۸۹-۲۸۸	مرکز دعوت و تبلیغ - لکھنؤ	۱۴۳	کتاب منزل - لاہور
۲۹۸، ۲۹۳		۲۰۹	کتاب خانہ الفرقان [لکھنؤ]
۹۳	مسلم پرسنل بورڈ	۲۷۹	کلیۃ الادب [قاہرہ]
۲۵۶، ۱۸۳، ۹۳	مسلم مجلس مشاورت	۲۷۹، ۸۹	کلیۃ دارالعلوم [قاہرہ]
۲۲۵، ۱۱۶، ۲۱	مطبع معارف [اعظم گڑھ]	۲۹۳، ۲۸۷، ۸۸	کلیۃ الشریعہ [جامعہ سوربہ]

۱۳۳	مکتبہ محمودیہ - لاہور	۱۳۳	مطبع مفید عام - آگرہ
۱۳۵	مکتبہ ملیہ - راولپنڈی	۲۶	مطبع نامی - کانپور
۷۰	مکتبہ ندوۃ العلماء [لکھنؤ]	۷۰	مطبع نوکلشور - لکھنؤ
۱۳۳	مکتبہ نشاۃ ثانیہ [حیدرآباد]	۱۱۵	مکتبہ اردو - لاہور
۲۹۹-۲۹۶	مؤتمر [دمشق]	۲۶۶	مکتبہ اسلام [لکھنؤ]
۲۷۸	المؤتمر الاسلامی	۲۶۵	مکتبہ التعاون [لکھنؤ]
۵۳، نیز دیکھیے:	موسسہ اہل البیت	۱۳۳، ۱۱۶	المکتبۃ السلفیہ [لاہور]
شاہی اکیڈمی برائے اسلامی تمدن		۷۰	مکتبۃ الفرقان - لکھنؤ
۷۹-۷۸، ۲۲	میڈیکل کالج [لکھنؤ]	۱۳۵	مکتبہ خلیل - لاہور
ندوۃ العلماء دیکھیے: دارالعلوم ندوۃ العلماء		۱۳۳	مکتبہ رشیدیہ - لاہور
۶۹	ندوۃ المصنفین [دہلی]	۲۸۷، ۲۳۵	مکتبہ فردوس - لکھنؤ

